

تالیفات عثمانی



شیخ الاسلام حضرت علامہ
شبیر احمد عثمانی
قدس سرہ

محدث دارالعلوم دیوبند

کے اہم علمی و دینی رسائل کا مجموعہ



- اسلام کے بنیادی عقائد
- اسلام اور معجزات
- عجز القرآن
- الروح فی القرآن
- المعراج فی القرآن
- عقل و نقل
- ہدیہ سنتیہ
- تحقیق نخلب
- بحود الشمس
- مسئلہ تقدیر
- اشباب

ناشر

۱۹۰۶-۱۹۰۷ انارکلی
لاہور ۲

ادارۃ اسلامیات

۲۱/۱۲/۸۹
DATA ENTERED

طباعت اول

سفر المظفر ۱۴۱۱ھ

ستمبر ۱۹۹۰ء

اشرف برادران سلیہم الرحمان
ادارہ اسلامیات، لاہور

باہتمام
ناشر
مطبع
قیمت

فلنے کے پتے

ادارہ اسلامیات ۱۹۰ انارکلی، لاہور
دارالاشاعت، اردو بازار، کراچی
ادارۃ المعارف - دارالعلوم کونگ، کراچی
مکتبہ دارالعلوم - دارالعلوم کونگ، کراچی

رسائل کے عنوانات

- ۵ — اسلام کے بنیادی عقائد
- ۷۵ — اسلام اور معجزات
- ۱۲۳ — اعجاز القرآن
- ۲۲۳ — الروح فی القرآن
- ۲۴۱ — المعراج فی القرآن
- ۲۴۹ — العقل والنقل
- ۳۴۵ — ہدیہ سنّیہ
- ۴۰۷ — تحقیق الخطبہ
- ۴۳۱ — سجود الشمس
- ۴۵۷ — مسئلہ تقدیر
- ۵۰۷ — الشہاب

الاسلام

یعنی

اسلام کے بنیادی عقائد

مع

اسلام اور معجزات

از تالیفات

شیخ الاسلام علامہ شبیر احمد عثمانی

ناشر

ادارہ اسلامیات: ۱۹- انارکلی- لاہور

۱۹۸۹

فہرست عنوانات

اسلام کے بنیادی عقائد

صفحہ	عنوان	نمبر شمار
۴	عرض ناشر	۱
۶	اسلام	۲
۱۲	خدا کا وجود	۳
۲۹	توحید	۴
۴۲	نبوت	۵
۴۸	ملائکہ اور شیاطین	۶
۵۲	نبی کی علامات	۷
۵۷	حضرت محمد رسول اللہ صلی اللہ علیہ وسلم کی رسالت	۸
۶۱	اسلام اور علم و فن	۹
۷۳	اسلام اور معجزات	۱۰
۱۱۷		

عرضِ ناشر

شیخ الاسلام علامہ شبیر احمد عثمانیؒ کا بڑے صغیر میں جو علمی و دینی مقام ہے وہ اہل نظر سے پوشیدہ نہیں مولانا علمی و عملی کمالات کا مجموعہ زہد و تقویٰ کی تصویر، اور شرافت و ذہانت کا نادر نمونہ تھے، شیخ الہند حضرت مولانا محمود الحسنؒ کے خصوصی تلامذہ میں سے تھے۔ دارالعلوم دیوبند سے فارغ ہوئے اور وہیں ایک عرصہ تک تفسیر و حدیث کی درس و تدریس میں مشغول رہے۔

قیامِ پاکستان کی تحریک میں اپنے ہمراہیوں مولانا فطرحمد قحانویؒ اور مولانا مفتی محمد شفیع صاحب مدظلہم وغیرہ کے ہمراہ عظیم اور نمایاں خدمات انجام دیں۔ اور قیامِ پاکستان کے بعد اسلامی دستور اور اسلامی قوانین کے نفاذ کے لئے مقدور بھر کوشش کرتے رہے۔ افسوس کہ اب تدریج مولانا کے علمی اور عملی کارنامے لوگوں کی نگاہوں سے اوجھل ہوتے جا رہے ہیں۔ اور نئی نسل مولانا کے بارے میں یہ تک نہیں جانتی کہ پاکستان کے قیام کے لئے انہوں نے کتنی قربانیاں دیں ہیں اور یہ کہ مولانا کا علمی و دنیا میں کیا مقام ہے۔ اسی ضرورت کا احساس کرتے ہوئے یہ ادارہ اسلامیات کی جانب سے مولانا کے تحریر فرمودہ رسائل اور کتب کی اشاعت کا اہتمام کیا جا رہا ہے۔

اس سلسلہ میں مولانا کے تحریر فرمودہ ”دو رسائل“ ”عجاز القرآن“ اور ”العقل والنقل“ اس سے قبل زیورِ طبع سے آراستہ ہو کر قبولیت عام حاصل کر چکے ہیں اور یہ مجموعہ بھی اسی سلسلہ کی ایک کڑی ہے۔

زیرِ نظر مجموعہ میں شیخ الاسلام علامہ شبیر احمد عثمانیؒ کے دو رسائل شامل ہیں۔ پہلا رسالہ الاسلام جو ”اسلام کے بنیادی عقائد“ کے نام سے پیشِ خدمت ہے دوسرا خوارقِ عادات جو ”اسلام اور معجزات“ کے نام سے پیش کیا جا رہا ہے۔

پہلے رسالہ میں حضرت شیخ الاسلامؒ نے اسلام کے بنیادی عقائد، خدا کا وجود، توحید، نبوت، قیامت، ملائکہ اور شیاطین کا وجود جیسے اہم اور نادر مسائل پر انتہائی دلنشین اور سلیس انداز سے بحث کی ہے بیان اس قدر شگفتہ اور انداز اس قدر دلآویز ہے کہ مذہب اسلام کی حقانیت دل کی گہرائیوں میں اترتی چلی جاتی ہے دوسرے رسالہ میں مولاناؒ نے معجزات کے وجود پر بحث کی ہے اور اپنے مخصوص انداز سے ثابت کیا ہے کہ معجزات کا وجود برحق اور عین قوانینِ قدرت کے مطابق ہے۔ اسی ضمن میں علامہؒ نے آراء کی تعریف اور کرامت اور استدراج کے درمیان فرق کو بھی خوب واضح کر دیا ہے

اللہ تعالیٰ حضرت مولانا کی دیگر تصانیف کی طرح ان رسالوں کو بھی قبولیت عام سے نوازے، آمین۔ والسلام

ناشر

اسلام

بِسْمِ اللّٰهِ الرَّحْمٰنِ الرَّحِیْمِ بِحَمْدِہٖ وَنُصَلِّیْ عَلٰی رَسُوْلِہِ الْکَرِیْمِ، وبعْد
یہ مبارک عنوان جس کی بقدر مناسب تفصیل لکھنے پر آج میری خوش قسمتی
اور سعادت نے مجھ کو آمادہ کیا ہے جس قدر اپنے تلفظ کی حیثیت سے چھوٹا۔
مختصر اور مفرد دکھائی دیتا ہے اسی قدر اپنی معنوی وسعت کے اعتبار سے
تفصیل طلب اور وقت خیز ہے، اسلام کی تاریخ اس کی صداقت، اس
کے فوائد اس کے برکات، اور اس کی ترقی و تنزیل کی داستان بے حد
پُر نتائج اور دلچسپ ہونے کی وجہ سے اگرچہ اس قلیل وقت میں پوری
نہیں ہو سکتی جو اس تحریر کے لکھنے میں میں اپنے پاس سے صرف کر سکتا
ہوں لیکن محض یہ نیت کر کے کہ ایسے مقدس اجلاس کے سلسلہ میں مضامین
کا اس طرح کہ اہم اور ضروری عنوان سے خالی رہنا بھی شاید بہتر علامت
نہ ہو، میں نے یہ کوشش کی ہے کہ اپنی بے بضاعتی اور کم مائیگی کا اقرار
کر دینے کے بعد بہ کمال اختصار اسلامی اصول کو جس طرح پر کہ میں سمجھا ہوا
ہوں اپنی قوم اور احباب کے روبرو پیش کر دوں تاکہ ہمارا یہ مجمع اسلام
کے بابرکت تذکرہ کے ثواب سے محروم نہ رہے اور مولانا عبید اللہ صاحب کے

حکیم کی دجہوں نے پھرے دل میں اس مضمون کی تحریک پیدا کی (تفصیل نہ کرنے کا بھی مجھ کو گنہگار نہ ہونا پڑے

اس میں کچھ شک نہیں کہ مجھ سے پہلے سینکڑوں مصنفین نے اسی مضمون پر مستقل کتابیں لکھی ہیں اور ہزاروں فضلا اسی عنوان پر حامہ فرسائی کر چکے ہیں اور لاکھوں پیرایوں میں انہیں مسائل کا اعادہ ہو چکا ہے اور بے شمار آدمی اس موضوع پر اپنی جاوید بیانی کا ثبوت دے چکے ہیں اور اسی حالت میں ہماری اس ناچیز تحریر کی کوئی وقعت قائم ہونا نہایت مشکل ہے لیکن ہم عرض ہیں کہ ہم کو اپنے مضمون کی وقعت قائم کرنے کی خلش ہرگز دامن گیر نہیں ہے اور نہ ہمارے دل میں یہ تمنا ہے کہ ہمارے ہر ہر جملہ پر واہ واہ کے نعرے بلند کئے جاویں یا احسنات اور مرجا کی صداؤں سے آسمان سر پہ اٹھایا جاوے یا بات بات پر سبحان اللہ اور الحمد للہ کا ورد پڑھا جاوے

ہماری صرت ایک ہی آرزو ہے، اور اسی میں کامیاب ہونے کو ہم اپنی محنت کا اصلی صلہ سمجھتے ہیں وہ یہ ہے کہ جو دلی خیالات ہم نہایت صفائی کے ساتھ عام پبلک میں پیش کریں گے اگر سچائی اور راستی پر مبنی ہیں اور درحقیقت ان خیالات کا ماننے والا حیات ابدی کا مستحق ہو سکتا ہے تو اہل عقل ان کی تصدیق فرما کر ہم کو راحت اور تسلی بخشیں اور اگر فی الواقع ان خیالات کو ہم نے اپنی غلطی سے دل میں جما لیا ہے یا ان کے تسلیم کرنے میں اوہام کی آمیزش لگی ہوئی ہے یا کسی کو رائے

تقلید اور بے جا حسن ظن کی وجہ سے انہوں نے ہمارے دل میں راہِ پالی
ہے تو براہِ نوازش ہماری غلطیوں پر ہم کو متنبہ فرما کر ایک گم گشتہ راہ کی
ہدایت کا اجر جو خدا کے یہاں سے مل سکتا ہے اپنے دفترِ حسنت میں
درج کرانے کی کوشش کریں۔

سامعین کو یہ میں اطمینان دلانا ہوں کہ میری تحریر کا عام ماخذ اگرچہ
اکابرِ سلف کی تصنیفات سے باہر نہ ہوگا، لیکن اس کا پیرایہ بیان اور ترتیب
دلائلِ خداگانہ طرفہ پر ہوگی اور شاید اصولِ اسلام کے ضمن میں بعض ایسے مسائل
بھی نظر پڑیں گے جن کی اس قدر تفصیل دوسری کتابوں میں نہ مل سکے گی
کیوں کہ اسلام کی فیضِ رسائی ہر خاص و عام اور ہر عالم و جاہل کے واسطے
ہے اور اس کے اسرار اور فیوض عامہ کسی شخص پر ختم ہونے والے نہیں
ہیں وہ اسلام جس کے چشمہ سے قطرہ قطرہ آبِ حیات بن کر نکلا ہے جس
کے خزانے میں سے علم و معرفت کے نعل و جواہر تقسیم ہوتے رہے ہیں جس
کی عالمگیر روشنی سے دنیا کا ذرہ ذرہ جگمگا اٹھا ہے وہ اپنے اخیر زمانہ
کے پیروؤں کو اپنی فیاضی سے محروم رکھے اور اپنے ایک پچھے مناقب و
کمالات بیان کرنے والے کی کچھ امداد نہ کرے یہ بالکل قیاس سے باہر ہے۔
نہیں یقین کرتا ہوں کہ میری تقریر کا روشن عنوان اس مضمون میں
خود میری رہبری کرے گا اور اگر کچھ نہیں تو اس سے بھی کیا کم کہ ایک
ایسے اولوالعزم مذہب کے نام لینے ہی سے میری تقریر کی کافی حد تک
عزت کی جاسکے گی۔

یہ بالکل یقینی بات ہے کہ اسلام کے یا اور کسی مذہب کے غیر متناہی
فروع کا احاطہ کرنا اور ہر ایک جزئی جزئی کو دلائل یا قیاسات سے ثابت
کہ دکھانا صرف دشوار ہی نہیں بلکہ فصول اور بے کار بھی ہے کیوں کہ
جب ایک مذہب کے تمام اصول بروئے عقل و انصاف تسلیم کر لئے گئے
تو فروعات اور جزئیات کے ماننے میں انکار کی کوئی گنجائش باقی نہیں
رہ سکتی، اس لئے ہر مذہب و ملت کی جانچ اس کے اصول اور کلیات
اسی کی صداقت سے کی جائے گی اور اس کی حقانیت کی پڑتال کلیہ
بہتر اور آسان ذریعہ قرار پائے گا۔

اس قید کو ملحوظ رکھ کر ہم دیکھنا چاہتے ہیں کہ اسلام کے اصول بلکہ
رتنگی وقت کا لحاظ کر کے اصل الاصول کہا تک عقل صحیح اور فطرت
سلیمہ کے زیر حمایت ہیں وہ انسان کی فلاح و بہبود کی کس حد تک کفالت
کر سکتے ہیں۔ دنیا کے دوسرے شاندار مذاہب سے ان کو کیا فوٹیت
اور امتیاز حاصل ہے انہوں نے بندوں کے دلوں میں خدا کی کیسی قدر
منزلت قائم کرائی ہے اور پیغمبروں کا کس قسم کا احترام منوالے کی کوشش
کی ہے۔ اگر ہم اپنی اس تحقیق میں جس کا مدار محض نیک بینی پر ہوگا خاطر
خواہ کامیاب ہو گئے تو یوں سمجھو کہ ہم نے اپنی زندگی کا ایک بڑا بھاری
فرض ادا کر لیا، اور بہت سے دوستوں کو جو مجھ ہی جیسے ہوں سخت
محنت اور کدو کاوش اور دوسری سے نجات دلا دی اور ہزار ہا
بندگان خدا کو تفتیش مذاہب میں ایک طویل جانکاہی سے بچا دیا۔

ہاں یہ بات بار بار یاد دلانے کے قابل ہے کہ اس مختصر تحریر میں جو کچھ مذکور ہو گا وہ طویل و عریض بیانات نہ ہوں گے، نہ کثیر التعداد علماء کی رایوں کا استقصا اور موازنہ کیا جاوے گا اور نہ بے انتہا کتابوں کے حوالے درج ہوں گے کیوں کہ ان مباحث کے لئے ہم نے خود ایک ایسی مبسوط اور مستقل تصنیف کا ارادہ کر رکھا ہے جس کو ہماری اس تحریر سے وہی نسبت ہوگی جو کہ حضرت مولانا محمد قاسم صاحب رحمۃ اللہ علیہ کی تقریر و لپیڈیر کو ان کی حجۃ الاسلام سے اس تحریر میں جو کچھ خیال ہے وہ صرف اتنا ہی ہے کہ اصول اسلام کی تشریح میں بعض کارآمد اور مفید عام مضامین نہایت ایجاز کے ساتھ لکھ دیئے جائیں جن سے ایک طرف تو ہمارے مذہبی خیالات کا اندازہ ہو جائیگا اور دوسری طرف اس مفصل کتاب کی رحیں کا قصد میں نے ابھی ظاہر کیا، نوعیت مضامین سے واقف ہونے اور طرز تحریر کے پرکھنے کا بھی مشتاقوں کے واسطے یہ تحریر ایک نمونہ بن جائے گی،

بلاشبہ اس قدر وسیع عنوان (اسلام) کو ان چند اوراق میں کھپا دینا دریا کو کوزہ میں بند کرنے سے ہرگز کم نہیں ہے مگر اسلام کے تعجب انگیز اعجازوں میں سے یہ بھی ایک ہے جس پر ڈاکٹر کسٹاؤ لیسیان وغیرہ محققین یورپ نے بھی حیرت ظاہر کی ہے کہ جس قدر طویل ہے اسی قدر مختصر بھی ہے اور جتنا دشوار ہے اتنا ہی آسان بھی ہے اور جیسا کہ اس سے ایک حکیم اور ارسطو نے وقت فائدہ اٹھا سکتا ہے ایسے ہی ایک

عامی اور افریقہ کا ایک وحشی بھی اپنا کام نکال لیتا ہے، اسلام کے برگزیدہ
 بار اگرچہ بہت دور تک پھیلے ہوئے ہیں مگر ان سب کی جڑ صرف ایک
 کلمہ لا الہ الا اللہ محمد رسول اللہ ہے۔ ان ہی دو جملوں
 میں تمام اسلامی معتقدات کا خلاصہ اور لب لباب نکل آتا ہے اور یہی
 کلمہ شریعت اسلام کا جوہر ایمان کی روح، راستی کا نشان، ہدایت کی
 زندہ تصویر اور علوم حقائق کا سرچشمہ ہے، اسی کلمہ سے دائمی راحت
 حاصل ہوتی ہے اسی سے روحی مسرت اور حقیقی آرام ملتا ہے، اسی کی
 بدولت مسلمان خیرالام کے لقب سے سرفراز کئے گئے ہیں اور اسی کے
 چھوڑنے سے آج ان کو قعر مذلت میں گرا دیا گیا لیکن جبکہ یہ کلمہ کل اہل
 اسلام کے نزدیک ایسی نعمت عظمیٰ اور رحمت کبریٰ تصور کر لیا گیا تو
 نہایت ضروری ہے کہ اسلام پر مضمون لکھنے والا اول اسی کی حقیقت
 کے واضح کرنے میں اپنا وقت صرف کرے اور جب تک اس کی کمال
 تحقیق سے فارغ نہ ہو جائے اسی کو مطلع نظر بنائے رکھے چنانچہ میل ارادہ
 بھی اس وقت یہی ہے کہ جہاں تک غور کیا گیا اس کلمہ کے دو جز نظر
 آئے ان میں سے پہلا جز وحس کے معنی یہ ہیں کہ اللہ کے سوا کوئی چیز
 معبود و فتنے کی صلاحیت و استحقاق نہیں رکھتی فی الواقع تین مضمونوں
 پر مشتمل ہے خدا کا وجود ہونا اس کا قابل عبادات ہونا اور اس کی خدائی
 میں کسی کا شریک نہ ہونا۔

خدا کا وجود

یہی وہ مضمون ہے جس کی تائید تمام ادیان و مذہب نے یک زبان ہو کر کی ہے اور جس پر بلا تکیہ اہل ملل کا اجماع منعقد ہو چکا ہے۔ بلا حد جن کا دوسرا نام منکرین مذہب بھی ہے، زور شور کے ساتھ اسی مضمون کی تردید پر تلے ہوئے ہیں اور مادہ میں (میٹریسٹ) کے گروہ سے ہماری سب سے بڑی معرکہ آرائی اسی میدان میں ہو سکتی ہے۔

یورپ میں مادہ پرستوں کی جو جماعت تیار ہوئی ہے اس نے آج کل مذہبی دنیا میں ایک عام ہل ڈال رکھی ہے اور نہایت بیباکی کے ساتھ اس کا اظہار کیا ہے کہ خدا کا وجود ہرگز کوئی واقعی وجود نہیں ہے بلکہ وہ بھی ان وہی اشیاء میں سے ایک شے ہے جن کو انسانی تخیل نے قوانین طبعیہ سے مرعوب ہو کر اختراع کر لیا تھا رفتہ رفتہ اس فرضی خدا نے لوگوں کے دماغوں پر ایسا کچھ قبضہ اور اقتدار حاصل کیا کہ انہوں نے اپنے تمام اعمال و افعال اور تمام ارادوں بلکہ تمام کائنات کی عنان حکومت اسی کے ہاتھ میں دے دی اور محض اپنی خوش اعتقادی سے یہ سمجھ لیا کہ دنیا میں جو کچھ کرتا ہے خدا ہی کرتا ہے اور جس قدر حوادث پیش آتے ہیں یا واقعات کا ظہور ہوتا ہے یہاں تک کہ اگر ایک بیتہ بھی ملتا ہے اور ایک تنکہ بھی اپنی جگہ سے سرک جاتا ہے تو بغیر اس کے حکم اور ارادہ کے

نہیں ہو سکتا۔

مادہ پرست کہتے ہیں کہ اہل مذاہب سے کوئی پوچھے کہ تم کو ایک ایسی مافوق الفطرت ہستی کے بابت پر کس چیز نے مجبور کیا ہے کیا عالم میں جو حادثات واقع ہوتے رہتے ہیں یا زمانہ جو پلٹیاں کھاتا ہے یا وجود کی آمد و شد جو اکثر چیزوں میں مشاہدہ کی جا رہی ہے تمہارے اس فرضی خدا کے سوا اور کسی سبب سے ربط نہیں کھا سکتے یا مادہ جو مع اپنی حرکت کے ابدی وابدی ہے ان ضرورتوں کو سر انجام نہیں دے سکتا یا خواہی خواہی تم کو ایک موعوم خارج از عقل ہستی کے سامنے جہہ سائی ضروری معلوم ہوتی اگر ہم سے پوچھو تو یہ سب خیالات ارباب مذاہب کی ناواقفیت اور کوتاہ فہمی پر مبنی ہیں کیونکہ زمانہ حال کی تحقیقات نے یہ ثابت کر دیا ہے۔

تمام سماوی اور ارضی اشیاء کی اصل دو چیزیں ہیں، مادہ اور اس کی قوت (حرکت) اور ازل سے دونوں ملازم کے ساتھ موجود ہیں۔ یہ ناممکن ہے کہ مادہ اور اس کی حرکت میں جدائی اور انفصال ہو سکے اور ایک بغیر دوسرے کے پایا جاوے، مادہ سے وہی اجزاء و مقراطیسی مراد ہیں جو اس خلا میں بھرے ہوئے ہیں اور جو اگرچہ ذہنی قسمت قبول کر سکتے ہیں لیکن خارجی تقسیم کا ان میں امکان نہیں انہیں ذرات کو اثیر (ایتھر) سے تعبیر کرتے ہیں، اور انہیں کی دوامی حرکت کی وجہ سے اجرام سماوی یعنی ستارے اور کائنات ارضی یعنی جمادات و نباتات اور حیوانات جو

پہلے سے موجود نہ تھے وجود میں آئے ہیں اور ان چیزوں کا مادہ اور اس کی حرکت سے بننا بھی ویسا ہی ہے جیسا کہ کوئی معلول اپنی علت سے بے اختیار بن جاتا ہے چنانچہ ان اشیاء کی پیدائش میں مادہ اور اس کی حرکت کو نہ کسی قسم کا ادراک ہوتا ہے اور نہ ان میں قصد و ارادہ پایا جاتا ہے اور جب ہم کائنات عالم اور تمام مخلوقات کے وجود کو مادہ اور اس کی حرکت سے منسوب کر سکتے ہیں تو نہ ہم کو کسی فرضی خدا کی حکومت ماننی پڑتی ہے اور نہ اپنے کو مذہبی طوق و سلاسل میں بھانسنے کی ضرورت رہتی ہے غرض ہمارے نزدیک مادہ بھی قدیم ہے اور اس کی حرکت بھی قدیم ہے اور جو سلسلہ صورتوں کا مادہ کے اندر قائم رہتا ہے وہ بھی قدیم ہے اگرچہ صورت شخصیت علیحدہ علیحدہ حادث ہے اس حالت میں ہم کو خدا کے وجود کی اصلا ضرورت نہیں بلکہ مادہ اور اس کے قوانین فطریہ ہی عالم کی رستی اور بقا کی ضمانت ہیں۔

ہم کہتے ہیں کہ بے شک مادیات نے بزعم خود کائنات کے وجود کا ایک خاص سبب پیدا کیا لیکن ابھی تک جس منتظم اور مرتب کائنات کے سبب کی ہم کو تلاش تھی اس میں کامیابی نہیں ہوئی انہوں نے ہم کو ایک نہایت علیم و حکیم اور ہمہ صفت موصوف خدا سے علیحدہ کر کے ایک ایسے خدا پر قناعت کرنے کی رائے دی جو بالکل اندھا بہرہ، گونگا، اور بے حس و بے شعور ہے جس کا کوئی کام نہ قصد و اختیار سے ہو سکتا ہے، نہ مصنوعات میں کسی قسم کی ترتیب اور تناسب پیدا کرنے پر

قادر ہے نہ اس میں سمجھ کا مادہ ہے نہ وہ کسی قاعدہ و قانون سے واقف ہے نہ اس کو امور انتظامیہ کی اطلاع ہے، حالانکہ جس عالم کے فاعل کا ہم کو کھوج لگانا تھا وہ عالم کائنات کا ایک ایسا مجموعہ ہے جس کے ہر ہر جزو میں بیش قیمت حکمتیں و ودیعت رکھی ہوئی ہیں جس کے عجیب و غریب اہلار کا مشاہدہ کرتے کرتے عقل انسانی تھک جاتی ہے اور جس کے بہت تھوڑے سے حصہ کا تتبع کرنے سے حکماء کو خصوصاً ان مادہ میں کو یہ اعتراف کرنا پڑا ہے کہ مظاہر فطرت کی جس قدر باریکیاں ہم معلوم کر سکے ہیں وہ اس سے بہت ہی کم ہیں جو اب تک معلوم نہیں ہو سکیں، علم تشریح، علم الافلاک، علم الحیوانات، علم نباتات اور علم طبقات الارض کے ماہرین سے دریافت کرو جو راز ہائے قدرت تم نے موجودات عالم میں آج تک دریافت کئے ہیں وہ کس قدر ہے، اور ان کی حفاظت کے واسطے کتنے دفتر اور کتنے کتب خانہ تم کو درکار ہوئے ہیں۔

پھر عالم کے احوال میں جو تفاوت اور حاجت مندی کے آثار پائے جاتے ہیں اس پر بھی ایک نظر ڈالو اور ہر شے کی پستی و ذلت کو جس سے خدا تعالیٰ کی پر حکمت و جبروت کا سبق حاصل ہوتا ہے، بہ نظر تعمق ملاحظہ کرو تاکہ تم کو معلوم ہو کہ یہ کارخانہ یوں ہی بے سرا اور بخت و اتفاق سے پیدا ہونے کے قابل نہیں ہے۔

آسمان، چاند، سورج اور ستاروں کو دیکھئے کہ ایک حال پر قرار نہیں کبھی عروج ہے، کبھی نزول، کبھی طلوع ہے کبھی غروب، کبھی نور، کبھی

گہن، آگ کو دیکھئے کہ بے قرار ہے تھامے نہیں تھمتی، ہوا کا یہ حال ہے کہ کبھی حرکت کبھی سکون اور حرکت بھی ہے تو کبھی شمال کبھی جنوب، کبھی پورب اور کبھی پچھم کو ماری ماری پھرتی ہے۔ ادھر پانی کا کڑہ ہوا کے دھکوں سے کہیں کا کہیں نکلا جاتا ہے، اور زمین کو بھی پستی کے سوا لاچار دی اس درجہ کی ہے کہ اس پر کوئی دوڑتا ہے، کوئی بھاگتا ہے، کوئی کھودتا ہے، کوئی بھرتا ہے، اسی طرح نباتات کبھی چھوٹے ہوتے ہیں کبھی بڑے، کبھی تر ہو جاتے ہیں کبھی خشک ہو جاتے ہیں اور اس پر ایک زمین ایک پانی اور ایک آفتاب ہونے کے باوجود اعلیٰ قدر مختلف پھول اور پھل لاتے ہیں کہ ایک دوسرے سے کچھ بھی مناسبت نہیں رکھتے علیٰ ہذا القیاس حیوانات خصوصاً بنی نوع انسان باوجودیکہ سب کے سب اربع عناصر ہی سے مرکب ہیں شکل و شمائل خُو، پُو، اور خاصیت و مزاج میں اتنے مختلف معلوم ہوتے ہیں کہ صدِ ادراک سے باہر ہے، اس کے علاوہ بھوک پیاس صحت، مرض، گرمی، سردی اور حرص و ہوا وغیرہ کے بہت سے موکل ان کے پیچھے ایسے لگا دیئے ہیں کہ جس سے شرفِ حیات بھی خاک میں مل گیا، اور حضرت انسان کے پیچھے تو انشا اللہ کا لشکرِ خواہشات اور حاجات کا متعین ہوا کہ جس نے اُس کی فہم و دانش کو ناپا کر کے تمام شرافت و عزت کو ملیا میٹ کر دیا، دوسرے حیوانات تو صرف کھانے پینے ہی کے محتاج ہیں،

لیا کس، مکانات، سواری، عزت، منصب، جاگیر، میٹھے

کھتے، نمکین کی کچھ پرواہ نہیں رکھتے لیکن انسان کو بغیر ان چیزوں کے بھی زندگی بسر کرنا محال یا دشوار ہے بلکہ غور کر لے سے یہ معلوم ہوتا ہے کہ جس میں کوئی خوبی اور کمال زیادہ تر تھا اسی کو اوروں کی نسبت زیادہ قیودات میں بند کر کے رکھا ہے اور یہ ایسا ہی ہے جیسا کہ بادشاہ اگر غریبوں کو قید کرتے تو کئی کئی قیدیوں کو ایک محافظ سپاہی کفالت کرتا ہے، اور اگر کوئی بادشاہ یا امیر ان کی قید میں آ جاتا ہے تو گو اسے تعظیم سے رکھیں لیکن اس پر بہت پرے اور بڑے بڑے بہادر حفاظت کے لئے مقرر کیا کرتے ہیں۔

پھر حال جبکہ ایسے ایسے اشرف اجڑائے عالم اس ذلت و خواری میں گرفتار ہیں جس کا ذکر اوپر ہوا، ایسے مجبور ہیں کہ دم بھر کو بھی ان قیودات کے شکنجوں سے وہ علیحدہ نہیں ہو سکتے تو بلاشبہ ان کے سر پر کوئی ایسا منتظم حاکم ہے جو ان سے ہر وقت قیدیوں کی مانند یہ سب بیگاریں لیتا ہے اور چین سے نہیں رہنے دیتا تا کہ یہ معزور نہ ہو جائیں اور اوروں کو ان پر بے نیازی کا گمان نہ پیدا ہو۔

بلکہ ان کو ایسا ذلیل و خوار دیکھ کر یہ خود بھی اور دوسرے لوگ بھی خدا کو پہچانیں اور سمجھ لیں کہ یہ اس کے انتظام کی خوبی ہے کہ ان سے طرح طرح کے کام لیتا ہے اور ان پر قسم قسم کے احوال بھیجتا ہے اور یہ ایسا قصہ ہے جیسا کہ ایک بیدار مغز اور مدبر حاکم اپنے ماتحتوں کو فارغ نہیں رہنے دیتا، اور اس پر کبھی کبھی تبدیل کرتا رہتا ہے۔

یورپ کا ایک محقق راسین بھی انہیں مناظر قدرت کو دیکھ کر کہتا ہے کہ "اے آسمانوں! مجھ کو خبر دو، اے دریاؤ مجھ کو بتاؤ، اے زمین مجھ کو جواب دے اے بے انتہا ستارو تم بولو کہ کون سا ہاتھ ہے جس نے تمہیں افق میں تھام رکھا ہے۔ اے شب چاروہ کس نے تیری تاریکی کو خوب صورت بنا دیا ہے، تو کس قدر شان والی ہے۔ اور کس قدر عظمت مآب ہے، تو خود بتا رہی ہے کہ تیرا کوئی صانع ہے جس نے تجھ کو بغیر کسی زحمت کے بنایا ہے، اس نے تیری چھت کو قبہ ہائے نور سے مرصع کیا ہے جس طرح کہ اس نے زمین پر خاک کا فرش بچھایا ہے، اور گرد کو ابھارا ہے۔ او! مشرودہ رساں سحر! او نیر شگرف! او ہمیشہ روشن رہنے والے ستارے! او آفتاب و رخشاں! سچ بتا تو کس کی ادا ہے طاعت کے لئے محیط کے پر دے سے باہر آنا ہے، اور نہایت فیاضی کے ساتھ اپنی روشن شعاعیں عالم پر ڈالتا ہے۔ اے پر رعب سمندر، اے وہ کہ غضب ناک ہو کہ زمین کو نکل جانا چاہتا ہے کس نے تجھ کو محبوس کر رکھا ہے، جس طرح شیر کھڑے میں قید کر دیا جاتا ہے تو اس قید خانہ سے بے فائدہ نکل جانے کی کوشش کرتا ہے ہے تیری موجوں کا زور ایک حد معین سے آگے بہرگز نہیں بڑھ سکتا۔ ملین دُورڈ کہتا ہے کہ در انسان اس وقت سخت حیرت زدہ ہو جاتا ہے جب یہ دیکھتا ہے کہ ان مکدر اور ناطق مشابہات کے

ہوتے ہوئے ایسے بھی موجود ہیں کہ جو یہ کہتے ہیں کہ یہ تمام عجائبات
 صرف بخت و اتفاق نتائج کے ہیں یا دوسری عبارت میں یوں کہنا
 چاہیے کہ مادہ کی عام خاصیت کے نتائج کے ہیں یہ فرضی احتمالات
 اور عقلی گمراہیاں جن کو لوگوں نے علم المحسوسات کا "لقب دیا ہے
 علم حقیقی نے ان کو بالکل باطل کر دیا ہے، فزیکل سائنسدان کبھی
 اس پر اعتقاد نہیں لاسکتا۔ ہر برٹ اسپنسر کہتا ہے کہ "یہ اسرار جو
 روز بروز زیادہ دقیق ہوتے جاتے ہیں جب ان پر زیادہ بحث کرتے
 ہیں تو یہ ضرور ماننا پڑتا ہے کہ انسان کے اوپر ایک ازلی وابدی قوت
 ہے جس سے تمام اشیاء وجود میں آتی ہیں" پروفیسر لینا کہتا ہے
 وہ خدا کے اکبر جو ازلی ہے جو تمام چیزوں کا جاننے والا ہے جو ہر
 چیز پر قادر ہے اپنی عجیب غریب کاری گریوں سے میرے بنانے
 اس طرح جلوہ گر ہوتا ہے کہ میں مہووت اور مدہوش ہو جاتا ہوں۔
 اب ان سب کے جواب میں مادہ پرست کہتے ہیں کہ یہ تمام
 عمدہ انتظام اور مضبوط قاعدے جو دنیا میں جاری ہیں یہ سب بھی
 "مادہ اور حرکت کی" ہی کارسازیاں ہیں اور مادہ اگرچہ خود نہیں جانتا
 مگر خود بخود اس سے بے سوچے ایسے ایسے حیرت انگیز قوانین اور
 اصول بن جاتے ہیں جن کی اس عالم کو ضرورت رہتی ہے اور جس پر
 نظام عالم کا دار و مدار ہے لیکن ان حضرات سے اگر کوئی یہ کہے کہ
 ہندوستان کے کسی گاؤں میں بچہ پیدا ہوا اور بچہ پیدا ہونے ہی

اس نے نہایت فصیح و بلیغ تقریر شروع کی اور وہ علوم و معارف
اس کی زبان سے ظاہر ہوئے ہیں جن کی خبر نہ ارسطو کو ہوئی تھی، نہ
افلاطون کو، نہ پلین کا ذہن وہاں تک پہنچا تھا اور نہ نیوٹن کا۔

نہ رازی کو وہ مضامین خواب میں نظر آئے تھے نہ امام غزالی کو
تو یہ لوگ ہرگز اس کے بیان کی تصدیق نہ کر سکیں گے، بلکہ جو شخص
اس عجوبہ قصہ کی تصدیق کرے گا اس کو بھی ان لوگوں کے یہاں
سے محنوں، دیوانہ، اور خطی و پاگل کا خطاب ملے گا،

تو کیا اے عقلمند! مادہ کی وہ سحر کاریاں اس واقعہ کی قدرت
سے کچھ کم حیرت افزا ہیں وہ بچہ جو ایک نامکمل انسان ہے ان امور کی
کی قدرت نہ دیکھے جن کو چند تعلیم یافتہ مرد اسخام دے سکتے ہیں، اور
ایک ”جما ولا یعقل“ جس کو ذرہ برابر بھی ادراک و شعور نہیں، تمام
مخلوقات کی حفاظت اور تربیت کے ایسے محکم و مستورا عمل تیار کرے
جن کو دیکھ کر دنیا کے عقلاء حیران ہیں اور جن کے اسرار حکمت کی
گہرائی کو سب مل کر بھی آج تک معلوم نہیں کر سکے، اگر اس پر بھی آپ
یہی کہے جاویں کہ نہیں کچھ ہی ہوا ان تمام قوانین کی وضع وہی مادہ کی
بے اختیاری حرکت ہے تو بقول علامہ حسین آفندی ”ہماری اور آپ
کی مثال ٹھیک ان دو شخصوں کی سی ہوگی جو کسی نہایت رفیع الشان اور
مضبوط کوٹھی میں داخل ہوئے جس میں متعدد کمرے اور نشستگاہیں پائی
جاتی ہوں وہ شاندار دروازوں اور مضبوط جھنگلوں سے آراستہ ہو

اس کے برآمدے اور ڈیوڑھیاں بہت استحکام کے ساتھ بنائی گئی ہوں، اور کمروں میں اعلیٰ درجہ کے فرش بچھے ہوئے ہوں، بڑے بڑے بلند تخت لگے ہوں، نہایت بیش قیمت برتن اس کے چاروں طرف قرینے سے رکھے ہوں۔

مختلف گھڑیوں، متعدد ”مقیاس الحرارة“ اور مقیاس الهواء کے ذریعہ اس کی دیواروں کی زیبائش کی گئی ہو۔

غرض اس میں بود و باش کرنے کے لئے جتنے سامان ضروری ہوں سب ہی کچھ موجود ہوں، اس کے چاروں طرف نہایت خوب صورت سیرگاہیں نظر آتی ہوں۔ گرداگرد ایسی چین بندی کی گئی ہو جن میں درختوں کا صفت باندھ کر کھڑا ہونا لگا ہوں کہ بھلا معلوم ہوتا ہو قسم قسم کے پھولوں کی کیاریاں موقع موقع سے بنائی گئی ہوں اس کی نہروں اور جداولوں میں پانی بھرا ہوا ہو، اس کے مستحکم بنے ہوئے حوض لبالب بھرے ہوں،

خلاصہ یہ کہ عیش و آرام کے سب سامان مہیا ہوں، اور جو بھی انہیں دیکھے یہی کہے کہ فلاں شے فلاں حکمت پر مبنی ہے، اس کی یہ ضرورت ہے، اس کا بنانے والا کیسا ذی اختیار اور خوش تدبیر تھا جس نے کہ جو چیز بنائی ایک قرینے سے بنائی، اور جس شے کے لئے جو مقام تجویز کیا وہی مناسب تھا۔

اب ایسے مقام پر پہنچ کر ان دونوں شخصوں میں سے ایک تو یہ

کہنے لگا کہ صاحب اس میں ذرا شک نہیں کہ اس کا بنانے والا ان ساری عجیب
غریب صنایعوں پر خوب ہی قادر تھا، اور ان کی تالیف و ترتیب کے طریقوں
سے بھی بڑی واقفیت رکھتا تھا جب ہی تو اس نے آنتہا درجہ کی حکمت کے
اس کو اس قدر مضبوط اور استوار بنایا، اور خوبی یہ کہ اس کے تمام لوازمات
کامل طور پر مہیا کر دیئے تاکہ یہاں رہنا اور کما حقہ عیش و آرام سے بسر کرنا
ممکن ہو اور کوئی امر آسائش و راحت میں مخل نہ ہونے پائے، اس کے
بنانے والے کو اگرچہ ہم نے اپنی آنکھوں سے دیکھا نہیں مگر یہ بالکل یقینی
امر ہے کہ اس میں علم و قدرت، تدبیر و حکمت وغیرہ اوصاف جن کی کہ اس
کو کھٹی کے بنانے میں ضرورت پڑتی ہے سب موجود تھے۔

باقی اس کو کھٹی کے ساز و سامان میں اگرچہ بعض چیزیں ایسی بھی پائی جاتی
ہیں جن کی حکمت میری سمجھ میں نہیں آتی، لیکن ان میں کوئی نہ کوئی حکمت ضرور
ہوگی۔ اگرچہ میں اس کو دریافت نہیں کر سکا کیونکہ جن اشیاء کی حکمت میری
سمجھ میں آگئی میں نے اُس سے اطمینان کر لیا ہے کہ اس کا بنانے والا بڑا
حکمت والا ہے تو اس نے اُن کو بھی خارج از حکمت و مصلحت نہ بنایا
ہوگا۔

اب دوسرا شخص اپنے ساتھی سے کہنے لگا کہ اس کو کھٹی کے وجود
کا سبب جو تم نے بتلایا یہ درست نہیں بلکہ ایک پہاڑی کی طرف (جو
اس کو کھٹی کے پاس استاذہ تھی اور جس کی جڑ میں ایک پانی کا چشمہ جاری
تھا) اشارہ کر کے کہا کہ اس پہاڑی کی چوٹی سے اس قطعہ زمین کی

جانب ہیں یہ کوٹھی واقع ہے ہمیشہ زمانہ قدیم سے ہوا چلا کرتی ہے
 یہی ہوا لاکھوں برس تک مٹی اور پتھروں کو پہاڑی سے منتقل کرتی رہی اور
 وہ سب چیزیں اس کی وجہ سے مختلف شکلوں پر اس قطعہ زمین پر جمع
 ہوتی رہیں اور بارش کا پانی ہمیشہ اس میں کچھ تصرف کرتا رہا کبھی اس
 کی شکل کچھ ہوگی کبھی کچھ اسی طرح کبھی وہ چیزیں مجتمع ہو گئیں اور کبھی پراگندہ
 اور ان کی اوضاع شکلوں میں ہوا اور بارش کی وجہ سے کچھ نہ کچھ تبدیلی
 واقع ہوتی رہی یہاں تک کہ کروڑوں برس کا زمانہ گزرنے کے بعد اب
 اس کوٹھی کی باقاعدہ صورت بن گئی جس میں کمرے، نشستگاں، دروازے
 جنگلے، برآمدے، راستے، حوضیں اور نہریں سبھی کچھ پائی جاتی ہیں۔۔۔ رہا
 نہروں کا جاری ہونا اس کی یہ صورت ہوئی کہ اس چشمہ سے جو کہ اس
 پہاڑی کی تلی میں واقع ہے ہمیشہ پانی بہہ کہ اس قصر کے صحرے میں مختلف
 طریقوں سے جاری ہوا، اس لئے پانی سے اس کی مٹی گلتی رہی ہوا
 اور بارش کا اثر اس کے راستہ میں ہوتا رہا، شدہ شدہ لاکھوں برس کا
 زمانہ گزرنے کے بعد باقاعدہ نہریں اور حوضیں جاری ہو گئیں اور اس میں
 پانی اس موجودہ انتظام کے ساتھ بہنے لگا۔

اب اس کے برتن، گھڑلوں، فرش اور مختلف قسم کے مقیاسوں
 کو لیجئے، ان کی یہ صورت ہوئی کہ مسافروں کا قافلہ جو کبھی اس پہاڑ پر
 اس زمین میں اترا تو قافلہ والوں کی یہ چیزیں اتفاق سے چھوٹ گئیں،
 اور ہوا ان کو مختلف طرح پر ادھر ادھر منتقل کرتی رہی حتیٰ کہ سالہا سال

کے بعد یہ نوبت پہنچی کہ فرش باقاعدہ بچھ گئے، بہتر قطار و نہیں آراستہ گھڑیاں اور متیاس دیواروں پر آویزاں ہو گئیں، یہی حالت ان درختوں اور پھولوں کی ہوئی جو یہاں کی سیرگاہوں میں باقاعدہ لگے ہوئے ہیں، ان کے بیج ہوائیں اڑ کر یہاں تک پہنچ گئے اور اس زمین پر جم کر اُگ آئے اور ہوا کی وجہ سے ادھر ادھر منتقل ہوتے ہوئے باقاعدہ طور پر آراستہ ہو گئے اور موجودہ حالت پر نظر آنے لگے۔

اب وہ شخص جس کے دماغ میں کچھ بھی عقل اور سر میں کچھ بھی انصاف ہے، بے لاگ ہو کر ان دونوں بیانات کا فیصلہ کر دے اور بے تعصبی کی راہ سے بتلا دے کہ اس کو کھٹی کے تیار ہونے کا وہ سبب جو پہلے آدمی نے بتلایا ہے عقل کے نزدیک ماننے کے قابل ہے یا دوسرے شخص کی بیہودہ بکواس اور اسی طرح عالم کی پر اسرار ہستی کے واسطے ایک قادر مطلق اور علام الغیوب خدا کا اعتقاد رکھنا زیادہ قرین قیاس ہے، یا ایک جاہل اور ایسا ہیچ مادہ کا، اور ایسی صورت میں اربوں کھربوں انسانوں کی رائے جو آدم علیہ السلام کے عہد سے اس وقت تک گزرے ہیں اور جن کے بڑے بڑے علماء اور اولوالعزم انبیاء بھی شامل ہیں، صحت اور واقعیت سے زیادہ قریب معلوم ہوتی ہے یا ہزار و ہزار غافل اور بدستوں کی۔

بلاشبہ ہمارے زمانے کے بعض عقلاء سے سخت غلطی ہوئی کہ انہوں نے ایسے ایسے اعلیٰ درجہ کے قوانین قدرت کو جن سے خدا تعالیٰ کی حکمتوں

اور صنایعوں کی بوقلمونی ظاہر ہوتی ہے، خدائے برتر کی امداد کا محتاج نہیں سمجھا، بلکہ صرف ان قوانین میں جو حرکت مادہ سے پیدا ہوتی ہیں باہم توافق تناسب ربط و اتحاد پیدا کرنے کے لئے خدا کے وجود کی ضرورت باقی رکھی حالانکہ اس تناسب و اتحاد کا باقی رکھنا بھی اسی مادہ اور حرکت کو کچھ زیادہ مشکل نہیں تھا جس نے ایسے ایسے غامض اور غیر متغیر قوانین عالم میں جاری کر دیئے ہیں۔

تماشے کی بات یہ ہے کہ جیسا کہ مسلمانوں میں بعض علماء نے مادہ پرستوں کی دھمکی سے مرعوب ہو کر مادہ وغیرہ کو قدیم مان لیا اسی طرح بعض دوسری اقوام کے لیڈروں نے بھی یورپ کے محدودوں سے ڈر کر قدامت کے مسئلہ کو جزو مذہب بنا لیا ہے اور اسی پر مسئلہ تاسخ کی بھی نیوجمانا شروع کر دی حالانکہ دنیا کی وہ پُرانی کتاب جس پر یہ لوگ نہایت زور و شور کے ساتھ ایمان رکھتے ہیں اور جس کو اہل ہند کی عزت افزائی نے الہامی کتاب بھی بنا دیا ہے خوب پکار کر کہہ رہی ہے کہ خدا کی ذات و صفات کے سوا کوئی قدیم نہیں ہے چنانچہ رگ وید منتر اشلوک ۱۸ دہیا شے ورک ۱۷ کا جو ترجمہ خود سامی دیا مند جی مہاراج نے بھاشیہ بھومکا صفحہ ۷۵ میں کیا اس کی حرف بحرف نقل یہ ہے۔

جس وقت ذروں سے مل کر بنی ہوئی دنیا پیدا نہیں ہوتی تھی اس وقت یعنی پیدائش کائنات سے پہلے است (غیر محسوس حالت) تھی یعنی مٹوئیہ اکاش بھی نہیں تھا۔ کیونکہ اس کا اس وقت کچھ کاروبار نہیں

تھا اس وقت (ست پر کرتی) یعنی کائنات کی غیر محسوس علت جس کو
ست کہتے ہیں وہ بھی نہ تھی اور نہ پر مانو (ذرّے) تھے وارث (کائنات)
میں جو اکاش دوسرے درجہ پر آتا ہے وہ بھی نہ تھا بلکہ اس وقت صرف
پر برہم کی سامرتہہ (قدرت جو نہایت لطیف اور اس تمام کائنات سے
بہتر پریم (بے علت) ارکان ہے موجود تھی الخ

کیا رگوبید کی اس صریح عبارت میں کوئی تاویل چلی سکتی ہے کیا
کسی تاویل کرنے والے کے لفظی اکٹ پھیر کچھ کام دے سکتے ہیں، کیا
اس کے بعد بھی ان حضرات کے دواہم اصول قدامت عالم اور شاخ
کی زنج و بنیاد قائم رہ سکتی ہے ہم کو افسوس ہے کہ اس قوم کے لیڈروں
کی کوشش جو انہوں نے وید کی حدت طرازی میں کی تھی بالکل رائیگاں
گئی اور انہوں نے خدا کو لوہار، بڑھئی، کھار کے ساتھ تشبیہ دینے
میں فضول اپنا وقت ضائع کیا ان کا خیال ہے کہ جس طرح بڑھئی،
لوہار، ظروف ساز، وغیرہ اپنے ہر چیز کے بنانے میں مادہ کی احتیاج
رکھتے ہیں اسی طرح خداوند کار ساز کے لئے بھی یہ ممکن نہ ہوگا کہ وہ
دنیا کے کارخانوں کو بغیر کسی مادہ کے بنا دے۔

لیکن ان صاحبوں کو یہ خیال نہیں رہا کہ بڑھئی، لوہار وغیرہ کو بغیر
ہاتھ پاؤں، اعضاء جسمانی وغیرہ سامان اور اوزاروں کے بھی کسی چیز کا
بنانا محال ہے، حالانکہ خدا کی نسبت خود بھومکا صفحہ ۹ میں تسلیم کر لیا گیا
ہے کہ اس کو ان آلات کی ضرورت نہیں۔

بڑھتی، لوہار وغیرہ کو جیسا کہ کسی چیز کے بنانے میں مادہ کی ضرورت ہے
ایسے ہی دیکھنے میں آنکھ کی اور سُننے میں کان کی اور بولنے میں زبان کی ضرورت
ہے حالانکہ ستیارتھ پر کاش کی تصریح کے موافق خُدا نے عز و جل بغیر آنکھوں
کے دیکھتا ہے بغیر کانوں کے سُنتا ہے اور بغیر زبان کے کلام کرتا ہے۔
تو ایسی حالت میں نہ معلوم ان حضرات کو ویدک تعلیم کے برخلاف
مادہ کو قدیم کہنے اور اس پر تناسخ کا خیال باندھنے کی کیا ضرورت پیش آئی
کیوں صاف طور پر وہی نہ کہہ دیا جو مسلمان وغیرہ کہتے تھے کہ خُدا تعالیٰ کی
ذات و صفات کے سوا سب اشیاء فانی اور حادث ہیں اور سب چیزوں
کا وجود خُدا نے تعالیٰ کے اعتبار سے ایسا ہی عرضی و مستعار ہے جیسا کہ زمین
آسمان اور در و دیوار کا نور آفتاب کے نور سے یا گرم پانی کی گرمی آگ
کی حرارت سے، اس خُدا نے اپنی قدرت کاملہ اور ارادہ
نافذہ سے ہر چیز کو نیست سے مہست کیا اور وہی اپنے اختیار سے
جب چاہے گا نیست کر دے گا نہ اس کو مادہ کا احتیاج ہے نہ اس پر
رُوح کی حکومت ہے نہ اس کے اختیارات محدود ہیں، اور نہ اس کا
کوئی فعل حکمت سے خالی ہے وہ تمام کمالات کے ساتھ موصوف، اور
جملہ نقصانات اور عیوب سے پاک ہے، کیونکہ تمام کمالات وجود کے
تابع ہیں اور وجود ہی ان کا سرچشمہ ہے اور تمام نقصانات عدمی ہیں اور
عدم ہی ان کا باعث ہوا ہے تو جب خُدا کا وجود غیر محدود اور خانہ زاد
ہے کسی دوسری جگہ سے آیا ہوا نہیں اور نہ ہی عدم کا قطعاً اس کے

ساتھ اختلاط ہوا ہے تو جملہ کمالات بھی اس کے بے حدویے پایاں اور
 اور غیر مستعار ہوں گے اور مخلوقات میں سے کسی مخلوق کے اندر جو کوئی
 بھی خوبی اور حسن ہوگا وہ سب اس کے محاسن اور صفات کا پر تو ہوگا
 پس جب ایسی ذات ستودہ صفات نے اپنے اختیار و قدرت سے
 پویشا کو بنا دیا ہے تو یقیناً اس کی ایجاد اور انشاء میں بے انتہا حکمتیں صرف
 ہوتی ہوں گی اور بے شبہ بنانے سے پہلے ہی خدائے تعالیٰ کے علم میں اس
 کا مرتب نقشہ اور ابتدا سے انتہا تک ہر ہر چیز کا اندازہ اور پیمانہ موجود
 ہوگا جس کو غالباً اہل اسلام لفظ تقدیر سے تعبیر کرتے ہیں اور یہ تعبیر اس
 اعتبار سے بالکل موضوع ہے کہ لغت میں اس لفظ کے معنی اندازہ
 ہی کرنے کے ہیں۔

بہر حال اب تک جو کچھ ہم نے لکھا اس میں اگرچہ اثبات صانع عالم
 کے متعلق وہ زبردست استدلالات نہیں لکھے گئے جن کی تفصیل ہمارے
 متکلمین نے اپنی مبسوط تصانیف میں کی ہے یا جن کو ہم انشاء اللہ اسی مفصل
 کتاب میں ہم درج کریں گے جس کا وعدہ پہلے ہو چکا ہے یہاں تو ایک
 سچے دلنشین اور عام فہم طریقہ سے جس قدر اس مختصر تحریر میں گنجائش تھی
 عالم کے واسطے ایک جامع کمالات فاعل کا ہونا ضروری قرار پا گیا اور
 یہی وہ مدعا تھا جس کو ہم ثابت کرنا چاہتے تھے۔ اب جو کچھ گفتگو باقی ہے
 وہ اس میں ہے کہ اتنی بڑی کمالات کے لئے کیا تنہا ایک ہی خدا کا
 وجود کافی ہو سکتا ہے اور اسی سے ہماری سب حاجتیں پوری ہو سکتی ہیں

یہاں کو مختلف ضروریات کے واسطے در در جھکنا پڑے گا اور بہت سے
خود مختار بادشاہوں کے سامنے گردن جھکانا ہوگی۔

توحید

یہی وہ بحث ہے جس کے ضمن میں اسلام کے چمکتے ہوئے امتیازات
ظاہر ہوتے ہیں یہی وہ مقام ہے جس میں آ کر تمام مذاہب کے قدم
نفرش کھا گئے ہیں اور یہی وہ موقع ہے جہاں پہنچ کر دین برحق کے
کارناموں کی آزمائش ہوتی ہے مگر قبل اس کے کہ ہم اس بارے میں
مذہب اسلام کی خصوصیات کو نہایت جلی حروف کے اندر ظاہر کریں یہ
لازم خیال کرتے ہیں کہ جملہ مذاہب سے علیحدہ ہو کر محض عقلی حیثیت
سے اس مسئلہ کو سمجھیں اور خدا کے کامل کے دریافت کر نیوالی عقول
سے دریافت کریں کہ آیا فی الواقع ایک ہی خدا ساری دنیا کا بلا مشقت
انتظام کر سکتا ہے، یا اس کو اپنی حکومت کے برقرار رکھنے میں بار بار مددگار
رکھنے کی بھی ضرورت ہے۔

جہاں تک فکر کی گئی اس سوال کا جواب حکیم الامتہ حضرت مولانا
محمد قاسم صاحب سے زیادہ پر مغز اور جامع کسی نے نہیں دیا
اور مفسرین میں سے غالباً اس قسم کی فلسفیانہ بحث کو اس قدر
سلیس زبان میں کوئی نہیں سلجھا سکا چنانچہ مولانا کے ان مصنفین کا

ماحصل جو تقریر و لپیڈ یہیں ہے درج ذیل ہے۔ شاعر۔

مطرب از گفتہ حافظ غزل لغز نچوال

تا بگویم کہ ز عہد طہریم یاد آمد

جناب من دنیا کے پیدا کرنے والے اگر وہ یا دوسے زائد خدائیں ہوں
تو ہرگز کوئی چیز بھی وجود میں نہ آسکے گی اور یہ سارا قدرتی کارخانہ بالکل
درہم و برہم ہو جائے گا کیونکہ یہ بات تو یقینی طور پر تسلیم کی جا چکی ہے کہ
جس چیز کو خدا کہا جائے اس میں کسی طرح کی کمی اور نقصان نہ ہونا چاہیے
اگر ایسا ہو تو عام بندوں میں اور اس میں فرق نہیں رہ سکتا اس لئے
کہ بندے خدا بن لئے سے اس لئے محروم ہیں کہ ان میں قسم قسم کے
نقصانات پائے جاتے ہیں اور وجود کی باگ ان کے قبضہ میں نہیں ہے
کہ جو خوبی اور جو کمال چاہیں اپنے واسطے موجود کر لیں اب اگر خدا بھی
ایسا ہی مجبور ناقص ہو تو اس کو کیا استحقاق ہے کہ وہ ہمارا خدا بن
لیجئے جب یہ بات قرار پاگئی تو اب یہ تو کبھی نہیں ہو سکتا کہ آدھی مخلوق
ایک خدا کی اور آدھی ایک کی ورنہ ہر خدا میں نصفاً نصفت خدائی کی کمی اور
کسر ہوگی، اس بنا پر یہی کہنا پڑے گا کہ ہر ایک خدا پوری پوری خدائی
کا مالک ہے۔

مگر اس صورت میں جیسا وہ کامل ہوگا دوسرے پر اس کی تاثیر
بھی کامل ہی واقع ہوگی کیونکہ ممکنات اور خالق کی ایسی مثال ہے جیسے
آفتاب یا چاند اور زمین و آسمان وغیرہ کی، آفتاب سے آفتاب کی طرح

کا، اور چاند سے چاند کی طرح کا نور پھیلتا ہے، اور زمین و آسمان در و دیوار کوہ و اشجار وغیرہ میں سے ہر ایک شے کو حسب قابلیت منور کر دیتا ہے اور چیزیں تو فقط نظر آنے لگتی ہیں لیکن آئینے کا اتنے ہی نور سے کچھ اور حال ہو جاتا ہے، وہ خود بھی منور ہوتا ہے اور دوسری چیزوں کو بھی روشن کر دیتا ہے، الغرض جتنا چاند اور سورج میں فرق ہے اتنا ہی ان کی شعاعوں میں اور چیزوں کے منور ہونے میں فرق ہے تو جب خدا کا وجود بڑا ہی کامل ٹھہرا اور مخلوقات کے موجود کرنے میں اس کی تاثیر بھی کامل ہوئی۔ اب اگر ایسے ایسے دو یا کئی خدا ہوں گے اور مخلوقات مشترک ہوگی تو ہر طرف سے کامل ہی کامل وجود ہر مخلوق کے پیمانہ اور حوصلہ کے موافق آئے گا، گز میں گز بھر اور بالشت میں بالشت بھر اور ہم دیکھتے ہیں کہ ایک سانچہ میں دو چیزیں اور ایک سیر بھر کے برتن میں دوسرا ناج اور ایک جوتے میں ویسے ویسے دو قدم، اور ایک اچکن میں اس کے موافق دو بدن اور ایک پیام میں اسی مقدار کی دو تلواریں، اور ایک مکان میں اسی کی گنجائش کے موافق دو چند اسباب نہیں سما سکتا اور دھینگا دھنگی سے ایک میں دو کو ڈالنے لگتے ہیں تو وہ سانچے اور برتن وغیرہ ٹوٹ پھوٹ کر برابر ہو جاتے ہیں اسی طرح اگر دونوں خداؤں کی طرف سے پورا پورا وجود ایک مخلوق میں سمالے لگے تو بے شک وہ مخلوق معدوم اور نیست و نابود ہو جائے گی۔

ہاں اگر خدا کے وجود کا کامل ہونا ثابت نہ ہوتا بلکہ اس میں نقصان اور کمی کا احتمال ہوتا تو یوں بھی کہہ سکتے کہ جیسے دو چراغوں کا نور ملکر کامل نور ہو

جاتا ہے۔ دو خدا کے وجود کا پر تو مل کر کمال کو پہنچ جاتا ہوگا، مگر اس کو کیا کیجیے کہ خدائی کے واسطے کامل الوجود اور تمام الصفات ہونا لازم ہے اور تمام اہل مذاہب کو اس اعتراف کرنا پڑا ہے۔

اس کے علاوہ ہم کہتے ہیں کہ وہ دو وجود جو خداؤں کی جانب سے مخلوق کو عطا ہوئے، اگر ایک ہی خدا کے خزانہ میں ہوتے اور جزور قوت اور شوکت و جہمت دوسرے کو حاصل ہے وہ سب بھی اس ایک خدا کے پاس ہوتے تو بلاشبہ یہ سب مل کر اس ایک تنہا خدا کی انفرادی قوت میں بہت کچھ اضافہ ہو جلتا اس سے ثابت ہوا کہ ہر ایک خدا کے وجود میں فی الجملہ کوتاہی اور نقصان ہے جس کی مکافات دوسرے کے وجود سے کی جاسکتی ہے باوجودیکہ اس کا اقرار کیا جا چکا ہے کہ خدائے پاک کی ذات ہر قسم کے قصور و فتور سے مبرا ہے وہ بے نقصان ہے سب چیزیں اس کے بھروسہ پر قائم ہیں وہ کسی کے سہارے کا محتاج نہیں وہ سب کی اصل ہے اور سب اس کی فرع ہیں۔

اور کیوں نہ ہو جس سلسلہ کو دیکھتے ایک ہی اصل پر قرار دیتا ہے، نور آفتاب اگرچہ ہزاروں مکافول اور ہزار ہا روشندانوں میں جدا جلوہ گر ہے لیکن ان سب متفرق انوار کو اسی ایک آفتاب کے ساتھ رابطہ ہے اعداد کا سلسلہ گو ایک سے الی غیر النہایت پھیلا ہوا ہے کہیں دو کہیں تین کہیں چار کہیں پانچ کہیں بیس کہیں سو کہیں ہزار اور اس پر کہیں جذر کہیں مجذور کہیں حاصل ضرب کہیں مضروب فیہ کہیں حاصل قسمت

کہیں مقسوم کہیں مقسوم علیہ وغیرہ لیکن ان سب کی اصل وہی ایک کا عدد ہے
اگر ایک نہ ہو تو یہ سارا سلسلہ اعداد کا نیست و نابود ہو جائے موجوں
اور جابوں کے کارخانوں کو دیکھئے تو سب کی اصل وہی ایک جڑ ہے
آدی وغیرہ کو دیکھئے تو سب اصل میں جسے انسانیت وغیرہ کہتے ہیں مشترک
ہیں۔

اسی طرح جہاں نظر پڑتی ہے کوئی ایسا سلسلہ نظر نہیں آتا جس کا
کوئی "سرمنشا" نہ ہو اور پھر ان سرمنشاؤں کو دیکھئے تو ان کا کوئی اور سرمنشا
ہے۔ وہاں حیرت انگیز مثالیں ہم تم ہندو مسلمان اور یہود و نصاریٰ
وغیرہ میں آدمیت سرمنشا ہے۔ اسی طرح گھوڑوں میں کوئی اور سرمنشا
ہے اور گدھوں کی اور اصل اور کتوں کی اور اصل ہے، ان سب اصولوں
کی اصل جاندار ہونا ہے اور نباتات کی اصل علیحدہ ہے اور ان کا
جدا ہی سلسلہ اور جدا ہی سرمنشا ہے۔ پھر ان کی اصل اور، اور جانداروں
کی اصل جسمیت کی زیر حکومت ہے اسی طرح اوپر تک چلے چلو آخر میں
جا کر سارے عالم کا اشتراک وجود میں نکلتا ہے لیکن چونکہ نئے نئے مشترک عین موجودات نہیں
رہیں کہ اپنے موقع میں دلائل سے ثابت ہو چکا ہے، بلکہ بایں لحاظ کہ ایک شے کبھی
موجود ہو سکتی ہے کبھی معدوم، یہ کہا جائے گا کہ وجود عالم ایک خارجی اور عارضی چیز ہے
اصی اور ذاتی نہیں جیسا کہ پانی اپنی ذات سے گرم نہیں ہے اور آگ کی حرارت سے
جو کہ اس کی اصلی اور ذاتی ہے، اس میں عارضی گرمی پیدا کر سکتے ہیں،
ٹھیک اسی طرح عالم کے وجود عارضی کے لئے بھی ضرورت ہے

ہے کہ وہ کسی ایسے موجودِ اصلی سے مستعار ہو جس کا وجود عرضی و مستعار نہ ہو پھر جیسے آفتاب سے گوہرِ اربابِ جگہ دھوپ پھیلے یہ سب کی سب ایک ہی آفتاب کا فیض ہے یوں یقین کرنا چاہیے کہ تمام عالم کا وجود بھی ایک موجودِ حقیقی و اصلی کا پر تو ہے اسی کو ہم خدا سمجھتے ہیں اور اسی کی نسبت ہمارا یہ خیال ہے کہ اس میں تعدد کی گنجائش نہیں۔

اب یہاں پہنچ کر آپ شاید بول اٹھیں کہ ہم نے مانا کہ موجودات کے وجود میں باہم اس طرح کا فرق نہیں جیسے دھوپ اور چاندنی میں جس کا وجود ایسا ہی یکساں نظر آتا ہے جیسے اس میدان کی دھوپ اور اس میدان کی جس طرح ہر جگہ کی دھوپ کو خواہ وہ میدان وسیع اور جنگل میں ہو یا صحن مکان میں دھوپ ہی کہا جاتا ہے، اسی طرح ہر چیز کے وجود کا نام بھی خواہ وہ زمین و آسمان کا ہو یا چاند سورج کا یا انسان و حیوان کا وہی وجود رہتا ہے لیکن اگر فرض کریں کہ آسمان پر ایسے ایسے کئی آفتاب ہوں تو جس طور پر بہت سے ستاروں کا نور مل کر رات کو یکساں نظر آتا ہے یا یقیناً ان آفتابوں کا نور بھی مل کر یکساں نظر آئیگا پس اگر عالم کے واسطے کئی صانع ہوں اور سب کے وجود کا پر تو مل کر اسی طرح یکساں دکھائی دیتا ہو تو کیا بعید ہے۔

اس شبہ کا جواب اول تو وہی ہے جو اس تقریر کے شروع میں معلوم ہو چکا کہ جس کا رخانہ کو دیکھئے وہ کسی ایک چیز پر منقطع ہوتا ہے اور جس سلسلہ کو دیکھئے کسی ایک پر منتہی ہو جاتا ہے چنانچہ دہریوں کا آفتاب پر سلسلہ

اعداد کا ایک پرموجوں کے قصہ کا پانی پر تمام ہوتا اور چند مثالیں ان کے
سوا پہلے بیان ہو چکی ہیں، جن سے ظاہر ہوتا ہے کہ جہاں میں جتنے پھیلاؤ
ہیں وہ کسی ایک شے کی طرف سمٹے جاتے ہیں۔

اب ہم دریافت کرتے ہیں کہ پانی اور آفتاب وغیرہ اشیاء مذکورہ
کی وحدت (یعنی ایک ہونے کی صفت) بھی منجملہ موجودات کے شے
موجود ہے اور ان اشیاء میں وحدت کا وجود بھی عارضی طور پر ہے کیونکہ
آفتاب اور پانی وغیرہ کے بہت سے ٹکڑے ہو سکتے ہیں اگر ان کی وحدت
اصلی اور ذاتی ہوتی تو وہ ان سے کسی طرح زائل نہ ہو سکتی یعنی نہ ان میں تقسیم
جاری ہوتی اور کثرت کی گنجائش کسی نہج نکل سکتی، اس سے ظاہر ہوا کہ جیسا
عالم کا وجود عارضی ہے وحدت بھی اس کی عارضی ہوگی، اور یہ وحدت بھی
اسی موجود اصلی کا فیض ہوگا، جس کا فیض خود وجود عالم ہے اور اس کی وحدت
بھی اسی طرح اصلی ہونی چاہیے جس طرح اس کا وجود اصلی ہے۔ اس موقع
پر یہ کہا جاسکتا ہے کہ جیسا کہ وحدت اقسام وجود میں سے ہے ایسی ہی
کثرت بھی ہے اور عالم کا ہر قسم کا وجود عارضی ٹھہرا اور خدا کے وجود کا پرتو
ہوا تو لازم آئے گا کہ وہ صفت کثرت بھی خدا کے اندر پایا جاوے اور اس
کے واسطے صفت اصلی اور ذاتی ہو سکیں یہ مغالطہ تکرار اس وجہ سے لگا کر
وحدت کے مانند کثرت کو بھی تم نے اقسام وجود میں شمار کر لیا حالانکہ کثرت
کا یقینی عدم پر ہے۔

دیکھو ہم جانتے ہیں کہ نور آفتاب ایک شے واحد ہے لیکن اگر کسی دیوار

میں ایک مکان کے دو روشندان برابر برابر ہوں تو درمیان میں اندھیرا ہونے
 کی وجہ سے ہر روشندان کا نور علیحدہ علیحدہ معلوم ہوگا عرض یہ کثرت اندھیرے
 کے سبب سے معلوم ہوتی ہے اگر ادھر ادھر نور اور بیچ میں اندھیرا نہ ہو
 مثلاً دیوار کو مکان میں سے اٹھا ڈالیں تو سب جگہ نور ہی نور ہو جائے گا
 اور یہ فرق امتیاز اور تعدد و حسن کا نام کثرت ہے ذرا باقی نہ رہے گا اب
 چونکہ اندھیرا نور کے نہ ہونے کو کہتے ہیں اور نہ ہونا ہی عدم ہے تو معلوم
 ہوا کہ کثرت عدم کے باعث پیدا ہوئی ہے وجود کے اقسام میں سے نہیں۔
 بہر کیف اس تقریر سے یہ ثابت ہو گیا کہ جو اوصاف وجودی ہیں
 اور عالم میں پائے جاتے ہیں وہ ضرور ہیں کہ خدا سے تعالیٰ میں بھی ہوں اور
 جو اوصاف عدمی ہیں وہ لازم ہے کہ خدا میں نہ ہوں اور یہ ثابت ہوا کہ
 جو موجود اصلی ہوگا اس میں کسی قسم کی تقسیم کی گنجائش نہ ہوگی اور نہ وحدت
 جو اوصاف وجود میں سے ہے جیسا کہ ابھی مذکور ہوا اس میں اصلی نہ رہے گی
 حالانکہ یہ محال ہے کہ وجود تو اس کا اصلی ہو اور سب قسم کا وجود مخلوقات
 کو اس سے پہنچے اور ہر طرح کے وجود کا منبع اور معدن ہو اور پھر اس میں
 بعض انواع وجود کے اصلی نہ ہوں اور یہ بھی ثابت ہوا کہ وجود اس کا عین
 ذات ہے اور ذات اس کی عین اوصاف ہے اور اوصاف اس کے
 عین وجود ہیں ورنہ وحدت اصلی اور موجودیت ذاتی باقی نہیں رہ سکتی۔
 اس وقت گو میں یقین کرتا ہوں کہ جو شبہ قم کو تعدد صانع کے متعلق پیش
 آیا تھا اس کا حل کافی حد تک ہو گیا ہے بلکہ اس کے ضمن میں اور بہت

سے گراں قدر فوائد بھی اختصار کے ساتھ حاصل ہو گئے لیکن میری یہ رائے ہے کہ ابھی اس مضمون کی کچھ اور بھی تشریح کروں اور توحید کے بارے میں جو کچھ بھی شبہات ہوں اُن کو تبیح و بین سے اُکھاڑ ڈالوں بگوش و ہوش سینٹے۔ میں کہتا ہوں کہ اگر کم از کم دو صانع ایجاد عالم میں شریک ہوں گے تو وہ دونوں جیسا کہ صانع ہونے اور موجود اصلی ہونے میں شریک ہوں گے ایسے ہی کسی نہ کسی امر میں علیحدہ بھی ہوں گے کیوں کہ جہاں اشتراک کے ساتھ تعدد پایا جائے تو وہاں لازمی بات ہے کہ کسی حیثیت سے ایک کو دوسرے سے علیحدہ اور ممتاز بھی سمجھا جائے مثلاً دو آدمی باوجود یکہ آدمیت میں شریک ہیں مگر بعض اوصاف میں مختلف بھی ہیں جیسا کہ شکل و صورت قد و قامت، مکان و زمان، رنگ و روپ، خاصیت مزاج وغیرہ ہیں اگر یہ علیحدگی اور فرق نہ ہو تو تعدد ہرگز نہ ہو، وہی ایک آدمی رہے اس طرح سے ضروری قرار پایا کہ جو دو چیزیں کسی امر میں مشترک ہوں تو ان میں سے ہر ایک کے اندر ایسے خصوصیات ہوتی جائیں جو دوسری میں نہ پائی جائیں ان ہی خصوصیات کے مجموعہ کو ہم اپنی اصطلاح میں ذات سے تعبیر کرتے ہیں۔ مگر ذات الے وجود کہ معدوم محض ہے کیوں کہ دنیا کی ہر ایک چیز وجود کے ذریعہ سے ہی موجود کہلاتی ہے البتہ خود وجود کو اپنے وجود ہونے میں کسی دوسرے وجود کی حاجت نہیں اور یہ بالکل اسی طرح ہے جیسا کہ ہر شے کو اپنے روشن ہونے میں نور کی حاجت ہے مگر خود نور کو اپنی نورانیت میں دوسرے نور کی حاجت نہیں اب اگر دو یا کئی صانع ہوں اور

وہ دونوں وجود میں اشتراک رکھتے ہوں تو ان دونوں کی ذات (یعنی وہ خصوصیات خاصہ جن سے ایک دوسرے سے امتیاز حاصل ہے) وجود کے مساوی کوئی اور چیز ہوگی اور چونکہ وجود کے سوا سب چیزیں اصل سے معدوم ہیں، اس لئے ہر ایک خدائی مد ذاتہ وجود سے بالکل خالی ہوگا اور ان پر وجود اسی طرح عارض ہوگا جس طرح زمین آسمان وغیرہ سب چیزیں حیوانی نفسہ تاریک اور منظم تھیں مگر آفتاب کے نور سے ان سے کو روشن کر دیا اس صورت میں ہم دونوں خداؤں کو کسی طرح موجود اصلی نہیں کہہ سکتے بلکہ یہ دونوں بھی کسی ایسے موجود اصلی کے محتاج ہوں گے جس کا وجود خود اس کی ذات کے اندر داخل ہو اور ہمارا مقصد بھی توحید سے صرف اتنا ہی تھا کہ موجودات کا سلسلہ ایک موجود اصلی پر ختم ہوتا ہے چنانچہ یہ بات اس تقریر سے بخوبی حاصل ہو گئی کیونکہ جب موجودات دو خداؤں سے مثلاً پیدا ہوئے اور وہ دونوں ایک موجود اصلی میں شریک اور اصلی سے معدوم ٹھہرے تو یہ معنی ہوئے کہ موجود اصلی کا فیض ان دونوں کے واسطے سے اوروں کو پہنچتا ہے جیسے پرناہ کے وسیلے سے چھت کا پانی نیچے آتا ہے اور آتشی شیشہ کے طفیل سے آفتاب کی سوزش دوسری چیزوں کو پہنچتی ہے اور قلعی دار آئینہ کے صدقہ سے آفتاب کا نور ان درو دیار کو پہنچتا ہے جو آفتاب کے مقابل نہیں ہوتے ان تمام صورتوں میں سب کو معلوم ہے کہ چھت کا پانی پرناہ کی راہ سے آتا ہے پرناہ سے پیدا نہیں ہوتا۔ آفتاب کی سوزش آتشی

شیشہ کی راہ سے آتی ہے آتشی شیشہ میں کچھ حرارت نہیں آفتاب کا نور
 آئینہ کی راہ سے اور اشیاء کو پہنچتا ہے آئینہ میں ذرا برابر نور نہیں تو وہی
 طرح اگر بہت سے موجود اصلی اور بکثرت صانع موجود ہوں تو وحید میں
 کچھ رختہ نہیں پڑ سکتا بلکہ اور یہ زیادہ مضبوط اور مستحکم ہو جاتی ہے۔
 کیونکہ فلک اور زمانہ جو باعتبار شہرت کے وقار عالم کا فاعل گنا جاتا
 ہے یا انسان و حیوان وغیرہ جو ظاہر بینوں کو افعال اختیار یہ کے خالق معلوم
 ہوتے ہیں یا دوا اور دُعا وغیرہ جو بہ نسبت اپنی تاثیروں کے مؤثر حقیقی سمجھے
 جاتے ہیں یہ سب چیزیں اس وقت بحیثیت اپنے فیوض کے وسیلہ فیض
 اور واسطہ ایجاد سمجھی جائیں گی اور ان کے خالق ہونے کا شبہ جو بعض ظاہر
 پرستوں کو پڑا ہوا ہے بے محنت حل ہو جائے گا اور اس وقت ہم باوازی و دل
 یہ ندا دے سکیں گے کہ ما سوا خالق بزرگ کے جو چیزیں ظاہر میں مصدر
 افعال یا مصدر تاثیرات نظر پڑتی ہیں وہ سب خدا کے اکبر کے سامنے
 ایک کارکنہ کے آلات کی طرح ہیں بادی النظر میں ان چیزوں سے کام ہوتا
 ہے اور حقیقت میں خدا کرتا ہے اعلیٰ طبقہ کے حضرات جیسے نبی ہوں یا
 ولی اور اونی درجہ کے مثلاً دیو ہوں یا پری، اوتار ہوں یا فلک و دوار، دوا
 ہو یا دُعا، پتھر ہو یا کوئی جاندار چیز زمانہ ہو یا مکان، چاند ہو یا سورج،
 ستارے ہوں یا اور کچھ سب کے سب خدا کے سامنے ایسے ہیں جیسے
 بڑھئی کے سامنے بسولہ نہانی برما وغیرہ فرمانبردار ہوتے ہیں کہ بے بلائے
 اس کے نہیں ملتے اور بغیر اس کی مرضی کے کوئی کام نہیں کر سکتے۔

اور اس سارے سلسلہ عالم کی مثال ایسی ہے جیسے کہ مشینوں اور کارخانوں اور گھڑیوں وغیرہ میں بہت سی کلیں اور پیرزے آگے پیچھے ہوتے ہیں پھر اگر کوئی کام لینا منظور ہوتا ہے اول کل کو ہلاتے ہیں اور سب کلیں بہ ترتیب ہلتی ہیں اور آخر میں جو کام مقصود ہوتا ہے وہ اخیر کی کل سے ہوتا ہے اب ظاہر ہے کہ یہ کلیں خود بخود نہیں ہلتیں کیونکہ وہ بحسب حرکت جمادات میں سے ہیں ان کے واسطے جب تک کوئی ذی عقل اور صاحب ارادہ کام لینے والا نہ ہوگا ہرگز کام نہ چلے گا اسی طرح سلسلہ عالم کے واسطے علت العلل اور فاعل حقیقی ایک خدا ہے تعالیٰ ہے کوئی ادنیٰ سے ادنیٰ فعل اور حقیر سے حقیر چیز بھی اس کے ارادہ اور مشیت کے بغیر وجود میں نہیں آسکتی اور کسی شے کو اس کی سطوت اور حکومت کے آگے دم مارنے کی مجال نہیں جو کچھ وہ چاہے اس میں کوئی مزاحمت نہیں کر سکتا اور مقرب سے مقرب بندے بھی اس کے دربار میں بغیر اس کی اجازت کے لب نہیں بلا سکتے یہی وہ عقیدہ ہے جس کی طرف اسلام نے نہایت زور شور کیسا تھ دعوت دی ہے یہی خیال اہل حضرت صلی اللہ علیہ وسلم کی تعلیم کا سنگ بنیاد ہے اور اسی مضمون کی اشاعت تمام انبیاء کی بعثت کا مقصد اولین ہے۔

اس میں شک نہیں کہ تمام دنیا کے مذاہب میں توحید کی فی الجملہ جھلک پائی جاتی ہے اور جن مذاہب میں شرک صریح کی تعلیم موجود ہے وہ بھی توحید کے بالکل شرک کرنے پر راضی نہیں ہوتے بلکہ توحید کے چھوڑنے

سے یہ بہتر سمجھتے ہیں کہ شرک کو توحید کے ساتھ جمع کر لیا جاوے اگرچہ یہ اجتماع
اجتماع نقیضین ہی کیوں نہ ہو، لیکن یہ عزت خاص مذہب اسلام کو حاصل ہے
کہ اس نے بالکل خالص اور بے لوث توحید کی طرف لوگوں کو رجوع کیا اور
شرک جلی یا خفی کا قسمہ باقی لگا نہیں رکھا اس جہالت اور تاریکی نے زمانہ
ہیں جبکہ دنیا میں خالص توحید سے بڑھ کر کوئی گناہ نہ تھا، ہزاروں بندگان
خدا کو توحید سے مانوس بنا دیا اور آج تک کروڑوں انسانوں کے دلوں
سے شرک فی الذات شرک فی الصفات اور شرک فی العبادۃ کی ظلمتوں اور
کدورتوں کو دھو ڈالا۔

کیا اسلام کی اس بے غل و غش توحید کا مقابلہ اس قوم کی توحید کر
سکتی ہے جس نے خدا کے سوا ہر اینٹ پتھر کے سامنے گردن ڈال دی اور
آگ پانی وغیرہ کو بھی قابل پرستش سمجھا اور اپنے ہاتھوں سے بنائی ہوئی
مورتوں کو حاجت روا اور مشکل کشا تصور کیا، اس قوم کی جن کے خدا کی
تکمیل قادہ اور روح سے ہوتی ہے ان کا کمزور خدا ان دونوں کے منشا
کے خلاف نہ کبھی کوئی کارروائی کر سکتا ہے اور نہ ان سے بگاڑ کر ایک دم
اپنی خدائی کو قائم رکھ سکتا ہے یا اس قوم کی جن کا مثلث خدا اپنی کریمیت
سے اتر کر تمام انسانی حوائج اور بشری خصوصیات کا محکوم بنا اور نبی آدم
کی خطائیں معاف کرنے کے واسطے اس کو سخت تکالیف اور مشقتیں برداشت
کرنا پڑیں یا اس قوم کی جن کا خدا خلقت کے بے سوچے سمجھے پیدا کرنے
پر سخت نادم ہوا اور دنیا میں طوفان آیا جیسے اسے بید ملول ہونا پڑا یہاں

تک کہ روتے روتے اس کی آنکھیں سوچ گئیں اور ملائکہ کو اس کی عیادت کرنی پڑی اور حضرت یعقوب علیہ السلام سے جیب اس کی کشتی ہوئی تو انہوں نے اس کو زمین پر پٹک دیا۔
 کیوں منصفو! کیا ایمان سے کہہ سکتے ہو کہ آج صبح اور مکمل توحید ان میں سے کس مذہب کی بدولت دنیا میں نظر آرہی ہے۔

نبوت

ان تمام مراحل کے بعد جو ہم نے یہاں تک طے کئے ہیں سب سے زیادہ ضروری اور معرکتہ الآرا بحث جو باقی رہ جاتی ہے وہ نبوت کی بحث ہے اور افسوس کہ جس قدر وقت اس کے لئے درکار ہے اس کا عشر عشر بھی ہمارے پاس موجود نہیں لیکن اس پر بھی بہنے پر کسی حال میں مناسب نہیں سمجھا کہ اسلام کے اتنے بڑے رکن اعظم کو بالکلیہ قلم انداز کر دیا جاوے ہاں یہ ممکن ہے کہ یہاں پر ایک اجمالی بحث اس کے متعلق لکھ کر تفصیل تام کو اسی ضخیم کتاب کو اوپر اٹھا رکھیں جس کی اسید ہم پہلے دلا چکے ہیں، تاکہ ہمارے سامعین کے دلوں میں اگر کوئی گھیراؤ اور تشویش پیدا ہو تو وہ اس سے اپنی تسکین کر لیں،

نبوت کا عقدہ حل ہونے سے پہلے ہر انسان پر یہ فرض ہے کہ وہ اسباب اطاعت پر غور کرے یعنی یہ کہ ایک آدمی کی اطاعت دوسرے

پر عقلاً کن حالتوں میں اور کن وجوہات سے ضروری سمجھی جاتی ہے اس بارے میں جہاں تک تامل سے کام لیا گیا کل تین سبب اس کے متعلق ہوئے چلیب منفعت، دفع مضرت اور عشق و محبت، چنانچہ نوکر اپنے آقا کی اطاعت ملازمت کی اُمید پر اور رعیت اپنے حاکم کے اندیشہ تکالیف سے اور عاشق اپنے محبوب کی بقا و محبت کرتا ہے اور اطاعت کی کوئی ایک فرو بھی ایسی نظر نہیں آتی جو ان تینوں وجوہات سے خالی ہو اب اگر یہ تینوں سبب فرض کر کسی ایک ہی شخص میں جمع ہو جائیں تو فطرت انسانی یقیناً اس کی خدمت و اطاعت کو فرض عین قرار دے گی پس جبکہ پچھلے اوراق میں حق تعالیٰ نشانی کی نسبت مدلل طریقہ سے یہ طے ہو چکا ہے کہ دنیا کے تمام کام اسی کے ارادہ اور اختیار سے انجام پاتے ہیں اور ہر قسم کی داد و ستد، سلب و عطا، اور نفع اور ضرر اسی کے ہاتھ میں ہے اور ہر قسم کا کمال اور حسن و خوبی اسی کی ذاتِ اقدس میں موجود ہے اور اس کے سوا کوئی عالم کا مربی اور محسن بھی نہیں ہے تو بے شبہ عقل کے نزدیک ایسی خدا کی عبادت سے سبب و انحراف جائز نہ ہوگا اور یہ لازم ہوگا کہ اسی کی خدمت گزاری میں آدمی مصروف رہے اسی کا ہر دم دھیان رکھے اور اسی کی محبت میں اپنے کو دیوانہ بنائے، جیسے تو اسی کے نام پر جٹے، اور مرے تو اسی کا کلمہ پڑھتا مرے غرض کسی حالت میں اس سے جدا نہ ہووے اور ظاہر و باطن میں اسی کا تابع فرمان رہے۔

باطن کی فرمانبرداری تو یہی ہے کہ دل میں خدائے تعالیٰ کے متعلق

یہ یقین ہو کہ ہماری ہستی اس کی ہستی کے سامنے بالکل حقیر اور اس کا وجود ہر طرح پر عظمت اور کمال اور مکمل ہے۔ ہمارے ہر قسم کے نفع و نقصان کا اختیار اسی کو ہے اور وہ ہمارا حاکم ہم محکوم ہیں اس میں اعلیٰ درجہ کی نشانِ محبوبیت موجود ہے اور ظاہری فرمانبرداری وہ افعال و حرکات ہیں جن سے ہمارے انہیں اندرونی جذبات اور باطنی اعتقادات کا سراغ ملتا ہو اور خدا کی محبوبیت کا خیال ان سے مترشح ہوتا ہو۔

مثلاً خدائے تعالیٰ کے سامنے اس کی خاص تجلی گاہ کی طرف ہاتھ باندھ کر کھڑا ہونا اس سے اپنے حال کے متعلق عرض معروض کرنا اور ہر سے حکم آ جانے پر سر نیاز جھکا دینا، اور اس کے آستانہ پر اپنے کو ذلیل و حقیر سمجھ کر ناک اور پیشانی رگڑنا یہ سب آثارِ محکومیت اور آدابِ شاہی کے قائم مقام ہیں، علیٰ ہذا القیاس اپنے مال و دولت کو خدا کے بتلائے ہوئے مصارف میں خرچ کرنا اور ہر آمد و صرف میں اس کے حکم کا منتظر رہنا یہ بھی سراپا اطاعت ہونے کے لوازمات میں سے ہے،

پھر اگر خدائے تعالیٰ کو محبوب حقیقی سمجھتا ہے تو اس کے قرب و صل کی فکر میں ہر ایک ماسوا سے بیزار نہ ہونا آب و طعام اور لذتِ جماع کو (جو کہ خلاصہ تمام کائنات کا ہے) ترک کر دینا اس کے بعد تجلی گاہِ ربانی کی طرف پا برہنہ سر برہنہ لپیک کہتے ہوئے دوڑنا اور وہاں پہنچ کر کبھی حالتِ شوق و وجد میں اس تجلی گاہ کے گرد گھومنا کبھی جنگلوں میں بھٹکتے پھرنے، کبھی دشمنِ محبوب کے خاص مکان پر سنگ باری کرنا اور کبھی جان

مال سے فدا ہونے کے لئے تیار رہنا یہ سب محبت قلبی کی علامات اور عشق حقیقی کے ظاہری نشانات ہوں گے، الغرض یہ امر تو اب عقلاً پایہ ثبوت کو پہنچ گیا ہے کہ دل سے زبان سے ہاتھ پاؤں سے جس طرح بھی بن پڑے آدمی اپنے خالق کی اطاعت کی طرف متوجہ رہے اور ہرگز اپنا روئے نیاز دوسری جانب نہ پھیرے لیکن سخت مشکل یہ تھی کہ کسی کی اطاعت بغیر اس کے منظور نہیں کہ ہم کو اس کی پسندیدہ اور ناپسندیدہ باتوں کا علم ہو اور خدائے تعالیٰ کی نسبت یہ دریافت کرنا کہ وہ کن امور سے خوش اور کن امور سے ناخوش ہوتا ہے ہر شخص کی قدرت سے باہر تھا، کیونکہ محض اپنی عقل سے اگر ہم نے چند احکام معلوم کر لئے تو اول تو تمام احکام کی تفصیل اس سے معلوم نہیں ہو سکتی، دوسرے یہ کہ خدائے تعالیٰ شانہ ہماری عقل کا ہر بات میں پابند بھی نہیں ہو سکتا اس بنا پر خدائے تعالیٰ کی اطاعت و عبادت بغیر اس کے ممکن نہیں کہ خود خدائے برتر اپنی رضا و عدم رضا سے بندوں کو مطلع فرمائے۔

اور یہ خوب معلوم ہے کہ جب سلاطین دنیا اس تھوڑی سی تخت و کتبہ اور ذرا سے جھوٹے استغنائہ ہر دوکان، دوکان اور مکان مکان اپنے احکام سناتے نہیں پھرتے، اور نہ ان کو یہ گوارا ہے کہ ہر کس و ناکس کو اپنے مافی الضمیر کی اطلاع کے واسطے ہمکلامی بخشیں تو کیا وہ حکم الحاکمین وراء المراء ثم المراء جس کو تمام عالم سے بالکل استغناء اور سب چیزوں کو اس کی احتیاج ہے ہر ایک عام و خاص اور ہر ایک زندہ بازاری کو منہ لگانا اور

اپنی حضوری و ہمکلامی سے باریاب فرمانا پسند فرمائے گا جب ایسا نہیں تو بیشک خدا کے یہاں بھی کچھ لوگ ایسے خاص ہوں گے جیسے بادشاہوں کے یہاں وزیر یا نائب السلطنت یا وائسرائے اور جیسا کہ تمام سرکاری احکام رعایا کے پاس انہیں صاحبوں کے توسط سے پہنچتے ہیں ایسے ہی خدا کے پیغام اور امر و نواہی ان معتمدین کے ذریعہ سے ہم تک رسول ہوں گے ہم انہیں معتمدین کو انبیاء و رسول اور پیغمبر کہتے ہیں اور ہمارا حال ہے کہ جس زمانہ میں خدا نے تعالیٰ سمجھتا ہے، ایسے رسولوں کو اس زمانہ کے مناسب ہدایات دے کر مبعوث فرما دیتا ہے۔

یہاں پر تم کو شاید یہ شبہ گزرے کہ مختلف قرون میں جب انبیاء علیہم السلام تشریف لائیں گے اور ظاہر ہے کہ ان میں سے موخر کی شریعت مقدم کی شریعت کے واسطے ناسخ ہوگی تو دہم یہ ہوتا ہے کہ... پہلے نبی کے بھیجنے میں شاید خدا نے تعالیٰ سے کچھ سہو ہو گیا تھا یا بھول چوک سے اس کو مناسب احکام دیئے تھے جو دوسرے نبی کے ذریعے سے اس غلطی کی اصلاح کرائی گئی، مگر یہ شبہ آپ کا برابر کم فہمی اور نادانی پر مبنی ہے، نسخ کے معنی صرف تبدیلی احکام کے ہیں یہ آگے آپ کا قیاس ہے کہ وہ تبدیلی پہلی غلطی کی اصلاح کی وجہ واقع ہوئی ہوگی۔

خدا نے برتر کی نسبت ایسا خیال باندھنا سخت گستاخی ہے،

آپ نے بارہا دیکھا ہوگا کہ طیب اگر کسی مریض کو مہل دینا چاہتا ہے تو اس کے لئے پہلے منہج کا نسخہ تجویز کرتا ہے، چند روز بعد وہ نسخہ

بدل کر مہل کا نسخہ پلاتا ہے تو کیا آپ نے اس طبیب کی نسبت بھی یہی رائے قائم کی ہے کہ اس سے منفعہ کا نسخہ دیتے ہیں غلطی ہو گئی تھی جس کی مکافات وہ دوسرے نسخے سے کر رہا ہے جب یہاں آپ نے ایسا نہیں سمجھا تو خدائے تعالیٰ کے معاملہ میں آپ کو کس چیز نے مجبور کیا ہے کہ بلا وجہ ایک ایسا مہل خیال پیدا کر لیں کیوں یہ نہیں مان لیتے کہ اس نے بھی ہر زمانہ کی طبیعت اور مزاج کا اندازہ کر کے اس کے موافق مختلف احکام جاری کر دیئے ہیں، اور اس میں کچھ مضائقہ نہیں۔ باقی یہ خلیجان کہ کیا خدائے برتر اس پر قادر نہیں تھا کہ ابتدائے عالم میں ہی کوئی ایسی مکمل کتاب ہدایت کے لئے نازل فرما دیتا جس میں ہر زمانہ کے تغیرات کی رعایت کر لی جاتی اور اس کی حاجت نہ رہتی کہ بار بار وہ اپنے پیچھے الہام میں دست اندازی کرے۔ اس کی بابت میں عرض کرتا ہوں کہ بیشک خدا اگر اس پر قادر تھا تو کیا اس پر قادر نہ تھا کہ بغیر نطفہ اور خون بننے، رحم مادر میں پرورش پانے اور بتدریج نشوونما کرنے کے ایک کامل و مکمل انسان دفعتاً پیدا کر دیتا (جیسا کہ اگر یہ سماج اپنے چار ریشیوں کی نسبت کہتے ہیں) یا بغیر تخم ریزی آب پاشی وغیرہ سامان زراعت کے خود بخود تمام نباتات کو زمین سے اُگا دیتا اگر اس نے باوجود قدرت کے ان حیوانیت میں (نعوذ باللہ) یہ درد سری اٹھائی تو روحانیت میں بھی اس کو اپنی اسی عادت سے معذور سمجھنا چاہیئے اور اگر وہاں اس تدریجی ترقی میں کچھ خاص حکمتیں اور مصلحتیں متعلق ہو سکتی ہیں تو یہاں اسی قسم کی مصلحتوں کا لحاظ کرنے سے کوئی چیز

مانع ہے ؟

بہر کیف اس میں کچھ حرج نہیں بلکہ عین حکمت اور رحمت ہے کہ حق تعالیٰ سبحانہ ان مختلفہ تخم ہائے اخلاق کی (جو ازل سے قلوب بنی آدم کی زمینوں میں ڈال دیئے گئے ہیں) تربیت اور نشو و نما کے واسطے اپنی رحمت کے بادل بھیجے اور بادلوں کے برسنے سے جس زمین میں جیسا کچھ اچھا یا بُرا بیج بویا گیا ہے، اس کو ترقی اور نشو و نما حاصل ہو وہ ابراہائے رحمت جیسا کہ بلالؓ اور سلمانؓ کے کھیتوں کو سرسبز و شاداب کریں ایسے ہی ابو جہل وغیرہ کے دلوں میں جو کفر و شقاوت کا بیج بکھیرا گیا ہے اس میں بھی جان نازہ ڈال دیں ان ہی صحابہؓ کے معارف کو انبیاءؑ کہا جاتا ہے۔ ان کے اثر کو تقویت پہنچانے والوں کا نام ملائکہ ہے اور ان کی تدابیر کی رہنمائی کرنے والوں کو شیاطین کا لقب دیا جاتا ہے۔

ملائکہ اور شیاطین

ملائکہ اور شیاطین کا لفظ سنکر بعض متکبرین کو شاید ہم پر غصہ آ جائے اور وہ اس قصور پر کہ ہم نے ان کے نزدیک چند فرضی چیزوں کا نام لے دیا ہے کہیں ہمارے تمام سابق بیانات کو واقعیت سے دُور نہ سمجھ بیٹھیں اس وجہ سے مناسب معلوم ہوتا ہے کہ ان دونوں لفظوں کی بھی کچھ مختصر تشریح کر دی جائے۔

یہ خوب یاد رہے کہ باجماع اہل عقل جسم انسان کی ترکیب چند ایسے مختلف عنصروں سے دی گئی ہے جن میں سے ایک عنصر کی تاثیر دوسرے کے مخالف اور متضاد ہے مثلاً بدن انسان میں گہمی کے آثار پائے جانے سے یہ معلوم ہوتا ہے کہ اس کے اقوام میں کوئی حصہ آگ کا موجود ہے اور سردی کی کیفیات محسوس ہونے سے جزو ہوائی کا یقین ہوتا ہے، اور خشکی سے جزو خاکی کا ثبوت اور تری سے جزو آبی کا پتہ چلتا ہے گویا کہ مٹی پانی، ہوا، اور آگ میں سے ہر ایک کا بقدر مناسب حصہ لے کر جسم کا خمیر بنایا گیا ہے۔ اس کے بعد جب حکمائے دیکھا کہ جو آدمی پیدا ہوتا ہے اس میں یہ چاروں اجزاء ضرور ملے ہوئے ہوتے ہیں تو انہوں نے ایسے چار خزانوں کا کھوج لگایا جن میں یہ چاروں چیزیں الگ الگ بافراط موجود ہیں اور جن میں سے تھوڑا تھوڑا لے کر خدا نے تعالیٰ نے آدم کے جسم کو ترکیب دیا ہو، اس قسم کے چار خزانوں کے نام انہوں نے کرۃ ارض، کرۃ ہوا، کرۃ ناریہ اور کرۃ آب اور ان میں سے ایک ایک کو حرارت، برودت، رطوبت، بیہوست کا منبع اور معدن قرار دیا۔

ٹھیک اسی طرح روح انسان کی ترکیب اور اس کا امتزاج ایسے دو متضاد اور معارض اجزاء سے واقع ہوا ہے جس کی بناء پر انسان کبھی نیکی کی طرف مائل ہوتا ہے اور کبھی بدی کی طرف اس کی رغبت ہوتی ہے، کیونکہ جس طرح کسی نے خدا سے تعالیٰ کو آدم کا خمیر بناتے نہیں دیکھا، بلکہ صرف یہ سمجھ کر کہ رطوبت، اور بیہوست مثلاً دو متضاد اثر ایک ہی چیز سے پیدا

نہیں ہوتے، یہ فیصلہ کر لیا ہے کہ یقیناً جسم کی ترکیب آب و خاک وغیرہ سے ہوئی ہے، اسی طرح طاعت و معصیت کی طرف میلان جو ایک ہی آدمی سے متفرق اوقات میں مشاہدہ کیا جاتا ہے اس کے بغیر جوڑ نہیں کھاتا کہ روح کی ترکیب بھی دو مختلف قسم کی اشیاء سے مانی جاوے، اور جب یہ ہے تو جیسا کہ عناصر جسم کے لئے علیحدہ علیحدہ چار مخزن تسلیم کر لئے گئے تھے ایسا ہی ان دونوں روحانی خبروں کے واسطے بھی مخلوقات میں دو مخزن مان لئے جاویں تو کیا استبعاد ہے۔ پس خدا کی وہ مخلوق جس میں ہمیشہ امور خیر اور نیکی ہی کی طرف توجہ پائی جائے اور ان کا طبعی اقتضاء طاعت ہی ہو اور ان کی صرف یہی شان ہو کہ لَا يُعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ اسی مخلوق کو ہم ملائکہ اور فرشتوں سے تعبیر کرتے ہیں اور ان کے مقابلہ میں وہ کہ جس کی طبیعت میں معصیت ہی معصیت رکھی ہو اور اطاعت و عبادت سے اس کا پیمانہ بالکل خالی ہو اور اس کی حالت محض وَكَانَ الشَّيْطَانُ لِلرَّبِّ كَفُورًا ہی سے ادا کی جاسکتی ہو ایسے کہ وہ کو ہم شیاطین کا لقب دیتے ہیں

اس پر بھی اگر ہم سے کوئی مہربان آریہ دریافت کریں کہ گو عقلی دلائل سے ایسی چیزوں کا وجود ثابت ہو سکتا ہے مگر ہم نے اور کسی نے آج تک اُن کو نہیں دیکھا اور رجماً بالغیب ایمان لانے کو ہمارا دل گوارا نہیں تو ہم اُن حضرات کی خدمت باادب گزارش کریں گے کہ آپ نے وہ تین حصے بذات خود روشن دنیا کے جو ہماری دنیا سے بالکل علیحدہ ہیں

اور جن کا ذکر پھر دید کے تیسرے منتر میں موجود ہے کب اور کس وقت اور کس جگہ مشاہدہ کئے ہیں۔ اور اگر کہتے ہیں تو کیا آپ دوسرے لوگوں کو ان کا مشاہدہ کرانے کے لئے تیار ہیں دیکھئے اب آپ خود اس منتر کا ترجمہ بھاشیہ بھومکا صفحہ ۸۷ میں ملاحظہ فرمائیے کہ گذشتہ و آئندہ و موجودہ جس قدر کائنات ہے اس سب کو پر اسی پرشش کے مہا یعنی عظمت کا نشان سمجھنا چاہیئے۔

یہاں یہ سوال پیدا ہو سکتا ہے کہ محدود کائنات کو اس کی عظمت کا نشان بنانے سے اس کی عظمت محدود ہو جاتی ہے اس کا جواب اسی منتر میں آگے دیتے ہیں کہ اس کی عظمت اس پر محدود نہیں بلکہ اس سے بھی زیادہ اور غیر محدود ہے پر کرتی سے لے کر زمین تک تمام لطیف و کثیف کائنات اس غیر متناہی قدرت والے ایشور کے ایک پہلو میں قائم ہے اس کی ذات پر نور میں امرت (عالم عرفانی یا موش کا سکھ) موجود ہے یعنی تین حصے کائنات عالم لطیف و روشن میں موجود ہے گویا غیر روشن دنیا ایک حصہ بنے اور بذات خود روشن دنیا اس سے لگنی ہے اور اور وہ ایشور عین راحت موش سورپ حاکم کل معبود کل عین مرست اور سب کو روشن و منور کرنے والا ہے۔ اس عبارت کو سننے کے بعد بھی کیا ہندوستان کی پر جوش سوسائٹی کا کوئی نمبر جن ملک یا پھشت دوزخ کے وجود سے انکار کر سکے گا۔

نبی کی علامات

منکرین کے شبہات کا اعلیٰ کرنے میں چوں کہ اب ہم اپنے اصلی مقصد سے دور نکل گئے ہیں اس لئے ہم کو اسی طرف پھر عود کرنا چاہیئے اور یہ بتلانا چاہیئے کہ کسی شخص کو رسول برحق ماننا کن شرائط پر موقوف ہے آیا جو کوئی بھی دعویٰ نبوت زبان سے کرنے لگے یا جو کوئی بھی دنیا کو چند عجیب و غریب نشانے دکھلا دے یا جو کوئی بھی دو چار ہزار مرید جمع کر لے اسی کو ہم نبی اور پیغمبران لیں یا نبوت کی واسطے کوئی معیار ایسا تجویز کیا گیا ہے جس کے ذریعہ سے ماہر طبیبوں کو اشتہار ہی حکیموں سے جدا کیا جاسکے رہبر اور رہزن کے پہنچانے میں دھوکہ نہ لگے اور محافطوں کی جماعت پر لیڈروں کا اشتباہ نہ ہو۔

بلاشبہ غور کرنے سے یہ معلوم ہوا ہے کہ جبکہ انبیاء علیہم السلام خدا کے معتمد، اس کے وکیل اس کے رازدار اور اس کے نائب ہیں تو ان کی ذات میں ایسے پاکیزہ اوصاف اور حقیقی خوبیاں مجتمع ہونی چاہئیں جو ایک ایسے باخیر شہنشاہ اعظم کا قرب حاصل کرنے کے لئے درکار ہیں ہم دیکھتے ہیں کہ سلاطین دنیا بھی جن کو کچھ عقل ہو باوجود اس مجازی حکومت کے اپنی مسند قرب پر ان لوگوں کو نہیں بھلاتے جو بے عقل، کج خلق پست حوصلہ یا حکومت کے دشمن ہوں، یہ جائید خدا سے بدتر اپنے منصب

وزارت کے لئے ایسے لوگوں کا انتخاب کرے جن کی اخلاقی حالت نہایت
پست عملی حیثیت نہایت ذلیل اور عقلی قدرتیں نہایت کمزور ہوں اور بجائے
ہدایت پھیلانے کے گمراہ کرنے میں زیادہ مشتاق ہوں اور لوگوں سے
بمقابلہ خدا کی عبادت کڈانے کے اپنی پرستش کے زیادہ متمنی ہوں۔ اگر
نعوذ باللہ خدائے عزوجل ایسا کرے تو یوں کہو کہ وہ خدا بالکل بے خبر
اور جاہل بندہ دل سے عداوت رکھنے والا ہے جس کو اتنی بھی خبر نہیں ہے
کہ میں جس شخص سے جو کام لینا چاہتا ہوں وہ اس کی اعلیٰیت نہیں رکھتا۔
تو اس صورت میں یہ واجب ہوا کہ انبیاء علیہم السلام کے دلوں میں
اولاً تو خدا کی محبت اور اخلاص اس درجہ ہو کہ ارادۂ معصیت کی گنجائش
ہی نہ نکلے۔ دوسرے یہ کہ اخلاق پسندیدہ جو اعمال حسنہ کی جڑ ہیں، ان
کے اندر فطرتی طور پر راسخ ہوں تاکہ جو کام بھی وہ کریں قابل اقتداء اور
جو فعل بھی ان سے سرزد ہو باعثِ ہدایت سمجھا جائے۔ تیسرے یہ کہ فہم و
فراست انہیں امتیوں کے اعتبار سے اعلیٰ درجہ کی ہو کیونکہ کم فہمی فی نفسہ
عیب ہونے کے علاوہ اس وجہ سے بھی ان کے حق میں مضر ہے کہ کلام
خداوندی کے اسرارِ فاضلہ کا سمجھنا اور دقیق علی پر مطلع ہونا اور ہر ایک
ذکی و غبی کو احکام الہی و نشین طریقے سے سمجھا دینا بغیر عقل صحیح اور فہم کامل
کے ہرگز متصور ہی نہیں۔

یہی تین اصول ہیں جو ایک مدعی نبوت کی صداقت کا سہم کو ایک ایسے
زمانہ میں پتہ دے سکتے ہیں جس میں کسی نبی کی بعثت کا احتمال ہو سکتا ہو

باقی معجزات وہ اگرچہ اصل نبوت کے اعتبار سے ضروری نہیں لیکن مدعی نبوت سے ان کا صادر ہونا بیشک اس کی راست باری کی دلیل ہے کیونکہ اگر ایک شخص مثلاً سلطان روم کے روبرو لوگوں سے یہ کہے کہ میں سلطان کا معتمد اور محبوب ہوں اور اس کی دلیل یہ بیان کرے کہ دیکھو جس طرح میں اُن سے کہو گا برابر وہ اسی کے موافق کریں گے اور جو فرمائش کرے وہ اس کو پورا کر کے دکھلائیں گے یہ کہہ کر سلطان کو کھڑا ہونے کی طرف اشارہ کرے اور کھڑے ہو جائیں پھر ان سے بیٹھنے کو کہے اور وہ معاً بیٹھ جائیں اور اس طرح لگانا بہت سے کاموں کی خواہش کرتا رہے اور وہ بھی ایک ذرہ اس کے خلاف نہ کریں اور فرض کر و کہ وہ سب کام سلطان کی عادت ستمہ اور مزاج کے خلاف بھی ہوں تو کیا کسی باہل اور معاند کو بھی ایسی حالت میں اس شخص کے دعوے کی تصدیق میں کچھ تردد رہے گا، اور کیا کوئی بیوقوف بھی یہ جھٹ کرے گا کہ دعویٰ تو اس کا محبوب اور معتمد ہونے کا تھا اور اس کے معتمد ہونے اور سلطان کے کھڑے ہونے میں کوئی مناسبت نہیں اس لئے اس سے اس پر کوئی استدلال نہیں ہو سکتا تا وقتیکہ سلطان اپنی زبان سے اس کے معتمد ہونے کا اقرار نہ کرے۔

ایسے ہی احمق سے کہنا چاہیے کہ تصدیق دعویٰ دو طرح پر ہوتی ہے ایک حالی اور ایک مقالی تو گو اس جگہ نہ بانی اور قوی تصدیق سلطان کی جانب سے نہیں پائی گئی مگر حالی تصدیق جو اس سے بھی بڑھ کر ہے حاصل ہو گئی یہی حال بعینہ انبیاء علیہم السلام کے معجزات کا ہوتا ہے کہ وہ اپنی نسبت خدا

کا وزیر اور معتمد ہونے کا دعویٰ کرتے ہیں اور خدا ہر وقت اور ہر جگہ ان کے دعویٰ کو سننا ہے پھر وہ عادت اللہ کے خلاف بہت سے کاموں کی فرمائش کرتے ہیں تاکہ ان کے دعویٰ کی سچائی دنیا پر ظاہر ہو جاوے اور خدائے تعالیٰ برابر ان کے حسب مدعا فرمائشوں کو پورا فرماتا رہتا ہے تو کیا مستجاب اللہ یہ ان کے دعویٰ کی حالی تصدیق نہیں ہوئی اور ظاہر ہے کہ جھوٹے آدمی کی تصدیق کرنا خود جھوٹ کی ایک قسم ہے تو اس سے (اس مدعی کے کاذب ہونے کی صورت میں) خدائے برتر کا کذب ثابت ہوا (نمود باللہ منہ) حالانکہ خدائے تعالیٰ کا خالق کذب ہونا تو ضروری لیکن قولاً و عملاً کاذب ہونا محال ہے، اب اگر کسی کو یہ وہم گزے کہ یہ سب تقریر اس وقت قابل تسلیم ہے جبکہ معجزہ یا خوارق عادت کا وجود ممکن ہو حالانکہ اس کا امکان ابھی محل تردد میں ہے تو یہی کہنا ہوگا کہ ہم معجزہ اُسی کو کہتے ہیں کہ جو عقلاً محال نہ ہو لیکن خلاف عادت ہو اور خلاف عادت کے بھی یہ معنی ہیں کہ عام عادت کے خلاف ہو کیونکہ معجزہ بھی ہمارے نزدیک خدا کی خاص عادت ہے جو خاص خاص اوقات میں خاص خاص مصلحتوں سے ظاہر ہوتی ہے اور جیسا کہ زید مثلاً ہمیشہ سے قمیض پہننے کا عادی ہو، مگر عید کے روز ہمیشہ اچکن پہنا کرے، تو گو اچکن پہننے کو یہ کہہ سکتے ہیں کہ وہ زید کی عام عادت کے خلاف ہے مگر ایک حیثیت سے یہ بھی اُس کی عادت میں داخل ہے اسی طرح آگ سے کسی چیز کا جلا دینا اگرچہ خداوند تعالیٰ کی عام عادت لیکن بعض مواقع میں جبکہ کسی نبی کی تصدیق یا اور کوئی مصلحت ملحوظ ہو تو آگ سے وصف احراق سلب کہ لینا بھی اس کی

عادت ہے کیونکہ ثابت ہو چکا کہ تمام اسباب و مسببات میں جو کچھ تاثیر ہے وہ خدا کا ارادہ سے ہے وہ جب چاہے سبب کے وجود کو مسبب سے اور مسبب کے وجود کو سبب سے علیحدہ کر سکتا ہے تو جب مشاہدہ سے یا نہایت ثقہ راویوں کے ذریعہ سے یہ معلوم ہو جائے کہ ایک شخص نے دعویٰ نبوت کیا اور بہت سے معجزات دکھائے اور تمام عمر میں کسی ایک بات میں بھی اس کے کہنے کے خلاف نہ ہوا ہو تو بے شک و شبہ ایسے شخص کو نبی سمجھنا چاہیے کیونکہ نبی کا ذب کی قصد حق خدا ہے تو لایا عملاً ہرگز نہیں کر سکتا، اور وہ اگر ایسا کرے تو دین منجمد رحمت نہ ہوگا۔

مجھ کو افسوس ہے کہ ہمارے زمانے کے بعض عقلاء کو معجزات کے ممکن الوقوع ہونے سے انکار ہے اور طرفہ تماشہ یہ کہ وقوع کی صورت میں وہ ان کے نزدیک دلیل نبوت بھی نہیں ہو سکتا کیونکہ ان کو اب تک یہ معلوم نہیں ہوا کہ موسیٰ کے نبی ہونے اور لاٹھی کے سانپ بن جانے میں کیا تعلق پایا جاتا ہے جو ایک سے دوسرے پر استدلال ہو سکے۔ (فاعتبروا یا اولی الابصار)

میرا قصد تھا کہ اس بحث کو نہایت تفصیل کے ساتھ لکھتا اور ان عقلاء کے خیالات کی پوری جانچ کرتا مگر تنگی وقت سے مجبور ہو کر اس مسئلہ کو بھی دوسرے مسائل کی طرح اسی کتاب موعود کے حوالے کرتا ہوا خاص سرور کائنات آقائے نامدار محمد رسول اللہ صلی اللہ علیہ وسلم کی رسالت اور ختم رسالت کے متعلق کچھ تھوڑا سا لکھنا چاہتا ہوں۔

حضرت محمد رسول اللہ ﷺ کی رسالت

اس بدیہی معیار رسالت کے مان لیتے کے بعد جو میں عرض کر چکا ہوں
 حضور سرور عالم صلی اللہ علیہ وسلم کی رسالت کا ثبوت بالکل آسان ہو جاتا ہے کیونکہ
 آپ کے بیشمار علمی و عقلی کارنامے اس وقت بھی دنیا کی آنکھوں سے اوجھل نہیں ہیں
 اور نہ تمام اولوالعزم انبیاء علیہم السلام کے معجزات مل کر آپ کے معجزات کی
 ہمسری کر سکتے ہیں آپ کے فہم و اخلاق کا موافق و مخالفت کو اعتراف کرتا
 پڑا ہے اور چار دانگ عالم میں آپ کی صداقت کا سکہ بیٹھ گیا ہے اور دنیا
 کے ہر خطہ میں آپ کا آفتاب فیض لعل انگن ہے۔

جب ایک غیر متعصب اور عقلمند آدمی آپ کے احوال کا انہیا رسالتیں
 کے احوال سے اور آپ کی تعلیم کا ان کی تعلیم سے اور آپ کی قوت و ہمت کا انکی
 قوت و ہمت سے مقابلہ کرے گا تو یہی اس کے لئے ضروری ہوگا کہ آپ کی بعض
 صداقت کا نہیں بلکہ رسالت کا اور رسالت کا نہیں بلکہ ختم رسالت کا زبان و
 دل سے اقرار کرے۔ عرب کی جہالت و رشت مزاجی کہ دن کشتی کون نہیں جانتا
 جس قوم میں ایسی جہالت ہو کہ کوئی کتاب اس کے پاس آسمانی ہو نہ زمینی
 اور اس کے اخلاق کا یہ حال کہ قتل و غارت وغیرہ ایک معمولی حرکت ہو عقل و
 فہم کی یہ کیفیت کہ پتھر و لکڑی کو اٹھا لائے اور پوچھنے لگے اور گردن کشتی کی یہ صورت
 کہ کبھی کسی بادشاہ کی اطاعت قبول نہ کرے جفا کشتی کی یہ نوبت کہ ایسے ملک

میں نشاد و حرّم عمر گزارے۔ ایسے جاہلوں اور خود سروں کو راہ پر لانا ہی دشوار تھا چہ جائیکہ علم الہیات، علم معاملات، علم عبادات، علم اخلاق اور علم سیاست میں رشک حکمانہ در بنا دیا یہاں تک کہ دنیا نے ان کی اور ان کے شاگردوں کی شاگردی کی۔ ڈاکٹر یحیٰی بیان کرتا ہے: ”اس پیغمبر اسلام، اس نبی امّی کی بھی ایک حیرت انگیز سرگزشت ہے جس کی آواز نے ایک قوم ناہنجار کو جو اس وقت تک کسی ملک گیر کے زیر حکومت نہیں آئی تھی، رام کیا اور اس درجہ پر پہنچایا کہ اس نے عالم کی بڑی بڑی سلطنتوں کو زبردست کر دیا اور اس وقت بھی وہی نبی امّی اپنی اپنی قبر کے اندر سے لاکھوں بندگانِ خدا کو کلمہ اسلام پر قائم رکھے ہوئے ہے،

اگر انصاف کرو تو آپ کے حسن اخلاق کا اندازہ کرنے کے لئے یہی کافی ہے کہ آپ نہ کہیں کے بادشاہ تھے نہ بادشاہ کے گھرانے میں پیدا ہوئے تھے نہ کچھ زیادہ مال و دولت آپ نے جمع کر رکھا تھا نہ باپ وادائے کوئی اندوختہ میراث میں چھوڑا تھا نہ آپ کے پاس تنخواہ وارفوج تھی نہ اہل وطن آپ کے ہمراہ تھے نہ قبیلے والوں کو آپ کے مذہب سے ہمدردی تھی۔ ایسی بکینی اور بے بسی کی حالت میں آپ نے ان تہذیب خور گنہگاروں کو ایک صدائے نامانوس سے مخاطب کیا کہ جس سے بڑھ کر اس وقت تک ساری دنیا میں کوئی نابیند آواز نہ تھی اور نہ ایسی صدا دینے والے سے زیادہ ان کے نزدیک کوئی شخص ان کا دشمن اور بدخواہ سمجھا جاسکتا تھا۔ یہی لا الہ الا اللہ کی آواز تھی کہ جس نے دفعتاً تمام عرب میں تہلکہ ڈال دیا جس سے باطل معبودوں کی

حکومت میں بونچال اُنا شروع ہو گیا اور جس کی چمک سے اس کفر اور جہالت کی تاریکیوں میں بجلی سی کو تند گئی گویا وہ ایک زور شور کی ہوا تھی جس کے چلتے ہی شرک بت پرستی کے بادل چھٹ گئے اور آفتاب توحید ابرہ کے پردہ سے باہر نکل آیا یا ابابیل رحمت تھی جس کی بوجھاڑ نے مخلوق پرستی کے سیاہ ہاتھوں کے پرچے اڑا دیئے اور خدا کے گھر کو ان کی زد سے بچا لیا۔

غرضیکہ ایک ایسے بے یار و مددگار نے ایسی سخت قوم کو ایسے ظلمت کے زمانہ میں ایسے اجنبی مضمون کی طرف ابھارا اور تھوڑے سے عرصہ میں ان سب کو ایسا مسخر اور گرویدہ بنالیا کہ جہاں آپ کا پسینہ گرے وہاں خون گرانے کے لئے تیار ہو گئے گھر بار کو ترک کر دیا زن و فرزند سے بگاڑ لی مال و دولت کو سنگ ریزوں سے زیادہ حقیر سمجھا اپنے بیگانوں سے آمادہ جنگ و پے کار ہوئے کسی کو آپ نے مارا کسی کے ہاتھ سے آپ مارے گئے۔ پھر دو چار روز کا ولولہ نہ تھا بلکہ آپ کے بعد بھی اسی حالت پر استقلال کے ساتھ جمع رہے یہاں تک کہ قیصر و کسریٰ کے تخت الٹ دیئے۔ فارس و روم کو تہ و بالا کر دیا اور اس پر معاملات میں وہ شائستگی رہی کہ کسی لشکر نے سوائے مقابلہ جہاد کسی کی ایذا رسانی یا ہتک ناموس کو گوارا نہ کیا یہ تسخیر اخلاق بتلایئے۔ اس سے پہلے زمانہ میں بھی کسی سے ظاہر نہ ہوتی ہے اس بھی اگر کوئی یہی کہے کہ نہیں اسلام بذور شمشیر پھیلا ہے تو فی الواقع اس سے زیادہ کور چشم تنگ دل متعصب کوئی نہیں ہو سکتا، کاش کہ رسول اللہ صلی اللہ علیہ وسلم کے اخلاق کو یہ لوگ حضرت عمر رضی اللہ عنہ سے پوچھتے اور وہ اپنے اسلام کا

واقعہ ان کے سامنے بیان فرماتے یا نہ بیان فرماتے سے جا کہ ان کی داستان
مستند یا عبد اللہ بن سلام خدمت میں اپنا اعتراض پیش کرتے اور وہ ان کو
اس کا جواب سمجھاتے۔

مگر یہ تو آپ کے اخلاق کی حالت تھی باقی آپ کے علم و فہم کا نشان سب
سے بڑا یہی ہے کہ آپ بذات خود و امی محض، جس ملک میں پیدا ہوئے، جہاں
ہوش سنبھالا بلکہ ساری عمر گزارے علوم سے یک نخت خالی نہ وہاں علوم
دینی کا پتہ نہ علوم دنیاوی کا نشان پھر اس پر ایسا دین، ایسے آئین، ایسی
کتاب لا جواب، اور ایسی ہدایات و بیانات لائے کہ آج تک بڑے بڑے حکماء اس
کا جواب نہ لاسکے بلکہ بڑے بڑے مدعیان عقل و تہذیب نے اس کی داد دی
قرآن جیسا زندہ اور علمی معجزہ کس پیغمبر کو دیا گیا جس کا مقابلہ کیا یا اعتبار
وضاحت و بلاغت کے اور کیا یا اعتبار علوم و معارف کے اور کیا یا اعتبار
تحریف و تبدیل سے محفوظ رہنے کے دنیا کی کوئی کتاب نہیں کہہ سکتی اور نہ
انشاء اللہ تعالیٰ کر سکے گی۔ قرآن کے حق میں ہم اس سے زیادہ اور کیا کہہ
سکتے ہیں کہ جو خود قرآن تیرہ سو برس سے پکار پکار کر کہہ رہا ہے یعنی یہ کہ
جس میں بہت ہو وہ میرا جواب لکھ دے مگر آج تک کسی کا حوصلہ نہ ہوا اور
نہ ہوگا اور اس کی ایک چھوٹی سی صورت کی مثال بھی پیش کر سکے۔

اب میں اس کے سوا کیا کہوں کہ آنحضرت صلی اللہ علیہ وسلم جیسا کہ اپنی عادت
و اخلاق میں تمام انبیاء علیہم السلام سے فائق تھے۔ ایسے ہی علوم کے بھی سارے
مراتب آپ پر تمام کر دیئے گئے تھے، کیونکہ انبیاء سابقین میں نہ ایسا

اعجاز علمی کسی کو دیا گیا نہ اُن کے اتباع میں کسی نے اُن علوم کے دیا یہاں
جو اہل اسلام کے یہاں ہیں اور جبکہ صفت علم تمام ان صفات کی خاتم ہے
جو مری عالم ہیں تو جس کا اعجاز علمی ہوگا گویا اس پر تمام کمالات علمی کا خاتمہ
کر دیا جائے گا اور اسی کو ہمارے نزدیک خاتم الانبیاء کہنا مناسب ہوگا اور
چونکہ اس کا دین قیامت تک رہے گا اس لئے اس کتاب کا بھی تا قیامت باقی
رہنا ضروری ٹھہرے گا، باقی قرآن کے سوا آپ کے جو اور علمی اور عملی معجزات
ہیں ان کے بیان کی اس وقت بالکل گنجائش نہیں رہی اور نہ میں قلت وقت
کی وجہ سے تو ریت و انجیل وغیرہ کے بشارات آپ کی نبوت کے متعلق نقل
کر سکا جس کسی کو شوق ہو۔ اول مضمون کے واسطے حضرت مولانا محمد تقی
رحمۃ اللہ علیہ کی حجت الاسلام اور دوسرے کیلئے علامہ ابن القیم کی ہدایۃ ابیحاری کا مطالعہ کرے

اسلام اور علم و فن

البتہ اس اخیر موقع پر اس قدر عرض کر دینا ضروری ہے کہ آپ کے بعد
جو علوم و فنون دنیا میں مسلمانوں کے ذریعہ سے پھیلے اور تمدن کے شعبوں کو
ترقی ہوئی اس کا بھی قدرِ اعلازہ غیروں کی زبان سے ہم سامعین کو کرادیں تاکہ
جو لوگ مسلمانوں کو علم اور تمدن کا دشمن بناتے ہیں اور پھر اس دشمنی کو ان کی
مذہبی تعلیم کا نتیجہ سمجھتے ہیں وہ بھی اپنی کم فہمی اور کوتاہ نظری سے کچھ شرمائیں
ترقی علوم و فنون کے متعلق انسا ئیکلو پیڈیا میں لکھا ہے جس کا خلاصہ نقل کرتا ہوں۔
۱۲۹۹ء عر خلفاء عباسیہ کے عہد میں علم ادب و فنون حکمت کا ظہور
ہوا اور المنصور ۱۱۸۱ء کے ایام حکمرانی سے ہارون رشید ۸۰۶ء عر تک

بڑی فیاضی سے اس کی تربیت ہوئی۔ بہت سے ملکوں سے اہل علم طلب کئے گئے اور پادشاہ و سخاوت سے ان کی بہت کچھ داد و بخش کی گئی۔ اہل یونان و شام و ایران قدیم کی عمدہ عمدہ کتابیں عربی میں ترجمہ ہو کر شائع اور مشہر ہوئیں حلیفہ مامون نے سلطان روم کو سارٹھے بارہ مر سونا دیتا اور ہمیشہ کے لئے صلح اس شرط پر منظور کی کہ یوسفیوسف کو اجازت دی جاوے کہ کچھ عرصہ کے لئے وہ یہاں آکر مامون کو فلسفہ و حکمت سکھا جاوے فلسفہ حاصل کرنے کے لئے ایسی زرِ خطیر صرف کرنے کی بہت کم مثال ملے گی اس مامون کے زمانہ میں بغداد، بصرہ، بخارا، اور کوفہ میں بڑے بڑے مدرسوں کی بنیادی اور اسکندریہ اور بغداد اور قاصریہ عظیم الشان کتب خانے بنائے گئے اسپین میں مدرسہ اعظم مقام قرطبہ کا بغداد کی علمی شہرت کی ہمسری کرتا تھا اور دسویں صدی میں جہاں دیکھو وہاں مسلمان ہی علوم کے حافظ اور سکھانیوالے نظر آتے تھے فرانس اور ممالک فرنگستان کے جوق جوق طالب علم اندلس کو آنے لگے، اور ریاضی اور طب عربوں سے سیکھنے لگے اندلس میں چودہ مدرسے اور بڑے بڑے کتب خانے جن میں سے حاکم کے کتب خانہ میں چھ لاکھ کتابیں جمع ہوئیں یہ کیفیت ترقی علم کی جیکہ اس زمانہ سے ملائی جاوے جو قبل زمانہ محمد صلی اللہ علیہ وسلم کے گزرا تو ثابت ہے کہ جیسا کہ عرب فتوحات میں سبقت کرتے تھے ایسے ہی ترقی علم میں بھی یہ لوگ تیز رفتار تھے جغرافیہ، تاریخ فلسفہ، طب، طبیعیات اور ریاضی میں مسلمانوں نے بڑا ہی کام کیا ہے اور

عربی الفاظ جو آج تک علوم حکمیہ میں بولے جاتے ہیں اور بہت سے ستاروں کا نام وغیرہ اس بات کی دلیل ہیں کہ یورپ کے اکتساب علوم پر قدیم سے مسلمانوں کو بہت دخل و تصرف ہوا ہے مگر بعد کے زمانہ میں اس سے زیادہ جغرافیہ کا علم بہت کچھ یورپ کے حاصل ہوا ایشیا اور افریقہ میں جغرافیہ کی بہت اشاعت ہوئی اور علیٰ ہذا جغرافیہ میں پرانی عربی اور سفر و سیاحت کے رسالے تصنیفات ابوالفدا اور لیبی لیوا فریقائوس، ابن بطوطہ ابن فضلان بن خبیر البیرونی المنجم اور ان کی تحریریں اب تک مفید اور گہامی قدر ہیں، علم تاریخ بھی محنت سے حاصل کیا گیا اور قدیم عربی مؤرخ جس کا حال ہم کو ملتا ہے محمد انکلیبی ہے جو ۸۱۹ھ میں گزرا مگر اسی زمانہ میں اور کئی ایک مؤرخ گزرے اور دسویں صدی کے شروع سے تو عرب نے علم تاریخ پر بہت توجہ کی اور جن لوگوں نے تمام جہاں کی تاریخ لکھنے کا ارادہ کیا ان میں اول مسعودی، طبری، حمزہ، اصفہانی اور بطریق اسکندری ہیں مسعودی کی تاریخ کا نام مروج المذہب اور معدن الجواہر ہے (اس کے بعد ابوالفرح اور جارج الماقرین (بہرود عیساوی) اور ابوالفدا وغیرہ ہیں، نویری نے جزیرہ منقلیہ کی تاریخ ایام سلطنت عرب لکھی بہت سے ابواب عربی تاریخوں کے جن میں عیساویوں کی جنگ مقدس کا بیان ہے۔ فرانسیسی زبان میں ترجمہ ہوئے ہیں اور اندلس میں مسلمانوں کی سلطنت کے حالات ابوالقاسم قزلبی قسینی وغیرہ کے متعدد کتابوں میں لکھے کسی کو ان کی حالات دریافت کرنے کا زیادہ شوق ہو تو قطر ہمیر کی تصنیفات خصوصاً

وان ہمیر کی کتابوں پر رجوع کرے۔ عرب کے فلسفہ کو جو یونانی الاصل تھا قرآن سے وہی نسبت ہے جو اوسط زمانہ کی معقولات کو عیسائیوں کی کتب مقدسہ سے تھی۔ یعنی فلسفہ کو دینیات کا خادم سمجھا جاتا تھا۔ عربوں نے ارسطائیس کی تصنیفات کو بہت پڑھا اور اس پر ان کی بہت شہرت ہوئی اور بالآخر تمام فرنگستان میں عربی زبان سے لاطینی زبان میں ترجمہ کے ذریعہ سے اس کی اشاعت ہوئی گو عرب کو خود ہی عہد عیسیٰ میں ترجمہ کے وسیلہ سے حاصل ہوا تھا۔ منطق اور علم مابعد الطبیعہ پر زیادہ توجہ ہوئی اور مسلمانوں میں اہل فلسفہ یہ لوگ ہوئے۔

الکندی البصری جو نویں صدی عیسوی میں تھا۔ الفارابی جس نے ۹۵۴ء میں اصول میں کتاب لکھی، ابن سینا جس نے منطق اور علم مابعد الطبیعہ اور طب کو جمع کیا اور علم کیمیا اور تشویش امراض و شناخت ادویات بنانے میں بڑی ترقی کی، ابن سینا جس کی تحقیق کی بڑی شہرت ہوئی الفارابی جس نے "تہافتہ الفلاسفہ" تصنیف کی ابو بکر بن طفیل جس نے جی بن یقطان میں انسانوں کا حیوانوں سے ظہور میں آنے کا مسئلہ بیان کیا اور اس کا شاگرد ابن رشد جو ارسطائیس کے مفسر ہونے میں بڑا مشہور اور گرامی قدر تھا، ان لوگوں کا اور ان کے مسلک کا بیان شمول سدرس اور طرہ کی کتابوں میں مفصل ملے گا۔ بہت سے ان عرب فیلسوفوں میں طبیب بھی تھے ان کے علم خواص ادویہ میں مہارت کامل حاصل کرنے کو نبوست نے معلومات جغرافیہ سے منسوب کیا ہے۔ علم طب اس حیثیت سے کہ وہ ایک علم ہے عرب ہی کی ایجاد ہے جن کو نہایت

قدیم اور وسیع مآخذ یعنی ہندی طبیب شروع ہی سے مل گئے تھے معجون بنانے کی کیمیائی ترکیب عربوں ہی نے ایجاد کی اور دواؤں کے مرکب کرنے اور نسخہ لکھنے کی ایجاد بھی انہیں سے ہوئی اور مدرسہ سائر نو کے ذریعہ سے یہ علم ترکستان جنوبی میں پھیل گیا دواسازی اور قریبا دین کی وجہ سے علم نباتات اور کیمیا کی حاجت پڑی اور تین سو برس تک کثرت سے ان علوم کی تحصیل ہوتی رہی اور چند سارے بغداد، اصفہان، فیروز آباد، بلخ، کوفہ، بصرہ، اسکندریہ قرطبہ وغیرہ میں فلسفہ اور طب کے مدرسے جاری ہو گئے اور طبابت کے ہر صیغہ میں بجز علم تشریح کے بڑی ترقی ہوئی اس کے استثناء کی وجہ یہ ہے کہ قرآن میں اجسام کی تشریح منع کی گئی ہے۔

علم طب میں یہ لوگ بڑے نامی مشہور ہوئے۔ مارون کندی ابن سینا جس نے قانون لکھا اور عرصہ تک اس فن میں یہی ایک کتاب درس میں رہی۔ علی بن عباس، اسحاق بن سلیمان، ابو الفاسم اور روس جس نے طب کی تکمیل کی، اور علی ابن عیسیٰ وغیرہم ریاضی میں اہل عرب نے بڑی ترقی کی اور الجبرا والمقابلہ کو بڑی ترقی دی، بغداد اور قرطبہ کے مدرسوں اور صدرا گاہوں میں علم ہیئت کمال شوق سے بڑھا جاتا تھا۔ الحسن نے علم مناظرہ پر تصنیف کی، اور نصیر الدین توسی نے اصول اقلیدس کا ترجمہ کیا۔ جابر بن عقیلا نے بطلیموس کے علم مثلث پر شرح لکھی اور نظام بطلیموس کی کتاب کا سیومپوس نے عربی میں ترجمہ کیا اور دسویں صدی عیسوی میں الباتن نے زمین کے دائرہ عظیمہ کے ارتفاع پر نظر کی اور محمد بن الجبر الثانی نے رفتار شمس کی دریافت

کی، البتہ جیوش نے ثوابت کے بیان میں کتاب لکھی اور ابو الحسن علی نے آلات علم ہیئت میں تصنیف کی، انتہی کلامہ۔

یہ حالت جو انسائیکلو پیڈیا کے ذریعہ سے درج کی گئی مسلمانوں کے علم و فضل کے متعلق تھی، اب ان کے چند قدرتی خصوصیات کو کس لینا چاہیے۔ فرانس کا مشہور و معروف محقق ڈاکٹر بیان عربوں کی ملک گیری کی خصوصیات میں لکھتا ہے۔ ”یہ خلفائے راشدین جس خوش تدبیری کو کام میں لائے وہ مافوق ان کی سپاہ گری اور فن حرب کے تھی جسے انہوں نے آسانی سے سیکھ لیا تھا۔“

شروع ہی سے انہیں ایسی اقدام سے کام پڑا جن پر سالہا سال سے مختلف صورتوں میں مختلف حکومتوں نے ظلم کر رکھا تھا اور اس مظلوم رعایا نے نہایت خوشی کے ساتھ نئے ملک گیروں کو قبول کر لیا جن کی حکومت میں انہیں بہت زیادہ صاف و صریح طور پر مقرر کر دیا گیا تھا۔ اور خلفاء اسلام نے ہرگز بروز شمشیر دین کو بھیلو نے کی کوشش نہیں کی بلکہ بعض اس کے اپنے دین کی اشاعت کرتے جیسا کہ بار بار کہا جاتا ہے وہ صاف طور پر کہہ دیتے تھے کہ اقوام مفتوحہ کے مذاہب اور رسوم و اوضاع کی پوری طرح سے حرمت کی جائے گی۔

اور اس آزادی کے معاوضہ میں وہ ان سے ایک بہت خفیت سا خراج لیتے تھے جو اس مطلوب کے مقابلہ میں جو ان اقوام کے پرانے حکام ان سے وصول کیا کرتے تھے نہایت کم تھا۔ کسی ملک پر فوج کرنے سے پہلے عرب ہمیشہ ان کے پاس سفیروں کے ذریعہ سے صلح کے شرائط بھجوا کرتے تھے

اور یہ شرائط جن کا ذکر الکیین نے کیا ہے علی العموم اسی قسم کے ہوا کرتے تھے جیسا کہ عمر رضی اللہ عنہ نے سنا ہے میں باشندگان غزوہ کے سامنے جو اس وقت محصور تھا پیش کئے تھے اور یہ شرائط مصریوں اور ایرانیوں دونوں سے کی گئی تھیں وہ شرائط ذیل میں لکھی جاتی ہیں۔

ہمارے حاکم نے ہمیں حکم دیا ہے کہ اگر تم قانون اسلام قبول نہ کرو تو ہم تمہارے ساتھ جنگ کریں پس تم بھی ہم سے مل جاؤ اور ہمارے بھائی بن جاؤ اور ہمارے منافع اور ہمارے منصوبوں میں شریک ہو جاؤ اس کے بعد تم تم سے کوئی برائی نہ کہیں گے لیکن اگر تم یہ کرنا نہیں چاہتے تو تم ہمیں اپنی زندگی تک ایک سالانہ خراج بالالتزام دیا کرو۔ اس کے بعد تمہارے بدلے ہم تمام ان لوگوں سے لڑیں گے جو تمہیں ستانا چاہیں یا کسی طرح تمہارے دشمن ہوں اور ہم اپنے وعدہ پر مضبوط رہیں گے۔ اگر تمہیں یہ بھی منظور نہیں ہے تو پھر ہم میں اور تم میں بجز تلوار کے کوئی چیز نہیں رہتی۔ اور تم تم سے اس وقت تک جنگ کرتے رہیں گے جب تک اللہ تعالیٰ کے حکم کو پورا نہ کر لیں۔

بیت المقدس کی فتح کے وقت حضرت عمر رضی اللہ عنہ کا اخلاق ہم پر ثابت کرتا ہے کہ ملک گیران اسلام مفتوح اقوام کے ساتھ کیا نرم سلوک کرتے تھے اور یہ سلوک اس مدارات کے مقابل جو صلیبیوں نے اس شہر کے باشندوں سے کئی صدی بعد کیا نہایت حیرت انگیز معلوم ہوتا ہے۔ حضرت عمر رضی اللہ عنہ اس شہر مقدس میں بہت تھوڑے اشخاص کے ساتھ داخل ہوئے اور آپ نے سفرائینس بطریق سے درخواست کی کہ مقامات مقدسہ کی زیارت میں آپ

کے ہمراہ چلے اسی وقت عمر نے منادی کرا دی کہ میں ذمہ دار ہوں کہ باشندگان شہر کے مال اور ان کی عبادت گاہوں کی حرمت کی جائے گی اور مسلمان عیسائی گرجوں میں نماز پڑھنے کے مجاز نہ ہوں گے۔

سب سے پہلا سلوک عمر رضی اللہ عنہ نے مصریوں کے ساتھ کیا وہ اس سے کم نہ تھا۔ انہوں نے باشندگان مصر سے وعدہ کیا کہ انہیں پوری مذہب کی آزادی پورا انصاف بلا رو و رعایت اور جائیداد کے ملکیت کے پورے حقوق دیئے جائیں گے اور ان ظالمانہ اور غیر محدود مطالبوں کے عوض میں جو شاہنشاہ یونانی ان سے وصول کرتے تھے صرف ایک سالانہ جزیہ لگایا جائیگا جس کی مقدار فی کس تقریباً دس روپیہ تھی۔ رعایا تے صوبہ جات نے ان شرائط کو اس قدر غنیمت سمجھا کہ وہ عہد و پیمان میں شریک ہو گئے اور جزیہ کی رسم انہوں نے پیشگی ادا کر دی عمال اسلام اپنے عہد پر اس قدر مستحکم رہے اور انہوں نے ان رعایا کے ساتھ جو ہر روز شاہنشاہ قسطنطنیہ کے عالموں کے ساتھ سے انواع و اقسام کے مظالم سہا کرتی تھی اس طرح کا عمدہ برتاؤ کیا کہ سارے ملک میں بکشا وہ پیشانی دین اسلام اور زبان عربی کو قبول کر لیا، انہیں بار بار کہوں گا کہ یہ وہ نتیجہ ہے کہ ہرگز ہرگز شمشیر حاصل نہیں ہو سکتا اور عربوں سے پہلے جن اقوام نے مصر پر حکومت کی وہ ہرگز یہ کامیابی حاصل نہ کر سکیں۔

عربوں کی ملک گیری میں ایک خاص بات ہے جو ان کے بعد کے ملک گیروں میں ہرگز نہیں پائی جاتی دیگر اقوام نے بھی مثل یزیدیوں (جنہوں نے روم کے ملک کو فتح کیا ہے) یا ترکوں وغیرہ نے ملک گیری کی ہے لیکن انہوں نے کبھی کوئی قدر

نہیں قائم کیا اور ان کی ساری مہمت اسی طرف مصروف رہی ہے کہ جہاں تک ممکن ہو اقوام مفتوحہ کے مال سے فائدہ اٹھائیں برخلاف اس کے عربوں نے قلیل زمانہ میں ایک جدید تمدن کی عمارت کھڑی کر دی اور انہوں نے ایک گروہ اقوام کو اس جدید تمدن کے ساتھ اپنے مذہب اور اپنی زبان اختیار کرنے پر آمادہ کیا۔ عربوں کی صحبت کے ساتھ ہی مصر اور ہندوستان کے سے قدیم اقوام نے ان کا دین ان کا لباس، ان کا طرز معیشت بلکہ ان کا طریقہ تعمیر تک اختیار کر لیا۔ عربوں کے بعد بہت سی اقوام نے انہیں خطوط پر حکومت کی ہے لیکن پیغمبر اسلام کی تعلیم کا اثر اس وقت تک ان ملکوں میں باقی ہے کل ممالک ایشیا و افریقہ میں مراکش سے لے کر ہندوستان تک جہاں کہیں عرب پہنچے ہیں ایسا معلوم ہوتا ہے کہ ان کا اثر ان ملکوں میں ہمیشہ کے لئے قائم ہو گیا ہے بہت سے نئے ملک گیر دل نے ان ممالک کو عربوں کے بعد فتح کیا ہے لیکن وہ ان سے عربوں کا مذہب عربوں کا مذہب عربوں کی زبان کو ہرگز نہ مٹا سکے۔

انتہی کلام یہ ثابت شدہ ہے کہ جس کا ذکر محقق موصوف نے کیا چند ہی روز میں دریائے سندھ سے اندلس تک پہنچ گیا اور رفتہ رفتہ ہندوستان میں جو ہزار ہا معبودوں کا گھر تھا، مسلمانوں کے بابرکت قدم آئے اور انہوں نے اس ظلمت کدہ میں توحید کا چراغ روشن کیا اور گویا بت خانہ کے اندر مسجد بنادی،

ہنگامہ ۱۸۵۷ء کے زلزلہ سے جہاں اور قومی عمارت گرنا شروع ہوئی یہ مسجد بھی انہدام کے قریب آ پہنچی، اس پر ایک طرف تو دشمنان اسلام نے اس کی بنیادیں نکال ڈالنے کا ارادہ کر لیا اور دوسری طرف خود مسلمانوں نے اس کی

ایہٹوں سے اپنے رہنے کے مکانات تعمیر کرنا چاہے، اسی پر خطر وقت میں ایک
مرد کو خدائے تعالیٰ نے بھیج دیا جس نے اس مسجد کی عمارت کو زمانے کی دستبرد
سے بچا لیا اور پہلے سے بھی زیادہ رفیع الشان اور با عظمت بنانے کی کوشش
میں کامیاب ہوا۔

یہ رفیع المنزلت عمارت مدرسہ عربیہ دیوبند ہے جس کا مفصل تذکرہ
آپ میرے دیگر لوگوں کی رپورٹوں میں پائیں گے، اور وہ مرد اسلام قدسی
صفات حضرت مولانا محمد قاسم صاحب قدس سرہ ہیں جنہوں نے اس مدرسہ
کی بنیاد ڈالی اور جن کے اسم گرامی پر ہی ہم اپنی اس تحریر کو ختم کر دینا چاہتے ہیں۔
زباں پہ بار خدایا کس کا نام آیا
کہ میرے نطق نے بوسے مری زباں کیلئے

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

بِالْحَمْدِ

خوارقِ عادات

اسلام اور معجزات

پیش

معجزات و کرامات اور قانونِ قدرت کے باہمی تعلق پر عقلی و نقلی
حیثیت سے جدید انداز میں بہترین تبصرہ

از

شیخ الاسلام علامہ شبیر احمد عثمانی

ناشر

ادارہ اسلامیات من ۱۹ انارکلی لاہور

فہرست مضامین

اسلام اور معجزات

صفحہ	عنوانات	صفحہ	عنوانات
۹۵	معجزات اور دہم پرستی	۷۳	تقریب مولانا انور شاہ کاشمیریؒ
۹۶	سچائی سے گھبرانا نہیں چاہیے	۷۴	خوارقِ عادات اور قانونِ قدرت کا باہمی
۹۷	سائنس اور معجزات	۷۶	معجزہ قانونِ قدرت کے مطابق ہے
۱۰۲	قدرت اور عادت	۷۸	معجزہ ایک اعلیٰ قانونِ قدرت ہے
۱۰۵	معجزہ خدا کی خاص عادت ہے	۸۰	دو تاریخی مثالیں
۱۰۸	معجزہ کوئی فن نہیں	۸۱	عالم ارواح
۱۱۰	معجزہ میں شبہ کی گنجائش نہیں	۸۲	روح کے متعلق چار نظریے
۱۱۳	معجزہ نبوت کی فعلی تصدیق ہے	۸۴	ارواحِ مجرّدہ کا وجود
	دورِ حاضر سے اس کی مثال	۸۸	خوارقِ کائنات متواتر ہے
۱۱۶	معجزہ کرامت اور اربابِ خاص میں فرق	۹۰	سنتِ اللہ کے غیر متبدل ہونے کا مطلب
۱۱۶	کرامت اور استدراج کا فرق	۹۲	معجزات اور قوانینِ طبیعیہ

تقریب حضرت علامہ سید محمد انور شاہ صاحب قلم کشمیری

شیخ الحدیث جامعہ اسلامیہ ڈابھیل سہلک ضلع سورت

الحمد لله وكفى وسلاماً على عبادة الذين اصطفوه ایک مدت گزرتی ہے کہ احقر نے حضرت علامہ العصر مولانا مولوی شبیر احمد صاحب عثمانی کی خدمت عالی میں عرض کی تھی کہ تفسیر قرآن اس زمانہ کی ضرورت کو لحاظ کر کے جو فقار دین محمدی کا واحد مدار اور دنیا کو اس کا انتظار ہے اس کا ایک مقدمہ مبسوط علیٰ صدرہ لکھا جانا چاہیے جس میں چند مسائل اور عقائد عقلاً و نقلاً سلف صالح اور اہل سنت و الجماعت کے طریقہ پر طے کئے جاویں مثلاً مسئلہ تقدیر، خلق افعال عباد اور مسئلہ معجزات جس میں اکثر یورپ کے جذبات کے مقلدین تحریف سے کام لیتے ہیں یا الحمد للہ والہنتہ کہ جناب مستطاب موصوف الصدور نے مسئلہ معجزات کو لکھ لیا ہے اور انشاء اللہ المستعان ایسا واقع ہوا ہے کہ احقر کے دائرہ تمنا سے بہت اعلیٰ و ارفع اور حاوی اور منضبط کہ ہر ایک حق پسند سے یہ امید قائم ہو گئی کہ دیکھتے ہی انشاء اللہ بدون کسی تردد کے مطمئن ہو جائیں گے اور ایک بڑے مقدمہ تفسیر کا فیصلہ ہو جائے گا۔ حق تعالیٰ سوائف غلام کو جملہ اہل حق کی طرف سے جزاء خیر دے واللہ ولی التوفیق۔

احقر محمد انور عفا اللہ عنہ

۱۵ ربیع الاول ۱۳۴۶ھ

بِسْمِ اللَّهِ الرَّحْمَنِ الرَّحِيمِ
حَامِدًا وَمُصَلِّيًا وَسَلَامًا

خوارقِ عادات اور قانونِ قدرت کا

پہلی رشتہ

ہندوستان کی عام فضا اگرچہ خدا کے فضل سے ابھی تک ایسی مسکوم نہیں ہوئی کہ خوارقِ عادات کا لفظ سننے سے لوگوں کو وحشت ہونے لگے لیکن انگلش تعلیم و تربیت کے تیار کئے ہوئے نوجوانوں کی جماعت ایسی موجود ہے جو ان چیزوں کا مذاق اڑاتی ہے، خواہ ملحدین یورپ کی گوراء تقلید سے یا نئی تعلیم کے خاص اثرات اور ماحول سے یا محض "ینگ مین" کہلانے کے لئے خوارق سے تمسخر کرنا ان کا فیشن ٹھہر گیا ہے۔

اردو زبان کی زرق برق تصنیفات میں چونکہ بیشتر حصہ انہی صاحبوں کا ہے اس لئے ان کے خیالات کے جراثیم بیک میں بھی تیزی سے سرایت کرتے جاتے ہیں۔ حتیٰ کہ چند پرانے راسخ الاعتقاد علماء کو مستثنیٰ کر کے ہمارے عربی مدارس کے بہت سے نئے تعلیم یافتہ بھی "خوارق" کے ذکر سے کچھ کتراتے لگتے ہیں کہ مبادا ہم کو مقدم الذکر جماعت کی طرف سے "احق" اور "وہم پست" کا خطاب دیا جائے۔

یہ کہنے کی ضرورت نہیں کہ کاتب سطور ایک ایسی جماعت سے تعلق رکھتا ہے۔
 جو نہ صرف قدامت پسند ہے بلکہ اپنی قدامت پسندی پر ناز کرتی ہے۔
 لہذا اس مضمون کے لکھتے وقت اس کا کوئی غم نہیں کہ کچھ لوگ اپنی عقل کے
 نشتر میں مجھے ”سادہ لوح“ اور ”وہم پرست“ یا ”پڑائی لکیر کے فقیر“ کہیں گے
 یہ لوگ اپنے کو کتنا ہی عاقل سمجھیں لیکن میری درخواست صرف یہ ہے کہ مضمون
 نہ سمجھیں۔ جو کچھ ان سے کہا جائے انہیں اختیار ہے رد کر دیں۔ مگر بنور سننے کے بعد
 رد کریں۔

اس مضمون میں جو کچھ میں کہنا چاہتا ہوں یہ دعویٰ نہیں کہ کوئی نئی تحقیق ہے۔
 بلکہ طرزِ ادا اور ترتیب بیان ضرور نئی ہے۔

میں نے اسی موضوع پر پہلے بھی کچھ لکھا ہے جو بعض رسائل کے ضمنی مباحث میں
 شائع ہو چکا ہے لیکن اس وقت کلام کی ایک خاص نوعیت ہو گی جو پہلے مضامین میں
 اس قدر اہتمام سے مرعی نہ تھی، اور وہ نوعیت یہ ہے کہ خوارقِ عادات ”و معجزات
 وغیرہ“ اور ”قانونِ فطرت“ کے باہمی تعلق پر ایک صاف اور تیز روشنی ڈالی جائے
 جو ہمارے اور منکرینِ خوارق کے اختلافات کے اصلی نقطہ بحث کو پوری طرح
 واضح اور آشکارا کر دے۔

خوارق کا وجود ”قوانینِ فطرت“ کا دشمن نہیں | موجودہ سائنس کی ساری عمارت کی
 بنیاد یہ ہے کہ فطرت یکساں اور باقاعدہ کام کرتی ہے، اگر واقعاتِ عالم ایسے طور
 سے وقوع میں آئیں جیسے ”مرغن“ ”کالوس“ یا خوابائے پریشاں میں واقع ہونے
 ہیں تو فطرت کا مطالعہ کرنا فضول ہو گا۔ اگر خوارق و معجزات کے پائے جانے

سے فطرت کی یکسانی اور باقاعدگی میں فرق آئے اور قوانین قدرت میں بے تربیتی اور گڑبڑ پیدا ہو، تو جو لوگ خوارق کے امکان پر غور کرنے سے انکار کرتے ہیں ان کو شاید معذور رکھا جائے لیکن واقع اس طرح نہیں ہے ہم معجزات و خوارق کو قوانین قدرت کے خلاف نہیں کہہ سکتے بلکہ ہمارے نزدیک وہ ایک ایسی ریچی ہے جہاں سے قدرت کا چہرہ زیادہ صفائی اور زیادہ قریب سے نظر آتا ہے خوارق کا اچانا وقوع ہی وہ چیز ہے جس سے ہم اس منظم قوانین قدرت کے متعلق یہ یقین حاصل کرتے ہیں کہ وہ قوانین قدرت ہیں، کسی غیر قادر یا غیر مختار، مستی سے بول ہی بلا مضطر نہیں بن گئے ہیں۔

معجزہ قوانین فطرت کی حمایت کرتا ہے | اگر کوئی احمق کائنات کی پراسرار ہستی میں نہایت محکم اور مرتب قوانین فطرت کی موجودگی سے انکار کرے تو معجزہ بجا آئے اس کی تائید کرنے کے اس کو رد کرنے کی کوشش کرے گا، کیونکہ معجزہ اسی وقت معجزہ کہلایا جاسکتا ہے جبکہ دنیا میں تکوین کا کوئی ضابطہ اور قانون موجود ہو پھر وہ معجزہ، اپنے کو اس ضابطہ اور قانون سے اعلیٰ اور ارفع ثابت کرے۔ معجزات وغیرہ کے ماننے سے اسی لئے معجزات و خوارق کی حمایت کر لے والے دنیا کا نظام متزلزل نہیں ہوتا | بھی دنیا کو منظم اور مرتب ماننے میں اپنے مخالفین کے ہمنوا ہیں اور ان کے اعمال، تجاوزات، توقعات اور سارے انتظامات بھی ایسے ہی مستقل، ہموار اور یکساں ہیں جیسے ان کے جو معجزات وغیرہ کو نہیں مانتے۔

معجزہ قانون قدرت کے مطابق ہے | معجزات وغیرہ اگر گاہ بگاہ وقوع میں

آئیں تو وہ اُسی خلاق عالم کا کام ہوں گے جو ہمیں روزانہ فطرت کے عمل کے معمولی عجائبات دکھاتا رہتا ہے اور حجب ایسا ہے تو نتیجہ یہ نکلے گا کہ خود معجزات قانون قدرت کے مطابق ہوں۔ البتہ وہ قانون اس قانون سے اعلیٰ ہوگا جس سے طبعی سائنس آشتاب ہے۔

معجزہ فطرت کے قوانین اصلیتہ | فطرت اور کائناتس دونوں کا یہ تقاضا ہے کہ ہم خدا کی نسبت یہ خیال کریں کہ وہ ابتری و

کا محافظ ہے

اختلال کو نہیں بلکہ امن و نظم اور ترتیب کو بالذات پسند کرتا ہے لیکن حجب انسان خدا کے نچٹے ہوئے اختیارات کے غلط اور بے موقع استعمال سے دُنیا کے امن و انتظام کو توڑتا ہے تو ایسا اوقات ایسے خوارق ظہور پذیر ہوتے ہیں جو ہماری پیدا کی ہوئی ابتری کا علاج اور فطری امن و انتظام کے بحال کرنے کا سبب ہوں۔ اس صورت میں علم قوانین فطرت کی حفاظت کے لئے خوارق کا ظاہر کرنا بجائے خود ایک قانون فطرت ہے۔

ہم یہ جانتے ہیں کہ انسانی ارادہ کے ذریعہ سے قوانین فطرت کو توڑے بغیر ہم فطرت کے بعض کاموں میں تبدیلی کر سکتے ہیں۔ مثلاً جب کوئی سول سرجن کا سیلابی سے مریض کے خیم کی چیر بھاپڑ کرتا ہے یا کوئی طبیب ادویات کے ذریعہ سے کسی بیماری کی رفتار کو روکتا ہے، اگرچہ بظاہر وہ مریض کے طبعی قوانین کے سلسلہ میں خلل ڈالتا ہے، جو اس کی مداخلت کی عدم موجودگی میں اپنا پورا عمل کرتے لیکن اس پر بھی ڈاکٹر اور طبیب کی یہ مداخلت قوانین فطرت کے مخالف نہیں سمجھی جاتی، بلکہ اصلی اور حقیقی فطرت کی اعانت اور خدمت سمجھی جاتی ہے۔

معجزہ ایک اعلیٰ قانون قدرت ہے | خارجی فطرت میں ہمیں چار مختلف عالم

منظر آتے ہیں جن میں سے ہر ایک اعلیٰ ادنیٰ پر مبنی اور اس سے ممتاز ہے۔

۱۔ اوّل بظاہر بے ترتیب عالم، جس میں کیمیائی عناصر اُن کے مرکبات پائے جاتے ہیں یا جسے ہم مردہ مادہ کہتے ہیں یہ عالم اپنے قوانین جبرِ ثقیل اور جذب و اتصال وغیرہ کے ماتحت ہے۔

۲۔ اُس کے اوپر مرتب اور منتظم عالم (نباتات وغیرہ) جس کی خشت اُس پہلے بے ترتیب عالم سے ہوئی اور اس لحاظ سے یہ قوانین مادہ کے ماتحت ہے لیکن اس کے سوا اس میں فطرت کی ایسی پوشیدہ قوتیں اور شرائط پائی جاتی ہیں جو بے ترتیب عالم کو معلوم ہی نہیں، بنا بریں یہ اور قسم کے قوانین کے تابع ہے جن کا ادنیٰ طبقہ سے کچھ تعلق نہیں یعنی منظم زندگی کے قوانین۔

۳۔ ان سے اوپر حیوانی زندگی ہے جس کی خاص صفات و شرائط نشو و نما پرورش اور حرکت اور ادب وغیرہ کے قوانین ہیں۔

۴۔ اور اس سے بالاتر انسان کی ذی عقل، مدبرک، اخلاقی اور ترقی کن زندگی ہے جس کے قوانین پچھلے تینوں عالموں سے جدا گانہ ہیں۔

عالموں کے اس سلسلہ کا ہر اعلیٰ طبقہ ادنیٰ طبقہ کے لحاظ سے فوق العاد اور اعجازی ہے، قدرت کے جو قوانین عالم جماد یا نبات میں دائر سا رہے ہیں وہ حیوانات میں نہیں اور جو حیوانات میں ہیں اس سے کہیں بڑھ کر عالم انسان میں پائے جاتے ہیں۔

اگر فرق کرو نباتات یا حیوانات میں ہماری باتیں سمجھنے کی قوت ہو اور ہم ان کی دنیا میں جا کر اپنے انسانی کارنامے اور بنی آدم کے عجیب و غریب احوال اور وہ قوانین فطرت بیان کریں جو عالم انسان میں کار فرما ہیں تو یقیناً وہ اس ساری داستان کو خلاف قانون فطرت قرار دے کہ ہمارا اسی طرح مذاق اڑائیں گے جیسا کہ معجزات نہ ماننے والے معجزات کا اڑاتے ہیں کیونکہ جو قوانین ان نباتات جمادات کے دائرہ وجود میں عمل کر رہے ہیں، انسان کے متعلق قوانین فطرت ان سے بہت زیادہ بلند اور رفیع واقع ہوئے ہیں جن کے احاطہ کی ادنیٰ طبقہ کی مخلوق سے توقع کرنا سفاہت ہے۔

معجزہ انسان کو عالم بالا آگے ذہب کی تعلیم یہ ہے کہ انسان، بے ترتیب کی چمک دکھاتا ہے، باترہ تیب، حیوانی اور ذی عقل چاروں عالموں کے اوپر اور ان سے لطیف تر ایک اور عالم کا وجود تسلیم کرے یعنی خالص روحانی اور نورانی عالم جس کے چمکائے وقتاً فوقتاً ہم کو دکھائی دیتے رہتے ہیں۔ انسان چونکہ چمکتے عالم (ذی عقل) اور اس پانچویں عالم (روحانی) کی سرحد پر آباد ہے اس لئے اس کا تعلق ایک طرف سے دونوں کے ساتھ ہے اعلیٰ اسی طرح اس کا ورثہ ہے جس طرح ادنیٰ، لیکن اعلیٰ کے ابھی صرف چمکائے ہی اس کو حاصل ہیں۔

معجزات کا بڑا مقصد یہ ہے کہ اس مزاج اور روح کے خلاف ہم کو آگاہ کریں جو ان چمکاروں کو لیے اعتبار سمجھتی اور ان کا انکار کرتی، اور ادنیٰ طبقہ ہی میں زندگی بسر کرنا پسند کرتی ہے۔

تمام نوا میں فطرت پر ہمارا احاطہ | ان پست خیال، کوتاہ نظروں کی بڑی
نہیں، اور نہ ہو سکتا ہے، | فروگزاشت یہ ہے کہ انہوں نے سارے

نظام عالم کو چند نوا میں طبعیہ میں منحصر سمجھ لیا ہے جو مادہ اور اس کی قوت
کے متعلق انہیں دریافت ہوئے ہیں۔

ہا جو ویکہ سائنس کے بڑے بڑے اساتذہ یہ اعلان کر رہے ہیں کہ ہم کو ابھی
تک کل قوانین قدرت پر تو کہاں، اس کے کسی معتد بہ حصہ پر بھی احاطہ حاصل نہیں
ہوا لیکن اس پر بھی جب کبھی کوئی چیز ان کے محدود و محدود مدارکات سے باہر
ہوتی ہے نہایت میاکی اور ڈھٹائی سے اس کی تکذیب پر تیار ہو جاتے ہیں۔

فلکات طبعیہ | حالانکہ ہم اگر ہم نوا میں طبعیہ کے اسی نظام پر غور کریں جو مادیات
سے متعلق ہے تو "فلکات طبعیہ" کا ایک مستقل باب ہے جس کی ہزاروں جزئیات
کا عام سنن طبعیہ اور مقررہ قوانین فطرت سے علیحدہ ہونا ان قوانین کی یکسانیت
اور انتظام کو سخت صدمہ پہنچانے والا ہے۔

دو تاریخی مثالیں | اس موقع پر فلکات طبعیہ کی ایک دو تاریخی مثالیں ذکر
کرتا ہوں جو اس خشک فلسفیانہ مضمون کے دوران میں نشاط اور دلچسپی پیدا
کرنے کا موجب ہوں گی۔

ہنگری میں دو لڑکیاں پیدا ہوئیں۔ دونوں کے تمام اعضاء مستقل اور
الگ الگ تھے لیکن دونوں کے سرین (بچھاڑی) اس طرح ملی ہوئی تھی کہ
مخرج براز بالکل ایک تھا۔ اسی ایک راستہ سے ہر ایک قضاء حاجت کرتی
تھی، پیشاب گاہ دوسرے اعضا کی طرف جدا جدا تھی، اسی لئے جب ایک

کو پیشاب کی ضرورت لاحق ہوتی، تو دوسری منقبض ہوتی، دوسری حاجاتِ طبیعیہ میں بھی کشمکش ہوتی جو باہمی ثقاف کا سبب بن جاتی تھی، عمر کے چھٹے سال دو میں سے ایک کے اعضا کسی مرض کی وجہ سے شل ہو گئے اور اسی حالت میں عمر بھر رہی لیکن دوسری کے اعضا پر اس کا کوئی اثر نہ تھا، بلوغ کی علامات دونوں میں بیک وقت ظاہر ہوئیں۔ جب بائیس سال کی عمر ہوئی تو ایک کو سخت سجار ہوا اور اسی میں انتقال ہو گیا۔ دوسری بھی اُس کے تین گھنٹہ بعد مر گئی اور دونوں کو اکٹھا دفن کیا گیا۔

ایک چینی لڑکا جس کی عمر ۱۲ برس کی تھی وہ اپنے سینہ پر دوسرا بچہ اٹھائے ہوئے تھا۔ اس بچہ کا سر اس کے سینہ کے اندر چھپا ہوا تھا۔ باقی ڈھر اس کے سینہ سے گھنٹوں تک لٹکا رہتا تھا۔ اس بچہ میں کافی حس و شعور تھا، اور سا چھونے سے بھی متاثر ہوتا تھا۔ اور یہ اٹھانے والا لڑکا بھی اُس بچہ کے دکھ سے دکھ اٹھاتا تھا۔

اس قسم کے سینکڑوں مشاہدات "انسائیکلو پیڈیا" میں جمع کئے گئے ہیں جن کو حکما کی اصطلاح میں "فلات طبیعیہ" کہتے ہیں، ان کو دیکھ کر ایک عاقل مبصر اس نتیجہ پر پہنچتا ہے کہ تو انہیں فطرت کا دائرہ اس قدر تنگ نہیں ہے جتنا کہ سائنس کے خام مدعی اُسے تنگ کرنا چاہتے ہیں۔

عالم ارواح | یہ تو مادیات اور جسمانیات کا حال تھا لیکن اگر مادہ کی سرحد سے ذرا قدم باہر نکالا جائے تو پھر ایک ایسا عالم سامنے آجاتا ہے جہاں ہماری وہ ادھوری تو جہیات بھی کچھ کام نہیں دیتیں جن سے ہم "فلات طبیعیہ" اور

”قوانین فطرت“ کی تطبیق میں کام لیتے تھے۔

یہ عالم عالم ارواح ہے جس کی طاقتوں اور نوا میں کا حال یورپ کے
ملحدوں کو ابھی تھوڑے عرصہ سے کھلا ہے۔ یورپ و امریکہ کے بڑے بڑے
فلاسفہ جو مادہ اور اس کی قوت کے سوا کسی دوسری قوت کا نام لینے والے
کو دہم پرست اور پاگل کہتے تھے، خدا کی شان کہ آج وہ ہی مشاہدات اور
تجربیات متواترہ سے عاجز و مبہوت ہو کر رُوح اور اس کی عجیب و غریب طاقتوں
کے ثابت کرنے میں پیش پیش ہیں۔

عالمانِ مسمریزم ”ہیوسائیکل سوسائٹی“ اور ”سوسائٹی فار سائیکل ریسرچ“

وغیرہ بہت سے گروہ پیدا ہو گئے ہیں جنہوں نے رُوح کی ان طاقتوں پر
تھوڑی بہت روشنی ڈالی ہے۔ اور اگرچہ یہ کام ابھی تک تکمیل کو نہیں پہنچا لیکن
اس میں اب شک و شبہ کی کوئی گنجائش نہیں رہی کہ نوا میں طبیعی مادہ سے
بالا تر اور عظیم تر اور بھی نوا میں ہیں جن کے سامنے مادہ اور اس کی قوتیں کچھ بھی
وزن نہیں رکھتیں۔

روح کے متعلق چار نظریہ | فرانس کے مشہور آفاقِ امامِ ملکیات و طبیعیات
کامل علامہ لیون نے ”المجہول والمسائل الروحیہ“ کے نام سے ایک کتاب لکھی جس کے
کئی ایڈیشن چند روز میں ہاتھوں ہاتھ نکل گئے۔

فلسفہ حبیہ کا یہ فاضل بہت سے مشاہدات اور قوانین و نوا میں پر

غور و فکر کرنے کے بعد ان چار نظریات پر پہنچا۔

۱۔ رُوح موجود ہے اور حسیم سے علیحدہ متفصل وجود رکھتی ہے۔

۲۔ روح ایسی خصوصیات اور قوتیں اپنے اندر رکھتی ہے جن کی گہرائیوں تک علم ابھی تک رسائی نہیں پاسکا۔

۳۔ یہ ممکن ہے کہ روح بدن مساعت حواس کے بہت دور کی چیزوں پر اپنا اثر ڈال سکے یا اُن کے اثر کو قبول کر سکے۔

۴۔ آئندہ آنے والے واقعات و حوادث وقوع سے پہلے مقدّر ہیں، اور ایسے اسباب کے ساتھ اُن کی تحدید ہو چکی ہے جو مستقبل میں اُن کو موجود کریں گے، روح بسا اوقات ان واقعات و حوادث پر اُن کے وقوع سے پہلے مطلع ہو جاتی ہے۔

ان چاروں نظریات کے ثابت کرنے میں فاضل موصوف نے بہت مضبوط براہین حسیہ سے کام لیا ہے جس کو سننے کے بعد ایک متعنت ماہر پرست کو بھی محال انکار نہیں رہ سکتی۔

روحانی مناظر کا انکار جہل ہے | اسی قسم کے دلائل و شواہد سے متاثر

ہو کر مسٹر ہسن کو کہنا پڑا کہ ”میں اپنے یا اوروں کے تجربوں سے ایسے واقعات کا پیش آنا ثابت کرنے کی کوشش میں اپنا وقت ضائع نہ کروں گا۔ اس کام کا وقت گزر چکا، مہذب دنیا کو یہ واقعات ایسے معلوم ہیں کہ ثبوت کی ضرورت نہیں۔ آج جو شخص روحانی مناظر کا انکار کرے وہ منکر نہیں محض جاہل ہے اور ایسے شخص کو روشن خیال بنانے کی کوشش کے بار آور ہونے کی کوئی اُمید نہیں۔“

اگرچہ عالم ارواح کے قوانین جہمہ ابھی تک راز ہائے سرسبز ہیں

اور اس کا نظام ہمارے مادیات کے نظام طبعی سے کہیں زیادہ وسیع اور لطیف ہے۔ تاہم روحانی مناظر کا جو ذخیرہ یورپ کی سوسائٹیوں نے اپنی مشہور رپورٹوں میں جمع کر دیا ہے وہ بھی بڑے بڑے ماہران طبیعیات اور مدعیان ہوائی کو حیرت زدہ اور حجل کرنے کے لئے کافی ہے۔ اور جس قدر "فلکات طبعیہ" کا وجود عام قوانین طبعیہ اور قوانین مادیہ کے سلسلہ میں عجیب چیز ہے۔ اس سے کہیں بڑھ کر نظام روحانی کا محیر العقول انکشاف پرستارانِ نور طبعیہ کے ایوانوں میں زلزلہ ڈالنے والا ہے۔

ارواح مجردہ یا ایک لطیف روحانی قوتوں کی تحقیق کا جو سلسلہ جاری ہے
نورانی عالم کا وجود وہ ابھی ختم نہیں ہوا۔ حال کے بڑے بڑے فلاسفر اس جانب ترقی کرتے ہوئے نظر آتے ہیں کہ روحانی نظام صرف ان ہی انسانی ارواح کے مجموعہ سے عبارت نہیں ہے جو انسانوں کے جسم کی تدبیر کرتی اور اس سے جدا ہوتی رہتی ہیں بلکہ بہت ممکن ہے کہ ان ارواح کے علاوہ، اور ارواح مجردہ یا کوئی لطیف نورانی مخلوق ایسی پائی جاتی ہو جن کا ان ارواح انسانی سے زیادہ قریب کا رشتہ ہو۔

مسٹر مارشس اپنی معلومات کی بنا پر ارواح مجردہ کا صرف امکان تسلیم کرتے ہیں مگر فریچ فیلسوف موسیو لونی فگئے ایک لطیف استدلال سے ان کا وجود ثابت کرنے پر زور دیتا ہے چنانچہ لکھتا ہے کہ "ہمارے ارد گرد کی زندہ مخلوق میں نباتات سے لے کر انسان تک دائماً اوپر کو جانے والا سلسلہ ہے جو بتدریج کمال حاصل کرتا جاتا ہے۔ کافی اور دیگر بحری و بیہ گویں

کو جو نظام نباتی کی ابتدائی حالت ہے نقطہ روانگی ٹھہرا کر ہم نباتی دنیا کے کمال حاصل کرنے والے سلسلہ میں سے گزر جاتے ہیں اور ابتدائی حیوانات یعنی گھونگے اور دیگر نباتات نما حیوانات تک پہنچ جاتے ہیں اور وہاں سے اعلیٰ تر حیوانات کے بے انتہا درجوں کو طے کرتے ہوئے انسانی قالب میں آجاتے ہیں۔ اس سیڑھی کا ہر ایک پایہ غالباً غیر محسوس ہے اور ان تغیرات و درجات کی ترتیب ایسی عمدہ ہے کہ اس نے درمیانی ہستیوں کے ایک غیر محدود سلسلے کو گھیرا ہوا ہے جس کا ایک کنارہ کافی ہے اور دوسرا کنارہ ہماری نوع انسانی اور باوجود اس کے ہم ممکن سمجھتے ہیں کہ آئندہ ہم میں اور خدا میں درمیانی مخلوق کا کوئی واسطہ حائل نہ ہو اور اس تدریجی ترقی کے سلسلہ میں انسان اور خدا کے مابین ایک بڑا غار خالی رہ گیا ہو۔ ہم ممکن سمجھتے ہیں کہ تمام نیچر میں چھوٹی سے چھوٹی نباتات سے لے کر نوع انسانی تک تدریجی اور بیشمار درجات کی ترتیب ہو مگر انسان اور خدا کے درمیان صرف ایک نا پیدا کنار جنگل ہو؟ بے شبہ یہ ناممکن ہے اور اگر کبھی مذہب یا فلسفہ نے ایسی غلطی کی حمایت کی ہے تو اس کی وجہ صرف مظاہر قدرت کی ناواقفی ہے اس میں شک کرنا ناممکن ہے کہ جس طرح نباتات اور حیوان اور انسان کے مابین دیکھا جاتا ہے اسی طرح انسان اور خدا کے مابین ضرور درمیانی مخلوق کی بڑی تعداد ہے جس کی وساطت سے انسان اس خدا تک پہنچتا ہے جو اس پر اپنی غیر محدود طاقت اور جلال سے حکومت کر رہا ہے۔ غرض یہ تو ہم کو یقین ہے کہ ایسی درمیانی مخلوقات (یعنی جو انسان سے آگے لطافت کے تدریجی منازل طے کرتی ہوئی خدا تک پہنچتی ہے) موجود ہے۔ گو یہ ضرور ہے کہ وہ

ہم کو نظر نہیں آتی لیکن اگر ہم ہر ایسی چیز کے وجود سے انکار کریں جس کو ہم دیکھ نہ سکیں، تو نہایت آسانی سے ہماری تکذیب ہو سکتی ہے۔ فرض کرو کہ کوئی علم ماویا کا عالم کسی تالاب سے ایک قطرہ پانی کالے اور ایک جابلے کو دکھا کر کہے کہ یہ قطرہ جس میں تم کچھ نہیں دیکھتے ہو چھوٹے چھوٹے حیوانات اور نباتات سے بھرا ہوا ہے جو یعنی عسوس حیوانات اور نباتات کی طرح زندہ رہتے ہیں پیدا ہوتے ہیں اور مرتے ہیں تو وہ جابلے فوراً سر پھیر دے گا اور کہنے والے کو دیوانہ سمجھے گا۔ لیکن اگر اس کی آنکھوں پر خوردبین رکھ دی جائے اور وہ قطرہ کی تشخیص کرے تو اس کو اقرار کرنا پڑے گا کہ کہنے والا سچ کہتا تھا۔ کیونکہ اب اسی قطرہ میں جس کو وہ صاف سمجھتا تھا اس کی آنکھ سائنس کی مدد پا کر چھوٹے پیمانہ پر تمام دنیا کو موجود پائے گی۔

غرض جہاں ہم کچھ نہیں دیکھتے وہاں زندہ مخلوق کی بڑی تعداد موجود ہوتی ہے اور یہ محض سائنس ہی کے امکان میں ہے کہ اس بارہ میں عوام الناس کی آنکھوں کو روشن کرے۔

ہم چاہتے ہیں کہ ہم بھی اس حکیم کی حیثیت اختیار کریں بیشک انسان اور خدا کے درمیان طبقہ جہلاء کو اور اندھے فلسفہ کو کچھ نہیں سوچنا۔ لیکن اگر ہم جسمانی آنکھوں کی بجائے روحانی آنکھ سے کام لیں یعنی عقل، قیاس مساوات اور تعلیم کو استعمال کریں تو پھر اسرار مخلوق روشنی میں آجائے گی۔

اب اگر ایک ایسی مخلوق کا وجود تسلیم کر لیا جائے جو انسان اور خدا کے درمیان واسطہ کا کام دے خواہ وہ ملائکہ اللہ ہوں یا ارواح مجردہ تو نظام عالم میں ماویات

فلکات طبیعیہ اور عالم ارواح انسانی کے قوانین سے اوپر بہت سے دوسرے
 نامعلوم قوانین قدرت کا اقرار کرتا پڑے گا جن کی ابھی تک ہم کو ہوا بھی نہیں لگی
 پھر کس قدر شہوخ چشمی اور ڈھٹائی ہوگی کہ جو چیز ہمارے مادی علت معلول
 کے سلسلہ سے ذرا باہر ہو جائے ہم یہ کہہ کر اس کی تکذیب کر دیں کہ وہ قانون
 قدرت یا قوانین فطریہ کے خلاف ہے۔

تمام نظام عالم قدرت الہیہ اب ہمارے سامنے اتنے سلسلے ہیں :-
 (ا) نظام طبیعی مادی رب، فلکات طبیعیہ،

(ج) نظام روحانی (د) نظام ملکوتی۔

اور ان سب کے اوپر خود قدرت الہیہ کا وہ زبردست پنجہ ہے جس کی
 گرفت سے ان میں سے ایک چیز بھی ایک سیکنڈ کے لئے باہر نہیں ہو سکتی ہے
 اوست سلطان ہرچہ خواہد آں کند
 عالمے را در دے وزیران کند
 مذکورہ بالا نظامات میں سے کسی کی طاقت ہے کہ وہ خدا کے دست قدرت
 کو کسی حکیمانہ تصرف سے روک دے۔

ہم ابھی تک باوجود اس قدر اذکار علم و تحقیق کے الف نظام طبیعی مادی
 کے قوانین و قوانین پر بھی پوری دسترس نہیں پاسکے جیسا کہ خود ماہرین
 طبیعیات کے اعتراف سے ثابت ہے۔ پھر ہم کو کیا حق حاصل ہے کہ جو چیز
 ہمارے زعم میں ان چند قوانین طبیعیہ کے دائرہ سے اونچی ہو اسے جاہلانہ تکبر
 کے ساتھ ٹھکرا دیں۔

میں تو یہ کہتا ہوں کہ اگر فرض کیجے کہ ہمارا علم نظام طبیعی، نظام روحانی اور نظام ملکوتی کے تمام قوانین پر بھی محیط ہو جاتا (اگرچہ ایسا نہیں ہے) تب بھی آگے بڑھ کر فاطر ہستی کی لامحدود قدرت کو ہم منقید نہیں کر سکتے تھے، چہ جائیکہ صرف طبیعیات کے دس بیس قوانین پر مطلع ہو کہ یہ اعلان کر دیں کہ جو واقعہ ہمارے حلقہ علم سے خارج ہو گا وہ واقعہ نہیں ہے۔

خوارق کے انکار کا سبب | خوارق عادات یا معجزات و کرامات وغیرہ کا علمی کم مائیگی ہے | انکار فی الحقیقہ ہماری اسی تنگ نظری اور

علمی کم مائیگی کا نتیجہ ہے۔

إِذَا لَمْ تَرَ الْهَلَالَ فَسَلَّمَ لِلنَّاسِ رَأَوْهُ بِالْأَبْصَارِ
خوارق کا ثبوت متواتر ہے | ہماری استدعا یہ ہے کہ "خوارق" کو جھٹلانے والے تھوڑی دیر کے لئے ٹھنڈے دل سے اپنے علم و تحقیق کی حد اور قدرت اور قوانین قدرت کی پہنائیوں پر غور کریں پھر یہ بھی دیکھیں کہ ان خوارق کا ثبوت ہر زمانہ میں ہر جگہ ہر قوم کے ہاں اور ہر عقیدہ اور مذہب کے پیروں کے نزدیک کس قدر تواتر اور استقامت سے ثابت ہے تو ان شاء اللہ تعالیٰ ان کی حیرات نہ ہوگی کہ وہ یک فلم خوارق عادات کے وجود یا امکان ہی سے انکار کر بیٹھیں۔

فادر ہل نے ٹھیک کہا ہے "دنیا کے تمام مذاہب میں خواہ کسی

آئے جب تم نے خود چاند نہیں دیکھا تو تم کو ان لوگوں کے قول پر اعتماد کرنا چاہیے جنہوں نے اپنی آنکھوں سے چاند دیکھا ہے

کی مینیا و فلسفیانہ اصول پر مویا الہامی تعلیم پر، معجزات اسرار شریعت سے اور اس اختلاف انواع سے مروی ہیں کہ سب کے لئے خاص اصول اور قوانین کی تلاش انسان کے لئے کم از کم اس وقت تک ناممکن ہے اور یہ بھی ضرور ہے کہ اکثر بلکہ تمام مذاہب میں ماننے والوں کی خوش اعتقادی یا طرزِ ادا کی وجہ سے بہت سے غلط واقعات بھی معجزات میں شامل ہو گئے ہوں گے۔ یا ایسے واقعات جو معمولی قواعد جسمانی کے مطابق ظہور پذیر ہوئے ہوں معجزہ کی شکل میں بیان کر دیئے گئے ہوں گے۔ مگر عقل یہ دعویٰ بھی نہیں کر سکتی کہ تمام قوانین قدرت معلوم ہو چکے ہیں تاکہ جو واقعہ قوانینِ ہمارے کے مطابق چل نہ ہو سکے اس کو غلط کہہ دیں اور دوسری جانب مذہب یہ دعویٰ نہیں کرتا کہ تمام رطب و یابس اور تمام صحیح و غلط روایات کو یکساں سرانکھوں پر رکھ لیا جائے بلکہ ایسے موقع پر عقل جو کام کیا کرتی ہے مذہب اس سے زیادہ احتیاط کے ساتھ چلنے کو کہتا ہے۔

سچا مذہب قوانینِ فطرت کا وسیع النظر معلم ہے | مذہب کو عقل سے ٹکرانے کی ضرورت نہیں اگر عقل قوانینِ قدرت کے احترام پر زور دیتی ہے تو مذہب عقل کے اس جذبہ کی قدر کرتا ہے۔

سچا اور مکمل مذہب فی الحقیقتہ قوانینِ فطرت اور سننِ الہیہ کا وسیع النظر معلم ہے جو بار بار بتلاتا ہے کہ ”سنۃ اللہ“ کو کوئی طاقت تبدیل نہیں کر سکتی مگر ساتھ ہی تشبیہ کرتا ہے کہ انسان کو سننِ الہیہ اور نوامیسِ فطرت کا جو علم دیا گیا ہے۔ بہت تنہوڑا ہے وہ بسا اوقات ان کے سمجھنے میں ٹھوکر کھانا

ہے اور بہت دفعہ قوانین قدرت کے کسی اعلیٰ اور ارفع مظہر کو اپنی حد پر وار سے
 باہر دیکھ کر خلاف قانون قدرت سمجھ بیٹھتا ہے اور روزمرہ کے معمول کے خلاف
 عادات سنتا ہے اُسے یہ کہہ کر رد کر دیتا ہے کہ یہ سنتہ اللہ کے مخالف ہے

وَلَنْ تَجِدَ لِسُنَّةِ اللَّهِ تَبْدِيلًا

سنتہ اللہ کے غیر تبدیل | لیکن اگر سنتہ اللہ کے غیر تبدیل ہونے کا یہی
 ہونے کا غلط مطلب نہ ہو | مطلب ہو تو دنیا کی تمام ترقیات کا دروازہ ہی بند

ہو جائے دیکھو انسان نے ترقی کر کے حیوانی نظام کی جگہ اس سے کہیں زیادہ
 طاقتور جمادی سسٹم قائم کر دیا۔

ہزاروں سال کے بعد گھوڑوں، بیلوں، اونٹوں، کاتھیوں کی جگہ بھاپ اور
 بجلی نے لی لی۔ اس کا یہ مطلب ہو گا کہ فاطمہ عالم نے دنیا کی عمر کا بہت ہی طویل حصہ
 گزر جانے کے بعد دماغی اور عقلی قوتوں کا ایسا جدید نظام پیدا کیا، جو چشم فلک
 نے پہلے کبھی نہ دیکھا تھا۔ اور اختراع و ایجاد کے ایسے انوکھے اصول کی طرف
 رہبری کی اور اس کے اسباب و رسائل فراہم کر دئے جن کے نتائج کو اگر اب
 سے دو چار صدی پہلے کوئی ذکر کرتا تو خالص مجنون یا دہم پرست سمجھا جاتا
 تو کیا ایسے قدرتی عوامل اور مہبوب قوی کہ جو ان ایجادات بدیعہ اور دماغی
 ترکہازیوں کے اسباب قریب یا بعیدہ ہیں بے شمار قرون و ادوار گزر جانے
 کے بعد پیدا اور اکٹھا کر دینا سنتہ اللہ کی تبدیل و تحویل اور قانون قدرت کا
 نقض و ابطال ہے۔

معجزات و خوارق کے انکار کا اصلی راز | معجزات یا خوارق کا انکار کرنے والے

خواہ زبان سے نہ کہیں لیکن حقیقت یہ ہے کہ وہ بے علم و بے شعور مشین کی طرح گھومنے والے مادہ کے سوا کسی ایسی ہستی کو عالم کی تخلیق و نظم میں دخل دینا گوارا نہیں کرتے جو مواقع و محال اور ازمنہ و امکانہ کے اختلاف و تفاوت کی قاورانہ و حکیمانہ رعایت کر سکے اور جب کبھی وہ کائنات کے اس باقاعدہ عظیم الشان محکم اور منظم سلسلہ کو ایک علیم و حکیم محیط کل اور قادر مطلق ہستی کی طرف منسوب کرنے پر مجبور ہو جاتے ہیں اور ناچار اُن کو ایسی بڑی مضبوط مشین کے چلائیے والے کا اقرار کرنا پڑ جاتا ہے تو پھر ان کی تاملتہ کوشش یہ ہوتی ہے کہ کسی طرح اُس کو آزاد نہ رہنے دیں کہ وہ اپنی اعلیٰ قابلیت اور ماہرانہ موقع شناسی کوشش کے گھمانے اور پیرزوں کے رد و بدل میں اُن کی خواہش اور رائے کے خلاف استعمال کر سکے اور اس طور پر وہ ہمارے علم کو محدود اور ہمارے فہم کو ناقص یا نامکمل ثابت کر دے۔

تو ارق کا قانون خود خوارق | لیکن انسان کی یہ جھوٹی شیخی تنگ نظری کے منکرول نے بتوایا | اور غیر محدود قوانین قدرت کی معسدرانہ تکذیب ہی وہ چیز ہے جو قدرت کے اس عمل کو حق بجانب ثابت کرتی ہے کہ وہ گاہ بگاہ ایک ایسے نظام تکوین سے بھی دنیا کو روشناس کرے جو ہمارے سمجھے ہوئے قوانین اور محدود و منضبط کئے ہوئے نواہیس طبیعیہ سے بالاتر ہوتا کہ اُن رعوت پسند گستاخوں کو بھی (جو معاذ اللہ قدرت نامتناہیہ کو اُس کے پیدا کئے ہوئے چند اسباب ظاہرہ کی زنجیروں میں جکڑ دینے کا جبراً رکھتے ہیں) طوعاً و کرہاً یقین کرنا پڑے کہ اُن سے اور ان کے ایہر (مادہ) سے

اد پر کوئی اور غالب و قاهر ہستی بھی ہے جس نے تمام قوانین طبیعیہ اپنے ارادہ اور کامل اختیار سے وضع کئے ہیں اور وہ ہی ہر وقت اُن پر پوری طرح قابو یافتہ ہے پس یک حقیقہ ثابتہ کے منکر کو اس حقیقت کا منو ادینا جس کے انکار میں خسرانِ تعلیم ہے اور عاجز و کم مایہ مخلوق کو متنبہ کرنا کہ وہ اپنی حد سے گزر کر خالق کی قدرتِ عالمہ اور علم محیط کا انکار نہ کر بیٹھے کیا یہ خود عین قانونِ قدرت نہیں ہے ؟

اگر کچھ پوچھو تو جن چیزوں کو خوارقِ عادات کہتے ہیں۔ اُن کا قانون خود خوارق کے منکروں نے بتوایا ہے جیسا کہ یہ لوگ عام قوانینِ فطرت کی العجز و کارہی کو خود معجز کی حکمتِ بالغہ، اختیارِ کامل اور شانِ خلاقِ لَمَّا یَشَاءُ وَفَعَالَی لَمَّا یُرِیدُ کی طرف منسوب کرنے میں بھی تردد کرنے لگے تو ضروری ہوا کہ ان قوانین کو "قوانینِ قدرت" ثابت کرنے کے لئے قدرت ہی کوئی سامانِ قیاس چہ ابتدائے آفرینش سے آج تک قدرۃِ لے شمار خوارقِ ظاہر کرتی رہی جنہیں دیکھ کر خواہی نحو اسی اعتراف کرنا پڑتا ہے کہ جو فعل جن وسائل کے ذریعہ سے عموماً ہوتا رہتا ہے اُسے بلا واسطہ کرنے میں بھی قدرت کو کچھ تعجب نہیں ہوتا۔

خوارق کے ماننے سے قوانینِ طبیعیہ کا اس طرح کے خوارق جو بظاہر عام اعتدالِ زائل نہیں ہوتا قوانینِ طبیعیہ کو توڑنے والے ہیں ہمارے دل سے ان عام قوانین کی عظمت اور اعتبار کو اسی طرح زائل نہیں ہونے دیتے جیسا کہ کہ وٹوں انسانوں کے دلوں سے یہ علم کہ بہت دفعہ

ٹریڈرز کا تصادم ہو جاتا ہے، یا پٹری اکھڑ جاتی ہے، یا پکن نوٹ جاتے ہیں، اریلوے ٹرین کا اعتبار زائل نہیں کرتا کہ وہ اس میں سفر کرنا چھوڑ دیں۔ پس خوارق کی موجودگی میں بھی ہم عام قوانین طبیعیہ سے اسی طرح مستفید ہو سکتے ہیں جس طرح ہم ریل کے سفر سے باوجود مذکورہ بالا حواشی کے برابر متمتع ہوتے رہتے ہیں۔

خوارق کا وجود دماغی | خوارق کا وجود ہمارے علمی اور دماغی ترقیات کے ترقی کا سبب ہے | راستہ میں کوئی رکاوٹ نہیں بلکہ ٹھیک ٹھیک کہا جائے تو شدید فکر کے لئے مہینہ کا کام دیتا ہے اور اگر یہ ہی فرض کر لیا جائے کہ وہ آپ کی ارتقائی کوششوں کے راستہ میں حائل ہے تو افسوس یہ ہے کہ اس کا راستہ سے ہٹا دیتا بھی آپ کے قبضہ میں نہیں۔

خوارق کی انبیاء کی طرف نسبت | تاثر یہ ہے کہ عام قوانین فطرت کی ملحوظین کو زیادہ تکلیف دہ ہے | فضا میں جب بعض غیر معمولی واقعات حسب اتفاق پیش آ جاتے ہیں تو ہم ان کے ماننے والوں سے جنگ نہیں کرتے لیکن اسی کے مشابہ کوئی چیز جو روزمرہ کے عام معمول سے ذرا مستبعد ہو اگر کسی بڑے سے بڑے جلیل القدر پیغمبر کی طرف منسوب ہو جائے تو فوراً شکوک و شبہات کی لہر ہمارے دلوں میں دوڑنے لگتی ہے اور اس کی نفی کرنے کی ہر ممکن صورت پر ہم غور کرنے لگتے ہیں۔

فرانس کے مشہور معروف فیلسوف کمال فلاسٹون نے اپنی کتاب "المجہول والمسائل الروجیہ" میں ایسی عورت کا ذکر کیا ہے جس کا ایک

پستان بائیں ران میں تھا۔ اور وہ بچہ کو اسی سے دودھ پلاتی تھی۔ یہ عورت
۱۸۲۶ء میں "پیرس" کی جمعیۃ فضا کے روبرو پیش ہوئی۔

پھر ایسے مشاہدات بیان کئے ہیں کہ ایک مرد کے پیٹ سے تشریح
کے بعد لڑکا نکلا جو اس مرد کا توام تھا۔ اسی کے جسم میں مدۃ العمر مجبوس
رہا، ڈاڑھی نکلی اور بوڑھا ہوا۔

اب فرض کیجئے کہ اسی طرح کے قلتات طبعیہ کو اگر کوئی شخص یہ کہہ دے
کہ فلاں پیغمبر کے اعجاز فلاں ولی کی کرامت سے فلاں زمانہ میں ایسا ہوا تھا
تو مشکہ بن اعجاز کسی نہ کسی معنوں سے اس کی تردید پر فوراً کمر بستہ ہو جائیگا۔
جاپان میں قیامت خیز زلزلہ آیا، کسی ہی بستیاں تباہ ہوئیں اور
کتنی ہی مستحکم عمارتیں منہدم ہو گئیں۔

چند سال ہوئے صناع ہر دلی میں بگولہ اٹھا جس سے ایک جھیل کا پانی
بالکل اڑ گیا اور دوسری جگہ جھیل بن گئی۔ اسی طرح کے اوقات جو خوارق ہیں
سے نہیں صرف قلیل الوقوع ہیں۔ ہم سنتے ہیں اور ایک منٹ کے لئے بھی ان
کو غلط نہیں سمجھتے۔

لیکن کیا قیامت ہے کہ مرور کائنات صلی اللہ علیہ وسلم کی ولادت
باسعادت کے وقت اگر معتبر سے معتبر راوی بھی یہ خبر دے کہ ابوان کسری
میں زلزلہ آیا، اس کے چودہ کنگرے گر پڑے یا دریائے ساوہ خشک ہو گیا
یا فارس کی ہزار سالہ آگ بجھ گئی تو متشککین کو اس کے ماننے میں پس و پیش
ہونے لگتا ہے !

خیال کیجئے زلزلہ کا آنا کسی بڑی سے بڑی عمارت کا شکستہ ہونا،
 دریا کا خشک ہو جانا اور آگ کا بجھنا ان میں سے کونسی چیز محال ہے یہ
 چیزیں تو فی حد ذاتہ خوارق ہیں سے بھی نہیں۔ پھر اگر یہ ہی چیزیں سب سے
 جلیل القدر اور اولوالعزم پیغمبر کی قرب و وجاہت ظاہر کرنے یا اس کے
 عظمت آب مستقبلی کی طرف اشارہ کرنے کے لئے حق تعالیٰ ظاہر فرماتا ہے تو
 تم کو کیوں تردید ہونے لگتا ہے۔

روح کے متعلق یہ ثابت ہو چکا ہے کہ اس کے تاثیر و تاثر میں بعد مکانی
 یا زمانی خلل انداز نہیں ہوتا اور اس جوہر لطیف و نورانی کو اپنے عمل میں مسافت
 جسمانی کی کچھ پرواہ نہیں۔

پس اگر روح محمدیؐ کی نورانیت عظیم نے حضرت آمنہ کے لئے
 مکہ سے بصری نمک روشن کر دیا تو اس میں کیا اشکال ہے۔
 کیا آپ یہ چاہتے ہیں کہ خداوند قادر و توانا، نظام ملکوت اور قوانین طبیعیہ
 کے استعمال میں کوئی تصرف آپ کی اطلاع اور مشورہ کے بدون نہ کیا کرے
 (انعوذ باللہ)

اس کی امید آپ خدا سے تو کیا، اُس مسکین ایتھر سے بھی نہ رکھیں جو ہر
 قسم کے علم و شعور، قدرت اور ارادہ سے محروم ہے۔
خوارق کا ماننا وہم پرستی نہیں | آپ خوارق و معجزات کے ماننے والوں کو
 ”سادہ لوح“ اور ”وہم پرست“ کہا کریں لیکن تاریخی اوراق آپ کو بتلائیگی
 کہ اسی قسم کے ”سادہ لوحوں“ اور ”وہم پرستوں“ نے دنیا کو کیا حقائق

سے معمور اور دہم پرستیوں سے نفور کیا ہے۔ ان ہی دہم پرستوں میں ایسے ایسے
عالی ہمت اور اولوالعزم انسان اُٹھے ہیں جنہوں نے نئے بنی نوع انسان کی کاہنا
پٹ کر رکھ دی اور ادہم و تخیلات کا سنار تار و پود بکھیر کر رکھ دیا۔

صداقت کے اعلان بلاشبہ آج دنیا کی فضا بہت کچھ بدل چکی ہے اور
سے گھبرانا نہیں چاہیے "خوارق" کا نام زبان پر لانا بڑی بہادری کا کام

ہے۔ لیکن ایک صداقت کے ماننے اور اعلان کرنے میں آدمی کو گھبرانا نہیں
چاہیے۔ وہ وقت آنے والا ہے کہ یہی "خوارق و معجزات" کا مذاق اڑانے
والے اُن چیزوں کے ثابت کرنے کے دریغ ہوں گے جن کو آج رد کر رہے ہیں۔
صداقت ممکن ہے کہ اپنا صاف چہرہ دکھلانے میں کچھ تاخیر کرے
لیکن وہ ضرور ایک دن ایسی طرح مستحکم ہوگی کہ دیکھنے والے اُس سے انکسین
نہ چرا سکیں گے۔

انجام ہمیشہ صداقت کے ہاتھ ہے | دیکھو! دنیا کے سب سے بڑے موحد
صلی اللہ علیہ وسلم نے جب نعرہ توحید بلند کیا تو روئے زمین پر کوئی بھی ہموالی
کرنے والا نہ تھا لیکن فضا سے کعبہ سے توحید کا جو "صدور" بھونکا گیا، آج
ہم مندروں اور کلیساؤں تک میں اس کی گونج محسوس کر رہے ہیں۔
آج جو اقوام و ملل دولت توحید سے تنہید ست ہیں وہ بھی اندر ہی اندر
اپنی محرومی اور تنہیدستی کا ماتم کرتی ہیں اور موحدین کے روبرو شرم سے
اُن کو سر اٹھانا مشکل ہے۔

ہم کو یقین ہے کہ اسی طرح ایک دن پیغمبروں کے اعجاز اور اولیاء کی

کرامات کا انکار کرنے والے بھی اپنے اس جہل اور ضیق نظر پر پشیمان ہونگے جس کا نام انہوں نے علم رکھ چھوڑا ہے اور جسے وہ سائنس کی بڑی بھاری عقیدت مندی سمجھتے ہیں۔ وَ سَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ سائنس خوارق کی تسلیم کیلئے ہم نے احادیث صحیحہ میں آنحضرت صلی اللہ علیہ وسلم راستہ صاف کر رہی ہے

کا یہ ارشاد پڑھا تھا اِنِّیْ وَ اللّٰهُ اَبْصَرُ مِنْ

ورایٰ کہا ابصر من بین یدئ یعنی میرا دیکھنا مواجہہ پر موقوف نہیں بلکہ پیچھے پیچھے کی چیزیں بھی مجھے ایسے ہی نظر آتی ہیں جیسے کہ سامنے کی۔

بہت سے متفلسفین اس کو قانون نطرت کے خلاف سمجھ کر دریغ و تامل ہو گئے تھے لیکن حافظ ابن حجر وغیرہ محققین نے حدیث کو ظاہر پر حمل کر کے اس کو آنحضرت صلی اللہ علیہ وسلم کے خصائص اور خوارق عادات میں شمار کیا۔ آج ہم دیکھتے ہیں کہ ایک انگریز ماہر علم بصارت نے انسان کی جلد میں قوت باصرہ کے راز پر روشنی ڈالی ہے، وہ لکھتے ہیں کہ انسان کے بدن کی جلد کے نیچے چھوٹے چھوٹے ذرات پائے جاتے ہیں جو سارے جسم میں پھیلے ہوئے ہیں۔ یہ ذرے نکھی نکھی آنکھیں ہیں، ان میں اسی طرح تصویر اتر آتی ہے جس طرح آنکھ کی پتلی میں اتر ہے، یہ خیال کہ انسان کی کھال بھی اسی طرح دیکھتی ہے جس طرح آنکھیں، کوئی بنا نہیں ہے، آپ جب کسی نابینا شخص کو بازار میں بھڑے سے بچ کر گزرتے دیکھتے ہیں تو تعجب کرتے ہیں کہ یہ تو اندھا ہے اسے راستہ کس طرح سوچنا ہے۔ انسان کی پیشانی کی جلد کے متعلق یہ خیال ہے کہ اس میں قوت باصرہ موجود ہے یہ دماغ کو اسی طرح پیغام پہنچاتی ہے

ڈاکٹر فرگول کا بیان ہے کہ آج سے ہزاروں سال پیشتر آنکھوں کے
بغیر پڑھنے کا ہنر اپنے کمال کو پہنچا ہوا تھا اور عام طور پر رائج تھا۔ لیکن جب
انسان کو یہ معلوم ہوا کہ وہ آنکھوں سے بھی وہی کام کر سکتا ہے جو بدن کی
جلد سے لیتا ہے تو اس نے جلد سے دیکھنے کا طریق ترک کر دیا اور بالآخر جلد
سے دیکھنے کی قابلیت اس میں سنے مفقود ہو گئی، اگر اس حق کو دوبارہ ترقی
دی جائے تو تعجب نہیں ہے کہ اس کے ذریعہ سے اندھے بھی دیکھنے لگیں۔

بہر حال سائنس کی ترقی خوارق کی تفہیم میں بہت کچھ مدد دے رہی ہے اور
اسی لئے ہم یہ اُمید رکھتے ہیں جتنی بجانب میں کہ کچھ عرصہ کے بعد اللہ تعالیٰ
سائنس کے پجاری خوارق کی تسلیم کے لئے گردن جھکا دیں گے۔

ابھی چند روز پہلے جب یہ سنتے تھے کہ رسول کریم صلی اللہ علیہ وسلم کے
سامنے درخت جھک گئے یا انہوں نے حضور کو سلام کیا یا حضور کے اہماء
سے وہ اپنی جگہ سے سرک گئے تو ملذبین ان قصوں کی "اساطیر الاولین"
کہہ کر ہنسی اڑاتے تھے، اور ان بیانات کو پرانے مسلمانوں کی نحول اعتقادی
یا وہم پرستی پر حمل کرتے تھے۔ لیکن آج باہرین علم نباتات نے نباتاتی زندگی کے
جزیرت انگیز حالات ظاہر کئے ہیں ان سے معلوم ہوتا ہے کہ درخت اور
پودے فی الواقع زندگی کے وہ تمام حیثیات و تاثرات اپنے اندر رکھتے ہیں
جو ابھی تک ذی روح مخلوق کی خصوصیت سمجھے جاتے تھے۔ ہر شخص جو نباتاتی زندگی
سے کچھ بھی واقفیت رکھتا ہے، جانتا ہے کہ پودے اور پھول بھی اپنی غذا کھاتے،
اپنا پانی پیتے اور اپنی نیند سوئے ہیں۔ ان میں بھی جنسوں کا وصل و حفت ہوتا

ہے۔ ان کی بھی نسل چلتی ہے اور ان میں بھی بڑھاپا آتا ہے اور وہ بھی بالآخر موت کے چنگل میں پھنستے ہیں۔

لیکن بہت کم لوگ یہ یقین کرنے کے لئے تیار ہوں گے کہ پودے دیکھنے اور سُسنے کی بھی قدرت رکھتے ہیں۔ آپس میں بات چیت بھی کرتے ہیں، ان پر عشق و محبت کا وار چلتا ہے۔ سرج و غم ان کو بھی ستاتا ہے اور وہ بھی ہماری طرح جذبات و حسیات سے متاثر پذیر ہوتے ہیں۔

آپ نے دیکھا ہوگا کہ بعض پودے اور پھول محض ہاتھ لگا دینے سے سُکڑ جاتے ہیں اور ذرا سے اشارے سے بند ہو جاتے ہیں، اس کی کھسی کی وجہ سے ایک پودے کا نام ہی ”چھوٹی موٹی“ پڑ گیا ہے۔

یہ تو وہ حالات ہیں کہ ہر انسان اپنی چشمِ عرباں سے دیکھ سکتا ہے لیکن آپ ہی کے ایک سموطن ماہر سائنس یعنی ”سر جگدیش چندر بوس“ نے اپنی مدتِ العمر کے تجربات سے پودوں اور درختوں کے جو حالات اپنے ایجاد کردہ عجیب و غریب آلات کے ذریعہ معلوم کئے ہیں، ان سے علم نباتات میں حیرت انگیز انقلاب پیدا ہو گیا ہے۔

آپ تو پھول میں سوائے رنگ و بو کے اور کوئی رازِ فطرت نہیں پاتے لیکن آپ ”سر جگدیش چندر بوس“ کی جدید تصنیف کا اگر مطالعہ کریں جو پلانٹس آلو گرافس اینڈ دیر یو بلیشن کے نام سے حال ہی میں شائع ہوئی ہے تو آپ کو معلوم ہوگا کہ اس ماہر فن نے پودوں پر کس کس قسم کے تجربات کر کے کیسے کیسے حیرت انگیز انکشافات کئے ہیں اور ان سے فطرت کے کیسے کیسے

راز مائے سر بستہ معلوم ہوئے ہیں، ان حالات کے دیکھنے اور معلوم کرنے
سب سے اختیار زبان پر یہ شعر جاری ہو جاتا ہے۔

برگ درختان سبز در نظر ہوشیار

ہر درختے دفترے ست معرفت کردگار

مختلف قسم کی ادویہ کا پودوں پر بعینہ وہی اثر منتزب ہوتا ہے جو انسان
یا جانور پر ہوتا ہے۔ ”کلوروفارم“ پودے کو بھی اسی طرح بیہوش کر سکتا ہے
جس طرح ہمیں آپ کو۔

ایک ایسا آکے ”سربوکس“ نے بنایا ہے جس سے پودے کی حالت خواب
کا آپ بخوبی اندازہ کر سکتے ہیں۔

سب سے زیادہ ذکی الحس پودہ ”مائی موزہ“ ہے کہ ایک ذرا اسی جی
چھا جانے سے وہ اونگھنے لگتا ہے اور شعاع آفتاب پڑنے سے فی الفور
چاق و چوبند ہو جاتا ہے۔ حالت خواب و بیداری کے تجربے اس پودے
پر خوب کئے جاتے ہیں۔

اس کے برخلاف ”جھنگا پھول“ کا پودہ ہے جو دریا ئے گنگا
کے کنارے ”بنگال“ میں زیادہ ہوتا ہے یہ دن کے وقت خواب استراحت
میں رہتا ہے اور شب میں اپنی پوری بہار دکھاتا ہے، افریقہ میں ناریل کے
ایسے درخت ہیں جو ساحل سمندر کی سخت اور تیز ہوا کی وجہ سے ایک طرف کو
بالکل جھکے ہوئے ہوتے ہیں لیکن صبح کے وقت جب یہ ہوا نہیں چلتی یہ درخت
بالکل سیدھے کھڑے ہو جاتے ہیں اور اس وقت ان کے پھل توڑنا بڑا دشوار

کام ہے لیکن وقت مقررہ پر یہ سب پھر جھک جاتے ہیں اور دوسری صبح کو پھر اسی طرح سیدھے کھڑے ہو جاتے ہیں۔

”بنگال“ کے اُس ”تاڑ“ کے درخت کا حال تو اکثر لوگوں کو معلوم ہو گا جو کہ طلوع آفتاب کیساتھ بیدار ہوتا ہے اور تدریجاً زمین سے اُٹھ کر سیدھا کھڑا ہو جاتا تھا لیکن جوں جوں سورج ڈھلتا جاتا تھا یہ درخت بھی جھکنے لگتا تھا اور غروب آفتاب کے ساتھ یہ بھی سرسجود ہو جاتا تھا۔

کیا نباتات کے متعلق یہ جدید انکشافات اور سرسجود کی تصانیف پڑھ کر کسی انصاف پسند طالب حق کو یہ حیرات ہو سکتی ہے کہ ”سیرۃ النبی“ صلی اللہ علیہ وسلم کے اُن مستند و معتبر حقائق کی تکذیب کر دے جو نباتات میں حس و شعور، ارادہ، نطق، اور جذبات محبت وغیرہ کی موجودگی پر دلالت کرتے ہیں سم اسلامی تاریخوں میں ”یا شاریۃ الجبل“ کا مشہور واقعہ پڑھتے تھے لیکن ”وارنلینس“ کی ایجاد سے پہلے ہمارے لئے یہ سمجھنا کس قدر مشکل تھا کہ شاید ایک روحانی ”وارنلینس ٹیلیفون“ کے ذریعہ سے حضرت عمر رضی اللہ عنہ کی آواز ساریہ رضی اللہ عنہ تک پہنچ گئی ہو۔

عالمگیر جنگ کے زمانہ میں ایک لاسکی پیام پٹر و گریڈ سے لندن کو چلا راستہ میں بعض جرمن اُسے جذب کرنے لگے۔ اوپر سے ایک فرانسیسی طیارہ نے ان جذبات کرنے والوں پر بم بھینکا اور جرمن اپنی سعی میں ناکام رہے۔ دیکھئے یہ ماؤسی واقعہ اس روحانی واقعہ سے کس قدر مشابہت رکھتا ہے کہ عرش سے جو لاسکی پیام سرزمین حجاز کو جارہا ہے شیاطین اُس کو اچکنا چاتے

ہیں لیکن اوپر سے شہاب ثاقب کا گولہ ان کا کام تمام کر دیتا ہے اور وہ
نا کامیاب، ونامراد و ہکھیل دیئے جاتے ہیں۔

اس قسم کے ہزار ہا سائنٹیفک شواہد و نظائر نے خوارق اور دیگر مشکل
اور غامض مسائل کی تفہیم کے متعلق ہمارے کام کو بہت آسان کر دیا۔ انہیں
قدرت کی نسبت اپنی تنگ نظری اور کم مانگی کی بنا پر جو غلطیاں ہم کر رہے تھے
ان میں سے بہت سی اغلاط کی اصلاح کر دی ہے

اب قانون کا لفظ استعمال کرتے وقت ہم کو بڑی احتیاط کرنی پڑتی ہے
اور کسی چیز کو روزمرہ کے معمولی کے ذرا خلاف دیکھ کر جھٹ پٹ یہ دعوے
نہیں کر سکتے کہ وہ قانون قدرت کے خلاف ہے۔

سچ تو یہ ہے کہ ”قانون قدرت“ کے اس لفظ سے بھی ہم کو بہت کچھ
دھوکا دیا گیا ہے۔ یہ لفظ مرعوب کرنے والا تو بہت ہے مگر ہم جس مضمون
کو اس لفظ سے ادا کرنا چاہتے ہیں اس کی یہ صحیح تعبیر نہیں مانی تحقیقت
جس چیز کا نام ہم نے ”قانون قدرت“ رکھا ہے وہ ”قانون عادت“ ہے۔

قدرت اور عادت | یہ دو لفظ ہیں جن کا فرق ان کے سادہ مدلول ہی سے
ہو پیدا ہے۔ ایک کام کی قدرت (یعنی کر سکتا) اور ایک اس کی عادت (یعنی
کرتے رہنا) دونوں الگ الگ چیزیں ہیں۔

ہر انسان اپنے تئیں محسوس کرتا ہے کہ خور و نوش، لباس، سواری
اور معاشرت کے متعلق جو امور اس کی عادت میں داخل ہیں وہ ان کے خلاف
پر بھی قادر ہے، گو ان کے خلاف عمل کرنا اس کی عادت میں داخل نہیں، اسی طرح

جو لوگ خدا کی ہستی اور اُس کی قدرت کے قائل ہیں اُن کو لامحالہ یہ تسلیم کرنا پڑا ہے کہ خدا کی قدرت، ارادہ، عادت، یہ تینوں ایک دوسرے سے بالکل متمیز ہیں۔ ضروری نہیں کہ جو کچھ خدا کر سکتا ہے وہ سب کر ڈالے، اور جو کر ڈالے اُسی کو بار بار اور ہمیشہ کرتا رہے، خدا کی قدرت اور عادت کو مترادف ثابت کرنے کی کوئی دلیل ہمارے پاس نہیں ہے بلکہ ایسے دلائل موجود ہیں جو قدرت اور عادت کے تفاوت کو بخوبی ظاہر کرتے ہیں۔

دیکھو! ہم اُس قادر مطلق کی یہ عادت برابر دیکھتے چلے آتے ہیں کہ اُوہ بچہ کو رحم مادر سے نکالتا ہے اور پھر تدریج پرورش کرتا ہے چنانچہ ہم میں سے کسی نے نہیں دیکھا کہ کوئی جوان انسان یوں ہی آسمان سے گرا دیا گیا ہو یا زمین سے اُگ آیا ہو، مگر اس کے باوجود ہم یقین رکھتے ہیں کہ اس کی عادت مستمرہ کے خلاف رحم اور نطفہ کے توسط کے بدون انسان کو پیدا کرنا بھی خدا کی قدرت میں داخل ہے۔ آخر ابتداء آفرینش میں جب انسان پیدا کیا گیا تو یقیناً اس کی کیفیت اس متعارف طریقہ پیدائش سے بالکل علیحدہ تھی اور تمام اقوام و ملل کو تسلیم کرنا پڑا ہے کہ اس وقت ایک یا متعدد انسان بغیر والدین کے پیدا ہوئے اور موجودہ قانون تفاسل کے جوان جوان محض خدا کی قدرت اور اس کے ارادہ سے پیدا ہو گئے۔

پس جو مذہب یہ تسلیم کرتا ہے، قطعاً حق نہیں رکھتا کہ وہ اس کے بقا اور مطلق کو ظاہری سلسلہ اسباب میں ایسا بکڑ بند کر دے کہ خداداد کی ہی حکمت اور مصلحت کا اقتضار ہو مگر وہ ایک منہٹ کے لئے ان اسباب کے سلسلہ سے

مجبور ہو کر کوئی چھوٹے سے چھوٹا کام کرنے سے بھی مجبور اور عاجز ٹھہرے؟
 سبب و مسبب اور علت و معلول کے تمام سلاسل کو کسی ایسی حد پر
 ختم کرنا نہ دیری ہے جہاں خلاق عالم کا دست قدرت اسباب و وسائط کو چھوڑ
 کر براہ راست کسی چیز کو موجود کرتا ہے، پھر کیسے دعویٰ کیا جاسکتا ہے کہ ہزاروں
 یا لاکھوں سال گزر جانے کے بعد حق سبحانہ و تعالیٰ میں جو لہریزل و لایزل
 ہے، معاذ اللہ، وہ روز قدرت باقی نہیں رہا جو اسباب سے الگ ہو کر اب کسی
 چھوٹی یا بڑی چیز کو ایجاد کر سکے۔

بلاشبہ اس کے کمالات لازوال اور ہر قسم کے نقص و فتور سے یکلی منزہ
 ہیں اور اس کی قدرت میں یقیناً یہ داخل ہے کہ جب چاہے سبب کو بدون مسبب
 کے اور مسبب کو پیدا کر دے مثلاً آگ موجود ہو اور نہ جلانے
 یا کوئی چیز جل جائے مگر آگ موجود نہ ہو۔

... شک آگ سے جلانا اس کی عام عادت ہے لیکن اگر کبھی کسی مصلحت سے
 اس عادت کے خلاف ظاہر ہو تو وہ بھی تحت القدرۃ ہے۔

خرق عادت یعنی کبھی کبھی سلسلہ اسباب سے علیحدہ ہو کر محض قدرت اسے
 کے اظہار کے طور پر کوئی کام کرنا قدرت کے خلاف نہیں ہو سکتا۔ ہاں عام عادت
 اور معمول کے خلاف ہوگا۔ لہذا اس کو قانون عادت کے خلاف کہنا صحیح ہے تو
 نہی مگر قانون قدرت کے خلاف قرار دینا اس لفظ کا غلط استعمال اور مغالطہ
 آمیز تعبیر ہے۔

قدرت اور عادت دو الگ الگ چیزیں ہیں۔ اسباب سے مسبب کا

پیدا کرنا، خدا کی عادت ہے اور بلا سبب کے مسبب بنا دینا قدرت کا کام ہے اسباب کا سارا سلسلہ قدرت کا بنایا ہوا ہے نہ یہ کہ قدرت اسباب کی بنائی ہوئی ہے اور اسی لئے قدرت تو اسباب پر حاکم ہوگی، لیکن اسباب معاذ اللہ قدرت کے پاؤں میں زنجیر نہیں ڈال سکتے۔

عادت عامہ و خاصہ

معجزہ خدا کی خاص عادت ہے | قدرت اور عادت کی اس تفریق کے وقت ایک اور بات بھی یاد رکھنی چاہیے یعنی جیسا کہ ہم مشاہدہ کرتے ہیں عادت کی بھی دو قسمیں ہیں :-

(۱) عادت مستمرہ عامہ (۲) عادت موقتہ خاصہ

عادت عامہ مستمرہ سے میری مراد وہ عادت ہے جس کا استعمال بکرات و مرآت، جلد جلد اکثر اور پیشتر اوقات میں ہونا رہتا ہے اور اس کے بالمقابل "عادت خاصہ موقتہ" وہ ہوگی جس کا تجربہ گاہ بگال ناور مواقع میں ہوا کرے۔

مثلاً ایک شخص کو ہم دیکھتے ہیں کہ بڑا نرم خو، حلیم الطبع اور بردبار ہے، ہزار گالیاں سننے اور اشتعال دلانے پر بھی اسے غصہ نہیں آتا لیکن اس کے باوجود ہارٹا یہ بھی تحریر کیا گیا ہے کہ جب کبھی مذہب پر حملہ ہو یا اس کے سامنے پیغمبر علیہ السلام کی ادنیٰ سی توہین کی جائے اس وقت غصہ سے بیتاب

ہو کر آپ سے باہر ہو جاتا ہے تو توہین کے وقت اس کی یہ سخت گیری اور
درشتی اگرچہ اس کی عام عادت (بروباری، عفو و درگزر) کے مخالف ہے
لیکن وہ سب سے نمونہ اس کی ایک خاص اور مستقل عادت ہے جس کے تجربہ کا
موقع گاہ بگاہ اس کے اسباب پیدا ہونے پر ملتا رہتا ہے۔

یاور کھو! جس چیز کا نام ہم معجزہ رکھتے ہیں وہ بھی اللہ تعالیٰ کا ایک فعل
ہے جو اس کی عام عادت کے خلاف ہو مگر عادت خاصہ کے خلاف نہیں ہونا
بلکہ اس کے موافق ہونا ہے، کیونکہ خاص اوقات میں مخصوص مصلح کی بنا پر
عام عادت کو چھوڑ کر خوارق و معجزات کا ظاہر کرنا یہ بھی حق تعالیٰ کی خاص عادت ہے
سلسلہ اسباب و مسببات کا قائم رکھنا اگرچہ اس کی عام عادت ہے
لیکن بار بار یہ بھی تجربہ ہو چکا ہے کہ جب اپنے سفراء اور مقررین کی تصدیق
کرنا ہوتی ہے تو ان کے ہاتھوں پر وہ غیر معمولی علامات ظاہر کرتا ہے جس سے
دنیا سمجھ لے کہ بیشک یہ اس کے سفیر اور مقرب و معتمد ہیں جن کے دعوے
کی تصدیق و تنویر کے لئے وہ خلاف معمول چیزیں پیش کر کے ساری مخلوق
کو اس کی مثل لانے سے عاجز کر دیتا ہے اور یہی ہونا بھی پیائے عقل اور فطرت
کا فیصلہ بھی ہی ہے کہ خدا اپنے خاص و فادار بندوں کے ساتھ وہ معاملہ کرے
جو دوسروں سے نہ کرے، کیا ایک گاؤں کے مکھیا یا نر وار کے کہنے سے
واسترائے وہ کام کر سکتا ہے جو ایک صوبہ کے گورنر کے کہنے سے کرتا؟

ہاں، باب، بیوی، اولاد، احباب، اقارب، حکام، رعایا غرض ہر
ایک کے ساتھ انسان کا معاملہ اور اس کی عادت جدا گانہ ہوتی ہے جو ثابت کرتی

ہے کہ یہ حاکم ہے یہ محکوم ہے، یہ باپ ہے، یہ لاڈلا بیٹا ہے، بسا اوقات جو بے تکلفی یا خلافت طبع امور کا تحمل آدمی اپنے مخلصوں اور دوستوں کی رعایت سے کر لیتا ہے وہ ہرگز ساری دنیا کے دباؤ سے نہیں کر سکتا۔ ایک استاد کا خاص خاص شاگردوں کے ساتھ جو معاملہ ہوتا ہے وہ تمام طلبہ سے مستثنیٰ ہوتا ہے، ان سب صورتوں میں عام عادت سے علیحدہ معاملہ کرنا ہی قرین قیاس اور عقل و قطرة کے موافق ہے تاکہ تفاوت مراتب اور اختلاف مدارج کے سمجھنے میں کوئی مغالطہ اور اشکال نہ رہے۔

اس امر کو ملحوظ رکھ کر میں یہ کہتا ہوں کہ معجزہ فعلت کا مقتضا ہے اس کے مخالف کیونکر ہو سکتا ہے۔ بلکہ اگر معجزات ظاہر نہ ہوں تو یہ حکمت کے خلاف ہوگا۔ سفاہت ہوگی۔

جو لوگ خدا کے یہاں وجہ ہیں اپنی جان، اپنی آبرو ہتھیلی پر رکھ کر خدا کے لئے کھڑے ہوئے ہیں اور خدا ہی ان سے یہ دعویٰ کرتا ہے کہ ”آج تمہاری سب کی نجات میرے اتباع میں منحصر ہے“ ضروری ہے کہ ان کی وجہ سے علم عادت سے بالاتر کا رنامے خدا کی قدرت کے ظاہر ہوں جو کہ تمام دنیا کو اپنی نظیر پیش کرنے سے تھکا دیں اور تمام مخلوق کو عاجز کر دیں، یہی ہی معنی ہیں معجزہ کے،

یاد رکھیے کہ ”معجزہ“ خدا کا فعل ہوتا ہے۔ اس کو نبی کا سمجھنا سخت

غلطی ہے۔

خدا کی فعل انسانی افعال سے ہدایت ممتاز ہوتا ہے | بلاشبہ خدائی فعل اور

بندوں کے افعال میں نمایاں امتیاز ہوتا ہے۔ خدائی کام کی نقل بندہ اتارتا ہے لیکن عاقل مبصر کو اصل اور نقل میں کبھی امتیاس بھی نہیں ہو سکتا۔

گلاب خدا کا بنایا ہوا ہے۔ اب تم بھی کاغذ وغیرہ کے پھول بناتے ہو تمہارے پھول پر پانی کا ایک چھینٹا پڑ جائے تو تمہاری صنعت کا سارا پول کھل جاتا ہے لیکن قدرتی پھول پر پانی گرتا ہے تو اس میں اور زیادہ صفائی اور تازگی محسوس ہوتی ہے۔

انسان جانداروں، درختوں، پھولوں کی تصویر کھینچ لیتا ہے، مگر مچھلی کی آنکھ، مکھی کا پر، مچھر کی ٹانگ، بلکہ ایک جو کا دانہ تمام عالم مل کر بھی نہیں بنا سکتا، لاکھوں محسوسے، کروڑوں بیل بوٹے دنیا کے صنائع بناتے ہیں، مگر مچھر کا ایک پر بنانے سے بالکل عاجز ہیں۔ لَنْ يَخْلُقُوا ذُبَابًا وَلَوْ اجْتَمَعُوا لَهُ (نہراۃ)

اسی کا نام خدائی فعل ہے اور جب ایسا فعل بدون توسط ان اسباب کے جو اس کی تکوین کے لئے متعارف ہیں کسی مدعی نبوت کے ہاتھوں پر ظاہر ہو اس کا نام معجزہ ہو جاتا ہے۔

معجزہ کوئی فن نہیں | پس جب یہ ثابت ہوا کہ معجزہ اللہ تعالیٰ کا فعل ہے جو بدون تعاطی اسباب کے ظہور پذیر ہو تو دوسرے خدائی کاموں کی طرح اس میں بھی کسی صانع کی صنعت کو دخل نہیں ہو سکے گا، بنا بریں تجسیم، کہانت، مسمریزم، سحر، شعبیدہ بازی کی طرح معجزہ کوئی فن نہیں جو تعلیم و درس سے حاصل ہوتا ہو۔ یہ فنون سیکھنے سے حاصل ہو سکتے ہیں لیکن معجزہ میں نہ تعلیم و تعلیم سے بے رہ انبیاء کا کچھ اختیار اس میں چلتا ہے نہ معجزہ صادر کرنے کا کوئی خاص

ضابطہ اور قاعدہ ان کو سکھلایا جاتا ہے کہ جب چاہیں ویسا عمل کر کے ویسا
 ہی معجزہ دکھلا دیا کریں بلکہ جس طرح ہم قلم لے کر لکھتے ہیں اور بظاہر یہ معلوم ہوتا
 ہے کہ قلم لکھتا ہے اور فی الحقیقت اس کو لکھتے ہیں کوئی اختیار نہیں ہوتا
 یہی صورت معجزہ کی بھی ہے ایسا نہیں کہ انبیاء جس وقت چاہیں مثلاً انگلیوں
 سے پانی کے چشمے جاری کر دیں بلکہ جس وقت اللہ تعالیٰ کی حکمت بانو مقدر
 ہوتی ہے جاری ہو سکتے ہیں، برخلاف فنون سحریہ وغیرہ کے جو تعلیم و تعلم
 حاصل کئے جاتے ہیں ان پر جس وقت چاہیں قواعد مقررہ اور خاص خاص
 کی پابندی سے یکساں نتائج اور ایک ہی طرح کے آثار و کیفیات دکھلا
 عیا سکتے ہیں مگر آج تک مدعیان نبوت و اعجاز کی طرف سے کوئی درسگاہ
 معجزہ سکھانے سکھانے کی نہ بنی، نہ کوئی قاعدہ اور ضابطہ مہد ہوا، نہ
 کوئی کتاب تجہیم مسہریم سحر کی طرح معجزات سکھانے والی تصنیف کی گئی بلکہ
 وہ خدا کا فعل ہوتا ہے جو تمام دنیا کو تھکا دیتا ہے۔ اگر افعال میں سے ہے
 تو اس جیسے فعل سے دنیا عاجز ہے اور اگر اقوال میں سے ہے تو اس جیسے
 کلام سے تمام دنیا کے بولنے والے مجبور اور درماندہ ہیں، رسول کے اختیار
 یا قدرت کو بھی اس میں پورا دخل نہیں، اسی واسطے انبیاء سے جب معجزات طلب
 کئے گئے تو انہوں نے اللہ پر محمل کیا، فرماتے ہیں -

وَقَالُوا لَنْ نُّؤْمِنَ لَكَ حَتَّىٰ تَفْجُرَ لَنَا مِنَ الْأَرْضِ يَنْبُوعًا
 أَوْ تَكُونَ لَكَ جَنَّةٌ مِّنْ نَّحِيلٍ وَعَيْنٌ فَتُفَجِّرَ الْأَنْهَارَ
 خِلَافًا تَفْجِيرًا ۝ أَوْ تَسْقِطَ السَّمَاءَ كَمَا زَعَمْتَ عَلَيْنَا كِسْفًا

أَوَنَاتِي بِاللَّهِ وَالْمَلَكَةِ قَبِيلَاهُ أَوَيَكُونُ لَكَ بَيْتٌ مِّنْ
زُخْرَفٍ أَوْ تَتَوَقَّى فِي السَّمَاءِ وَلَنْ نُؤْمِنَ بِرُقِيِّكَ حَتَّىٰ
تُنَزِّلَ عَلَيْنَا كِتَابًا نَقْرُوهُ ۚ قُلْ سُبْحَانَ رَبِّيْ هَلْ
كُنْتُ إِلَّا بَشَرًا مِّثْلَ سَوْدَا ۝

اور وہ تم سے کہتے ہیں کہ ہم تو اس وقت تک تم پر ایمان نہیں
لاؤں گے کہ یا تو ہمارے لئے زمین سے کوئی چشمہ بہا نکالو یا کھجور میں
انگوروں کا تمہارا کوئی باغ ہو اور اس کے بیج میں تم بہت سی نہیں
جاری کرو کھاؤ یا جیسا کہ تمہارا خیال ہے آسمان کے ٹکڑے ہم پر
لا کر گراؤ۔ یا خدا اور فرشتوں کو ہمارے سامنے لا کھڑا کرو۔ یا
زمین کے لئے تمہارا کوئی طلائی گھر ہو یا آسمان پر چڑھ جاؤ اور جیک
تم وہاں سے ایک کتاب اتار کر نہ لاؤ کہ ہم آپ اس کو پڑھ لیں ہم
تمہارے چڑھنے کو بھی باور کر لے ولے نہیں۔ کہہ دو (اے محمد صلعم)
کہ میں رسول تو ہوں مگر بشر رسول ہوں (خدا نہیں ہوں یعنی معجزہ
تو بشر کا فعل نہیں ہے خدا کا فعل ہے۔ میرے قبضہ میں یہ نہیں کہ جو
پچانوٹ نہیں دیدوں بلکہ جس قدر خدا میری تصدیق کی علامات کے
طور پر کافی اور مناسب جانتا ہے ظاہر کرتا ہے۔)

معجزہ کچھ ایسے حالات کے ساتھ آتا ہے جب موسیٰ علیہ السلام نے فرعون
کو اس میں شبہ کی گنجائش نہ رہے کو دعوت دی اور عصا کا معجزہ
دکھایا اس کا جواب دینے کے لئے فرعون نے بڑے بڑے ساحروں کو جمع کیا

اور وہ بھی موسیٰ علیہ السلام کے مقابلہ میں اپنی لاکھیاں اور رسیاں لے کر پہنچ گئے، وہ سمجھے ہوئے تھے کہ موسیٰ بھی ہمارے ہم پیشہ ساحر ہیں۔ اسی لئے کہا۔

إِنَّمَا أَنْ تُلْقَىٰ وَإِنَّمَا أَنْ تَكُونَ تَحْتَ الْمَلِكَيْنِ ۝

(پہلے تم ڈالو گے یا ہم)

مگر موسیٰ علیہ السلام نے فرمایا کہ ”تم پھینکو“ جب انہوں نے اپنی لاکھیاں اور رسیاں پھینکیں اور وہ چلتے ہوئے سائب نظر آنے لگے
رَفَا وَجَسَ فِي نَفْسِهِ خِيفَةً مُّوسَىٰ (موسیٰ علیہ السلام اپنے دل میں ڈرے
حالانکہ اگر وہ بھی پیشہ و ساحر ہوتے تو ڈر کی کوئی وجہ نہ تھی۔

شیخ اکبرؒ فرماتے ہیں کہ حضرت موسیٰ علیہ السلام پر یہ خوف کیوں طاری ہوا اور کیوں طاری کیا گیا؟ یعنی خوف کا منشا کیا تھا اور اس کے طاری کئے جانے میں کیا حکمت تھی؟ اگر کہا جائے کہ سائبوں کی صورت دیکھ کر ڈر گئے تو موسیٰ علیہ السلام جیسے پیغمبر کو ان لاکھیوں اور رسیوں سے کوئی خوف نہیں ہو سکتا تھا۔ خصوصاً جب کہ اسی نوعیت کے اعلیٰ خوارق کا تجربہ بھی دو مرتبہ کر چکے تھے، پہاڑ پر جو واقعہ ”القار عصا“ کا ہوا اُس پر نہ لاتخف سن چکے تھے کیونکہ وہاں بھی خائف ہوئے وَلَیَّ مُدْبِرًا ۚ لَعْنَةُ الْعَقَبِ جس کے جواب میں کہا گیا۔

لَا تَخَفْ إِنِّي لَا يَخَافُ لَدَى الْمُرْسَلُونَ

(اے موسیٰ! مت ڈر وہاں انبیاء ڈر نہیں کرتے)

پھر دوسری مرتبہ فرعون کے سامنے لالچی ڈال کر بھی دیکھ چکے تھے۔
 شیخ فرماتے ہیں کہ پہلی دفعہ پیار پر بشری خوف تھا جو کہ وہیں نکل
 چکا تھا، اب دوسری دفعہ جو خوف ساحرین کے مقابلہ میں طاری ہوا، یہ اس صبر
 سے کہ موسیٰ علیہ السلام جانتے تھے کہ میرے ساتھ میں کوئی طاقت اور قدرت
 نہیں، کہیں ساحرین کی اس شعبہ بازی کے سامنے حق کا کلمہ پست نہ ہو
 جائے اور بے وقوف لوگ ان جھوٹے کہشموں کو دیکھ کر فتنہ میں نہ پڑ جائیں
 چنانچہ جواب میں ارشاد ہوا۔

لَا تَخَفْ إِنَّكَ أَنْتَ الْأَعْلَى

(دروست تم ہی سر بلند ہو کہ رہو گے)

یہ تو معروف کا منشا تھا آگے اس کی حکمت بیان فرماتے ہیں کہ جب ڈر گئے
 اور ڈرے ہوئے آدمی پر خوف اور گھبراہٹ کے جو آثار ہویدا ہوتے ہیں ان کو
 محسوس کر کے ساحرین سمجھے کہ ہمارے پیشہ کا آدمی ہرگز نہیں۔ یا کم از کم اس کو
 کوئی ساحرانہ عمل ایسا معلوم نہیں جس سے ہمارے مقابلہ میں قلب کو مطمئن
 رکھ سکے۔

اس کے بعد موسیٰ علیہ السلام نے اپنا عصا ڈالا جو باذن اللہ تمام جادو
 کے سانپوں کو نکل گیا تو ساحرین نے یقین کر لیا کہ یہ سحر سے بالاتر کوئی اور حقیقت
 ہے۔ وہ سب بے اختیار سجدے میں گر پڑے اور چلا اٹھے کہ ہم بھی موسیٰ اور
 ہارون کے پروردگار پر ایمان لاتے ہیں۔ فرعون نے بہت کچھ دھمکیاں دیں
 اور خوفزدہ کرنا چاہا مگر ان کا جواب صرف یہ تھا۔

فَاقْصِرْ مَا آتَتْ قَاصِرٌ إِنَّمَا تَقْضِي هَذِهِ الْحَيَاةَ الدُّنْيَا
 إِنَّا أَنَا بِمَنَابِرِنَا لَيَغْفِرَ لَنَا خَطَايَا نَا وَمَا أَكْرَهْتَنَا عَلَيْهِ
 مِنَ السَّمْعِ وَاللَّهُ خَيْرٌ وَأَلْقَاهُ

(جو کچھ تجھے فیصلہ کرنا ہے کہ گزرتو اس سے زیادہ نہیں کہ صرف
 اسی دنیا کی (چند روزہ) زندگی کا فیصلہ کر سکتا ہے ہم تو اپنے
 (حی و لایوت) پروردگار پر ایمان لائے ہیں تاکہ وہ ہماری
 خطائیں اور ان ساحرانہ حرکتوں کو معاف فرمائے جو تو نے ہم سے
 نہ بدستنی کرائیں اور اللہ سب سے بہتر اور ہمیشہ باقی رہنے والا ہے۔)

اور جو لوگ ایسی آیات بینات دیکھ کر بھی راہ حق پر نہ آئے ان کا حال یہ تھا۔
 وَجَحَدُوا بِهَا وَاسْتَيْقَنَتْهَا أَنفُسُهُمْ ظُلُمًا وَعُكُومًا

(انہوں نے ہماری آیات کا انکار کیا ظلم سے اور زیادتی سے
 حالانکہ ان کے دلوں کو (سچائی کا) پورا پورا یقین حاصل تھا۔
 خود فرعون کو خطاب کر کے حضرت موسیٰ علیہ السلام فرماتے ہیں۔
 لَقَدْ عَلِمْتُمْ مَا أَنزَلَ هَؤُلَاءِ إِلَّا رَبِّ السَّمٰوٰتِ وَالْاَرْضِ
 بَصَآئِرٌ وَإِنِّي لَآ ظَنُّكَ يَافِرُ خَوْنٌ مَّشْهُورٌ

(تو خوب جانتا ہے کہ یہ آیات آسمان و زمین کے پروردگار کے سوا
 کسی نے نہیں اتاریں اور فرعون بیشک میں تجھے سمجھتا ہوں کہ تو
 (اس علم کے باوجود) بلاکت میں گر چکا ہے)

معجزہ خدا کی طرف سے نبوت کی فعلی تصدیق ہے | یہیں سے ہم اس نتیجہ پر

پہنچے ہیں کہ معجزہ فی الحقیقت حق تعالیٰ کی طرف سے نبوت کی عملی تصدیق ہے۔ جو شخص دعویٰ کرتا ہے کہ میں نبی ہوں یعنی حق تعالیٰ نے مجھ کو اپنے منصبِ سفارت پر سرفراز فرمایا ہے اور تمام بنی نوع میں سے مجھ کو اپنے فرامین و ہدایات پہنچانے کے لئے چھانٹ لیا ہے۔ نجات ابدی سے بہرہ ور ہونا صرف میرے یہی اتباع میں منحصر ہے۔ میرے اتباع سے الگ ہو کر عذاب الہی سے نکلنے کی کوئی سبیل نہیں۔

یہ سب دعاوی خدا تعالیٰ کے سامنے، اُس کی زمین پر، اُس کے آسمان کے نیچے باوازی بلند بار بار کرتا ہے اور یہ بھی کہتا ہے کہ اللہ جل شانہ میرے ہاتھوں اور زبان سے وہ چیزیں ظاہر فرمائے گا جو اس کی عام عادت کے خلاف ہوں گی اور دنیا اُن کی مثال لانے سے عاجز ٹھہرے گی۔ پھر اسی کے موافق مشاہدہ بھی کیا جارہا ہو تو یہ یقیناً خدا کی جانب سے اُس کے دعوے کی عملی تصدیق ہے اور خدا تعالیٰ چونکہ جھوٹی تصدیق نہیں کر سکتا لہذا نبی کا دعوے معجزہ کے ظہور کے بعد سچا ثابت ہو جاتا ہے۔

اسی لئے بلا خوف تردد یہ یقین رکھتے ہیں کہ حق تعالیٰ جو تمام سچائیوں کا سرچشمہ اور صداقتوں کا خزانہ ہے، کسی انسان کو یہ دسترس نہ دے گا کہ وہ نبوت کا جھوٹا دعویٰ کر کے برابر ایسے خوارقِ عادت دکھلاتا رہے کہ دنیا اس کے مقابلہ سے عاجز ہو جائے، ضرور ہے کہ خدا ایسے حالات برزائے گا کہ لا ینکرا کہ اس کی طرف سے جھوٹے کی عملی تصدیق نہ ہونے پائے۔

فہلی تصدیق کی مثال | آپ عیسویں میں دیکھتے ہیں اور کونسلوں اور پارلیمنٹوں

کا حال سنتے ہیں کہ جب کسی مسئلہ، تجویز یا انتخاب پر بحث چھڑ جاتی ہے تو فریقین کی پوری زور آزمائی اور رد و کد کے بعد فیصلہ کا مدار اس پر ہوتا ہے کہ رائے شمار کر لی جائیں جس کے لئے شرکاء اجلاس سے ہاتھ اٹھواتے ہیں، اور یہی ہاتھ اٹھا دینا یا نہ اٹھانا اس ریزولوشن کی تصدیق و تائید یا تکذیب و تردید کے لئے کافی ہوتا ہے۔ زبان بلائے کی قطعاً ضرورت نہیں ہوتی۔

ایک شخص کی نسبت پبلک جلسہ میں رائے لی جاتی ہے کہ آیا جمہور کو اس پر اعتماد ہے؟ اس پر ہاتھ اٹھا دیئے جاتے ہیں۔ یہی اس بات کی علامت ہوتی ہے کہ اُن سب کی رائے اس شخص کے حق میں ہے۔ ہم دن رات سینکڑوں دفعہ اپنے ہاتھ کو اوپر اٹھاتیں اس کو کسی چیز کے ثابت کرنے یا نہ کرنے میں کوئی دخل نہیں۔ لیکن یہی ہمارا ہاتھوں کی وضع طبعی اور ہیئت اصلی کے خلاف اوپر کو اٹھانا جب کسی ریزولوشن کی تسلیم و انکار یا کسی دعوے کی صحت و بطلان کی آزمائش کے موقع پر ہو تو غبی سے غبی انسان کو بھی شک و شبہ کی گنجائش نہیں رہتی، اس وقت کھڑے ہوئے ہاتھوں ہی کے شمار سے رایوں کا شمار کر لیا جاتا ہے اور پھر بڑے نازک اور عظیم الشان مسائل کے فیصلے ہاتھ کی اس غیر طبعی حرکت پر بے چون و چرا ہو جاتے ہیں پس جس طرح ہاتھوں کا نیچے لٹکانے رکھنا آدمی کی عادت اور وضع طبعی کے موافق ہے اور اوپر کو اٹھانا کبھی کبھی خاص ضرورت اور مصلحت سے ہوتا ہے اور یہی غیر طبعی وضع جب کسی ریزولوشن پر ووٹ لینے کے اختیار کی جائے تو اس ریزولوشن

یا دعوے کی بے شک و شبہ تصدیق و تائید سمجھی جاتی ہے۔

ٹھیک اسی طرح حق تعالیٰ شانہ کا جو فعل عام سنن طبعیہ کے سلسلہ میں ظہور پذیر ہو وہ اس کی عام سنت اور عادت کہلاتی ہے اور جو اسباب سے علیحدہ ہو کہ کسی خاص مصلحت اور حکمت کے اقتضائے سے ظاہر ہو وہ خرق عادت ہے۔ اور یہی خرق عادت جب کسی شخص کے دعویٰ نبوت اور تحدی کے بعد اس سے، یا اُس کے کہنے کے موافق صادر ہو یہ معجزہ ہے کہ جو من جانب اللہ اس کے دعویٰ کی فعلی تصدیق ہے۔

معجزہ، کرامت، ارہاس | لیکن اسی کے مشابہ کوئی خرق عادت اگر کسی نبی کے متعلق اس کے دعویٰ نبوت یعنی بعثت اور تحدی سے پہلے ظاہر ہو اُس کو "ارہاس" کہتے ہیں، اور اگر کسی غیر نبی کے ہاتھ پر اتباع نبی کی برکت سے اس قسم کے خارق عادات نشانات دکھلائے جائیں تو اس کا نام "کرامت" ہے۔ کرامت اور استدراج کا فرق | ہاں ایک چیز ان تینوں کے سوا اور ہے جس کو متکلمین کی زبان میں استدراج کہتے ہیں یعنی وہ خارق عادات جو گاہ بگاہ کسی بدکار، مکار، غاسق یا کافر مشرک اور مکذب انبیاء کے ہاتھ سے ظاہر ہوتے ہیں اگرچہ یہ خوارق بھی صورتہ اُن خوارق سے مشابہ ہو سکتے ہیں جن کا نام ہم نے کرامات رکھا ہے لیکن سمجھنے والوں کے نزدیک ان دونوں میں ایسا ہی فرق ہے جیسا کہ ایک نجیب الطرفین مولود اور ایک ولد الزنا میں، کہ بظاہر دونوں بچے یکساں شکل و صورت رکھتے ہیں اور حتیٰ طور پر دونوں ایک ہی طرح کی حرکت و عمل کا نتیجہ ہیں۔ مگر محض اس لئے کہ اُن میں سے ایک بچہ

فعل حرام کا نتیجہ اور دوسرا عمل مشروع اور طیب کا ثمرہ ہے، ہم پہلے کے تولد کو مذموم و قابل نفرت اور دوسرے کی ولادت کو محمود اور موجب مسرت و انتہاج سمجھتے ہیں۔

ٹھیک اسی طرح جو ”خوارق عادات“ اتباع رسول اور خدائے واحد کی پرستش کا نتیجہ ہوں وہ کرامات اولیاء کہلاتی ہیں جن کے مبارک و محمود ہونے میں کوئی شبہ نہیں۔ اس کے برخلاف جو ”خوارق“ اتباع شیطان، عبادت غیر اللہ، فسق و فجور اور اخلاص الی الارض کے ثمرات ہوں۔ اُن کا نام ”استدراج“ اور ”تصرف شیطانی“ ہے۔ اور اسی جگہ سے ہمارا یہ خیال ہے کہ ہم صرف کرامات سے ولی کو نہیں پہچان سکتے بلکہ ولی سے کرامات کو پہچانتے ہیں اور یہ بڑے شکر کا مقام ہے کہ حق تعالیٰ نے محض اپنے فضل سے ہم کو اس قسم کے فروق تلقین فرما کر الناس حق بالباطل سے محفوظ رکھا ہے۔ واللہ ولی التوفیق۔

اللَّهُمَّ ارِنَا الْحَقَّ حَقًّا وَارْزُقْنَا إِتِّبَاعَهُ

وَارِنَا الْبَاطِلَ بَاطِلًا وَارْزُقْنَا اجْتِنَابَهُ

بِحُرْمَةِ نَبِيِّكَ وَحَبِيبِكَ سَيِّدِنَا

مُحَمَّدٍ صَلَّی اللہُ عَلَیْہِ

وَالِہِ وَصَحْبِہِ

وَسَلَّمَ

اَلرَّكْبَةُ كِتَابٌ اُحْكِمَتْ اَيْتَانِهُ ثُمَّ قُصِّلَتْ
اَلرَّكْبَةُ كِتَابٌ كَيْسِي اَلْاَيْتَيْنِ عِلْمٌ كِي كُئِي هِيْنَ بِحَرَصَا صَبَا بِيَانِ كِي كِي هِيْنَ

اَلْمَحَارِقُ اَلْقُرْآنُ

بِاضَافَةِ رِسَالَةٍ

۱: اَلرُّوْحُ فِی الْقُرْآنِ
۲: اَلْمَعْرَاجُ فِی الْقُرْآنِ

اِنْتَا لِيْفَات

مِشْخُ اَلْاِسْلَامِ عِلَّامَةُ شَيْخِ اَحْمَدِ عَثْمَانِي

نَاشِرُ

اِدَارَةُ اِسْلَامِيَّاتٍ ۱۹۰ اَنَارُكِي - لَاهُور

عرضِ ناشر

شیخ الاسلام علامہ شبیر احمد عثمانی (۱۸۸۵ — ۱۹۴۹ء) برصغیر کی ان چند نامور ہستیوں میں سے ایک ہیں جن کی نمایاں باطنی، علمی، سیاسی اور عظیم دینی خدمات، روشنی کے بینار کی حیثیت رکھتی ہیں۔ آپ شیخ الہند مولانا محمد امجد علی عثمانی کے خصوصی شاگردوں میں سے تھے، دارالعلوم دیوبند سے فارغ ہوئے اور وہیں ایک عرصہ تک تفسیر حدیث کی درس و تدریس میں مشغول رہے۔ قیام پاکستان کی تحریک میں نمایاں خدمات انجام دیں، اور پاکستان بننے کے بعد اسلامی دستور اور اسلامی قوانین کے نفاذ کے لئے آخر العمر تک مقدور بھر کوشش کرتے رہے۔ حضرت علامہ دینی علوم پر گہری دسترس رکھتے تھے اور قرآن و حدیث کے ساتھ ساتھ عقلی علوم پر بھی گہری نظر رکھتے تھے، تفسیر عثمانی، فتح الملامہ اور العقل و نقل اور مولانا کی دیگر تصانیف سے ان کے تدبر، غور و فکر اور علم کی گہرائی کا اندازہ کیا جاسکتا ہے۔ زیرِ نظر رسالہ "اعجاز القرآن" اپنے موضوع پر حضرت علامہ کی بہترین تصنیف ہے جو آپ کی خدمات میں پیش ہے۔ مزید افادہ کے لئے رسالہ کے آخر میں حضرت علامہ کی دو اور رسالوں "الروح فی القرآن" اور "المعراج فی القرآن" کا بھی اضافہ کر دیا گیا ہے۔ امید ہے کہ قارئین ان حضرات اس پیش کش کو پامال نہ ہوں یا ٹھک لیں گے۔

والسلام

ناشرین

ابناء محمد زکی

فہرست مضامین اعجاز القرآن

صفحہ نمبر	مضمون	صفحہ نمبر	مضمون
۳۴	وحی کی تعریف اور اسکی ضرورت	۶	تمہید
۳۵	وحی سے انکار کرنے والوں کی مثال	۷	"کیوں" کا سوال کہیں نہ کہیں ختم
۳۵	وحی کی طرف انسانی احتیاج	۸	کرنا ضروری ہے
۳۶	نزول وحی میں تدریج	۹	"کیوں" کے بند کرنے میں ملحد
۳۹	وحی کا تدریجی و غیر تدریجی ہونا	۱۱	اور موجد کا فرق
۴۳	وحی میں فروعی تفاوت کی گنجائش	۱۲	"قدرت" اور "عادت" میں فرق
۴۴	نبوت خاصہ، اور نبوت عامہ	۱۲	"خرق عادت" کی حقیقت
۴۵	قرآن اور اس کی جامعیت	۱۵	آریہ کا مذہب
۴۶	نبی اُمی اور اس کا اعجاز قرآنی	۱۷	عادت عامہ و خاصہ
۴۹	رسول اکرمؐ کا اُمی ہونا	۲۰	"معجزہ" خدا کا فعل اور اس کی
۵۲	قرآن نے کس طرح لوگوں کو عاجز کیا؟	۲۱	خاص عادت ہے
۵۳	خدا کی کلام کے پرکھنے کی کسوٹی	۲۲	ہم نے خدا کو اسکے کاموں سے پہچانا ہے
۵۳	کیا قرآن اس کسوٹی پر پورا اترتا ہے؟	۲۴	معجزہ کوئی فن نہیں
۵۷	فیفسی کی بے نقط تفسیر اور سعدی کی مکتبہ	۲۷	معجزہ کے حالات
۶۰	قرآن کی طرف سے مقابلہ کا چیلنج	۳۰	معجزہ میں دعوی نبوت کی شرط
۶۳	قرآن کسی شخص کا کلام نہیں ہو سکتا	۳۱	معجزہ کا نبوت کی فعلی تصدیق ہونا
۶۷	خدا کی کلام سے خدائی شان کا ظہور	۳۲	فعلی تصدیق کی مثال

۱۰۴	روح قرآنی کے متعلق چند نظریات	۶۸	قرآن کی فصاحت اور اہل بحم
	لفظ "امر" کی تشریح اور امر و خلق	۶۹	قرآن کا اصلی اعجاز
۱۰۸	کافر	۷۲	کلام خداوندی سے رسالت کا ثبوت
۱۱۰	"خلق" کیا ہے ؟	۷۵	نزول قرآن کی وقت بندی کی کیفیت
۱۱۰	"امر" کیا ہے ؟	۷۶	تلاوت کی وقت رسول اکرم کی کیفیت
۱۱۱	روح کا مبد صفت کلام ہے	۷۷	قرآن کا اثر سامعین پر
۱۱۲	روح کا جسم لطیف ہونا		جناب رسول اکرم صلی اللہ علیہ وسلم
۱۱۳	خواب کی مثال	۸۲	کی اخلاقی و عقلی قوت
۱۱۳	روح حادث سے اور اس کا مبد قدیم	۸۵	قرآن کریم کی حفاظت
۱۱۳	ظاہر اور منظر کے احکام کا فرق	۸۸	قرآن کریم کی تعلیم
۱۱۳	روح جو ہر ہے یا جسم لطیف	۸۹	قرآن میں صفات خداوندی کا ذکر
۱۱۵	روح کا بدن سے جدا ہونا	۹۲	قرآن کریم کی بینظیر سلاست اور روانی
۱۱۶	روح کا ہر چیز میں ہونا		قرآن میں ایک مضمون دوسرے
		۹۳	مضمون سے مغلوب نہیں ہوتا
۱۱۹	المعراج فی القرآن	۹۴	قرآن میں غیبی خبریں
		۹۷	خاتمہ کلام
۱۱۹	اسرار اور معراج کا فرق	۹۷	
۱۲۰	جمہور امت کا عقیدہ	۱۰۱	الروح فی القرآن
۱۲۳	معراج پر شبہ اور اس کا حل	۱۰۲	روح سے متعلق قرآن حکیم کی آیات
۱۲۵	بیت المقدس لیجانے کی حکمت	۱۰۴	روح سے متعلق سوال

بِسْمِ اللَّهِ الرَّحْمَنِ الرَّحِيمِ

اعجاز القرآن

تہمید

الْحَمْدُ لِلَّهِ كَفَى وَسَلَامٌ عَلَى عِبَادِ الدِّينِ اِمَامِطَفِي

اما بعد

زمانہ کے حالات اس وقت مقضی ہوئے کہ دارالعلوم دیوبند کے طلبہ کے ایسی تقاریر کا ایک سلسلہ شروع کیا جائے۔ جنہیں اسلام کے عام اصول و قواعد کی تحقیق اور قرآن کریم کی حکیمانہ تعلیم اور اس کی عظمت شان ظاہر کر نیوالی حقائق زیادہ سے زیادہ واضح، معقول، اور دلنشین پیرایہ میں بیان کی جائیں اور طلبہ کی ایک جماعت کو اس قابل بنایا جائے کہ وہ یہاں سے جا کر اپنے ناواقف یا کم علم بھائیوں کے ایمان کی حفاظت اور منکرین یا مشککین پر خدا کی حجت تمام کر سکیں، اسی نیت سے اس ناچیز نے چند روز ہوئے کہ ایک سلسلہ بیانات کا شروع کیا اور چونکہ کچھ عرصہ سے آریوں کے شور و غوغا نے ملکی سطح میں تلاطم اور اسلامی حلقوں میں حمایت حق کا ہیجان پیدا کر رکھا ہے۔ اس لئے ان بیانات میں خصوصیت سے آریہ سماج کے اصول و خیالات مرعی رہے ہیں۔ تمام مباحث سے پہلے میں نے مناسب خیال کیا کہ قرآن کریم کے اعجاز اور کلام الہی ہونیکے

متعلق ایک مبسوط اور مفصل تقریر کر دی جائے۔ جس کے بعد ایک انصاف پرست اور طالب حق کے لئے یہ گنجائش باقی نہ رہے کہ وہ قرآن کریم کی عظمت و جلالت سے انکار کر سکے یا اس کی روشنی کے قبول کرنے سے روگردانی کرے۔ اس بحث کے ضمن میں اور بھی کئی مفید اور اہم بحثیں آگئی ہیں اور ایسا ہونا ناگزیر تھا۔ اعجاز قرآن کی تحقیق اسی وقت تکمیل کو پہنچ سکتی تھی کہ اول اعجاز کی بحث ہو یعنی یہ کہ معجزہ کیا چیز ہے اس کی ضرورت کیا ہے۔ اس کا وجود قطرة (یا نیچر) کے خلاف تو نہیں، وہ دلیل نبوة کس طرح بن جاتا ہے۔ اور معجزہ جیسے فعلی ہوتا ہے قولی بھی ہوتا ہے؟ پھر یہ بتلانا ہو گا کہ وحی کیا چیز ہے اس کی ضرورت بندوں کو کیا ہے، اس میں تدریج ہو سکتی ہے یا نہیں، قرآن جسے ہم سب سے آخری وحی الہی اور کلام ربانی مانتے ہیں۔ اس کو ہم کیوں معجزہ کہتے ہیں۔ اور کس طرح کلام الہی اور وحی ربانی ماننے پر مجبور ہوئے ہیں؟ غرض یہ مضمون جب اپنے نزدیک مکمل ہو گیا اور بقدر کفایت اس کے سب اطراف و جوانب روشنی میں آگئے تو بعض احباب کی قلمبند کی ہوئی یادداشتوں کو خاکسار نے ایک رسالہ کی صورت میں مرتب کر دیا تاکہ غائبین کے حق میں بھی اس کا نفع عام ہو اور مضمون چھپ کر ضیاع سے محفوظ ہو جائے۔ آئندہ بھی اگر دلانے توفیق دی تو یہی صورت اختیار کی جائے گی۔ جن لوگوں کو ان رسائل کے مطالعہ کا اتفاق ہو ان سے میری درخواست ہے کہ وہ رسالہ کو ایک تقریر کی صورت میں دیکھیں اور مہربانی فرما کر اول سے آخر تک پڑھ جائیں۔ کیونکہ مضمون کا پورا لطف اور فائدہ اس کے بغیر حاصل نہ ہو گا۔ بعض مضامین جو بہت ہی خشک فلسفیانہ

ہوتے ہیں خواہ ان کو کتنا ہی سہل عبارت میں ادا کیا جائے لیکن عام لوگوں کو ان کے پڑھنے میں پوری دلچسپی نہیں ہو سکتی۔ ایسے معرکہ الارامائل کی تحقیق میں ناظرین کو اس طرح کے بعض مضامین سے اکتانا نہیں چاہیئے۔ بلکہ مولف کو ان کے ترک نہ کر سکنے میں معذور خیال کیجئے اور بہت کر کے پوری کتنا کو پڑھ جائیئے آخر لکھنے والے کی محنت سے تو پڑھنے والے کی محنت زیادہ نہ ہو گی۔ یہ ہی مضمون (اعجاز القرآن) جو آپ کے سامنے ہے اہل علم اندازہ کر سکتے ہیں کہ اس کا ابتدائی حصہ کس قدر ضروری ہے جو کسی طرح حذف نہیں کیا جاسکتا تھا اور یہ کہ اس میں کتنے مشکل مسائل کو حل کیا گیا ہے۔ چونکہ اس مسئلے کا موضوع بحث اعجاز القرآن ہے اس لئے اولاً مجھے چند ایسے اصول مبادی کے طور پر بیان کرنا ضروری ہیں جو قرآن کی عظمت اور اعجاز کے سمجھنے میں مدد دینے والے ہوں۔ لہذا وہ اگرچہ آپ کے نزدیک فی الحال اصل بحث سے بے تعلق ہوں مگر میں ان ہی سے اپنی تقریر کا آغاز کرتا ہوں۔ و با اللہ التوفیق۔

اصل اول

”کیوں“ کا سوال کہیں نہ کہیں ختم کرنا ضروری ہے

مکونات (سب جگہ) میں جو جو واقعات و حوادث پیش آتے ہیں۔ ہر چیز پر یہ سوال کر سکتے ہیں کہ یہ کیوں ہوا مگر ہر شخص کو چار ایک جگہ پہنچ کر یہ سوال ختم کرنا پڑے گا۔

تشریح :- مثلاً لکڑی آگ میں ڈال دی اور آگ نے اس کو جلا دیا۔ تو سوال

ہو سکتا ہے کہ آگ تے اس کو کیوں جلا دیا؟ پانی آگ پر بہایا تو سوال ہو سکتا ہے کہ پانی نے آگ کو کیوں بجھا دیا؟ کسی نے زہر کھایا اور مر گیا تو سوال ہو سکتا ہے کہ زہر نے اس کو کیوں مارا؟ آم کے درخت پر صرف آم ہی کیوں لگتا ہے؟ یہ سوالات وہاں بھی پیدا ہو سکتے ہیں۔ جہاں آثار کا صدور ارادہ اور اختیار کے توسط سے نہ ہو جیسے آگ کا جلا نا، زہر کا مار ڈالنا، آم کے درخت پر صرف آم ہی کا لگنا، آگ اور آم کے درخت اور زہر کے اختیار سے باہر ہے، لیکن اگر کہیں توسط ازادہ و اختیار بھی ہو، تو وہاں یہ سوال اور بھی زیادہ واضح ہو جاتا ہے۔ جیسے کوئی کافر اسلام لے آئے یا مسلمان مرتد ہو جائے۔ والعیاذ باللہ منہ، تو سوال کر سکتے ہیں کہ اس نے ایسا کیوں کیا۔ غرض کہ ہر چیز (کیوں) سوال کے تحت میں آ سکتی ہے۔ مگر دیکھنا یہ ہے کہ کیا کہیں کیوں کا سلسلہ بند بھی ہوتا ہے یا نہیں؟ اور اس کی تفتیش ہم کسی ملحد یا مادہ بدست کو سامنے رکھ کر کریں۔ مثلاً ایک شخص طاعون کی بیماری سے فوت ہوا تو ہم دریافت کرتے ہیں کہ طاعون کیوں ہوا؟ جواب یہی ملے گا کہ زہر پلے جراثیم کے پھیلنے سے پھر ہم دریافت کریں گے کہ جراثیم کیوں پھیلے کہا جائے گا کہ آب و ہوا کی خرابی سے؟ پس ابھی یا ایک دو کیوں کا جواب دیکر کیوں کا سلسلہ بند ہو جائے گا اور سیغے آگ کیوں جلاتی ہے، اس لئے کہ اس میں حرارت مفرطہ ہے۔ حرارت مفرطہ آگ میں کیوں ہے، آگے کیوں کا سلسلہ بند ہو گیا اور اگر ساری دنیا کے فلاسفہ اور حکما بھی جمع ہو جائیں گے۔ تو اس سے آگے کیوں کا جواب نہیں دے سکتے جو لوگ فاعل مختار کو چھوڑ کر صرف

مادہ کے قائل ہو گئے ہیں ان سے اور بھی ایک درجہ تاہیں دریافت کرو جن اجزاء
 مادہ سے آفتاب بن گیا ان سے چاند کیوں نہیں بنا جن ذرات سے چاند متکون ہوا
 ان سے بجائے چاند کے سورج کا تکون کیوں نہیں ہوا۔ جن مواد سے تاروں کی
 کروسی شکل ہستیاں موجود ہوئیں ان مواد سے سنگریزے کیوں نہیں بن گئے۔ جن
 اجزاء سے پاؤں کے تلوے بنائے گئے ان سے سر کی کھوپڑی کیوں نہ بنی؟ ہاتھی
 کی روح میں جو طاقت ہے کہ وہ بڑی بڑی قوی چیزوں کو مسل ڈالتا ہے وہ چوپوٹی
 روح میں کیوں نہ آئی، اور چوپوٹی کی روح جو ذرا سے اشارے سے صفحہ ہستی سے رخصت
 ہو جاتی ہے، اس قدر کمزور کیوں واقع ہوئی، شیر کی روح نے اس قدر قوت کیوں پائی
 کہ وہ بڑے بڑے عظیم الجثہ حیوانات کو چیر بھڑا کر ان کے پرچھے اڑا دیتا ہے مقناطیس
 صرف لوہے کو کیوں کھینچتا ہے۔ گھاس کے تنکوں کو کیوں نہیں کھینچتا، لوہا اس قدر
 بھاری اور روئی اتنی ہلکی کیوں ہے۔ وقتیں علی ہذا عرض کہ ارواح کی قوتوں اور مادہ
 کی استعدادوں اور خواص میں اس قدر تفاوت کیوں ہے۔ ان ہی چند مثالوں سے
 واضح ہو گیا کہ ہر چیز کی علت اور سبب کی تلاش اور کیوں کے جواب کا سلسلہ کوئی
 ہستی خواہ وہ خدا پرست ہو یا مادہ پرست ملجھ ہو یا موحد زیادہ دور تک جا رہی نہیں
 رکھ سکتی بلکہ کسی نہ کسی درجہ پر یہ سلسلہ طوعاً و کرہاً خواہ مخواہ بند کرنا پڑے گا اور بند
 کرنے میں ملجھ اور موحد دونوں برابر ہیں، البتہ فرق اگر ہے تو بند کرنے کے طریقہ میں
 ہے مادہ پرست سوالات مذکورہ کے جواب میں کہے گا کہ مادہ میں جیسی استعداد تھی
 ویسی صورت قبول کر لی جب یہ سوال کرو گے کہ مادہ میں استعداد کیوں مختلف تھی
 جواب یہ دیں گے کہ آگے سوال نہیں ہو سکتا آم کے درخت پر آم کے متعلق یہ منقو

گے کہ اس کی صورت نوعیہ کا اقتضاء یہ ہے اسی طرح شکمیا کا مہلک ہونا بھی اس کی صورت نوعیہ پر محمول ہے دیکھو بڑے بڑے دہریہ جب وہ ہیولی کی استعداد اور مادہ کی قابیلیت اور صورت نوعیہ کے اقتضاء پر پہنچے تو آگے بڑھنے سے ان کی بلند پروازی رک گئی اسی طرح موحّد کا حال ہے کہ وہ بھی ایک خاص حد پر پہنچ کر اپنی پرواز کو ختم کر دیتا ہے۔

کیوں کے بند کرنے میں ملحد اور موحّد کا فرق

البتہ اتنا فرق ہے کہ ملحد سے جب سوالات کر دگے تو مادہ اور صورت نوعیہ مادہ کے خواص پر سوالات کو ختم کرے گا اور موحّد کہیگا کہ جو چیزیں جن خواص و آثار کیساتھ موجود ہیں اللہ جل جلالہ کے علم ازلی محیط میں ان کا اسی طرح ہوتا مناسب تھا۔ اگر مادہ پرست کہے کہ اللہ کے علم محیط میں یہ ہی کیوں مناسب تھا اس کا جواب یہ ہے کہ جب تم نے مادہ کی استعداد کے سامنے سر جھکا دیا تو اس میں کیا عیب ہے کہ ہم خدا تعالیٰ کے علم کے سامنے سر جھکائیں؟ اگر تم صورت نوعیہ اور روح و مادہ کے سامنے سجدہ کر کے اور عاجز ہو کر سوالات کے سلسلہ کو بند کرنے کا حق رکھتے ہو تو ایک موحّد کو کون روک سکتا ہے کہ وہ اپنے پیمانہ مہم کو تنگ اور قوتہ اور اک کو علم الہی کے روبرو حقیر و ناتیزر سمجھ کر اس خدائے قدوس و برتر کے سامنے سجدہ کرے جس کو زمین و آسمان کی ہر چیز سجدہ کرتی ہے۔ جہاں تم نے سوال کا سلسلہ ختم کر دیا روح کی قوت اور مادہ کی استعداد پر دلائل میں کہوں گا کہ اس کو منتہی کر واللہ جل جلالہ کے علم محیط

ازلی پر جس طرح مادہ اور روح کے خواص کو تم ازلی کہتے ہو جس میں ارادہ اور اختیار کو کوئی دخل نہیں، اسی طرح خیال کرو کہ اللہ تعالیٰ کا علم محیط بھی ہمارے نزدیک بلکہ تمام اہل مل کے نزدیک ازلی ہے، خدا کو یہ اختیار نہیں کہ وہ علم کو ایک منٹ کے لئے اپنے سے جدا کر کے جاہل رہ جائے (معاذ اللہ) خلاصہ یہ اختیار نہیں رکھتا کہ وہ اپنے کو خدا نہ رہنے دے۔

وَاِنَّ اِلٰهًا رَّيُّكَ الْمُنْتَهٰی ۝
لَا یَسْأَلُ عَمَّا یَفْعَلُ وَ
هُمْ یُسْأَلُوْنَ ۝
وَمَا اَوْتِیْتُمْ مِنَ الْعِلْمِ اِلَّا قَلِیْلًا ۝
سُبْحٰنَكَ لَا عِلْمَ لَنَا اِلَّا
مَا عَلَّمْتَنَا اِنَّكَ اَنْتَ
الْعَلِیْمُ الْحَكِیْمُ ۝
وَفِی الْحَدِیْثِ الْمَصْحُوْمِ قَدِیْنَتُهُ
وَالِیْسْتُعْذِرُ بِاللّٰهِ ۝

اللہ ہر چیز کی انتہا تیرے رب کی طرف ہے۔
اس کے کاموں کی نسبت سوال نہیں کیا جا
سکتا ہاں بندوں سے باز پرس ہو سکتی ہے۔
اور تم کو تو صرف ایسا علم دیا گیا ہے۔
پاک ہے تو اسے پروردگار جس قدر تو نے
بتلا دیا اس کے سوا ہم کچھ نہیں جانتے بیشک
تو ہی ہے، جانتے والا اور حکمت والا ہے۔
جب خدا تک سوال کا سلسلہ پہنچے، تو چاہیے
کہ آدمی رک جائے اور اللہ کی پناہ ڈھونڈے۔

اصل دوم

قدرة اور عادة میں فرق، عادة کے مراتب، خرق
عادت کی حقیقت

جو لوگ خدا کی ہستی اور اس کے وجود کے قائل ہیں ناچار ان کو تسلیم کرنا
پڑا ہے کہ اللہ کی ایک قدرت ہے اور ایک ارادہ اور ایک اس کی عادت

ہے اور یہ تینوں ایک دوسرے سے الگ الگ ہیں، قدرت اور عادت میں
بسا اوقات التباس ہو جاتا ہے مثلاً عام طور پر ایسے امور کے متعلق جو سلسلہ
اسباب و مسببات کے خلاف واقع ہوں کہہ دیا جاتا ہے کہ یہ امر قانون قدرت
کے خلاف ہے اور اہل الحاد اسی بہانہ سے بہت سے صحیح مسائل کو ماننے سے
انکار کر دیتے ہیں حالانکہ حقیقت یہ ہے کہ یہ کہتا ہی غلط ہے کہ یہ امر قانون
قدرت کے خلاف ہے یہ لوگ اس لفظ کا غلط استعمال کرتے ہیں۔ اسوقت
میرا دسٹے سخن دہریوں کی طرف نہیں آریوں کی طرف ہے اور آریہ بھی قانون
قدرت کا لفظ بہت استعمال کیا کرتے ہیں لیکن خود بھی پریشور، کوسر و شکیتان
دقادر مطلق مانتے ہیں جیسا کہ ہم خدا کو قادر مطلق مانتے ہیں پس اگر وہ واقعی
سر و شکیتان اور قادر مطلق ہے تو اس کی قدرت میں یقیناً یہ داخل ہے کہ سبب
کو بدون سبب کے اور مسبب کو بدون سبب کے پیدا کر دے۔ مثلاً آگ
بہ بیوہ ہو مگر نہ بھلا دے یا کوئی چیز جل جاوے مگر آگ موجود نہ ہو یا مثلاً ہم
قادر مطلق کی عادت یہ دیکھتے ہیں کہ بچہ عورت کے رحم سے نکلتا ہے اور
پھر تندرست نشوونما پاتا ہے چنانچہ کسی نے نہیں دیکھا ہو گا کہ کوئی جوان انسان
آسمان سے اتر آیا ہو یا زمین سے اگ آیا ہو مگر اس عاودہ مستمرہ کے خلاف ماں
کے رحم اور لطفہ کے توسط کے بدون انسان کو پیدا کرنا بھی اس سر و شکیتان
کی قدرت میں داخل ہے، کیونکہ ان کا مذہب یہ ہے کہ دلیل و تہار کی طرح یہ
عالم بھی ٹٹا ہو کہ پیدا ہوتا رہتا ہے اور جیسے رات کے بعد دن اور دن کے بعد
رات آتی ہے اسی طرح عالم کا سلسلہ فنا و بقا یکے بعد دیگرے جاری ہے

اور عالم کے فنا کے زمانے کو وہ پرے "کاٹنا" کہتے ہیں اور اس وقت میں ان کے خیال کے موافق سارا عالم فنا ہو جاتا ہے اور سب کچھ مٹ مٹا کر خدا کی ذات میں سما جاتا ہے اور جیسا کہ رگ وید میں تصریح ہے صرف پرہم کی سامرتیہ خدا کی قدرت باقی رہ جاتی ہے باقی سب کچھ نیست و نابود ہو جاتا ہے اور ایک مدت وراثتک اس بطرح عالم فنا میں پڑا رہتا ہے۔ اس کے بعد نئے سرے سے پھر پیدا ہو جاتا ہے۔ اب دنیا کا جو دور چل رہا ہے اس کا حساب سوامی ویانم سے نہ معلوم کس ہی کھاتہ سے لگا کر یہ کہا ہے کہ ایک ارب چھیانوے سے کم اور کچھ لاکھ ہزار برس سے یہ دنیا موجود ہے اس سے پہلے غیر متناہی مرتبہ دنیا مٹی اور پیدا ہوتی چلی آئی ہے اور موجودہ دور بھی اپنے وقت پر حسب خدا چاہے گا فنا ہو جائے گا، اس عقیدہ کا واسطو وقت بہت نہیں بلکہ میں یہ کہتا ہوں کہ حسب دنیا پرے کے بعد نئے سرے سے پیدا ہوتی ہے تو مختلف مخلوقات خصوصاً انسان کہاں سے آتے ہیں۔ سوامی ویانند لکھتے ہیں کہ پرے کے بعد جو انسان پیدا ہوتے ہیں ان کی پیدائش کی کیفیت متعارف طریقہ سے بالکل علیحدہ ہے یعنی ہزاروں انسان بغیر ماں باپ کے جو ان محض خدا کی قدرت اور اس کے ارادہ سے بدوں متعارف سلسلہ اسباب طبعیہ کے بن جاتے ہیں، اب جو مذہب یہ کہتا ہے وہ مذہب قطعاً یہ حق نہیں رکھتا کہ وہ اس کے بعد سرور شکیں کو اس ظاہری سلسلہ اسباب میں ایسا جکڑ بند کر دے کہ خواہ کیسی ہی حکمت اور مصلحت کا اقتضار ہو مگر وہ ایک منٹ کے لئے ان اسباب کے سلسلہ سے الگ ہو کر کوئی چھوٹے سے چھوٹا کام کرنے سے بھی مجبور اور عاجز ٹھہرے۔

جب ان کے اعتراف کے مطابق پرلے کے بعد اس عادت مستمرہ کے برخلاف غیر متناہی دفعہ ایسا ہو چکا ہے اور ہوتا رہے گا تو میری سمجھ میں نہیں آتا کہ جو خدا اب سے ایک ارب سال پہلے پرلے کے بعد قادر تھا کہ بدوں ماں باپ کے انسان کو پیدا اور بدو اسباب کے مسببات کو موجود کر دے اب اس کی قدرت کو کس چیز نے سلب کر دیا کہ ایک یا دو ارب سال کے بعد ایسا نہ کر سکے، معلوم ہوا کہ خرق عادت یعنی کبھی کبھی سلسلہ اسباب سے علیحدہ ہو کر محض وسیع قدرت کے اظہار کے طور پر کوئی کام ایسا کرنا اس کی قدرت کے خلاف نہیں۔ ہاں عادت اور معمول کے خلاف ہوگا، لہذا اس کو قانون عادت کے خلاف کہنا صحیح ہو تو ہو مگر قانون قدرت کے خلاف قرار دینا اس لفظ کا غلط استعمال اور مغالطہ دینے والی تعبیر ہے مثلاً اہل اسلام کے عقیدہ کے موافق ابراہیم خلیل اللہ کو آگ میں ڈالا گیا اور وہ نہ جلے تو خدا کی اس عام عادت کے تو خلاف ہوا جو آگ کے متعلق ہے کہ وہ جلانے کا سبب ہے لیکن قدرت کے خلاف نہ ہوگا جس نے اس میں یہ خاصہ احراق و دہشت کیا ہے۔

آریوں کے چار رشتیوں کے علاوہ کسی اور سے خدا کا ہمکلام

ہونا قدرت کے خلاف نہیں البتہ عادت کی خلاف ورزی ہے

آریہ کہتے ہیں کہ ہر پرلے کے بعد چار دیدوں کا الہام چار معین، اشخاص کو ہوتا ہے جن کے نام بھی لکھے ہیں۔ والیو، الگنی، انگرا، ادیتہ کہا جاتا ہے کہ یہ چار رشتی ہیں گو تاریخ ایسے ممتاز انسانوں کا کوئی پتہ نہیں دیتی اور نہ ان کی کوئی

سوانح بتلا سکتی ہے بلکہ ان کو چار انسان بتانا بھی سوامی دیانند کی کوشش کا نتیجہ ہے جو ان ہی کے دائرہ اثر تک محدود ہے دوسرے بڑے بڑے فرقے ہنود کے اس تشریح دوسری طرح پر کرتے ہیں تاہم مجھے اس وقت اس سے بحث نہیں مجھے تو یہ کہنا ہے کہ آریہ سماج کے نزدیک ہر پرلے کے بعد ان ہی چار رشیوں پر چار ویدوں کا الہام جگ کی ابتدا میں ہوتا ہے بعد میں کوئی کتاب کسی پر نہیں اترتی اور ہر پرلے کے بعد وہی چار وید اترتے ہیں کہ جو پہلے اتر چکے ہیں ان میں بھی تغیر اور تبدل نہیں ہو سکتا میں کہتا ہوں کہ حق تعالیٰ ان ہی چار رشیوں سے ابتدائے آفرینش میں کلام کرتا ہے اور کسی سے نہیں کرتا۔ گویا خدا کا بندوں سے ہم کلام ہونا اس کی عام عادت نہیں بلکہ خاص عادت ہے جو خاص زمانہ میں مخصوص بندوں کی نسبت ظاہر ہوتی ہے حالانکہ خدا اس سے مجبور اور عاجز نہیں کہ اگر وہ چاہے تو کسی اور سے بھی کسی وقت کلام کر لے تو مجھے اس وقت یہ کہنا ہے کہ خود آریوں کے اصول کے موافق بھی دو چیزیں الگ الگ ہوتیں ایک قدرت۔ اور ایک عادت۔ اور یہ کہ عادت کے خلاف کوئی کام کرنا بھی قدرت سے خارج نہیں ہے پس اسباب سے مسبب کا پیدا کرنا خدا کی عادت ہے اور بلا سبب کے مسبب بنا دینا قدرت کا کام ہے۔ اسباب کا سارا سلسلہ قدرت کا بنایا ہوا ہے نہ یہ کہ قدرت اسباب کی بنائی ہوئی ہے اور اس لئے قدرت تو اسباب پر حاکم ہوگی لیکن اسباب معاذ اللہ قدرت کے پاؤں میں کوئی زنجیر نہیں ڈال سکتے قرآن کریم نے بھی قدرت اور عادت میں فرق کیا ہے۔

وَلَوْ شَاءَ اللَّهُ مَا قُتِلُوا وَلَكِنَّ اللَّهَ يَفْعَلُ مَا يُرِيدُ

یہ تو اللہ کی قدرت اور ارادہ کا تفاوت ہوا۔ اب عادت کا بیان سنئے۔
فرماتے ہیں۔

فِطْرَةَ اللَّهِ الَّتِي فَطَرَ النَّاسَ
عَلَيْهَا لَا تَبْدِيلَ لِخَلْقِ اللَّهِ

یہی فطرت (نیچر) ہے جس پر خدا نے لوگوں
کو پیدا کیا خدا کے (قانون، پیدائش
کو کوئی بدل نہیں سکتا۔

وَلَنْ تَجِدَ لِسُنَّةِ اللَّهِ تَبْدِيلًا
وَلَنْ تَجِدَ لِسُنَّةِ اللَّهِ تَحْوِيلًا
سُنَّتَ اللَّهِ الَّتِي قَدْ خَلَتْ

خدا کی عادت میں تم ہرگز کوئی تبدیل و
تغییر نہ پاؤ گے۔

یہ خدا کی عادت ہے جو اپنے بندوں کے
متعلق پہلے سے چلی آتی ہے۔

فِي عِبَادَةٍ

یہ غیر متبدل سنت اللہ عادت اللہ ہے بس معلوم ہوا کہ عادت اور قدرت
میں فرق ہے۔ اس کی مثال یہ ہے کہ کوئی شخص ہمیشہ عمامہ باندھنے کا
عادی ہے یا کوئی ہمیشہ چاول کھاتا ہے۔ یہ تو اس کی عادت ہوگی مگر
باوجود اس کے بھی وہ ٹوپی اوڑھنے یا روٹی کھانے پر قادر ہے اسی کا نام
قدرت ہے ہر انسان اپنے اندر اس بات کو پاتا ہے مثلاً لڑکا اپنے
ماتوان باپ کو مار سکتا ہے (یہ اس کی قدرت ہے) مگر نہیں مارتا یہ اس
کی عادت ہے۔

عادت عامہ و خاصہ

ہاں عادت میں بھی تفصیل ہے ایک عادت عام غیر موقت اور مستمر

ہوتی ہے ایسی عادت سے ہر خاص و عام واقف ہو جاتا ہے اسی کو نقل کیا جاتا ہے۔ مثلاً ایک طالب علم مدرسہ میں داخل ہوا اور اساتذہ کی عام عادت دیکھی تو وہ یہاں سے جا کر اسی عادت کو نقل کرے گا جو مدت قیام میں روزمرہ مشاہدہ کرتا رہا ہے دوسری عادت موقت یعنی خاص وقت کے ساتھ مخصوص ہوتی ہے اس کو عادت خاصہ کہنا چاہیے مثلاً کوئی ہمیشہ روٹی کھاتا ہے مگر عید کے روز ہمیشہ چاول کھایا کرتا ہے پس جس شخص نے اس کو عید کے روز چاول کھاتے نہ دیکھا ہو وہ کہیگا کہ چاول کھانا اس کی عادت نہیں مگر جس نے دس بیس مرتبہ عید کی عادت بھی دیکھی ہے وہ کہیگا کہ روٹی کی طرح چاول کھانا بھی اس کی عادت میں داخل ہے ایک عام مستمر عادت ہے دوسری خاص وقت۔ دونوں اپنے اپنے خیال اور تجربہ کے موافق درست کہتے ہیں۔ مگر دوسرے کا کہنا مطابق واقعہ ہے اس لئے کہ اس کو اس شخص کے تمام زمانے پر نظر ہے وہ جیسا عادت عامہ سے واقف ہے ویسا ہی عادت خاصہ سے بھی آگاہ ہے زیاد رکھو جس کا نام ہم معجزہ رکھتے ہیں وہ بھی ایک فعل اللہ تعالیٰ کا ہے جو اس کی عام عادت کے خلاف ہو مگر عادت خاصہ کے خلاف نہیں ہوتا بلکہ اس کے مطابق اور موافق ہوتا ہے کیونکہ خاص خاص اوقات اور خاص خاص مصلحتوں کے وقت عام عادت کے توسط کو چھوڑ کر محض قدرت سے خوارق اور معجزات کا ظاہر کرنا یہ بھی اللہ تعالیٰ کی خاص عادت ہے مثلاً ایک آدمی کو ہم نہایت متحمل مزاج۔ حلیم الطبع سمجھتے ہیں کہ ہزار گالیاں سننے پر بھی غصہ نہیں آتا، مگر اس کی طبیعت میں یہ بھی ہے کہ مذہب پر اگر کوئی حملہ کر دے تو باوجود اس قدر بردباری کے

غصہ سے بیتاب ہو کر آپے سے باہر ہو جاتا ہے کیا اس کی عادت نہیں سمجھی جائیگی اللہ تعالیٰ کی عام عادت ہے کہ اسباب سے مسیبات کو پیدا کرتا ہے لیکن یہ بھی اس کی عادت ہے کہ جب اپنے مقربین (انبیاء کرام) کی تصدیق کرنا ہوتی ہے تو ان کے ہاتھوں پر وہ علامات ظاہر کرتا ہے جس سے لوگ سمجھیں کہ بیشک یہ اس کے مقربین اور متعدد خاص ہیں جن کے دعویٰ کی تصدیق کے لئے وہ خلاف معمول چیزیں پیش کر کے ساری مخلوقات کو اس کی مثل لانے سے عاجز کر دیتا ہے اور یہی ہونا بھی چاہیئے عقل اور فطرۃ کا اقتضا بھی یہی ہے کہ خدا اپنے خاص بندوں کے ساتھ وہ معاملہ کرے جو دوسروں سے نہ کرے کیا ایک گاؤں کے مکھیا یا فبر وار کے کہنے سے والٹر سے وہ کام کر سکتا ہے جو کہ ایک صوبہ کے گورنر کے کہنے سے کرنا ہے؟ ماں، باپ، بیوی، احباب، اقارب، حکام، رعایا عرض ہر ایک کے ساتھ انسان کا معاملہ اور اس کی عادت جدا گانہ ہوتی ہے جو ثابت کرتی ہے کہ یہ حاکم ہے یہ محکوم ہے، اور یہ باپ ہے، اور یہ لاڈلا بیٹا ہے بیا اوقات جو بے تکلفی یا خلاف طبع امور کا تحمل آدمی اپنے مخلصوں اور دوستوں کی رعایت سے کر لیتا ہے وہ ہرگز ساری دنیا کے دباؤ سے نہیں کر سکتا۔ ایک استاد کا خاص خاص شاگردوں کے ساتھ جو معاملہ ہوتا ہے وہ تمام طلبہ سے مستثنیٰ ہوتا ہے ان سب چیزوں میں عام عادت سے علیحدہ معاملہ کرنا ہی قرین قیاس اور عقل و فطرۃ کے موافق ہے تاکہ قریب کا قریب اور بعید کا بعید ہونا لوگوں پر واضح ہو جائے اس امر کو ملحوظ رکھ کر میں یہ کہتا ہوں کہ معجزہ فطرۃ کا مقتضا ہے اسکے مخالف کیونکر ہو سکتا ہے بلکہ اگر معجزات ظاہر نہ ہوں تو یہ حکمت کے خلاف ہوگا۔

سفاہت ہوگی۔

گر فرق مراتب نہ کنی زندگی

جو لوگ خدا کے یہاں وجہ ہیں، اپنی جان، اپنی آبرو، ہمتییلی پر رکھ کر خدا کے لئے کھڑے ہوتے ہیں اور خدا ہی ان سے یہ دعویٰ کراتا ہے کہ آج تمہاری سب کی نجات میرے اتباع میں منحصر ہے ضرورت ہے کہ ان کی وجہ سے عام عادت سے بالاتر کارنامے خدا کی قدرت کے ظاہر ہوں جو کہ تمام دنیا کو اپنی نظر پیش کرنے سے تھکا دیں اور تمام مخلوق کو عاجز کر دیں یہی معنی ہیں معجزہ کے یاد رکھئے کہ معجزہ خدا کا فعل ہوتا ہے۔ اس کو نبی کا فعل سمجھنا سخت غلطی ہے۔

معجزہ خدا کا فعل اور اس کی خاص عادت

معجزہ قانون عادت عامہ کے خلاف اور عادت خاصہ کے موافق اللہ کا ایک فعل ہے جو کہ تمام مخلوق کو تھکا دینے اور عاجز کر دینے والا ہوتا ہے تاکہ تاکہ اللہ تعالیٰ سچے مدعی نبوت کا وہ رتبہ تمام جہان پر واضح کر دے جو کہ اس کے یہاں اس کو حاصل ہے اور یہی حکمت کا اقتضاء بھی ہے کیا میں اپنے بیٹے کے ساتھ جو عادت برتوں گا وہی ایک عامی آدمی کے ساتھ بھی کروں گا؟ نہیں بلکہ جیسے تعلقات ہوتے ہیں ویسا ہی معاملہ ہوتا ہے پس ضروری ہے کہ اللہ کے ساتھ بھی جن کا جیسا تعلق ہو ویسا ہی ادھر سے معاملہ اور برتاؤ بھی ہو یہی معجزہ کی حقیقت ہے جس سے آج کل کے مادہ پرستوں کو اس قدر گھبرانے اور ہشت کھانہ کی ضرورت نہیں۔

ہم نے خدا کو اس کے کاموں سے پہنچاتا ہے

اس کے بعد ہمیں سوچنا چاہئے کہ وہ کیا چیز ہے جس نے ہم کو خدا کے ماننے پر مجبور کیا ؟۔

(جواب) سویر بات ظاہر ہے کہ جب ہم کو مکونات میں مختلف افعال و آثار دیکھتے ہیں تو بعض ان میں سے ایسے ہیں جن کو ہم کسی سبب کی طرف منسوب کرتے ہیں چھت گری اور اس کے نیچے کوئی دب کر مر گیا۔ بجلی گری اور کوئی شخص جل گیا اور بعض ایسے ہیں جن کو کسی سبب کی طرف منسوب نہیں کر سکتے جیسے کسی پر بجلی گری، مگر نہیں مرایا چھت گری مگر وہ زندہ نکلا اس قسم کے واقعات کو کسی چیز پر محول نہیں کرتے بلکہ کہتے ہیں کہ محض خدا کی قدرت سے ایسا ہوا کیونکہ یہاں بظاہر اسباب کا سلسلہ اسی واقعہ کے مخالف تھا۔ چاند سورج کو کہن لگتا ہے اس کا سبب بیان کیا جاتا ہے بارش برستی ہے اس کا سبب بیان کرتے ہیں لیکن اسباب کا سلسلہ ضرور کہیں نہ کہیں مجبوراً بند کیا جاتا ہے اور وہاں پہنچ کر اعتراف کرنا پڑتا ہے کہ یہ چیزیں قدرتی ہیں عرض قدرتی چیزیں وہ کہلاتی ہیں جن کا بنانا تمام مخلوق کی قدرت سے باہر ہوا اور جس دیکھ کر لامحالہ ایک قادر مطلق کا اقرار کرنا پڑتا ہے اسی لئے حق تعالیٰ نے ایسی اشیاء کے وجود سے اپنے وجود پر استدلال فرمایا ہے قرآن عزیز میں فرماتے ہیں :-

بَلَا شَيْءَ آسَمَانُونَ كَمَا وَرِثِينَ كَمَا يَدُ كَرْنِ

رَاتٍ فِي خَلْقِ السَّمَوَاتِ

وَالْأَرْضُ مِنْ وَاحْتِلَافِ
الَّيْلِ وَالنَّهَارِ وَالْفُلُكِ
الَّتِي تَجْرِي فِي الْبَحْرِ بِمَا
كَتَبَ النَّاسُ وَمَا أَنْزَلَ
اللَّهُ مِنَ السَّمَاءِ مِنْ
مَاءٍ فَأَخْيَا بِهِ الْأَرْضَ بَعْدَ
مَوْتِهَا وَبَثَّ فِيهَا مِنْ كُلِّ
دَابَّةٍ وَتَقْرِئُكَ السَّرَّيْنِ
وَالسَّحَابِ الْمُسَخَّرِينَ
الْأَرْضَ وَالْأَرْضُ لَا يَذَرُ
لِقَوْمٍ يَعْقِلُونَ

میں اور رات دن کے اول بدل میں اور جہازوں
میں جو لوگوں کے فائدہ کی چیزیں مال تجارت
وغیرہ سمندروں میں لیکر چلتے ہیں اور مینہ میں جو
اللہ آسمان سے برساتا پھر اسکی ذریعہ سے
زمین کو اسکے مرے پیچھے دوبارہ زندہ کرتا ہے
اور ہر قسم کے جانوروں میں جو خدا نے رونے
زمین پر پھیلانے کھے ہیں اور ہواؤں کے
ادھر سے ادھر اور ادھر سے ادھر پھرنے میں
اور بادلوں میں جو خدا کے حکم سے آسمان و
زمین کے درمیان گھرے رہتے ہیں وغرض ان
سب چیزوں میں ان لوگوں کیلئے جو عقل

رکھتے ہیں بہترین نشانیاں موجود ہیں۔

آسمان اور جو سیارات انہیں میں جیسے چاند سورج وغیرہ ان سب کا وجود قدرت
ہے ان کی پیدائش کو کسی مخلوق کا فعل نہیں کہہ سکتے کیونکہ دنیا کی کوئی طاقت
اس کے مثل بنانیکا حوصلہ نہیں کر سکتی زمین ہے کہ جس سے ہر قسم کی غذا نہیں
اور رنگ برنگ کے پھول پھل نکلتے ہیں کسی کی طاقت نہیں کہ ایک ٹکڑہ اس
جیسی زمین کا بنادے۔ سورج ایک معین اور مضبوط نظام کے ماتحت ہمیشہ
دن کو نکلتا ہے شام کو غروب ہو جاتا ہے کسی کی کیا طاقت ہے کہ اس کو ایک
منٹ یا ایک سکنڈ کیلئے روک لے۔ ہوا ہے کہ اس پر کسی کا قابو نہیں انسان

چاہتا ہے کہ پھوپھو اچلے مگر یہ واچلتی ہے۔ سارا جہاں مل کر پانچ منٹ کے لئے بھی پھوپھو نہیں چلا سکتا۔ پانی کے بھرے ہوئے بادل کڑکٹے اور گر جتے ہوئے نکل جاتے ہیں مگر کسی کو اختیار نہیں کہ بارش حاصل کر سکے زمین و آسمان کے درمیان بادل لٹکا ہوا ہے کسی کی طاقت نہیں کہ دو قطرے لے سکے اور جنبہ پرستا ہے تو کسی کی قدرت نہیں کہ روک سکے۔ جب ان امور کو انسان دیکھتا ہے اور عاجز ہو جاتا ہے تو قدرت کو ماننا پڑتا ہے۔ طوفان خیز سمندر میں جہازوں کا چلنا۔ ہواؤں کا اول بدل یہ سب چیزیں کسی کے قبضہ میں نہیں۔

اور سورج ہے چلا جا رہا ہے اپنے ٹھکانے کی طرف یہ اندازہ ہے زبردست حکیم کا باندھا ہوا اور چاند ہے کہ مقرر کردہ ہیں ہم نے اس کی منزلیں یہاں تک کہ پھر لوٹ کر رہ جاتا ہے کھجور کی پرانی ٹہنی کی طرح۔ نہ تو سورج کو بیر لائق ہے کہ وہ جا پکڑے چاند کو اور نہ رات کی مجال، ہے کہ وہ آجائے دن ختم ہونے سے پہلے اور ہر سیارہ پڑا اپنے مدار میں گردش کر رہا ہے۔

وَالشَّمْسُ تَجْرِي لِمُسْتَقَرٍّ
لَهَا ذَاكُ الْقَدَرِ الْكَرِيمِ
الْعَلِيِّ الْعَلِيِّ وَالْقَمَرُ قَدَرٌ
لَهَا مَنَازِلُ حَتَّىٰ عَادَ الْكَوْكَبُونَ
الْقَدَرِ ثُمَّ لَا الشَّمْسُ يَنْبَغِي
لَهَا أَنْ تُدْرِكَ الْقَمَرُ وَلَا
الْقَمَرُ سَابِقُ الْمَنَاسِلِ
كُلٌّ فِي فَلَكٍ يَسْبَحُونَ

یہ سب اس لئے ذکر کیا گیا کہ آپ سمجھ لیں کہ خدائی کام اور انسانی کاموں میں کس طرح تمیز ہوتی ہے خدائی کام وہ کہلاتا ہے کہ اس جیسا کرنے سے سب مخلوق عاجز ہوازل وابد کے انسانوں کو بلاؤ لیکن کوئی نہ کر سکے۔ یہی استدلال

حضرت ابراہیم علیہ السلام نے بھی کیا تھا۔ پہلے حیات اور ممات کے متعلق سوال کیا جب اس میں مخاطب (نمرود) کی عبادت دیکھی تو فرمایا۔ اِنَّ اللّٰهَ يَآتِيْ بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ فَبُذِتَ الَّذِیْ کَفَرَ۔
میرا رب ایک قاعدہ سے، ایک ضابطہ سے شمس کو چلاتا ہے خدائی کام وہ کہلاتا ہے کہ دنیا میں کوئی طاقت اس کا مقابلہ نہ کر سکے۔

خدائی کام کی طرح خدائی کلام کو بھی سمجھنا چاہئے

ٹھیک اسی طرح خدائی کلام وہ ہے کہ ساری دنیا اس جیسا کلام بنانے سے عاجز اور درماندہ ہو۔ ساری دنیا کو لٹکارا جائے، غیرتیں دلائی جائیں، مقابلہ کے لئے کھڑا کیا جائے اور لوگ چاہیں کہ کسی طرح یہ روشنی سمجھ جائے مگر پھر بھی ویسا کلام بنا کر نہ لاسکیں تو ہم سمجھیں گے کہ یہ خدا کا کلام ہے۔ خلاصہ یہ ہے کہ جس طرح خدائی کاموں کو بندوں کے کاموں سے الگ کر کے پہچان سکتے ہیں۔ کیونکہ ان دونوں میں بنی اور واضح فرق ہوتا ہے۔ گلاب خدا کا بنا یا ہوا ہے۔ اب تم بھی کاغذ کے پھول بناتے ہو، مگر تمہارے پھول پر پانی کا ایک چھینٹا پڑ جاتا ہے تو آپ کی صنعت کا سارا پول کھل جاتا ہے۔ لیکن قدرتی پھول پر پانی گرتا ہے تو اس میں اور زیادہ صفائی اور تازگی محسوس ہوتی ہے۔

معجزہ کوئی فن نہیں

بلاشبہ خدائی کام اور بندوں کے کام میں نمایاں امتیاز ہوتا ہے، خدائی کام کی

نقل بندہ اتارتا ہے لیکن عاقل کو کبھی اقتباس بھی نہیں ہو سکتا۔ انسان جانداروں
درختوں پھولوں کی تصویر کھینچ لیتا ہے مگر ایک مچھلی کی آنکھ ایک مکھی کا پر، ایک
مچھر کی ٹانگ، بلکہ ایک جو کا دانہ تمام عالم مل کر بھی نہیں بنا سکتا لاکھوں محسوس
کہ درڑوں بیل بوٹے دتیا کے صنّاع بناتے ہیں مگر مچھر کا ایک پر بنانے سے
بالکل عاجز ہیں۔

لَنْ يَخْلُقُوا ذُبَابًا وَلَوْ

الْجَمْعُ أَلَمًا

إِنَّ اللَّهَ لَا يَسْتَعِیْ أَنْ

يَفْزِبَ مَثَلًا مَا يَعُوْمَةُ

فَمَا فَوْقَهَا

کبھی نہیں ہو سکتا کہ وہ پیدا کر لیں ایک مکھی

کو اگرچہ وہ سب کام کیلئے اکٹھے ہو جائیں۔

اللہ محبوب نہیں ہوتا اس سے کہ بیان کرے

مثال مچھر کی اور اس سے بھی زیادہ مکر اور حقیر

چیز کی۔

اسی کا نام خدائی فعل ہے اور جب ایسا فعل بدوں ان اسباب کے جو کہ

اس کے تھکن کے لئے متعارف ہیں کسی مدعی نبوت کے ہاتھوں پر ظاہر ہو تو اسی

کا نام معجزہ ہو جاتا ہے خواہ وہ جنس افعال سے ہو یا جنس اقوال سے اور جب کہ

یہ ثابت ہوا کہ معجزہ اللہ تعالیٰ کا فعل ہے جو بدوں غلطی اسباب کے ظہور پذیر

ہوتا ہے۔ تو دوسرے خدائی کاموں کی طرح اس میں بھی کسی صانع کی صنعت

کو دخل نہ ہو سکے گا۔ پس تنجیم کہانت مسحرینم بحر شعیہ کی طرح معجزہ کوئی فن

نہیں ہے جو کہ تعلیم و تعلم سے حاصل ہوتا ہو۔ یہ فنون سیکھنے سکھانے سے

حاصل ہو سکتے ہیں لیکن معجزہ میں نہ تعلیم و تعلم ہے نہ انبیاء کا کچھ اختیار اس میں

چلتا ہے نہ معجزہ صادر کرنے کا کوئی خاص ضابطہ اور قاعدہ ان کو معلوم ہے کہ

جب چاہیں ویسا ہی عمل کر کے ویسا ہی معجزہ دکھلا دیا کریں۔ بلکہ جس طرح ہم قلم لے کر لکھتے ہیں اور بظاہر یہ معلوم ہوتا ہے کہ قلم لکھتا ہے اور فی الحقیقت اس کو لکھنے میں کوئی اختیار نہیں ہوتا یہی صورت معجزہ کی بھی ہے۔ ایسا نہیں کہ انبیاء جس وقت چاہیں مثلاً انگلیوں سے پانی کے چشے جاری کر سکیں۔ بلکہ جس وقت اللہ کی حکمت بالغہ مقتضی ہوتی ہے تو جاری ہو سکتی ہیں۔ برخلاف ان فنون کے جو تعلیم و تعلم سے حاصل کئے جاتے ہیں ان میں جس وقت چاہیں قواعد مقررہ اور خاص خاص اعمال کی پابندی سے یکساں نتائج اور ایک ہی طرح کے آثار و کیفیات دکھلائے جاسکتے ہیں مگر آج تک مدعیان نبوت و اعجاز کی طرف سے کوئی درسگاہ معجزہ سیکھنے سکھانے کی نہ بنی نہ کوئی قاعدہ اور ضابطہ مرتب ہوا۔ نہ کوئی کتاب تجسیم۔ مسمریزیم کی طرح معجزات سکھانے والی تصنیف کی گئی بلکہ وہ خدا کا فعل ہے جو تمام دنیا کو تھکا دیتا ہے اگر وہ فعل ہے تو اس جیسے فعل سے دنیا عاجز ہے اور اگر اقوال ہیں سے ہے تو اس جیسے کلام سے تمام دنیا کے بولنے والے مجبور اور درماندہ ہیں، رسول کے اختیار یا قدرت کو بھی اس میں کوئی دخل نہیں اسی واسطے انبیاء سے جب معجزات طلب کئے گئے تو انہوں نے اللہ پر محول کیا فرماتے ہیں۔

اور وہ تم سے کہتے ہیں کہ ہم تو اس وقت تک

تم پر ایمان لائے ہیں کہ یا تو ہمارے

لئے زمین سے کوئی چشمہ نہ نکالو۔ یا کھجوروں

اور انگوروں کا تمہارا کوئی باغ ہو اور اسکے

وَقَالُوا لَنْ نُؤْمِنَ لَكَ حَتَّىٰ

تُفْعِلَنَا مِنْ آيَاتِهِ يَنْبَغِي

أَوْ تَكُونَ لَكَ جَنَّةٌ مِمَّنْ

نَخِيلٍ وَعِنَبٍ فَتُفْعِلَ الْآفَافُ

خَلَّلَهَا تَجْوِيراً ۝ وَتَسْقُطُ
السَّمَاءُ كَمَا تَرَ عَمَتْ عَلَيْنَا
كِسْفًا ۝ أَوْ تَأْتِي يَا أَلَلَّهِ
وَالْمَلِكَةِ قَبِيلًا ۝ أَوْ
يَكُونُ لَكَ يَمِينٌ مَبِيتٌ
تَرْخُوفٌ أَوْ تَرْقِي فِي
السَّمَاءِ وَلَنْ نُوْثِقَ مِنْ
لِرُقِيَّتِكَ حَتَّى تَنْزِلَ
عَلَيْنَا كِتَابًا نَفْقَرُ وَهُوَ
قُلُوبُ سُبْحَانَ رَبِّيْ هَلْ
كُنْتُ إِلَّا بَشَرًا
رَّسُولًا ۝

پیچ میں تم بہت سی نہیں جلدی کرو دکھاؤ
یا ہمیشہ تمہارا خیال ہے آسمان کے ٹکڑے
ہم پر لا کر اؤ اور خدا اور فرشتوں کو ہمارے سامنے
لا کر آ کر دیکھنے کیلئے تمہارا اطلاق گھر ہو
یا آسمان پر چڑھ جاؤ اور جب تک تم وہاں سے
ایک کتاب اتار کر نہ لاؤ کہ ہم آپ اس کو پڑھ بھی
لیں ہم تمہارے چڑھنے کو بھی باور نہ دیتے ہیں
کہہ دو اسے محمد صلعم کہ میں رسول تو ہو گیا بشر
رسول ہوں، خدا نہیں ہوں یعنی معجزہ تو بشر کا
فعل نہیں ہے۔ خدا کا فعل ہے میرے قبضہ
میں یہ نہیں کہ جو تم چاہو تمہیں میدوں، بلکہ جس
قدر خدا میری تصدیق کی علامات کے طور پر کافی
اور مناسب جانتا ہے ظاہر کرتا ہے۔

معجزہ کچھ ایسے حال کیسا تھا تا ہے کہ ایں شبہ کی گنجائش نہیں ہے

جب موسیٰ علیہ السلام نے فرعون کو دعوت دی اور معجزہ دکھلانیکے لئے عصا
ڈالا اور وہ اڑا وہاں گیا اس کا جواب دینے کے لئے فرعون نے بڑے بڑے ساحروں
کو جمع کیا اور وہ بھی موسیٰ علیہ السلام کے مقابلہ میں اپنی لاٹھیاں اور دریاں لے
کر پہنچ گئے وہ سمجھے ہوئے تھے کہ موسیٰ بھی ہمارے ہم پیشہ ساحر ہیں اسی لئے

کہا۔ اِنَّمَا اَنْتَ نَذِيرٌ لِّلْمُتَّقِينَ تم پہلے ڈالو گے یا ہم۔ مگر موسیٰ علیہ السلام نے فرمایا کہ تم پھینکو۔ جب انہوں نے اپنی لاکھیاں اور رسیاں پھینکیں اور وہ چلتے ہوئے سانس نظر آنے لگے تو قَادُحَسِّ فِيْ نَفْسِهٖ خِيفَةً مُّؤَسَّیً موسیٰ اپنے دل میں ڈر سے حالانکہ اگر وہ بھی پیشہ درسا کرتے تو ڈر کی کوئی وجہ نہ تھی شیخ اکبر فرماتے ہیں کہ حضرت موسیٰ علیہ السلام پر یہ خوف کیوں طاری ہوا، اور کیوں طاری کیا گیا یعنی خوف کا منشا کیا تھا اور اس کے طاری کئے جانے میں کیا حکمت تھی؟ اگر یہ کہا جائے کہ سانپوں کی صورت دیکھ کر ڈر گئے موسیٰ جیسے پیغمبر کو ان لاکھیوں سے کوئی خوف نہیں ہو سکتا تھا۔ خصوصاً جب کہ اس نوعیت کے اعلیٰ خوارق کا تجربہ بھی دو مرتبہ کر چکے تھے۔ پہاڑ پر جو واقعہ القائے عصا کا ہوا تھا اس پر لَا تَخَفْ سن چکے تھے کیونکہ وہاں بھی خائف ہوئے تھے۔ وَلٰی مُدْبِرًا وَّلَا یُعْقِبُ اور اللہ نے وہیں ڈر اور خوف نکال دیا تھا۔

لَا تَخَفْ اِنِّیْ لَا یَخَافُ لَدَیَّ الْمُرْسَلُوْنَ ہ

اے موسیٰ ڈرو مت یہاں انبیاء ڈرا نہیں کرتے۔

پھر دوسری مرتبہ فرعون کے سامنے بھی لاکھی ڈال کر دیکھ چکے تھے۔ شیخ فرماتے ہیں کہ پہلی دفعہ پہاڑ پر لشبری خوف تھا جو کہ وہیں نکل چکا تھا اب جو دوسری دفعہ طاری ہوا یہ اسوجہ سے کہ موسیٰ علیہ السلام جانتے تھے کہ میرے ہاتھ میں کوئی طاقت نہیں کوئی قدرت نہیں کہیں ساحرین کی اس شعبہ بازی کے سامنے حق کا کلمہ لپیٹ نہ ہو اور بیوقوف لوگ فتنہ میں نہ پڑ جائیں

چنانچہ جواب میں ارشاد ہوا۔

لَا تَخَفْ إِنَّكَ أَنْتَ الْغَالِبُ

ڈر مت تم ہی اونچے ہو کر رہو گے

یہ تو خوف کا نشانہ تھا اب اس کی حکمت فرماتے ہیں کہ جب ڈر گئے اور

ڈرے ہوئے آدمی پر نفوت اور گھبراہٹ کے جو آثار ہو پیدا ہوتے ہیں ان کو محسوس

کر کے ساحرین سمجھے کہ یہ ہمارے پیشہ کا آدمی ہرگز نہیں یا کم از کم اس کو کوئی

ایسا ساحر نہ عمل معلوم نہیں جس سے یہ ہمارے مقابلہ میں اپنے قلب کو مطمئن

رکھ سکے اب جو موسیٰ نے اپنا عصا ڈالا جو باذن اللہ ان تمام جادو کے سانپوں

کو نگل گیا تو ساحرین نے یقین کر لیا کہ یہ سحر سے بالاتر کوئی اور حقیقت ہے وہ سب

بے اختیار سجدہ میں گر پڑے اور چلا اٹھے کہ ہم بھی موسیٰ اور ہارون کے پروردگار

پر ایمان لاتے ہیں۔ فرعون نے بہت کچھ دھمکیاں دیں اور خوفزدہ کرنا چاہا مگر

ان کا جواب صرف یہ تھا کہ۔

قَاتِلْنِي مَا أَنْتَ قَاتِلُ إِنَّمَا

تَقْضِي هَذِهِ الْحَيَاةَ الدُّنْيَا

إِنَّا آمَنَّا بِرَبِّنَا لِيَفْقِرَ لَنَا خَطَايَا

وَمَا أَكْرَهْتَنَا عَلَيْ مِنَ السَّجْرِ

وَاللَّهُ خَيْرٌ وَأَبْقَى۔

جو کچھ تجھے فیصلہ کرنا ہے کر گزر تو اس سے

زیادہ نہیں کہ صرف اسی دنیا کی (چند روزہ)

زندگی کا فیصلہ کر سکتا ہے ہم تو اپنے دلی لا

میوت پر دروگاہ پر ایمان لا چکے ہیں تاکہ ہم

ہماری خطائیں اور ان ساحرانہ حرکتوں کو مٹا

فرمائیے جو تم نے ہم پر دوستی کرائیں اور اللہ

سب سے بہتر ہے اور ہمیشہ باقی رہنے والا ہے۔

اور جو لوگ ایسی آیات بینات کو دیکھ کر بھی راہ حق پر نہ آئے ان کا بھی

حال یہ تھا۔

وَجَدُوا بِهَا وَاسِيَتَيْنِهَا
أَنْفُسَهُمْ خَلْنَا فَعُلُوا

انہوں نے ہماری آیات کا انکار کیا ظلم سے
زیادتی سے حالانکہ ان کے دلوں کو رسپائی کا،
پورا پورا یقین حاصل تھا۔

خود فرعون کو خطاب کر کے حضرت موسیٰ فرماتے ہیں۔

لَقَدْ عَلِمْتُمْ مَا أَنْزَلَ
هُوَ لَا إِلَهَ إِلَّا رَبُّ السَّمَوَاتِ
وَالْأَرْضِ بَصَائِرُ وَإِحْلَآءُ
ظَنُّكَ يَا فِرْعَوْنُ مَذْبُورًا

تو خوب جانتا ہے کہ یہ آیات آسمان و زمین کے
پروردگار کے سوا کسی نے نہیں تباری اور فرعون
بیشک میں تجھے سمجھتا ہوں کہ تو اس علم کے بوجھ
ہلاکت میں گر چکا ہے

معجزہ میں دعویٰ نبوت کی شرط کیوں لگائی گئی

معجزہ میں دعویٰ کی شرط بھی لگئی ہے یعنی نبوت کا دعویٰ بھی کرے اس کی
وجہ یہ ہے کہ سب فرقے مانتے ہیں کہ خدا سب سے زیادہ سچا ہے۔ وَمَنْ أَضْدَقُ
مِنَ اللَّهِ قِيلًا اور جھوٹ کے نقص سے اس کی ذات پاک ہے تو میں کہتا ہوں کہ
جھوٹ کبھی تو اس طرح ہوتا ہے کہ ایک شخص خود خلاف واقع بات کہے اور
کبھی اس طرح کہ جھوٹی بات جو دوسرے نے کہی ہے اس کی تصدیق کر دے
پھر تصدیق بھی دو طرح سے ہوتی ہے کبھی زبان سے کبھی عمل سے اور یہ عملی تصدیق
بسا اوقات قوی تصدیق سے بڑھ کر مؤثر ہوتی ہے جیسے ایک شخص بادشاہ کی مجلس
میں یہ کہتا ہے کہ بادشاہ کو میرے ساتھ خاص الفت یا رعایت ہے میں اس کا

معتد خاص ہوں جو میں کہوں گا بادشاہ ضرور تسلیم کرے گا اور یہ اس کے دعویٰ بادشاہ مجلس میں خود سن رہا ہوں اس کے بعد وہ شخص اپنے دعویٰ کو ثابت کرنے کے لئے بادشاہ سے کہتا ہے کہ فلاں شخص کو خط لکھ دیجئے فلاں حاکم کو معزول کر دیجئے، فلاں امیدوار کو عہدہ دیدیجئے۔ پھر کہتا ہے کہ آپ ذرا کھڑے ہو جائیے، پھر کہتا ہے کہ آپ بیٹھ جائیے، اور بادشاہ بھی ازراہ مہربانی اپنے عام ضابطہ اور عادت کے خلاف اس کے کہنے کے موافق کرتا چلا جاتا ہے۔ اس صورت میں ظاہر ہے کہ بادشاہ نے اسکی قول کی عملی تصدیق کر دی جو کہ قولی تصدیق سے بہت بڑھ چڑھ کر ہے، اگر بادشاہ قول سے تصدیق کرتا تو شاید اتنا موثر نہ ہوتا۔ اتنی بات اس مثال میں ضرور ہے کہ بادشاہ ایک انسان ہے۔ وہ جھوٹی تصدیق بھی کر سکتا ہے۔ مگر اللہ جل شانہ اس کے یہاں جھوٹ اور کذب کی قطعاً گنجائش نہیں ہے۔

معجزہ نبوت کی فعلی تصدیق ہے

پس جو نبی دعویٰ کرتا ہے کہ میں نبی ہوں، اگر میری بات سنو گے مانو گے تو نجات ہے ورنہ عذاب مملکت میں گرفتار ہو جاؤ گے۔ نجات کا راستہ منحصر ہے میری متابعت میں۔ اور یہ دعویٰ اللہ کے سامنے کرتا ہے۔ اللہ کی زمین پر اور اس کے آسمان کے نیچے باواز بلند کہتا ہے کہ میری متابعت کے بغیر کوئی راستہ نجات کا نہیں ہے۔ اور اس کی یہ دلیل پیش کرتا ہے کہ اللہ جل شانہ میرے ہاتھوں اور زبان سے وہ چیزیں ظاہر فرمائے گا جو اسکی عام عادت کے خلاف ہوں گی اور دنیا ان کی مثال لانے سے عاجز ہوگی پھر

اس کے موافق مشاہدہ بھی کیا جا رہا ہو تو یہ خدا کی جانب سے عملاً اسکے دعویٰ کی تصدیق ہے درحقیقت معجزہ نبی کے دعویٰ کی عملی تصدیق ہوتی ہے۔ اور اللہ چونکہ جھوٹی تصدیق نہیں کر سکتا۔ لہذا نبی کا دعویٰ معجزہ کے ظہور کے بعد سچا ثابت ہو جاتا ہے۔ اسی لئے ہم بلا خوف و تردید یہ یقین رکھتے ہیں کہ خداوند قدوس جو کہ تمام سچائیوں کا سرچشمہ ہے کسی انسان کو یہ دسترس نہ دے گا کہ وہ نبوت کا جھوٹا دعویٰ کر کے ایسے خوارق عادات دکھلائے کہ دنیا اس کے مقابلہ سے عاجز ٹھہرے جس کا جی چاہے اب بھی اس ضابطہ کا امتحان کر دیکھے ضرور ہے کہ خدا ایسے حالات برائے کار لائے گا کہ اس کی طرف سے جھوٹے کی عملی تصدیق نہ ہوتے پائے۔

فعلی تصدیق کی مثال

آپ جلسوں میں دیکھتے ہیں اور کونسلوں اور پارلیمنٹوں کا حال سنتے ہیں کہ جب کسی مسئلہ پر کسی تجویز پر کسی انتخاب پر بحث ہو جاتی ہے تو ایک طرف سے محرک اپنی تحریک پاس کرانے کیلئے حضار کے سامنے بسط سے دلائل بیان کرتا ہے اور دوسری طرف تردید کرنے والا اس کے تردیدی دلائل مفصلاً سامنے رکھتا ہے اس رد و کہ کے بعد فیصلہ کی صورت یہ ہوتی ہے کہ رائے لیجائے جس کی صورت یہ ہے کہ ہاتھ اٹھولے جاتے ہیں اور یہی ہاتھ اٹھا دینا یا نہ اٹھانا اس ریفریویشن کی تصدیق و تائید یا تکذیب و تردید کیلئے کافی سمجھا جاتا ہے زبان ہلانے کی قطعاً ضرورت نہیں ہوتی ایک شخص کی

نسبت پبلک جلسہ میں رائے لیجاتی ہے کہ آیا اس پر جمہور کو اعتماد ہے یا اس پر ہاتھ اٹھا دیئے جاتے ہیں یہ ہی علامت ہوتی ہے اس بات کی کہ ان سب کی رائے اس شخص کے حق میں ہے ہم دن رات میں سینکڑوں دفعہ اپنے ہاتھ اوپر کو اٹھائیں اس کو کسی چیز کے ثابت کرنے یا نہ کرنے میں کوئی دخل نہیں لیکن یہی ہمارا ہاتھوں کی وضع طبعی اور مہیت اصلی کے خلاف اور پر کو اٹھا دینا۔ جب کسی ریزولوشن کی تسلیم و انکار یا کسی دعویٰ کی صحت و بطلان کی آزمائش کے موقعہ پر ہو تو کسی غبی سے غبی انسان کو بھی شک و شبہ کی گنجائش نہیں رہتی اس وقت ان کھڑے ہوئے ہاتھوں ہی کے شمار سے رایوں کا شمار کر لیا جاتا ہے اور پھر بڑے نازک اور عظیم الشان مسائل کے فیصلے ہاتھ کی اس غیر طبعی حرکت پر بیچون و چرا ہو جاتے ہیں پس جس طرح ہاتھوں کا نیچے لٹکائے رکھنا آدمی کی عام عادت اور وضع طبعی کے موافق ہے اور اوپر کو اٹھانا کبھی کبھی خاص ضرورت اور مصلحت سے ہوتا ہے اور یہی غیر طبعی وضع جب کسی ریزولوشن پر ووٹ لینے کے وقت اختیار کی جائے تو اس ریزولوشن یا دعویٰ کی بیشک شبہ تصدیق و تائید سمجھی جاتی ہے ٹھیک اسی طرح حق تعالیٰ شانہ کا جو فعل سنن طبعیہ کے سلسلہ میں ظہور پذیر ہو وہ اس کی عام سنت اور عادت کہلاتی ہے اور جو اسباب سے علیحدہ ہو کر کسی خاص مصلحت اور حکمت کے اقتدار سے ظاہر ہو وہ خرق عادت ہے اور یہی خرق عادت جب کسی شخص کے دعویٰ نبوت اور تجدی کے بعد اس سے یا اس کے کہنے کے موافق صادر ہو یہ معجزہ ہے جو کہ من اللہ اس کے دعویٰ کی فعلی تصدیق ہے اور میں کہہ چکا ہوں کہ حق تعالیٰ کسی

جھوٹے کی قولاً یا فعلاً تصدیق نہیں کر سکتا لہذا ہم کو ایسے مدعی کے دعوے میں شک کرنے کا کوئی حق نہیں۔

وحی کی تعریف اور ضرورت

اللہ تعالیٰ کا خطاب کسی ایسے شخص سے جس کے دعوے نبوت کی تکذیب کے لئے کوئی صحیح علامت نہ پائی جاتی ہو اس کا نام وحی ہے، وحی اصولی طور پر قریب قریب یکساں ہے یعنی نفس فعل میں کوئی اختلاف نہیں، البتہ کلی مشکک کے طور پر وحی کے مراتب اور درجات ہیں جب سے دنیا پیدا کی گئی اس وقت سے بندوں کو ہدایت کی ضرورت ہے یعنی انسان میں یہ معلوم کرنے کی ایک طبعی اور فطری خواہش ہے کہ کن خیالات اور اعمال سے اس کو اللہ کا قرب حاصل ہو سکتا ہے جیسے کہ انسان کو بھوک لگتی ہے غذا کی خواہش میں مفسر اور بیتاب ہو کر اٹھریاں سکڑنے لگتی ہیں۔ پیاس لگتی ہے۔ پانی کی ضرورت محسوس ہوتی ہے زبان سوکھ جاتی ہے جس طرح حق تعالیٰ نے فطری طور پر بندہ کو بھوک یا پیاس لگائی اسی طرح ایک اور بھوک اور پیاس روحانی بھی لگادی ہے جو وصول الی اللہ اور معرفت کی ہے اور یہ پیاس اور بھوک بھی فطری ہے مذاہب اور امکانہ وازمنہ کا اختلاف اس فطرۃ پر کوئی اثر نہیں ڈال سکا مسلمان آریہ، ہندو، عیسائی، یہود، مجوس ایک چیز کی تلاش میں ہیں البتہ بعضوں کا راستہ غلط ہے مگر مقصد ایک ہے یوں معلوم ہوتا ہے کہ ہدایت کی خواہش، سچائی کی تلاش، وصول الی اللہ، معرفت ربانی اور اللہ سے نزویٰ

ہوتے کی تمنا ایک چیز ہے جو کہ انسان کے لئے فطری اور طبعی امور میں سے ہے۔

وحی کی ضرورت سے انکار کرنے والوں کی مثال

ہاں جب کبھی جیسا کہ آدمی بیمار ہو جاتا ہے تو بھوک پیاس جیسے فطری اور طبعی امور بھی اس سے کنارہ کر لیتے ہیں ٹھیک اسی طرح وہ ملاحظہ جو کہ دنیا کی زندگی اور لذات میں محو ہو چکے ہیں شاید ان کو معرفت الہی کی بھوک اور روحانی پیاس نہیں رہتی ہے اور اسی لئے ایسے روحانی بیماروں کا وجود کسی خاص زمانہ یا مکان میں ایسی وبا کی کثرت ہماری فطری ہونیکے دہوی کو محذو نہیں کر سکتی۔

وحی کیطروت انسان کی احتیاج ضروری ہے

پس جس طرح حق تعالیٰ نے ہمارے جسمانی امور فطریہ کا انتظام کیا ہے۔ ہماری بھوک کیلئے غلہ زمین سے اگاتا ہے۔ پانی آسمان سے اُتارتا ہے ناممکن ہے کہ ہماری روحانی بھوک کیلئے کوئی انتظام نہ کرے بلکہ اُس کی رحمت کاملہ سے یقین ہے کہ جس طرح مادی حوائج و ضروریات کے لئے مادی سامان مہیا فرماتا ہے اُس سے زائد روحانی ضرورت کیلئے روحانی سامان ضرور مہیا کرے گا۔ ظاہری پیاس کے بجھانے کیلئے جس طرح اُس نے پانی کے چشمے پیدا کئے ہیں۔ اسی طرح روحانی پیاس کے لئے روحانی چشمے ہونے چاہئیں اور وہ چشمے وحی الہی کے صاف اور شیریں چشمے ہیں اور اس بات کو آریہ سماج بھی ملتے ہیں۔ اتنا فرق ہے کہ وہ کہتے ہیں کہ جو کچھ سامان کرنا تھا وہ ابتداء سے آفرینش ہی میں کیا جا

چمکا ہے پھر بار بار اس میں تغیر و تبدل یا تجدید اور تدریج کی ضرورت نہیں۔

نزول وحی میں تدریج

ہم کہتے ہیں کہ اللہ تعالیٰ کی عادت تکوینیات میں یہ ہے کہ وہ اگرچہ تمام اشیاء کو دفعۃً پیدا کرنے پر قادر ہے بتدریج ہی پیدا کرتا ہے۔

وَإِن مِّن شَيْءٍ إِلَّا عِنْدَنَا خَزَائِنُهُ
وَمَا نُنَزِّلُهُ إِلَّا بِقَدَرٍ مَّعْلُومٍ ۝

اور کوئی چیز کیوں نہ ہو اس کے خزانے ہمارے پاس ہیں اور ہم اس کو اتارتے ہیں۔ ایک معین اور سچی نگی مقدار میں۔

ہر چیز کو دفعۃً پیدا کرنا خدا کے لئے کچھ مشکل نہ تھا مگر ایسا نہیں کرتا۔ بلکہ درخت کا بیج ڈالو تو بتدریج ایک عرصہ کے بعد درخت بن جائیگا۔ زوہدین کا قربان ہوتا ہے مہینے گزرتے ہیں، مختلف اطوار و ادوار ہیں۔ بہت سے چکر ہیں تب بچہ بنتا ہے گو بیگم بنانے پر قادر تھا۔ جس طرح تمام حیوانات کو پر لیکے بعد بیگم بناتا ہے اور اس کو اسمیں تکان بھی نہ ہوتا لیکن عادت برخلاف ہے اب اگر کہو گے کہ یہ عادت کیوں ہے؟ تو ہم کہیں گے کہ مادہ میں استعداد ہی ایسی ہے پہر اگر کہو گے کہ ایسی استعداد کیوں ہے اس کا جواب گذر چکا ہے کہ ہر جگہ ”کیوں“ نہیں پوچھا جاسکتا بلکہ آخر میں ایک موجد ہی کہے گا کہ اللہ کے علم محیط میں یہ قرین مصلحت تھا خلاصہ یہ ہے کہ اللہ کی عادت یہ معلوم ہوتی ہے کہ بہت سی اشیاء کو بتدریج بناتا ہے اور جن اشیاء کی نسبت ہم یہ خیال کرتے ہیں کہ وہ شاید دفعۃً پیدا ہو گئی ہوں جیسے چاند سورج،

تارے وغیرہ ان میں بھی باعتبار فیض رسانی اور دوسری اشیاء سے تعلق رکھنے کے تدریج اور تغیر و تجدید مشاہد ہے پس ہمارا خیال یہ ہے کہ جس طرح وقتاً فوقتاً ضرورت پیش آنے پر اللہ تعالیٰ بارش نازل کرتا رہتا ہے یہ نہیں کہ ایک ہی بارش ہمیشہ کی ضروریات کے لئے کافی ہو جائے پھر ضروری نہیں کہ ہر ایک بارش یکساں زمانہ تک کفایت کر سکے کبھی دو چار دس دن کے لئے روک تھام ہو جاتی ہے کبھی اتنی بارش ہوتی ہے کہ کئی ماہ تک ضرورت نہیں رہتی ٹھیک اسی طرح اقوام عالم کی ارواح و قلوب کی کھیتوں کو ابھارنے اور سرسبز کرنے کیلئے بھی اللہ تعالیٰ وحی والہام کی بارش حسب ضروریات زمانہ اور حسب استعداد قلوب مختلف زمانوں میں کرتا رہا ہے کبھی تو وحی الہی کی بارش ایسے زور و شور کی ہوئی کہ قرون تک اس کی تری زمین سے نہ گئی اور کبھی تھوڑا سا ترشح کافی سمجھا گیا فَاتَّخَذُوا مِنْهَا ذُرْیٰءً فَظَلَّ۔ اسی طرح لگاتار چھوٹی بڑی بارشیں مختلف اقوام و ممالک پر ہوتی رہیں اور ہر ایک نے چھوٹی یا بڑی میعاد تک زمین والوں کی روحانی کھیتوں کو سیراب کیا آخر ایک وقت آیا کہ خدا کی ساری زمین خشک اور پیاسی ہو گئی، ہدایت کے چشمے سوکھ گئے، چاروں طرف آگ برسنے لگی، بد اعتقادیوں اور بد اعمالیوں کی آندھیوں اور لوٹنے تمام روحانی کھیتوں کو جھلس ڈالا۔ اُس وقت بعلیٰ کے پہاڑوں سے ایک گھٹا اٹھی جو آخر کار ساری دنیا پر چھا گئی اور وحی الہی کی وہ موسلا دھار اور عالمگیر بارش ہوئی جس نے ایک مدت مدید تک دوسری بارش کی کوئی ضرورت باقی نہ چھوڑی۔ بہتک اس بارش کا کافی اثر باقی رہے گا۔ دوسری بارش نہ آئے گی۔ اسی

بارش کے پانی سے جو پڑے بڑے تالابوں اور نہروں میں جمع ہو گیا۔ وقتاً فوقتاً
زمینوں کی آبپاشی ہوتی رہے گی۔ اور جب یہ پانی تمام ہو جائے گا۔ تو مخبر
صادق کی خبر کے موافق یہ دنیا بھی ایک آخری سنبھالا لیکر داعی اجل کو لبیک
کہے گی۔

أَوْ كَصِيبٍ مِّنَ السَّمَاءِ فِيهِ ظُلُمَاتٌ
وَرَعْدٌ وَبُرْقٌ يَّجْعَلُونَ أَصَابِعَهُمْ
فِي آذَانِهِم مِّنَ الصَّوَاعِقِ حَذَرَ
المَوْتِ وَاللَّهُ مُحِيطٌ بِالْكَافِرِينَ
وَفِي الْحَدِيثِ قَالَ رَسُولُ اللَّهِ
هَلَىٰ اللَّهُ عَلَيْهِ وَسَلَّمَ مَثَلُ مَا بَعَثَنِي
اللَّهُ بِهِمْ أَهْدَىٰ وَالْعِلْمُ كَثَلُ
الْغَيْثِ الْكَثِيرِ أَصَابَ أَرْضًا فَكَثُرَتْ
مِنْهَا طَائِفَةٌ طَيِّبَةٌ قَبِلَتْ الْمَاءَ
فَانْبَتَتِ الْكَلَاءُ وَالْعُشْبُ الْكَثِيرُ
وَكَانَتْ مِنْهَا أَجَانِبٌ أَمْسَكَتِ الْمَاءَ
فَنَفَعَهَا اللَّهُ بِهَا النَّاسَ فَشَرِبُوا وَ
سَقَوْا وَنَزَعُوا وَأَصَابَ مِنْهَا
طَائِفَةٌ أُخْرَىٰ إِنَّمَا هِيَ قَيْعَانٌ
لَّا تَمْسِكُ مَاءً وَلَا تَنْبِتُ كَلًّا

یا ران منافقوں کا ایسا حال ہے، جیسے آسمانی بارش
کہ اس میں (کئی طرح کے اندھیرے ہیں اور گرج
اور بجلی موٹ کے ڈر سے مارے کرک کے اپنی
انگلیاں اپنے کانوں میں ٹھونس لیتے ہیں، اور
اللہ منکروں کو گھیرے ہوئے ہے کہ اس کی
پکڑ سے کہیں نہیں نکل سکتے، رسول اللہ صلی اللہ
علیہ وسلم نے فرمایا ہے جو ہدایت اور علم دے کر
مجھ کو خدا نے بھیجا ہے وہ ایک موٹلا دھار بارش
کی طرح ہے (جو خدا کی) زمین پر برسی پھر زمین
کا ایک عمدہ وسیع حاصل، قطعہ تھا۔ جس نے بارش
کے پانی کو قبول کر کے گھاس اور سبزہ اگایا۔
اور دوسرا قطعہ تھا (جہاں پیداوار کچھ کم نہیں
ہوئی لیکن) اس نے پانی کو اپنے اندر رکھے
رکھا جس سے لوگ منتفع ہوئے اور انہوں نے
خود پیا اور جانوروں کو پلایا اور کھیتوں کو

فذلك مثل من فقه في دين الله
ونفعه ما بعثني الله به فاعلم
وعلم ومثل من لم يرفع بذلك
لسانه ولم يقبل هدى الله الذي
ارسلت به (متفق عليه)
جو پھر خدا نے مجھ کو دی تھی اُس نے اس کو نفع پہنچایا، اُس نے خود بھی وہ علم حاصل کیا اور دوسروں
کو بھی سکھایا اور آخری مثال ہے اُس کی جس نے اس ہادی کی طرف گردن اٹھا کر دیکھا بھی نہیں
اور نہ اس ہدایت کو قبول کیا جسے دے کر میں بھیجا گیا تھا۔

وحی کا تدریجی اور غیر تدریجی ہونا امکان میں داخل ہیں لیکن تدریجی ہونا عادت الہی کی موافق ہے

پہلے گزر چکا ہے کہ وحی اور الہام کی دو صورتیں ممکن ہیں یا بتدریج ہو یا
دفعتاً پس ہمارے اصول کے موافق جب عدم محض سے دنیا کو پیدا کیا گیا اور آدمیوں
کے نزدیک جب پرلے کے بعد دنیا موجود ہوئی اس وقت سے آدمیوں کو الہام اور
وحی کی ضرورت ہونی چاہیئے اس لئے کہ ان کو اب زندگی بسر کرنی ہے اور معاش
اور معاویہ کی درستی کے اسباب بہم پہنچانے میں جو بجز ایک ملہمانہ تعلیم کے متصور نہیں
معرفت الہی کی روحانی پیاس جو ایک فطری امر ہے اور اپنے رب اور مالک حقیقی
کو خوش رکھنے کی تمنا جس کا بیج بھی آدم کے قلوب میں ازل سے بکھیر دیا گیا ہے
شرع ہی سے ایک ایسے صاف شیریں اور روح پرور چشمہ کی تلاش میں ہے

جو تشنگانِ رضا مولیٰ کو سیراب اور ان کی روحانی کھیتیوں کو سرسبز شاداب کر سکے چنانچہ حق جل و علا کی حکیمانہ رافت و رحمت ملاحظہ ہو کہ زمین کے آباد کرنے والے نے ابھی تک زمین پر قدم بھی نہیں رکھا تھا کہ پتھر و گار حقیقی نے اسے تمام ضروری چیزوں سے نام بنام واقف کر دیا۔

وَعَلَّمَ آدَمَ الْأَسْمَاءَ كُلَّهَا اور آدم کو سب (چیزوں کے) نام بتا دیئے۔
 بلاشبہ اگر ایسا نہ ہوتا تو بڑے تعجب کی بات تھی۔ جس خدا نے رحمن نے ہماری پیدائش سے پیشتر ہماری مادی حوائج کا کافی انتظام کر دیا، زمین پیدا کی جس پر ہم کو بسنا اور کاروبار کرنا تھا اور اس کو ہر طرح کی غذاؤں اور اسبابِ زندگی کا ایک گودام بنا دیا چٹھے اور دریا جاری کر دیئے، کنوؤں میں پانی کا ذخیرہ محفوظ کر دیا زندہ رہنے اور سانس لینے کے لئے تمام فضا میں ہوا پھیلا دی۔ آسمان کی مضبوط چھت میں کیسے درختاں اور آنکھوں کی ذخیرہ کرنوالی قندیلیں روشن کر دیں غرض علویات اور سفلیات کا ایسا انتظام قائم کیا کہ اس خاک کے پتلم کو اپنی ضروریات میں اس سے نفع اٹھانا آسان ہو پھر کوئی وجہ نہ تھی کہ ایسا مہربان خدا ہماری رُحی اور باطنی ضروریات کی طرف توجہ نہ فرماتا۔ اس نے ابتداء آفرینش سے ہی ہدایت کے چشمے جاری کئے، وحی اور الہام کی باری وقتاً فوقتاً برسائیں اور جس جبوقت جس صی طرح اُس کے علم اِزلی میں مناسب تھا روحانی زندگی کے سامان مہیا فرمائے پس اگر مختلف زمانوں میں مادی غذا کی تیاری کے لئے مختلف طرح کی بارشوں اور بادلوں کے اول بدل پر ہم کوئی اعتراض نہیں کر سکتے تو ہم کو اس کا بھی کچھ حق نہیں پہنچتا کہ ہم بہت سے انبیاء

مرسلین اور ان کی شرائع کے ارسال و انزال پر کسی طرح کی حرف گیری کر سکیں۔ متعدد شرائع کے نزول میں جو تدریج و تغیر مرعی ہوتی ہے وہ شخص اکبر (عالم) کے حق میں اس سے زائد نہیں کہ ایک طبیب کسی بیمار کو کئی دن تک منہج پلانے کے بعد مسہل دینے لگے یا تنقیہ خاص کے بعد تنقیہ عام کا مشورہ دے کوئی عقلمند بھی اس وقت یہ نہ کہے گا کہ طبیب کے منہج پلانے میں کچھ غلطی یا بھول چوک ہو گئی تھی جس کی تلافی اس نے مسہل کے نسخہ سے کی ہے حقیقت یہ ہے کہ طبیب و نامریض کی ہر ایک حالت کے مناسب دوا تجویز کرتا ہے۔ ٹھیک اسی طرح سمجھ لو کہ وہ حکیم و علیم خدا بھی عالم کے مزاج اور تغیر احوال و عوارض کی رعایت سے کبھی جلد جلد اور کبھی بدیر اس کے حالات کے مناسب نسخہ بدلتا رہتا ہے اور بعض اوقات کسی نسخہ کا استعمال بہت دیر تک قائم رکھتا ہے کیونکہ مریض کے حالات کا تغیر اس نسخہ کے اجزاء پر کوئی اثر نہیں ڈالتا یہ یاد رکھنا چاہیے کہ یہاں سوال امکان اور قدرت کا نہیں، بلکہ عادت الہی کا ہے اور یہ پہلے گزارش کیا جا چکا ہے کہ عادت سے اسکے خلاف قدرت رکھنے کی نفی نہیں ہوتی وحی کے مراتب کی تدریج اور تفاوت کو آپ ایک اور مثال سے بھی سمجھ سکتی ہیں۔ پہلے یہ سمجھ لیجئے کہ جس طرح انسان کی ظاہری آنکھ مبصرات کے دائرہ میں اس وقت اپنا فعل کر سکتی ہے جب کہ اس کے اندر نور بصارت موجود ہو اور مبصر (یعنی جس چیز کو دیکھنا ہے) وہ بھی کسی قسم کی خارجی روشنی کے احاطہ میں ہو اگر اندرونی اور بیرونی روشنیوں سے کوئی ایک بھی مفقود ہو جائے تو آنکھ کے لئے دیکھنا ناممکن ہے ٹھیک اسی طرح

غیبات اور امور معاد کا سمجھنا بھی دور دشنیوں پر موقوف ہے۔ ایک اندر دنی جو عقل کی روشنی ہے دوسری بیرونی جس کو وحی کی روشنی سے تعبیر کیا جاتا ہے گویا عقل انسانی نہ تو بیکار ہی ہے اور نہ وحی سے مستغنی ہو سکتی ہے اس کے بعد لیل و نہار کے نظام پر غور کیجئے کہ سب میں جوں جوں تاریکی بڑھتی چلی جاتی ہے تو ستاروں کی چمک میں بھی تیزی آتی جاتی ہے تاریک محروں میں لالٹین چراغ وغیرہ سے روشنی کا سامان کیا جاتا ہے جن کو قدرت کے فیض نے تاریک اوقات میں دنیا کے کاروبار جاری رہنے کے لئے پیش کر دیا ہے ستاروں سے جہازوں سے چلنے چلانے میں مدد ملتی ہے اور خشکی اور تری میں لوگ ان کے ذریعہ سے وقت اور سمت کی تعیین کرتے ہیں۔

وَبِالنَّجْمِ هُمْ يَهْتَدُونَ ۝ اور لوگ ستاروں سے بھی راہ معلوم کرتے ہیں۔ گیس کے ہنڈوں اور بجلی کے قمتوں سے لوگوں کا کاروبار چلتا ہے جب صبح ہوتی ہے اور سورج نکلتا ہے تو تمام مختلف روشنی کے سامان نابود ہو کر ہزاروں لالٹین روشنی کے بجائے تنہا ایک روشنی سورج کی کام دیتی ہے قدرت یہ بھی کر سکتی تھی کہ سورج کو ہمارے سر پر ہمیشہ کھڑا رکھتی مگر ایسا نہ کیا جس کی مصالح اور حکمتوں کا احصار خلا ہی کر سکتا ہے بہر حال اس سے اس قدر ضرور معلوم ہوا کہ ظاہری نور (روشنی) بتدریج اور متفاوت ہو سکتی ہے اور اس تدریج اور تفاوت کے باوجود ایک ایسا مرتبہ بھی آسکتا ہے جو تمام مدارج کو ختم کر کے صرف ایک ہی درجہ کو باقی رکھے جو کہ اپنے مستفیدین کو سب ستاروں اور چراغوں کی روشنی سے مستغنی کر دے اور سب چھوٹی بڑی روشنیاں اُسی ایک روشنی میں محو اور

مدغم ہو جائیں پس اگر روحانی نور یعنی وحی اور الہام خداوندی میں بھی تدریج ہو اور آخر میں اُس کا ایک درجہ ایسا بھی آجائے جس کے بعد کوئی درجہ باقی نہ رہے تو اس میں کیا تعجب ہے حضور نے فرمایا کہ مجھے پانچ چیزیں دی گئی ہیں جنہیں سے ایک یہ ہے کہ ہر ایک نبی صرف اپنی قوم کی طرف بھیجا جاتا تھا۔ لیکن میں تمام آدمیوں کی طرف مبعوث ہوا ہوں۔

وحی میں باوجود اصولی اتفاق کے فروعی تفاوت

یہ بات فراموش نہ کی جائے کہ تمام انبیاء کے پاس اصول کے اعتبار سے ایک ہی چیز ہوتی ہے۔

شَرَعَ لَكُمْ مِنَ الدِّينِ مَا وَصَّى بِهِ
نُوحًا وَالَّذِي أَوْحَيْنَا إِلَيْكَ وَمَا
وَصَّيْنَا بِهِ إِبْرَاهِيمَ وَمُوسَى وَعِيسَى
أَنْ أَقِيمُوا الدِّينَ وَلَا تَتَفَرَّقُوا
فِيهِ۔

(لوگو! اس نے تمہارے دین کا وہی رستہ
ٹھہرایا ہے جس پر چلنے) کا اس نے نوح
کو حکم دیا تھا اور اسے پیغمبر تمہاری طرف
(بھی) ہم نے اسی راستہ کی وحی کی ہے اور اس
کا ہم نے ابراہیم اور موسیٰ اور عیسیٰ کو (بھی)

حکم دیا تھا کہ اسی دین کو قائم رکھنا اور اس میں تفرقہ نہ ڈالنا۔

البتہ مختلف انبیاء اور ان کی شرائع میں اصول کو بحالہا قائم رکھتے ہوئے
ازمنہ اور امکات اور امر و نہی کے اختلاف سے زوائد کا خفیف تا تغیر و تبدل ہو جاتا
ہے اس کو یوں سمجھو کہ انسانوں کی عام غذا ہمیشہ ایک قسم کی ہے مثلاً روٹی یا چھاول
اور پانی لیکن زوائد اور فروع میں باعتبار اوقات و موسم تغیر و تبدل کرتے رہتے

ہیں مثلاً جاڑے میں سوہن علوہ، گاجر اور انڈوں کا حلوا، اور گرمی میں فیرنی فالودہ وغیرہ کا استعمال کیا جاتا ہے۔

اسی اصول کے اتفاق اور رائد کے اختلاف کی طرف اشارہ کرتے ہوئے فرمایا گیا ابوہم واحد و امہاتہم شتی یعنی انبیاء کرام کی مثال ان بھائیوں کی طرح ہے جن کا باپ ایک والدہ مختلف ہوں۔

خاص خطاب کے بعد وحی کا عالمگیر خطاب

یعنی

نبوت خاصہ کے بعد نبوت عامہ

قرآن کریم کا دعویٰ ہے کہ مختلف اقوام کی طرف مختلف نبی اور نذیر ہدایت کے لئے آئے۔

اور کوئی امت ایسی نہیں (ہوتی) کہ اس میں

وَإِنْ مِنْ أُمَّةٍ إِلَّا خَلَا فِيهَا

کوئی ڈرانے والا نہ گذرا ہو۔

نَذِيرٌ

جو مختلف زمانوں میں اپنے منصب کے موافق رہنمائی کا فرض ادا کر کے چلے گئے ان سب کے بعد ایک بادی اعظم اور منذر عام آیا جو کہ تمام مخلوق کے لئے ہادی ہے۔

تاکہ تمام جہان کے (لوگوں کے) لئے (عذاب

يَكُونُ لِلْعَالَمِينَ نَذِيرًا

خدا) سے ڈرنے والا نہ گذرا ہو۔

پس ضروری تھا کہ ایسے منذر عام کے پاس ایسی کتاب ہو جو کہ تمام لوگوں

کی ہدایت اور عام اقوام کی رہبری کے لئے ابدی طور پر ضامن اور متکفل ہو جائے۔ اس سے پہلے مفصلاً گزر چکا ہے کہ خدائی کلام کو کہ ہم خدائی کام کی طرح پہچان سکتے ہیں۔

قرآن اور اس کی جامعیت

آؤ! اس مندر عام کی اس کتاب کو دیکھیں جو قرآن کے نام سے معروف ہے کہ آیا وہ خدا کا کلام ہو سکتا ہے یا نہیں؟ جب تم اس کی تفتیش کرو گے تو تم کو اس کو کتاب میں تہذیب اخلاق، طریق تمدن و معاشرت، اصول حکومت و سیاست، ترقی و حانیت، تحصیل معرفت ربانی، تزکیہ، نفوس، تنویر قلوب، عزت و وصول الی اللہ اور تنظیم و رفاہیت خلایق کے وہ تمام قواعد و سامان موجود نظر آئیں گے جن سے کہ افریقہ عالم کی عرض پوری ہوتی ہے اور جن کی ترتیب و تدوین کی ایک امی قوم کے امی فرد سے کبھی امید نہیں ہو سکتی تھی۔ پھر ان تمام علوم و حکم کا تکفل کرنے کے ساتھ جن کے بغیر مخلوق اور خالق کا تعلق صحیح طور پر قائم نہیں ہو سکتا اور نہ کوئی مخلوق دوسری مخلوق کے حقوق کو پہچان سکتی ہے۔ اس کتاب کی غلغلہ انداز فصاحت و بلاغت، جامع و موثر اور دلہا باطن بیان، دریا کا ساتھ موج اور روانی، سہل ممتنع سلاست، اسالیب کلام کا تفنن اور اس کی لذت و حلاوت اور شہنشاہانہ شان و شکوہ یہ سب چیزیں ایسی ہیں جنہوں نے بڑی بلند آہنگی سے سارے جہاں کو مقابہ کا چیلنج دیدیا ہے جس وقت سے قرآن کے جمال جہاں آرائی غیب کی نقاب الٹی اور آدم کی اولاد کو اپنے سے دشمناس کیا اس کا برابر یہی دعوئے رہا کہ میں

خدا سے قدوس کا کلام ہوں اور جس طرح خدا کی زمین جیسی زمین اور خدا کے سورج جیسا سورج اور خدا کے آسمان جیسا آسمان پیدا کرنے سے دنیا عاجز ہے اسی طرح خدا کے قرآن جیسا قرآن بتانے سے بھی دنیا عاجز رہے گی۔ قرآن کے مٹانے کی لوگ سازش کریں گے، مگر گانٹھیں گے، مقابلہ کے جوش میں کٹ مرینگے، اپنی مدد کے لئے دنیا کی بڑی بڑی طاقتوں کو دعوت دیں گے، کوئی حیلہ، کوئی تدبیر، کوئی دوا پرچ اٹھانہ رکھیں گے، اپنے آپ کو اور دوسروں کو مصیبت میں ڈالیں گے۔ سارے نقصانات اور مصائب دوا ہی کا حمل ان کے لئے ممکن ہو گا مگر قرآن کی ایک چھوٹی سی سورۃ کا مثل بنانا ناممکن نہ ہو گا۔

نبی اُمی اور اس کا اعجاز قرآنی

پھر طرفہ یہ ہے کہ جو ہادی اس کتاب کو لایا اس نے نہ کسی درس گاہ میں تعلیم پائی نہ کسی لائبریری کا مطالعہ کیا، نہ کسی استاد اور معلم کے سامنے زانوئے ادب نہ کیا اور نہ اس کے گرد و پیش ایسے بیش بہا تعلیمات کا کوئی مواد موجود تھا بلکہ اس کی اور اس کی قوم کی وہ حالت تھی جس کو قرآن نے یوں ادا کیا۔

وہ (خدا ہی تو ہے جس نے) عرب کے جاہلوں میں
ان میں سے (محمد کو) پیغمبر بنا کر بھیجا کہ وہ ان کو
خدا کی آیتیں پڑھ پڑھ کر سنائے اور ان کو دکھو
شرک کی گندگی سے پاک صاف کرے اور ان کو

هُوَ الَّذِي بَعَثَ فِي الْأُمِّيِّينَ
رُسُلًا مِنْهُمْ يَتْلُو عَلَيْهِمْ آيَاتِهِ
وَيُزَكِّيهِمْ وَيُكَلِّمُهُمُ فَاذْكُرُوا
الْحِكْمَةَ وَإِنْ كَانُوا مِنْ قَبْلُ

لَفِي ضَلَالٍ مُّبِينٍ ۝

کتاب (الہی) اور عقل (کی باتیں) سکھاتے ہیں ورنہ
(اس) پہلے تو یہ لوگ صریح گمراہی میں مبتلا تھے۔

نہ صرف یہ کہ قرآن نے اس کے اُمی ہونے کا اشارہ کیا بلکہ اُمی کا وصف
اس کے لئے بمنزلہ ایک ممتاز لقب کے استعمال فرمایا، جس جگہ یہ فرمایا۔

(ان سے ہماری مراد اس زمانہ کے وہ اہل کتاب تھے)

جو دہم سے ان (رسول نبی اُمی) محمد کی پیروی کرتے

ہیں جن کی بشارت، کو اپنے ہاں توراۃ اور انجیل

میں لکھا ہوا پاتے ہیں۔

الَّذِينَ يَتَّبِعُونَ الرَّسُولَ

الْمُنَىٰ الْآخِرَ الَّذِي يَخْلُفُ

مَكْتُوبًا عِنْدَهُمْ ۝

اور ایک موقع پر آپ کی نوشت و خواند کے متعلق ان لوگوں کے مجمع میں

جن سے آپ کی پہلی سالہ طویل زندگی کا کوئی عمدہ واقعہ خصوصاً کہ وہ جس میں قیام

غیروں کی ہو مستور نہ رہ سکتا تھا، صاف صاف اعلان کر دیا گیا۔

نہ تو تم قرآن سے پہلے کوئی کتاب پڑھ سکتے تھے

اور نہ اپنے دائیں ہاتھ سے لکھ سکتے تھے اگر ایسا

ہوتا تو بیشک باطل پرستوں کو کچھ شک و شبہ کی

گنجائش ہوتی۔

وَمَا كُنْتُمْ تَكْتُوبُ مِن قَبْلِهِ ۝

كِتَابٍ وَلَا تَخْطُبُ بِمِثْلِكَ

إِذْ الْأَبْرَارُ الْمُبْطِلُونَ ۝

یہی نہیں کہ آپ رسمی نوشت و خواند سے بالکل انکس تھک رہے، بلکہ جو

چیز بڑے سے بڑے متعصب معاند کو بھی محو حیرت بنا دینے والی ہے وہ یہ ہے

کہ آپ باوجود عرب کے نہایت ہی واجب التعظیم معزز و ممتاز خاندان میں

سے ہونے کے اس فن شاعری سے بھی نا آشنا رہے جس میں اس سرزمین کے بچے

اور چھوکر یاں بھی طبعی سلیقہ کے موافق یہ طوطی رکھتی تھیں کیا یہ عجیب بات نہیں کہ ایسے ملک کا جہاں کی زمین نباتات کی طرح شاعروں کو اگاتی تھی ایسا مایہ ناز و فرزند شعر گوئی سے کوئی علاقہ نہ رکھے، ایک شعر بھی اس کا عرب کے دواوین میں موجود نہ ہو، کسی مشاعرہ میں ایک قصیدہ بھی اس نے نہ پڑھا ہو جو یہی گمان کر لیا جائے کہ شاعری سے ترقی کرتے کرتے شاید وحی و الہام کا دعویٰ کر دیا ہو گا۔

وَمَا عَلَّمْنَاهُ الشِّعْرَ وَمَا يَنْبَغِي لَهُ
اور ہم نے ان (پیغمبر محمد) کو شاعری نہیں سکھائی اور شاعری ان (کی شان کے) لائق بھی نہیں۔

پھر لائے تو پورے چالیس کے بعد ایک ایسا کلام لائے جو نہ قصیدہ ہے نہ غزل ہے نہ مرثیہ ہے نہ اس رنگ ٹھنگ کا کوئی کلام ان کے یہاں موجود ہے نہ اس طرح کی کوئی تصنیف و ماں پائی جاتی ہے۔ بلکہ وہ آفتاب کی طرح مکالمہ کو نہیں دلوں کو روشن کرنے والا کلام ہے وہ حکمت ہے، علم ہے، شفا ہے، برہان ہے، نور ہے، قانون ہدایت ہے خلاصہ یہ کہ خدا کے علم سے روشن کی ہوئی مشعل ہے جسے نہ کوئی ہوا کا جھونکا گل کر سکتا ہے نہ کوئی آندھی بجھا سکتی دنیا کے فصحاء و بلغاء نے اس امی کی لائی ہوئی کتاب کے سامنے سپردِ الدی۔ بڑے بڑے شاعر ایسے بہک گئے کہ جس آدمی نے مدۃ العمر ایک شعر نہیں کہا تھا محض کلام سکر اسے شاعر بتلانے لگے اس کا خارق عادت و یکہ کر سحر سے تعبیر کیا اور یہی چیز ان کے زعم میں تمام فوق العادۃ کارناموں کی حد تھی۔ اور بعض ان میں سے قرآن کی وضاحت کو سجدہ کرنے لگے قرآن کے علوم و قوانین نے ساری

دنیا کے قانون ردی کر دیئے۔ اعلیٰ سے اعلیٰ حکمتوں اور تمدنوں کو پسا کر کے
ان کی جگہ لے لی۔ اور آخر کار اُمیوں کی جماعت کو دنیا کے مدعیان حکمت و
تہذیب کا معلم بنا دیا۔

آپ کا اُمی ہونا تاریخ کی اہلی بدہیات میں سے ہے

کیا آج ساڑھے تیرہ سو برس کے بعد کوئی شخص جرأت بلکہ حماقت کرے گا کہ
آنحضرت صلعم کے اُمی ہونے کو یہ کہہ کر جھٹلانے لگے کہ شاید آپ نے بھی دنیا کے
دوسرے مصنفین کی طرح مختلف علوم و فنون کی کتابیں پڑھی ہوں گی کسی میاں
کے پاس بیٹھے ہونگے کوئی کتب خانہ آپ کے مکان میں چھپا ہوگا۔

میں کہتا ہوں کہ وہ آیات جن میں آپ کا اُمی ہونا بیان کیا گیا ہے ایسی
قوم کو سا لہا سال تک شب و روز سنائی جاتی رہیں جن کی گودوں میں آپ بچپن
سے پلے تھے اور آپ کی عمر کا کوئی معتد بہ عرصہ ان کی نگاہوں سے اوجھل نہ تھا۔
لیکن ایسی شدید عداوت اور بغض و عقوبت اور آپ کی تکذیب پر شدید پراسقہ
حرصی ہونے کے باوجود کسی ایک آدمی نے بھی یہ شہادت نہ دی کہ آپ کے فلاں
مدرسہ میں تعلیم پائی ہے یا فلاں استاد کی خدمت اور ملازمت میں آپ اپنی مدت
تک رہے ہیں۔ اگر کوئی آواز بھی ایسی اٹھی ہوتی تو ضرور آج تاریخ میں اس
کا کچھ نشان ملتا۔ تاریخ کے صفحات جس طرح اصحاب رسول اللہ صلی اللہ علیہ وسلم
کے لئے کھلے ہوئے تھے اس سے زائد آپ کے دشمنوں اور بدنام کرنے والوں
کیلئے کشادہ تھے بلکہ آغاز اسلام میں جب کہ چند مظلوم انخاص کے سوا کوئی بھی حضرت
(محمد) صلعم کا کلمہ پڑھنے والا نہ تھا اور کفر و باطل کی ساری شیطانی طاقتیں آپ کے

نام و نشان کو صفحہ ہستی سے معاذ اللہ مٹا دیتے ہیں مشغول تھیں ان کے لئے ایسا پروپیگنڈا پھیلانے کا بڑا وسیع میدان موجود تھا اور وہ بخوبی اس کی اشاعت اطراف و اکناف میں کر سکتے تھے کہ محمد (صلعم) معاذ اللہ اپنے امی ثابت کر نیکے دعویٰ میں جھوٹے ہیں انہوں نے فلاں کالج میں یا فلاں پروفیسر سے اتنے زمانہ تک رسمی تعلیم پائی ہے پس جب کہ چودہ سو برس کی تاریخ کوئی ایسا بیان پیش کرنے لئے خاموش ہے تو تاریخ کی عزت پر یہ ایک بڑا ہی ناپاک اور کینہ حملہ ہوگا کہ تعصب کے جوش میں محض اپنے توہمات کی بناء پر تاریخ کو جھوٹا ثابت کیا جائے اگر اسکندر رومی کی فاتحانہ ملک گیری۔ انوشیرواں کی عدل گستری، رستم کی شہرہ آفاق طاقت و شجاعت، خاتم طائی کی سخاوت اور فیاضی کا تروید کر دی جائے تو غالباً تاریخ و روایت کا فن اس قدر بے اعتبار نہ ہوگا جتنا کہ بنی عربی صلعم کے امی ہونے کی نفی سے ناقابل اعتبار ٹھہرتا ہے۔ کیونکہ یہ ایسا واقعہ ہے جس کا تواتر قرآن کے تواتر کی برابر ہے اس کا انکار صرف اس صورت میں ممکن ہوگا کہ ایک آدمی یہ ہی دعویٰ کر بیٹھے کہ محمد صلعم نامی کوئی انسان عرب میں پیدا ہی نہیں ہوئے۔ نہ انہوں نے یہ قرآن پڑھ کر لوگوں کو سنایا نہ دعویٰ پیغمبری کیا تو کیا آپ یہ پسند کریں گے کہ محض قرآن یا حامل قرآن کی عداوت کے جوش میں گذشتہ تمام مشہور و متواتر واقعات کو بھی جھٹلانے لگیں جس کا خمیازہ نہ صرف مذہب اسلام کو بلکہ دنیا کے تمام مذہبوں اور قوموں خصوصاً اس مذہب کو اٹھانا پڑے گا جس کا وجود تاریخی زمانہ سے بھی بہت پہلے کا بتلایا جاتا ہے۔ میں نہیں سمجھتا کہ کوئی شخص قرآن کی ضد میں اس درجہ جہالت پر اتر آئے گا کہ وہ نزول قرآن سے

پہلے نبی اُمی کا تعلیم یافتہ ہونا ثابت کرے حالانکہ وہ مشہور ضدی اور منکر و فرد بھی جنہوں نے کوئی امکانی صورت تکذیب قرآن کی اٹھانہ رکھی تھی رنگ اور کھیانے ہو کر اس سے زائد نہ کہہ سکے کہ انما یعلمہ بشر کوئی آدمی ان کو سکھا جاتا ہے) ایسا کوئی حوالہ بھی نہ دے سکے جس سے چالیس سال کی عمر تک ایک دن کیلئے بھی آپ کا کسی سے تعلیم پانا ثابت ہوتا بلکہ خود ان کا یہی قول اس کی دلیل ہے کہ رسول خدا صلعم کے امی ہونیکو وہ ایسی ناقابل انکار ہدایت سمجھتے تھے کہ قرآن کے علوم و معارف کو آپ کے گذشتہ مشہور و معروف امیت سے تطبیق دینا ان کیلئے ممکن نہ تھا اس لئے وہ آپ کی جگہ کسی غیر معلوم بشر کو جو تعلیم یافتہ ہو اس قرآن کا اصل مصنف قرار دیتے تھے اس وقت شاید ان کو یہ خیال نہ رہا کہ اگر آنحضرت صلی اللہ علیہ وسلم کو قرآن سکھائیوالا بھی کوئی بشری ہے تو کسی بشر کا مقابلہ کرتے اور اس کے کلام کا مثل لانے سے سائے جہانگی بشری اور غیر بشری طاقت عاجز نہیں رہ سکتی۔ بے شک قرآن حضرت محمد صلعم کا کلام نہیں ہے اور نہ آپ کے پاس ایسی کتاب تیار کر لینے کا کوئی طبعی سامان موجود تھا اور یہ بھی درست ہے کہ یہ قرآن ضرور آپ کو کسی اور نے پڑھایا ہے لیکن وہ پڑھائیوالا بشر نہیں تھا بلکہ وہ رب کریم تھا جو لا یعقل نطفہ اور منجد خون کو صاحب عقل و شعور انسان بنا دیتا ہے۔

اقْرَأْ بِاسْمِ رَبِّكَ الَّذِي خَلَقَهُ
خَلَقَ الْإِنْسَانَ مِنْ عَلَقٍ۔
پڑھو اسے محمد صلعم) اپنے رب کے نام سے جس نے پیدا کیا انسان کو جیسے ہوئے خون سے۔

وہ جس طرح اپنی ذات و صفات میں اور اپنے کام میں بشیل اور یکتا ہے اسی

طرح اپنے کلام میں بھی بے نظیر و بے ہمتا ہے۔ مخلوق جس طرح اس کے کام کا
معارضہ کرنے سے مجبور ہے۔ قرآن کے لائیو والے نے بڑے بڑے تمدنی کی، ہر طرح لوگوں
کو اس کلام کا مثل لانے کیلئے ابھارا، غیرتیں دلائیں، مقابلہ کیلئے بیدار کیا، جنھوڑ
جنھوڑ کر اٹھایا، اور ایک ذرا سی بات پر جو ان کے زعم میں بہت ہی آسان اور
سہل الحصول ہونا چاہیے تھی، اپنے کل دعاوی کے جھوٹ اور سچ ہو نیکافصلہ
چھوڑ دیا، لیکن مقابلہ کرنیوالوں نے لڑائیاں لڑیں، حاملین قرآن کے مٹانے اور
تباہ کرنے کی سازشیں کیں۔ ان کے ذلیل اور رسوا کرنے میں کوئی دقیقہ باقی نہ
چھوڑا، تاہم یہ حوصلہ کسی کو نہ ہوسکا کہ قرآن کی کسی جھوٹی سی سورۃ کے جواب میں
چند جملے بنا کر قرآن کے عظیم الشان دعویٰ کو غلط یا پست کر دیتا (العیاذ باللہ)

قرآن نے کس طرح لوگوں کو عاجز کیا

جیسے ہم خدائی کاموں کو مصنوعات عالم میں غور کر کے آسانی پہچان
لیتے ہیں اسی طرح خدا کے کلام کے مقابلہ میں بہت سے شعرا کے کلاموں اور
دنیا کے بڑے بڑے بولنے والوں کے نتائج انکار کو، ان کے شستہ درمہذب
بیانیوں کو، غلغلہ انداز خطبوں کو، معرکہ الارا لکچروں کو، عرق ریزی سے لکھی
ہوئی تالیفات کو، ادبی اور علمی مصنفات کو سامنے رکھ کر ہم آسانی سے اس نتیجہ
پر پہنچ سکتے ہیں کہ یہ خدائی کلام ہے آدمیوں کا کلام نہیں پس جس کلام کے
متعلق یہ دعویٰ ہمارے سامنے آتا ہے کہ خدائی کلام ہے اس میں ہم کو امور
ذیل پر غور کرنا پڑے گا۔

خدا فی کلام کے پرکھنے کی کسوٹی کیا ہے

- (۱) مدعی نبوت جس کی زبان سے یہ ہم تک پہنچا اس کی کیسی حالت ہے؟
- (۲) اس کی تعلیم کیسی ہے؟ (۳) کیا اس جیسا آدمی ایسا کلام بول سکتا ہے؟ (۴) کیا اس کے پاس ایسا سامان موجود ہے جس سے وہ ایسے عجیب علم و مضامین ادا کر سکے؟ (۵) کیا حجاز میں کوئی علمی سامان موجود تھا؟

کیا قرآن اس کسوٹی پر پورا اترتا ہے

پہلے سوال کے متعلق قرآن کے لانیوالے کی حالت جب ہم دیکھتے ہیں تو وہ ایک دیانتدار شریف النسب مگر ایک یتیم بچہ ہے۔ جس کے سر پر نہ باپ نے سایہ کیا نہ زیادہ دنوں تک آغوش مادری کی راحت اٹھائی، نہ اس کے پاس کوئی ثروت ہے نہ دولت، نہ اس کا گھر نہ کوئی علمی یا صنعتی گھر نہ ہے نہ اس کے پاس لڑکپن کے زمانہ یا جوانی بلکہ نبوت کے بعد بھی کوئی ظاہری علمی سامان ہے نہ اس کے وطن میں کوئی مدرسہ ہے نہ کوئی مکتب، نہ اس کے وطن میں علوم و فنون کا کسی قسم کا چرچا ہے بلکہ وہاں کسی کے کان علوم و فنون کے چرچے سے آشنا بھی نہیں۔ ہاں ان کے پاس اگر ہے تو صرف زبان ہے اور اس قدر طاقت لسانی اور قادر الکلامی ہے کہ وہ تمام جہان کو اپنے سینے گونگا سمجھتے ہیں چنانچہ عرب کے ماسوا کا جو نام عجم رکھا تھا اس کی بھی یہی وجہ تھی کہ عجم کو قادر الکلام نہیں سمجھتے تھے اور اپنے مقابلہ میں سب کو پیچ جانتے تھے بڑے بڑے بادشاہوں کے درباروں میں نہایت شان و شوکت سے

ساتھ بیدھڑک بولتے تھے معمولی اونٹ اور بکریاں چرائیوالا ایسا برجستہ کلام کہتے تھے کہ دوسروں کو بہت فکر و تامل کے بعد بھی ویسا کہنا مشکل تھا چند جملوں میں جذبات کو برا نگینہ کر دیتے، جب بولتے تو رد کی طرح گرجتے، بجلی کی طرح کڑکتے بارش کی طرح بستے تھے اور تھوڑی سی دیر میں گہے آب گہے بانس کا سماں کھینچ دیتے تھے بغرض کہ لے دیکر ان کے پاس اگر کوئی چیز تھی تو صرف زبان تھی ویسے کوئی طریقہ یا قاعدہ تصنیف نہ تھا، درس گاہیں نہ تھیں، کتب خانہ اور لائبریریاں نہ تھیں۔

اب سوچو کہ اگر ایسے ملک میں کوئی ذہین اور صاحب ثروت بھی ہو تو کیا مختلف علوم و فنون کا سیکھنا اس کے لئے عادی محال نہ ہوگا پھر جب اس کے ساتھ دوسرے قدرتی اسباب بھی ایسے جمع ہوں جن کے ہوتے ہوئے سیدھی سادی زندگی بسر کرنا اور معمولی کفاف بھی مہیا کرنا مشکل ہو جاوے جیسا کہ ولادت سے پہلے والد کا انتقال اور بحالت رضاعت والدہ کی وفات۔ پھر چچا کی پرورش میں چلے جانا اور اسی طرح چالیس برس کی عمر کو بے سروسامانی میں بسر کرنا، کبھی قلم کو ہاتھ بھی نہ لگانا نہ کسی استاد کے سامنے کتاب کھولنا ان سب علامتوں کو دیکھ کر عادی اللہ (جس کو آج کل کے لوگ قانون قدرت بھی کہتے ہیں) یہ ہی بتلاتی ہے کہ ایسا شخص ابواب تہذیب تمدن اور معارف اللہ اور حقائق توحید ذاتی و صفاتی و افعالی اور علوم ہدایت اتم و اقوام میں کوئی سیدھی بات بھی نہ کر سکے۔ چہ جائیکہ وہ ایسی کتاب لاجواب اور ایسی آیات بنیات لوگوں کے سامنے پیش کرے جس کو دیکھ کر اباب فنون اور علمائے متبحرین حیران رہ

جائیں۔ بلکہ دنیا کے بڑے بڑے عقلا اور حکما اس کی چوکھٹ پر سر دھننے لگیں اور جن وانس اس کا مثل پیش کرتے سے صریحاً عاجز و درماندہ ہو جائیں۔ جب ایسے حالات میں ایسا کلام ہم دیکھیں گے تو ضرور اس کو خدائی کلام کہنے پر اندر سے عقل و انصاف و تجربہ مجبور ہونگے و ویر سوال بھی مذکورہ بالا بیان سے حل ہو گیا کہ جب ملکی اور قدرتی حالات ایسے ہوں جن کے ہوتے ہوئے ایک فارغ البالی اور خوشحال آدمی بھی اکتسابِ علوم اور تحصیلِ فنون سے عاجز ہو تو ایک بلیرو سامان کس لئے ایسی اعلیٰ تعلیم کہاں سے بلیر ہو سکتی تھی آپ کی سوانح سب کو معلوم ہے کہ طفولیت ہی میں یتیم ہوئے اور ہوش سنبھالنے کے بعد بعض ابواب معیشت اور دیگر افکار میں مبتلا ہو گئے ہاں پیدائشی طور پر جو بہت ہی شدید اور قوی داعیہ طلبِ حق اور معرفتِ الہیہ کا آپ کے قلب مبارک میں موجزن تھا اور جو سخت نفرت اور بغضِ آپ کو فطری طور پر رسومِ شرکیہ اور فحشاء و منکرات سے تھا وہ آپ کو بطلِ دانق طاعِ خلافت، اور یکسوئی اور عزتِ گزینی کی طرف کراتھا چنانچہ آپ کبھی کبھی کئی کئی دن تک تمام انسانوں کے جوار سے علیحدہ ہو کر غاروں اور پہاڑوں میں خائے وحدہ لا شریک لہ کو یاد کرتے اور اپنی کائنات کے موافق اس کی عبادت کیا کرتے تھے جہاں انسان کا گذر تو کیا کوئی پرندہ بھی پر نہ مارتا تھا۔ تاریخ کی نہایت ہی معتبر اور محفوظ روایتیں جن سے بڑھ کر کوئی وثوق کی پھینر تاریخ کے خزانہ میں نہیں مل سکتی۔ بتلاتی ہے کہ آپ حرا کی چوٹی پر جب جبل النور کہتے ہیں، کئی کئی دن تنہا رہ کر اس وحدہ لا شریک کی معرفت کی طرف قدم اٹھاتے تھے کوئی شخص ان چند ایام خلوت میں بھی یہ ثابت نہ کر سکا کہ آپ

کے پاس مخفیہ طور پر کوئی معلم جانتا تھا اور وہ آپ کو کتاب پڑھاتا تھا۔ ایسے حالات میں نزول قرآن سے پہلے آپ کے تعلیم یافتہ ہونے کا ادعا کس قدر بے دلیل بات ہے قرآن نے صاف صاف اعلان کر دیا۔

وَمَا كُنْتُمْ تُتْلُو مِنْ قَبْلِهِ مِنْ كِتَابٍ
وَلَا تَحْطُونَ بِبَيِّنَاتِكُمْ إِذَا الْآنُ تَأْتَا
المُبْطِلُونَ ۝

قرآن شریعت سے پہلے نہ تو کوئی کتاب پڑھتا
تھا نہ اپنے واسطے ہاتھ سے لکھتا تھا۔ اگر ایسا
ہوتا تو البتہ اہل باطل شبہ میں پڑتے۔

نبوت سے پہلے ایک دفعہ یحییٰ میں اپنے چچا ابو طالب کے ہمراہ اور ایک مرتبہ جوانی میں دوسرے رفقاء کے ساتھ آپ کو شام کی طرف بغرض تجارت چند روز کے لئے سفر کا اتفاق ہوا۔ بھیرا رہب نے اسی سفر میں آپ کو دیکھا اور آثارِ رشد و صلاح اور علاماتِ نبوت دیکھ کر حضور کے تابناک مستقبل کے متعلق کچھ پیشین گوئی بھی کی لیکن جیسا کہ حافظ ابن تیمیہ نے لکھا ہے پڑھنا پڑھانا تو درکنار کوئی شخص تاریخ سے ایک شہادت بھی اس بات کی پیش نہیں کر سکتا کہ اس چند ساعت کی صحبت میں آپ نے ایک کلمہ اور ایک حرف بھی بھیرا یا کسی اور راہب سے سیکھا ہو اور اگر بالفرض ایسا ہوتا تو سب سے پہلے فائدہ والوں کو اور بھیرا کے تابعین کو اس کی خبر ہوتی اور وہ بڑے زور شور سے اپنی تاریخوں میں درج کرتے کہ محمد معاذ اللہ فلاں راہب کے شاگرد ہیں۔ حالانکہ صفحات میں اس کا کوئی نشان موجود نہیں۔ تیسرے سوال کے متعلق یہ کہنا ہے کہ اگر مدعی الہام ایسا ہو کہ اس نے باقاعدہ علوم و فنون کو حاصل کیا ہو اور اپنی سادہ زندگی میں اس کی فصاحت اور علمی قابلیت بھی مشہور ہو چکی ہو اور اس کے پاس

ایسا سامان موجود ہو جس کی وجہ سے وہ تصنیف تالیف پر قادر ہو جائے۔ بعد
وہ ایک نفیس کتاب کو لکھ کر اس کے الہامی ہونے کا دعویٰ کر دے تو شبہ کی

گنجائش ہو سکتی ہے۔
کیا فیضی کی تفسیر اور سعدی کی گلستان کو معجزہ کہہ سکتے ہیں

آپ نے سنا ہوگا کہ قرآن کے مقابلہ میں بعض خوش فہم فیضی کی بے نقط
تفسیر اور سعدی کی گلستان کو پیش کر کے یہ کہا کرتے ہیں کہ جس طرح ان دونوں کا
جواب آج تک کوئی نہ کہے سکا۔ اسی طرح اگر قرآن کا جواب بھی کسی نے نہ دیا تو
وہ معجزہ کیونکر ہو سکیگا اور اگر وہ معجزہ ہے تو فیضی کی بے نقط تفسیر اور سعدی
کی گلستان بھی معجزہ ہوگی۔

اس کا جواب

حالانکہ دنیا جانتی ہے کہ سعدی اور فیضی دونوں کے پاس سامان تعلیم و
تالیف کس قدر موجود تھا۔ کتنے عرصہ تک انہوں نے تعلیم حاصل کی، برسوں
مدرسوں میں پڑھ رہے، راتوں کو جاگے، مدتوں محنتیں کیں، سالہا سال کی
مہنتوں اور دماغ سوزیوں کے بعد اگر بالفرض، فیضی یا حریری یا مثنوی یا کوئی
اور عربی میں۔ سعدی فارسی میں، ملٹن انگریزی میں، یا ہومر یونانی میں۔ یا
کالیداس سنسکرت میں ایسے ہوئے کہ ان کا کلام دوسروں کے کلام سے فائق ہو
گیا تو کوئی تعجب کی جگہ نہیں۔

خدا کے کلام معجزہ کی تعریف میں میں پہلے کہہ چکا ہوں کہ وہ اسباب متعارفہ
کے توسط کے بذریعہ صادر ہونا چاہیے، کیا ان لوگوں کی باقاعدہ تحصیل علوم۔

استادوں کے ساتھ طویل ملازمت، و ہم نشینی، وسیع مطالعہ، مدتوں کی مشاقق اور جد و کد ان کے جاننے والوں سے مخفی ہے، اور کیا فائق کلام بولنے یا لکھنے کیلئے یہ ظاہری اسباب نہیں ہیں، اگر ہیں اور ضرور ہیں تو ان کے کلام کا فائق ہونا بلا سبب متعارف کے ظاہر نہ ہوا بلکہ اتنی خاک جاننے اور مصیبت بھگتنے کے بعد اگر ان کا کلام ایسا نہ ہوتا تو خلافِ عادت ہونے کی وجہ سے موجبِ تعجب ہو سکتا تھا لہذا فیضی کی تفسیر کا ایک خاص صنعت بے نقط ہونے میں تفوق محل تعجب نہیں تعجب یہ ہے کہ جس نے کتاب اور کاغذ، قلم، دوات کو چالیں برس تک ہاتھ نہ لگایا نہ کسی درس گاہ میں قدم رکھا، اس نے وہ کتاب دنیا کے سنہ پیش کی کہ ہزاروں سعدی اور لاکھوں فیضی اس کے اوپر قربان ہو جانا اپنا فخر سمجھ اور سمجھتے ہیں اور سمجھتے رہیں گے بلکہ وہ اور ان سے زیادہ با کمال ہستیاں اپنی ہستی اور کمالات کا سرچشمہ بھی اسی نور مجسم اور اسی کتاب مقدس کو سمجھتے ہیں۔ دیکھو خود حضرت سعدی بوستان کے دیباچہ میں قرآن لائیوالے پیغمبرؐ کی نسبت کیا فرماتے ہیں یہ اشعار

کہ ہرگز بمنزلِ نوحا ہد رسید
تواں رفت جز بر پئے مصطفیٰ
ہمہ نور ہا پر تو نور اوست
کتب خانہ چند مدت پشت
تو مخلوق و آدم ہنوز آب و گل
وگر ہرچہ موجود شد فرع تست

خلاف پیغمبر کے رہ گزید !!
میںدار سعدی کہ راہ صفا
کلیمے کہ خرچ فلک طور اوست
یقیمے کہ تا کردہ قسرن درست
بلند آسماں پیش قدرت نجل
تواصل وجود آمدی از نخست

ندائم کدائیں سخن گوئمت کہ والا تری زانچہ من گوئمت
 ترا عز لولاک تمکین بس است ثنائے تو ظہ و لیلین بس است
 چہ وصفت کند سعدی ناتمام علیک الصلوٰۃ اے نبی والسلام
 اور فیضی جس کو قرآن کے مخالف بطور ایک غیر مجروح گواہ کے پیش کرتے
 ہیں اپنی تفسیر کی ابتدا میں اس نبی امی کی کتاب کو خدائی کلام مانتے ہوئے
 اور اس کے سامنے تمام علوم و کتب کو (خواہ فیضی کی ہوں یا سعدی کی)
 ہیج بلکہ محض دروہر قرار دیتے ہوئے کہتا ہے۔

العلوم کلھا صداع الاعلم کلام اللہ کی معاونات کے علاوہ تمام علوم و دروہر
 کلام اللہ و کلام اللہ لا عدد سر ہیں اور کلام اللہ کے حامد کی کوئی تعداد
 لمحمد و لاحد لمکارمہ نہیں نہ اس کی مناقب کی کوئی انتہا ہے اس
 ولا حصہ و رسومہ و لاحصاء کی صداقت کے نشان غیر معصور اور اس کے علوم
 لعلومہ و ما علم کلام بے شمار ہیں جو علوم کلام اللہ میں موجود ہیں ان
 اللہ کلھا احدا لا اللہ و رسولہ سب پر سوا ہی خدا اور اس کے رسول کے کسی کا
 واولو العلم ما علموا احاطہ نہیں تمام اہل علم کو جو کچھ ہاتھ آیا وہ ایک
 الاحداد محدود حصہ ہے۔

پس جب فیضی اور سعدی بھی خود اپنے اقرار کے موافق اس نبی امی صلعم
 کے دبستان علم و حکمت میں ایسے ہیں جیسا کہ ایک شیر خوار بچہ سمندر کے
 کنارہ پر لیٹا ہوا ہاتھ پاؤں مار رہا ہو جس کے ہاتھوں کو کبھی کبھی ایک دم
 بوند پانی کی لگ جاتی ہو تو اب سعدی کی گلستان یا فیضی کے کلام کو کلام اللہ

کے مقابل لانا نہ صرف فیضی اور سعدی کا استہزاء اور شاہد کی ضمیر کے خلاف شہادت دانا ہے، بلکہ حدودِ حرج کی بے حیائی سے مدعی سست اور گواہ چست کے طور پر اپنے آپ کو دلیل اور رسوا کرنا۔ علاوہ اس کے ایک بات اور بھی ہے وہ یہ کہ کیا فیضی اور سعدی نے یہ آواز بھی لگائی تھی کہ تمام دنیا مل کر میری کتاب کی گلا یا جہزہ مثال پیش کرے اور کیا پھر یہ دعویٰ بھی کیا کہ وہ ہرگز پیش نہ کر سکے گی کیا انہوں نے کسی ایک آدمی کو بھی اپنے مقابلہ کے لئے ابھارا، عار دلائی، مجبور کیا کہ وہ ناچار سامنے آئیں اور ایسے سامان مہیا کئے کہ ان کی خواہی تخواہی کشاں کشاں سامنے آنا پڑتا اور وہ مجبور ہوتے کہ فیضی اور سعدی کے کلاموں کا معیار کریں اور فرض کرو کہ سعدی وغیرہ تعدی اور مبارزہ بھی کرتے اس پر بھی کوئی میدان میں نہ آتا تو یہ بھی عجز کی دلیل نہیں ہو سکتی تھی۔ کیونکہ ممکن تھا کہ دنیا ان کا مقابلہ کرتے ہیں کوئی عظیم نفع یا نہ کرنے میں کوئی عظیم نقصان نہ سمجھتی اور اس لئے اس دعویٰ سے بے التفاتی اور استغناء برتی مگر برخلاف اس کے قرآن نے شروع ہی سے دعویٰ کیا کہ میل مقابلہ کوئی نہیں کر سکتا۔ غیرت دلائی جتھوڑ جتھوڑ کر اٹھایا۔ چاکہ مار مار کر معارضہ کے لئے کھڑا کیا۔

قرآن کی طرف سے مقابلہ کا بہتر و چیلنج

اور کہا کہ میرے جیسی ایک چھوٹی سی سورت سب مل کر بتا لاؤ اور اسی پر فیصلہ ہے اگر نہ لاسکو اور ہماری دعویٰ یہ بھی ہے کہ کبھی نہ لاسکو گے تو پھر مجھے خدا کا کلام تسلیم کرو ورنہ اس ابدی عذاب سے ڈرو جو منکرین کے لئے

تیار ہے، اب دیکھئے کہ چیلنج کس زور کا تھا اور کتنے بھاری نفع یا نقصان کا سوا
 تھا کیا ایسی حالت میں کوئی کہہ سکتا ہے کہ لوگوں نے توجہ نہ کی ہوگی یا پوری
 ہمت اور قوت سے مقابلہ کے لئے نہ نکلے ہوں گے، حالانکہ تاریخ شاہد ہے کہ
 پوری توجہ اور پورا اعتنا کیا گیا کیسے کہا جائے کہ توجہ نہ کی گئی ہوگی، جبکہ
 آپ کے پیچھے پیچھے آدمی دوڑتا تھا کہ اسے لوگوں پر مجنون ہے اس کی بات نہ سنا
 تاکہ آپ کا اثر کہیں جتنے نہ پائے آپ کی ہلاکت کی کوشش کی گئی آپ پر ہر قسم
 کے حملے کئے گئے، آپ کے قتال کے لئے بڑے بڑے الغاموں کا اعلان ہوا،
 اور جب آپ کا اثر برق رفتاری سے بڑھتا گیا اور آپ کی صداقت و حقانیت اور
 صبر و استقامت کو دیکھ کر ہزار ہا نفوس آپ کے گردیدہ ہو گئے اور آپ کے
 حریفوں کے خاص خاص لوگ بھی ان سے ٹوٹ کر آپ کے حلقہ بگوش غلام بن گئے
 خاندان کے خاندان داخل اسلام ہونے لگے بعض بڑے بڑے متمول اور معزز لوگ
 عیش و عشرت چھوڑ کر آپ کے پاس پہنچے۔ پیارے پیارے بچوں اور عورتوں کو
 خیر باد کہہ کر فقیرانہ حالت میں نہایت بے سروسامانی کے ساتھ آپ کے قدموں
 میں آڑے اور سخن کہن اور خطرناک زندگی بسر کرنے پر مجبور ہوئے کہ بشر سے
 اس کا تحمل سخت و شوار تھا تو آپ کے مخالفوں نے غیض و غضب سے بیتاب ہو
 کر جنگ و جدال اور معرکہ آرائی شروع کر دی، تلواریں اٹھائی گئیں رصف آریاں
 ہوئیں۔ خون کی ندیاں بہائیں۔ یانیں گنوا دیں۔ خویشوں اور عزیزوں کے سر
 کٹوائے۔ مال و متاع کو برباد کیا تاکہ کسی نہ کسی طرح محمد صلی اللہ علیہ وسلم کو
 مغلوب کر لیں۔ اودھر سے بہت سہل آسان طریقہ مغلوب بلکہ اثر کے کلیتہ معلوم

کر نیکایہ بتایا گیا کہ صرف تین آیت کی برابر ایک چھوٹی سی سورت اسی شان کی لے آؤ جس شان میں قرآن تمہارے سامنے ہے تو ہم خود بخود تمام تحریک کو ختم کر کے اپنی جماعت بلکہ اپنے آپ کو بھی تمہارے حوالے کر دیں گے۔ پھر مقابلہ کی اس آسان اور سہل ترین تدبیر کے ساتھ اور بھی رنگارنگ سہولتیں بلکہ ہر ممکن آسانی بھی ان کے لئے بہم پہنچا دی۔ چنانچہ جب چیلنج دیا تو یہ نہ کہا کہ حضرت محمد صلی اللہ علیہ وسلم کے مقابلے میں ان جیسے ایک اُمی کو منتخب کرو بلکہ سب کے سب مل کر جتنے فصیح و بلیغ تعلیم یافتہ قبائل ہیں سب جمع ہو جاؤ۔ اتنے پر بھی بس نہیں، تمام دنیا کے انسانوں کو بھی جمع کر لو۔ بلکہ ان لوگوں کے ساتھ دوسری مخلوق کو بھی شامل کر کے ایک سورۃ بنا لاؤ تو نہ تلوار اٹھانے کی ضرورت ہو گی، نہ خون بہانے کی حاجت باقی رہے گی، نہ سلطنتیں اور سرکاریاں تباہ ہوں گی، نہ سازشیں کرنا پڑیں گی اور ساری تدابیر اسی ایک سہل بات پر ختم ہو جائیں گی، پہلے گزر چکا ہے کہ وہ اس قدر بولنے والے تھے کہ بولنے میں اور زبان کی فصاحت میں اپنے سوا تمام دنیا کو گوزگا سمجھتے تھے جو صاف دلیل ہے کہ ان کے پاس مقابلہ کے لئے اس سے بڑھ کر اور کوئی چیز آسان اور سہل نہ تھی مگر ان کی زبانیں گنگ ہو گئیں، دماغ مفلوج ہو گئے، جوارح معطل ہو گئے، لیکن اس سہل ترین اور فیصلہ کن مقابلہ کی تاب نہ لاسکے۔

لَقُلْنَا مِثْلَ هَذَا كَا جَوَابِ

کبھی کبھی زبان سے یہ بھی کہتے تھے :-

كُلُّنَا مِثْلَ هَذَا اِذَا كُنَّا كَالْجَوَابِ

یعنی نہ ہم نے چاہا نہ کہا۔ مگر کیوں نہ چاہا، اس لئے کہ اپنی عزت اور آبرو اور قرآن کے سامنے اپنے عجز اور کمزوری کی پردہ پوشی صرف اسی صورت میں دیکھی اگر وہ جھوٹ موٹ کہہ دیتے کہ یہ ہمارا کلام قرآن جیسا ہے تو کہنے والے کی زبانی وافی اور فصاحت اور تصدیق کرئیوالوں کی سخن شناسی اور سخن فہمی پر ایسا سخت بدنما وارغ لگتا کہ وہ کسی بزم سخن اور محفل ادب میں متہ دکھانے کے قابل نہ رہتے اور دنیا ان کا تمسخر اڑاتی اس وجہ سے یہ ہمت کسی نے نہیں کی بلکہ جب مضطر ہوئے تو یوں ٹال دیا کہ اگر ہم چاہتے تو کہہ دیتے مگر ہم نے چاہا ہی نہیں لیکن اس کا فیصلہ ہر عاقل خود بخود سابقہ واقعات کو ملحوظ رکھ کر کر سکتا ہے، کہ کیا انہوں نے چاہا یا نہیں چاہا۔

بھائیو! کیا یہ ممکن ہے کہ خود تمام مصیبتیں برداشت کریں اور دوسروں کو بھی ہر ایک مصیبت میں ڈالیں، قرآن پڑھنے والوں کے خلاف بادشاہوں کے پاس جا کر بدوائیں۔ ہر قسم کی سازشیں کریں لوگوں کو قرآن سننے سے روکیں اور خود اقرار کریں کہ اس آواز سے ہماری عورتیں اور بچے مفتون ہوئے جاتے ہیں قرآن ان کے مذہبوں پر ایسی کاری ضرب لگائے، ان کی سرکاریوں کو خاک میں ملا دے، ان کے کبر و نخوت کے طلسم کو توڑ دے ان کی معبودوں کی حکومت میں زلزلہ ڈال دے، ان کے جتھے توڑ ڈالے، انکی قوتیں پرانگندہ کر ڈالے، بھائی کو بھائی سے، باپ کو بیٹے سے، میاں کو بیوی سے، دوست کو دوست سے، غرض آدمی کو کل محبوب چیزوں سے چھڑا کر صرف اپنا ہی مالہ و شیا بنالے، مگر وہ برق زبانی اور شیوا بیانیوں کے مدعی زبانیں سی کر اور

لسوں کو بند کر کے چپ بیٹھے رہیں۔ اور باوجود ایسے مذاہب البیان اور قادر الکلام ہونے کے دوچار جملے بنانے کی خواہش بھی نہ کریں۔

قرآن کسی ایک آدمی یا مکٹی کا بنایا ہوا کلام نہیں

جب کوئی بات نہ بن پڑتی تھی اور قرآن کے علوم کو محمد امی صلی اللہ علیہ وسلم کے حالات سے تطبیق نہ دے سکتے تو کہتے اِنَّمَا يَعْلَمُ رِشْدًا مُحَمَّدٌ صلی اللہ علیہ وسلم کو قرآن کوئی دوسرا آدمی تعلیم دیتا ہے اور یہ اشارہ ایک شام کے نصرتی کی طرف تھا اس کا جواب بھی قرآن نے ایسا دیا کہ دنیا پر واضح ہو گیا کہ یہ مقولہ بھی نہایت بے بسی کی حالت میں ان سے صادر ہوا تھا۔

لِسَانَ الَّذِي يُلْحِدُونَ
إِلَيْهِ اُخْجَبْنِي وَهَذَا لِسَانٌ
عَوَجٌّ مُّبِينٌ ۝
یعنی یہ لوگ کجروی سے جس شخص کی طرف قرآن کی
نہت کرتے ہیں اس کی زبان عجی ہے اور یہاں ایک روشن
اور فصیح زبان عربی کے مقابلہ کا چیلنج دیا جا رہا ہے۔

جس سے بڑے بڑے قریشی عرب جان چراتے ہیں وہ عجی غلام اسے کیا جانے
کبھی کبھی بالکل ہی بدحواس ہو کر کہہ اٹھتے تھے۔

اِنَّ هَذَا اِلَّا اِفْكٌ مِنَ الْفِتْرَةِ
وَاَعَانَتْ عَلَيْهِ قَوْمٌ اٰخَرُونَ ۝
یہ قرآن اس کے سوا کچھ نہیں کہ (معاذ اللہ) محمد صلی
کی اختراع دگر ٹپ ہے جس کی تصنیف میں دیگر
جماعتیں اس کی مدد کی ہو۔

دیکھو کہ قدر مذہبی حرکات میں بے ساختہ زبانوں سے نکل جاتا ہے کہ
ایک انسان سے ایسا کلام ممکن نہیں کہ بن پڑے۔ ہونہ ہو یہ مکٹی کا کام ہو گا اس

اس کا جواب بھی مسکت اور دندان شکن دیتے ہوئے فرمایا۔

فَقَدْ جَاءُوا ظُلْمًا وَنُزُورًا
اسے ایسا ظلم اور دن دھاڑے ایسا سفید بھوٹ۔

اگر بالفرض ہمارے پاس کمیٹی ہے تو تم اس سے زیادہ آدمیوں کی کمیٹی بنا سکتے ہو تم کو تو تمام جن انس کی کمیٹی بنانے کی اجازت دی ہے۔ پھر جب تمام انسانوں کے جمع کرنے کی تم کو اجازت دی گئی تو تم ہم سے دعویٰ کیسا تم اس کمیٹی کے تمام افراد بھی اگر تمہیں معلوم ہوں مانگ لو جو تمہارے کہنے کے موافق ہمارے پاس ہے اسلئے کہ وہ بھی انسانوں میں داخل ہیں جن کے جمع کرنے کی تمکو مہلت دی گئی ہے باوجود اس قدر وسعت اور آسانی بہم پہنچانے کے بھی اگر مقابلہ کلام الہی کا نہ کر سکے اور نہ کر سکو گے اور یہ بھی مطالبہ نہ کیا کہ تم فلاں فلاں آدمی کو ہمارے ساتھ دید جن پر تمکو خیال ہے کہ وہ کمیٹی کے ارکان ہیں تو سمجھ لو کہ یہ محض شرارت اور ظلم اور دروغ بے فروغ ہو گا کہ قرآن کی تصنیف کسی مجہول الحال کمیٹی سے منسوب کرتے رہو۔

قرآن کسی ایک شخص یا کمیٹی کا کلام نہیں ہو سکتا

پھر کیا کسی کمیٹی کا پنچائی کلام ایسا ہو سکتا ہے؟ آپ نے بڑے بڑے فصیح البیان اور عمدہ بولنے والے بھی دیکھے ہونگے کیا کوئی ایسا لکچرار آپ کی نظر میں ہے جو ہر ایک مضمون کے بیان پر یکساں بولنے کی قدرت کر سکتا ہو کوئی آدمی ہر مضمون کے بیان پر یکساں قدرت نہیں رکھ سکتا۔ بلکہ بڑے بڑے قصیدوں میں وہ ہی چار اشعار منتخب ہوتے ہیں اس لئے کہ کسی متکلم کو ہر مضمون

پر پوری قدرت نہیں ہوتی چنانچہ علمائے ادب کا اعتراف ہے کہ امرؤ القیس
گھوڑوں کی تعریف اچھی کرتا ہے نابغہ خوف و خشیت میں اعستی شراب کی طلب
اور تعریف میں زہیر رغبت و درجہ میں اچھا لکھتا ہے۔ جیسے نظامی و فردوسی
رزم و بزم میں سعدی و عطر و پند میں تفوق رکھتا ہے۔ لیکن دوسرے فن میں
جا کر ان کی ساری جولانیاں ختم ہو جاتی ہیں۔ بوستان میں ایک جگہ جنگ کی
کہانی آگئی وہیں سعدی کی زبان سب سے بڑ گئی بوستان کے پانچویں باب
میں اس حکایت کو دیکھ لو کہ نظامی اور فردوسی کے مقابلہ میں سعدی کا کلام کس
قدر پھسپھسا ہے کیونکہ رزمیہ کلام لکھنا سعدی کا فن نہیں تھا کسی مشہور سے
مشہور شاعر کا دیوان، یا کسی مسلم سے مسلم عالم اور حکیم کی کتاب کیفیت ما التفق
اٹھا کر پڑھ جاؤ اول سے آخر تک یکساں زور قائم نہیں رہ سکتا۔

قرآن کو اول سے آخر تک دیکھ لو کس قدر مضامین مختلفہ کی رسی ہے،
جو کہ نہایت روانی، سلاست آب و تاب اور شان و شوکت سے برہم ہے اور ہر مضمون
کو کس قدر اور جزالت و فصاحت کے ساتھ بیان کیا جاتا ہے کہیں معاش کا بیان
ہے۔ نکاح و طلاق کے قواعد کی تعلیم ہے۔ کہیں فرائض میت تقسیم کی جاتی ہے
کبھی نماز روزہ کا وعظ ہے کبھی جہاد کا بیان ہے لڑائی کے نقشے کھینچے جاتے ہیں
کہیں سنین ماضیہ کے تاریخی واقعات ہیں کبھی دلوں کو رلائیوالی پند و نصائح
بیان کی جاتی ہے کبھی بہشت کا متعم سامنے ہے، کبھی دوزخ کا عذاب یہ سب
کچھ ہے مگر طرز بیان میں کوئی سستی نہیں کمزوری نہیں انحطاط نہیں ہر موقع
پر اقرار کرتا پڑتا ہے کہ اس کے مقابلہ سے تمام جن بشر عاجز ہیں اور ہر جگہ زبان

پر آتا ہے کہ ع کرشمہ دامن دل می کشد کہ جا این جاست
اول سے آخر تک ایک ہی اسلوب اور ایک ہی طرح کا زور اور ایک ہی
رنگ و ڈھنگ اور سارے کلام کی یہ یکسانیت ہی پتہ دے رہی ہے کہ یہ کسی
مخوق یا کمیتی کا کلام نہیں بلکہ یہ اس کا کلام ہے جس کی صفات سب کی سب
کامل، غیر تبدیل، لازوال اور نقص و فتور سے منزہ ہیں۔

وَلَوْ كُنَّا مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا -
اور اگر (قرآن) خدا کے سوا کسی اور کے پاس (آیا) ہوتا
تو ضرور اس میں بہت سا اختلاف پاتے۔

خدائی کلام سے خدائی نشان چسکتی ہے

پھر دیکھو اول سے آخر تک تمام مضامین نہایت شوکت اور کبریا و عظمت
بھرے الفاظ اور زور و ارہجہ میں ادا کئے گئے، اگر یہ کلام اس بشر کا ہوتا جس
کی زبان سے ہم تک پہنچا تو اس کی مطلوبیت اور دشمنوں کی اس پر مختلف
چڑھائیاں تو سب کو معلوم ہیں، ناممکن تھا کہ اس کلام کے اندر کہیں نہ کہیں ظالموں
کے سامنے تملق، خوشامد، مدائنتہ، بیچارگی اور مرعوب ہو چکے آثار موجود نہ
ہوتے جن کا نام و نشان بھی قرآن میں اول سے آخر تک موجود نہیں۔ بلکہ
جس زور و شور اور خدائی شوکت سے شروع ہوا اسی تک و انتہا اور زور کے

ساتھ ختم ہوا۔
اگر کسی نے قرآن کا معارضہ کیا ہو تو اس کا ضائع ہونا محال ہے
ممکن ہے کوئی کہہ بیٹھے کہ شاید قرآن کی نظیر پیش کی گئی ہو مگر وہ باقی

نہ رہی ہو تو میں کہتا ہوں کہ ایک مظلوم اور بے یار و مددگار کا کلام تو اب تک بے
موجود ہے مگر عرب کے بڑے بڑے رئیسوں بلکہ دنیا کے تمام باطل مذاہب و مل
کی دلی تمنا جس کلام سے پوری ہو جاتی وہ باقی نہ رہے۔ کیا اسے عقل سلیم باور کر
سکتی ہے؟ پھر جب کہ موافقوں سے تعداد کہیں زیادہ ہو رہے زمین پر دشمن
پھیلے پڑے ہوں جو ہر آن ایسی چیز کے تجسس میں آغاز اسلام سے آج تک ہے
جو قرآن کی اس دعویٰ کو ٹھنڈا کر دے۔ مسیلہ کذاب نے قرآن کے سامنے منہ
چڑایا تھا وہ تاریخ میں موجود ہے۔ باوجودیکہ وہ بہت زیادہ گنہگار اور بدلو دار
اور رکیک اور خلاف تہذیب کلام ہے مگر وہ بھی اب تک باقی ہے۔ یعنی

الحرثان اللہ خلق النساء افراخا فلولجہن ایلجاء

مورخوں نے لفظ لفظ کو محفوظ رکھا۔ جب ایسے رکیک اور ناشائستہ کلام کو
بھی ضائع نہ ہونے دیا تو کسی اچھے کلام کو اور وہ بی ایسا اچھا جو لفظی محال
قرآن سے بھی اعلیٰ اور بہتر ہو کس طرح ضائع کیا جاسکتا تھا اگر قرآن سے بہتر
فصیح اور بلیغ کلام ادبی لٹریچر سے کم ہو گیا تو قرآن کا یہ دوسرا اعجاز ہو گا کہ
وہ اپنے سے غالب اور قوی کو بھی اس طرح فنا کر ڈالتا ہو کہ آج صفحہ ہستی
پر کوئی اس کو زبان پر لانے والا بھی نہیں۔

عربی نہ جاننے والے کس طرح قرآن کی فصاحت کو پہچان سکتے ہیں
شاید کہو گے کہ ہم تو عربی نہیں جانتے ہماری سمجھ میں کس طرح قرآن کا
اعجاز آئے، تو یاد رکھو کہ ہر فن میں اس کے اساتذہ اور ماہرین کے فیصلہ کے
آگے سر جھکانا پڑتا ہے پھر عربی زبان آج بھی زندہ زبان ہے فسکرت کی

درج مردہ نہیں، بیڑت، مصر، قاہرہ وغیرہ میں اس وقت بھی بہت سے ایسے
 نصاریٰ اور یہود موجود ہیں جن کے مقابلہ میں بڑے بڑے ادیب قلم نہیں
 اٹھا سکتے۔ انہوں نے عربی زبان میں عجیب و غریب کتابیں لکھی ہیں اگر تم نہیں
 جانتے تو جاؤ ان ہی سے کہو کہ ایک سورۃ قرآن کے جواب میں بتا کر دیدیں
 وہ بھی اسلام کے دوست نہیں۔ بلکہ تم سے بڑھ چڑھ کر اس کے دشمن ہیں ہر ممکن
 سعی سے وہ اسلام کو مٹانا چاہتے ہیں مگر یہ حوصلہ آج تک نہ کسی فرد کو ہوا
 نہ کسی انجمن کو کہ قرآن کے چہارہ صد سالہ چیلنج کو منظور کرنا وہ اسی میں اپنی
 لیاقت اور عزت سمجھتے ہیں کہ اس طرف کا قصد نہ کریں تم بھی لاکھوں روپے شعلی
 سمجھاؤں پر صرف کر رہے ہو جس طرح عیسائی اپنے مشنوں پر کروڑوں روپے
 لگاتے ہیں بغداد کی آریہ سماج کو لکھو کہ وہ وہاں کے مشنوں کو یہ مشورہ
 دے کہ سب مل کر قرآن کے جواب میں چند سطر لکھ کر شائع کر دیں مگر ہاں
 بعد میں ان کی فطیحت اور رسوائی کا ذمہ دار تم کو ہونا پڑے گا اس سے بڑھ
 یہ ہے کہ کوئی مضمون قرآن ہی سے لیا اور اسی قدر مزایا اور لطائف کی
 رعایت کے ساتھ اپنی عبارت میں اس کو ادا کر دو جس قدر مزایا اور لطائف
 قرآن کی عبارت میں مرئی ہیں۔ قرآن کے پیرو تم کو بتلا دیں گے کہ چراغ
 مردہ کو نور آفتاب سے کیا نسبت ہے۔

قرآن کا اصلی اعجاز اس کے انتہائی درجہ کی بلیغاً نظم و اسلوب میں ہے
 نزول قرآن کے وقت بعض لوگوں نے یہ بھی کہا تھا کہ یہ سب محترمانہ ہیں۔

وَكَيْفُولُونَ أَفَرَىٰ عَلَى اللَّهِ كِنًا

جواب یہ ہے کہ (قُلْ فَأَوْبِشْ رُسُومِي مِثْلَهُ مَفْتَرِيَاتِ) اچھا اگر بد بات کی باتیں نہ سہی تو تم بھی ایسی ہی مفتریات یعنی گھڑی ہوئی باتیں ایسے طرز بیان میں لے آؤ۔ محض ایک شاعرانہ مضمون کے ادوار میں بھی بہت بڑا فرق ہوتا ہے ایک ہی خیال ہے جسکو شاعر ایک رنگ سے ادا کرتا ہے دوسرا اسی میں ایسی لطافت پیدا کرتا ہے کہ پہلے شاعر کا کلام اس کے سامنے ہیچ معلوم ہونے لگتا ہے۔

ذوق الملک الشعراء سے ایک عزل میں لکھتا ہے کہ آنکھ سے آنکھ ہے لڑتی مجھے ڈر ہے دل کا + کہیں یہ جائے نہ اس جنگ جہل میں مارا اس خیال کو دوسرا شاعر مکتدرام جن کا نام بھی شاید کسی کو معلوم ہو، ایسی لطافت کے ساتھ ادا کرتا ہے کہ سخن شناسوں کو ناچار اسی کے حق میں فیصلہ دینا پڑا۔ کہتا ہے کہ

دل کی نہیں تقصیر مکن آنکھیں ہیں ظالم یہ جا کے نہ لڑتیں وہ گرفتار نہ ہوتا
دیکھ لو ذوق کا کلام مکن رام کے مقابلہ میں کیسا پھیکا پڑ گیا ہے اسی طرح فردوسی نے کہا تھا۔

جہاں را بلندی و پستی توئی ندانم چہ آنچہ ہستی توئی

نظامی نے اس کے مقابلہ میں فرمایا۔

پناہ بلندی و پستی توئی ہمہ نیستند آنچہ ہستی توئی

پہلے مصرع میں پناہ اور دوسرے میں نیستند نے نظامی کے شعر کو فردوسی

کے شعر سے بلیغ اور بہت صاف کر دیا۔ فردوسی نے لکھا تھا:-

زہے بارگاہ زافر اسباب زمشرق بمغرب کشیدہ طناب
نظامی کہتے ہیں:-

زہے بارگاہ کہ چوں آفتاب زمشرق بمغرب کشیدہ طناب
دیکھو چوں آفتاب نے شعر کو کیسا مہرین اور لاجواب بنا دیا ہے اور زافر
اسیاب کی زکی ضرورت بھی نہ رہی اردو میں قمر کا شعر ہے:-

مرقن ہجر مرا خاک ہو اچھا تم سے خود سیما ہوا جی اور ہیں بیمار آنکھیں
جو تہرنے اس مضمون کو کس قدر خوبی سے ادا کیا ہے:-

آپ سے اپنا ملا بھی نہیں ہو سکتا کیسے عیسیٰ ہو کہ جب دیکھو ہیں بیمار آنکھیں
آنکھوں کے ساتھ لفظ دیکھو دیکھنے کے قابل ہے ناسخ کہتا ہے:-
شکل نظر نہیں پڑی آیا نہیں پیام بھی عمر ہوئی کہ ایک سی حالت چشم و گوش سے
غالب نے اس کو کس قدر چشت اور لطیف بنا دیا کہتے ہیں:-

نئے مژدہ وصال نہ نظارۂ جمال مدست ہوئی کہ آشتی چشم و گوش ہے
ذوق نے کہا تھا:-

ہزار لطف جو ہیں ہر دم میں جان کیلئے شتم شریک ہوا لون آسمان کے لئے
کسی استاد نے اسی مضمون کو اس طرح لکھا ہے:-

چرخ کو کب یہ سلیقہ ہے تم گاری میں کوئی معشوق ہے اس پردہ رنگاری میں
سخن شناس سمجھتا ہے کہ دوسرا شعر اول سے باعتبار یا کی الفاظ و حسن ادا و
خوبی ترکیب بالاتر ہے اور الفاظ معشوق و پردہ رنگاری نے اس کے لطف کو

دو بالا کر دیا ہے مومن خاں کہتے ہیں۔
خونہا قاتل بے رحم سے مازگاس نے
اس کے مقابلہ میں ذوق کا کلام ملاحظہ ہو۔

ہتی تھی ماہی بریاں کہ دبیران قضا
داغ دیتے ہیں اسے جب کو دم دیتے ہیں
ظاہر ہے کہ شعر اول میں داغ درم دینا اور خونہا مانگنا محض اوعا ہے اور دوسرے
شعر میں داغ دینا اور صاحب درم ہونا ثابت ہے، دیکھو یہاں داغ اور درم کا
مضمون لیکر ایسی طرح ادا کیا کہ پہلے کی نسبت شعر نہایت بلیغ ہو گیا۔ یہ چند نمونے
ہم نے اس لئے پیش کئے ہیں کہ یہ ثابت ہو سکے کہ بعض شاعرانہ تخیلات اور مفروض
و مخترع مضامین کے ادا میں بھی ترکیب کی بندش اور الفاظ کی چستی اور روانی
اور دیگر لطائف و مزایا کی رعایت سے کس قدر فرق اور تفاوت ہو جاتا ہے،
پس ہم اجازت دیتے ہیں کہ آج بھی سارے فصیح و بلیغ مل کر ایک دو قصے کہانیاں
ہی ایسی عبارت میں پیش کر دیں جو قرآن کی کسی چھوٹی سے چھوٹی سورت کے مقابلہ
میں لطیف تر اور فصیح تر ہو گیا اس قدر سہولتیں ادا کرنے کے بعد بھی اگر مقابلہ
عاجز رہے تو یہ اس کی دلیل نہ ہوگی کہ یہ کلام دنیا کے خالق اور مالک کا ہے۔

خدائی کام سے توحید اور خدائی کلام سے رسالت کا ثبوت

میں نے کہا تھا کہ خدائی کام بندوں کے کام سے اس طرح ممتاز ہوتا ہے
کہ بندوں کو اس جیسے کام پر کوئی دسترس نہیں ہوتی اسی طرح اللہ کا کلام بھی
بندوں کے کام سے الگ پہچانا جاتا ہے کہ ویسا کلام بتانا بندوں کے اختیار اور قبضہ

میں نہیں ہوتا قرآن کریم نے دونوں مضامین پر ایک ہی آیت میں متنبہ فرمایا ہے جس کا خلاصہ یہ ہے کہ۔

يَا أَيُّهَا النَّاسُ اعْبُدُوا إِلَهَكُمْ الَّذِي خَلَقَكُمْ
وَالَّذِينَ مِنْ قَبْلِكُمْ لَعَلَّكُمْ تَتَّقُونَ هَ الَّذِي
جَعَلَ لَكُمُ الْأَرْضَ قَرَارًا وَالسَّمَاءَ بِنَاءً وَأَنْزَلَ
مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا
لَكُمْ فَلَا تَجْعَدُوا إِلَهًا إِلَّا اللَّهُ أَلَمْ تَعْلَمُوا
تم کو اور تمہارے اسلاف کو اور تمہارے لئے
زمین کا فرش، آسمان کی چھت اور
بادلوں کی بارش درختوں کے پھل جس پر درگاہ
نے بنائے اسی کی عبادت کرو اور اس کا
مثل مت قرار دو۔

یعنی جب خدا کے کاموں کا کوئی مثل نہیں لاسکتا تو خدا کو بھی بے مثل ماننا
ضروری ہے اسی طرح خدائی کلام کا مثل لانے سے جب سب عاجز ہوں تو اس
کو خدا ہی کا کلام یقین کرنا ضروری ہو اور اسی لئے جو بندہ اس کلام کو لایا ہے اس
کی تصدیق بھی ہوتی چنانچہ فرماتے ہیں۔

وَإِنْ كُنْتُمْ فِي شَكٍّ مِمَّا نَزَّلْنَا عَلَىٰ
عَبْدِنَا فَاتَّبِعُوا نِسْرَتَهُ مِنْ مِثْلِهِ ط
وَادْعُوا شُهَدَاءَكُمْ مِنْ دُونِ اللَّهِ
إِنْ كُنْتُمْ حَادِقِينَ ه
اور وہ جو ہم نے اپنے بندے (محمد) پر (قرآن) اتارا
ہے اگر تم کو اس میں شک ہو اور یہ سمجھتے ہو کہ یہ کتاب
خدا کی نہیں بلکہ آدمی کی بنائی ہوئی ہے اور اپنے اس
دعویٰ میں (سچے ہو تو اسی جیسی ایک سورت تم بھی بناؤ
بلکہ اور اللہ کے سوا اپنے حمایتوں کو بھی) بلاؤ۔

ممكن ہے کہ کسی کو یہ ظہان رہے کہ خدائی کاموں کو ہم بظاہر کسی فاعل مختار
سے صادر ہوتے نہیں دیکھتے بخلاف اس کے خدائی کلام کو ہم ایک فی شعور اور باختیار
متکلم انسان کی زبان سے سنتے ہیں اسی لئے ہمارے لئے یہ ممکن ہوتا ہے کہ وہ

کلام خواہ کتنا ہی اعلیٰ و ارفع ہو ہم اسے مشکلم کی حرافت منسوب کر دیں جس کی زبان سے ہمارے کانوں تک پہنچ رہا ہے۔ لیکن اس کا یہ شبہ محض سطحی ہے۔ غور کیجئے کہ اگر ایک چھ سات سال کا دیہاتی بچہ آپ کے سامنے آئے جس کو کسی نے گلستان یا بوستان کا ایک یا عربی یا قاف آئی کا ایک قصیدہ یا حافظ شیرازی کی ایک غزل یا کسی اور بڑے عالم یا حکیم یا شاعر یا خطیب کا کوئی منتخب کلام یاد کر دیا ہو وہ آپ کے روبرو نہایت صاف و صحیح لٹ لہجہ میں اسے زبانی ادا کر دے اور فرض کر دو کہ آپ کو یہ تعین نہ ہو کہ اصل کلام کس کا ہے تو کیا واقعی اس صورت میں آپ محض اتنا دیکھ کر کہ یہ کلام اسی بچہ کے کام و دہن سے نکل رہا ہے یہ یقین کر لیں گے کہ بے شک یہ کلام اسی بچہ کا تصنیف کیا ہوا، اور اسی کے دل و دماغ کا نتیجہ ہوں کہ ایسا کلام بناسکوں اور اسکے ساری بستی والے بھی موافق اور مخالفت گواہ ہوں کہ اس بچہ نے کبھی قبل ازیں ایسی اعلیٰ تعلیم اور صحبت نہیں پائی، جو ایسا کلام تصنیف کرنے پر قادر کرے، کیا آپ ان سب حالات کی موجودگی میں بھی برابر ہی کہتے چلے جائیں گے کہ نہیں یہ سب اسی کی تصنیف ہے، کیونکہ بچہ ذی شعور یا اختیار بولنے والا انسان ہے اور اسی کے حلقوم سے ہم یہ آواز سن رہے ہیں۔ یں سمجھتا ہوں کہ پرلے درجہ کا بلند، احمق، جاہل اور متعصب بھی اس کی جرأت نہ کرے گا۔ تو ثابت ہوا محض اس قدر دیکھ لینے سے کہ ایک کلام ایک شخص کے کام و دہن سے نکل رہا ہے یہ یقین نہیں کیا جاسکتا کہ وہ کلام اسی کا ہے خصوصاً جب کہ وہ اپنے سے نفی بھی کر رہا ہو اور اس کا ایک جھوٹ بھی عمر بھر ثابت نہ ہوا ہو اور اس کے حالات زندگی بھی نفی کی تائید

کرتے ہوں اور خود اس شخص کے کلام کا بڑا بھاری ذخیرہ (احادیث) بھی محفوظ اور مدون ہو اور اس میں کا کوئی حصہ باوجود غایت درجہ کی فصاحت و بلاغت کے اس کلام کے کسی حصہ کی ہمہری نہ کر سکتا ہو اور ساری دنیا ویسا کلام پیش کرنے سے تھک چکی ہو اندر میں حالات آپ ہی فیصلہ کریں کہ ایک ایماندار طالب حق کو کیا یہ کہنے کا حق نہیں ہے کہ :-

گرچہ از خلقم عبد اللہ بود

گفتہ و گفتہ اللہ بود

لاریب اس کی یہی شان ہے۔

بلکہ یہ (قرآن) جو پڑھ کر سناتے ہیں وحی

وَمَا يَنْطِقُ عَنِ الْهَوَىٰ اِنْ

هُوَ اِلَّا وَحْيٌ يُوحَىٰ

(آسمانی) جو ان پر نازل ہوتی ہے۔

اور بلاشبہ قرآن کا لایزال و لا وہی نبی ہے جس کی نسبت سینکڑوں برس پہلے خبر دی گئی تھی کہ خدا اس کے منہ میں اپنا کلام ڈالے گا۔

زول قرآن کی وقت نبی کی کیفیت

قرآن جس وقت اترتا تھا یا بالفاظ دیگر جب خدا محمد صلی اللہ علیہ وسلم کی زبان سے بولتا تھا اس وقت آپ کے حالات بھی عام تکلم اور خطاب کے حالات سے بالکل ممتاز اور جدا گانہ ہوتے تھے کیونکہ بشری کالبہ کو خدائی صفت کا مظہر بننا پڑتا تھا اور تمام روحانی قوتیں اور ملکوتی طاقتیں جو وحی الیہ میں فطرۃ و ربیت کی جاتی ہے اس مادی عالم سے یکسو ہو کر ملا اعلیٰ اور عالم الغیب کی طرف سمت جاتی تھیں تو بشری خصائص اور ملکوتی قوی کے تباؤ اور

تصادف سے قدرتی طور پر ایسے وقت میں وہ آثار نبی موحی الیہ کے جسم پر طاری ہوتے چاہئیں جو عام حالات و اوقات سے مباہن ہوں چنانچہ سیرت نبوی اور احادیث کا مطالعہ کر رہوالوں سے یہ چیزیں پوشیدہ نہیں ہیں باقی تمام اوقات میں جو مکالمات و مخاطبات نبی کریم صلی اللہ علیہ وسلم کے ہوتے تھے ان میں ایسے آثار و علامت کلام و نشان نہ تھا کیونکہ اس وقت ایک بشر کا کلام تھا جو اسی کی زبان سے ادا ہو رہا تھا۔ گو جن علوم و مطالب پر وہ کلام مشتمل ہوتا تھا۔ وہ کیسے ہی صادق اور عمیق بلکہ الہامی ہوں۔

قرآن کی تلاوت کا اثر خود آنحضرت صلی اللہ علیہ وسلم پر

جس وقت نبی کریم صلی اللہ علیہ وسلم قرآن کی تلاوت فرماتے تھے یا کسی دوسرے سے سنتے تھے تو آپ خود بھی اس قدر متاثر نہ ہوتے تھے کہ خود اپنے کلام کو پڑھ کر اتنا متاثر ہوتا عاودہ متصور نہیں آپ کا چہرہ خوف سے متغیر ہو جاتا، آنکھیں بہنے لگتیں۔ گر یہ طاری ہو جاتا راتوں کو جب کہ مخلوق بستر استراحت پر آرام کرتی تھی، آپ خدا کے سامنے کھڑے ہو کر قرآن پڑھتے حتیٰ کہ پاؤں سوچ جاتے اور قدموں کا وزم دیکھ کر لوگ رحم کھاتے اور آپ فرماتے اَفَلَا اَكُونُ عَبْدًا شَكُومًا ایک ہی آیت کو کئی کئی بار پڑھتے اور روتے تھے۔ غرض قرآن کا جو اثر آپ کی زبان سے سننے والے صحابہ قبول کرتے تھے اُن سے زائد آپ پر ہوتا تھا۔ ایک صاحب بصیرت جو خوف خدا کی ذرا سی بھی ٹپیں دل میں رکھتا ہوا اتنی ہی بات سے قرآن کی نسبت ایمان لا سکتا ہے کہ وہ محمد صلی اللہ علیہ وسلم کی تصنیف نہیں

ہے اور نہ وہ کسی ایسے بشر یا مکئی کی تصنیف ہے جن کا نام اور حال آنحضرت
صلی اللہ علیہ وسلم نے ساری عمر مخفی رکھا ہو۔

قرآن کا اثر سامعین پر کیا ہوا

قرآن نے اس قوم پر کیا اثر ڈالا جس نے اسے نوبتِ نو اور تازہ بہ تازہ پیغمبرِ صلعم
کی زبان مبارک سے سنا تھا اس سوال کا جواب تاریخ کے ان درخشاں واقعات میں
سے ہے جن کا اعتراف دوست اور دشمن ہر ایک کو کرنا پڑا ہے، دنیا نے جب سے
جنم لیا، آسمان نے جب سے سایہ ڈالا، زمین نے جب سے اپنی پشت پر اولادِ آدم
کو اٹھالیا، کبھی ایسا عظیم ایسا سریع، ایسا محیر العقول انقلابِ چشم فک نے نہیں
دیکھا ہوگا۔ جیسے مثال انقلابِ عرب کی حالت میں بلا واسطہ اور سارے ربع
مسکون کی روحانی حالت میں بلا واسطہ اس بمثالِ خدا کے اتارے ہوئے بمثالِ قرآن
کی بمثالِ تعلیم سے نمودار ہوا۔

صاحبِ آیاتِ بیات لکھتا ہے کہ قرآن حکیم ایک ایسے زمانہ میں اترا جبکہ دنیا
ایک عجیب و غریب حالت میں تھی اور آپ ایسے ملک میں مبعوث ہوئے
جہاں اخلاقی تعلیم کا کچھ سامان نہ تھا اور ایسی قوم کی اصلاح آپ کے ذمہ کی گئی
جو سوائے ادھام اور فاسد عقیدوں اور باطل خیالات اور غلط رایوں اور وحشیانہ
اعمال اور بد اخلاقی اور نفاق اور جنگجویی کے کسی قسم کی اخلاقی خوبی نہ رکھتے تھے مگر
آپ کے الہامی بیان اور خدائی قوت نے ان پر ایسی عجیب و غریب تاثیر کی کہ اس
سے ان کی تمام ظاہری و باطنی حالتیں بدل گئیں، برسوں کے ہیکے ہوئے خدا کی

راہ پر چلے گئے اور مدتوں کے سوتے ہوئے غفلت کی نیند سیر چونک پڑے جو
مشرک تھے وہ موجد ہو گئے، جو کافر تھے وہ ایمان لائے جو بت پرست تھے وہ بت
شکن بن گئے جو گمراہ تھے وہ خدا کی راہ دکھانے جاہلانہ ہمت اور حشیانہ عصبیت کا
ان میں نام نہ رہا، خاندانی جھگڑے اور پشتینی عداوتیں جاتی رہیں۔ دماغ نچوڑے و
غور سے خالی ہو گئے اور ان کے دل صبر و توکل علم پر باری، زہد و پرہیزگاری اور
جمع اخلاقی صفات سے بھر گئے، آپ کی تعلیم و ہدایت نے ایک ایسا گروہ خدا
پرست پاک طبیعت، راست باز، نیک دل لوگوں کا قائم کر دیا جن کی کوششوں
سے شرک و بت پرستی کی آواز جو تمام جزیرہ نمائے عرب میں گونج رہی تھی بند ہو
گئی اور اس کے بدلے ایک بیچوں و بیچکوں، بے شبہ و بے نموں خدا کی منادی
پھر گئی۔ بتوں نے عدم کا راستہ لیا۔ بت خانوں کا نشان مٹ گیا، آتش کہے
ٹھنڈے پڑ گئے، تثلیث کا طلسم ٹوٹ گیا، اوہام پرستی کا باطل خیال باطل
ہو گیا۔

جَاءَ الْحَقُّ وَزَهَّقَ الْبَاطِلُ
إِنَّ الْبَاطِلَ كَانَ زَهُودًا
حق ظاہر ہو گیا اور باطل مغلوب اور بلاشبہ
باطل مغلوب ہی ہو کر رہتا ہے۔

کیا اس سے اس امر کا مشابہہ اور درخشان ثبوت نہیں ملتا کہ آپ حقیقت
میں سچے رسول اور خدا ہی کی طرف سے مویہ تھے ورنہ انسان کا کام نہ تھا کہ وہ
ایسا انقلاب عظیم عرب کی روحانی اور اخلاقی عادت میں پیدا کر دیتا اور ایسے
جنگجو ستم پیشہ لوگوں کو جو بات بات پر لڑتے اور جھگڑتے تھے، اخوت کے ایک
رشتہ میں باندھ دیتا اور ان کی پشتینی عداوتوں اور کینوں سے ان کے دلوں

کو ایسا صاف کر دیتا کہ اس کا کچھ اثر باقی نہ رہتا، بلکہ دنیا میں ان کو اخلاق اور انسانیت کا نمونہ بنا دیتا۔ سرور کائنات صلعم کی ہدایت کی ایسی عجیب و غریب تاثیر اور ایسے حیرت انگیز نتائج کو دیکھ کر منکرین بھی اس بات کے معترف ہیں کہ درحقیقت یہ بات بشری قدرۃ سے خارج تھی جس کی وجہ تمناہ کہہ بھی کسی نے نہیں پائی، کوئی کہتا ہے کہ قرآن ہی کی تعلیم کا یہ اثر ہے کہ عرب اس کے رہنے والے ایسے بدل گئے۔ جیسے کسی نے سحر کر دیا ہو متعصب متعصب عیسائیوں کا یہ اقرار ہے کہ دین مسیحی کی ابتدا سے آنحضرت صلعم کے وقت تک کہہ بھی جوق و حافی ایسی برانگیختہ نہیں ہوتی تھی جیسی کہ اسلام کی تعلیم سے ہوئی۔

خدا نے جس سے کلام کیا یعنی اس پر اتارا اس کی فہم و اشتقاق کا کیا حال تھا؟

اب قرآن کے کلام الہی ہو سکنے پر ایک اور طرف سے بھی غور کرو، وہ یہ کہ خداوند اکبر نے جس کی زبان سے کلام کیا اس کی فطرۃ کیسی تھی، پیدائشی طوبہ پر اس نے دل و دماغ کیسا پایا تھا، فہم کے ساتھ، اخلاق کیسے تھے کس قسم کے ہوش و حواس تدبیر و تہفظ انسانی ماکات باطنی خصائل ظاہری شائل پر وہ سلور مخلوق ہوا تھا، دنیا کے چھوٹے چھوٹے راجہ اور سلاطین بھی باوجودیکہ وہ ہم ہی جیسی انسان ہیں۔ تھوڑی سے فانی عزت اور ناپائدار خودداری کے تخیل میں ہر کس و ناکس کو منہ نہیں لگاتے نہ ہر ایک کو اپنی مستند قرب ہمنشین پر جگہ دیتے ہیں نہ ہر ایک کو ہم کلامی کا شرف بخشتے ہیں نہ ہر ایک کی زبان سے بولتے اور

تقریر کرتے ہیں۔ مخصوص اشخاص ہوتے ہیں جن کو مجالست اور مکالمات اور ترجمانی کا حق دیا جاتا ہے یا بطور معتبر خاص یا قائم مقام خاص کے نامزد کرتے ہیں، ہر انگریز وائسرائے نہیں بنا دیا جاتا، ہر ترک پاشا نہیں ہوتا، ہر سولین کا یہ درجہ نہیں کہ وائسرائے سے بلا واسطہ گفتگو کر سکے ٹھیک اسی طرح سمجھ لو کہ ہر ایک انسان خدا کا مکلم یا رسول اللہ یا نبی یا اس احکم الحاکمین کا نائب السلطنت بنائے جانے کے قابل نہیں۔

اللہ اعلم حیث یجعل
رسلہ۔
خدا جس جگہ اپنی پیغمبری (کی امانت سپرد) کرتا ہے
وہ اس جگہ کی محفوظ اور قابل اطمینان ہونے کو بھی
خوب جانتا ہے۔

اس بات کا تفصیلاً ذکر کرنا کہ کس قسم کے نفوس حق تعالیٰ شانہ کی ہمکلامی سے مشرف ہو سکتے ہیں میرے لئے مشکل ہے اور وقت بھی اجازت نہیں دیتا کہ میں ایسی لمبی بحث کو چھیڑوں اور اپنی بضاعت اور کفایت کے قدر اس کے متعلق کتاب العقل والنقل میں عرض بھی کر چکا ہوں لیکن اجمالاً اس قدر گزارش کر دینا مناسب ہے کہ جو شخص منصب نبوت پر فائز کیا جائے۔ ضروری ہے کہ فطری طور پر اس کی دماغی قوی اور قلبی ملکات اور عام اخلاقی حالات تمام اقران سے اعلیٰ وارفع ہوں، فہم و دانش عزم و استقلال۔ صبر و ثبات خلوص نیت، ہمدردی خلافت، محنت، جفاکشی اور خدا کی اطاعت و وفاداری کے جذبہ سے اس کا ظاہر و باطن رنگا ہوا ہو۔ کوئی شخص یہ خیال نہیں کر سکتا کہ ان ملکات اور قوی کے فقدان کی صورت میں خدا کے

مع یہ کتاب آپ بشارہ پاکستان میں زیر طبع ہے۔ ملنے کا پتہ ادارہ اسلامیات ۱۹۰ انارکلی لاہور

قادر و توانا جس کا علم ازلی تمام ماکان و مایکون کو محیط ہے اپنی بھاری فہم داری اور نیابت الہیہ اور امانت عظیمہ کو کیفیت ما اتفق کسی معمولی انسان کے سپرد کر دینا قرآن کے لائیو لے کی سیرت (لائف) کو جب ہم اس معیار پر کستے ہیں تو ہم کو ناگزیر اقرار کرنا پڑتا ہے کہ آج تک جتنے آدمیوں کی نسبت ملہم اور مکلم ہونے کا دعویٰ کیا گیا ہے ان سب میں زیادہ اقدام واقعی اور اس منصب جلیل کا باعتبار اپنے فوق العادۃ قوای عقلیہ و عملیہ کے دنیا کا وہ سب سے بڑا انسان ہی ہو سکتا ہے جس کو ہم نبی امی اور پیغمبر عربی کے مشہور اور معروف لقب سے یاد کرتے ہیں فداہ وامی اللہم صلی علی سیدنا و مولانا محمد و آلہ و اصحابہ و بارک وسلم۔

آنحضرت صلی اللہ علیہ وسلم کی سیرۃ اور حالات زندگی اور حضور کی بعثت کا ایک ایک لمحہ ان ضخیم اور مستند کتابوں میں محفوظ ہے جن سے بڑھ کر روایت کے ہاتھ میں کوئی قابل اعتبار اور باوثوق ذخیرہ نہیں ہے آپ کے پیروؤں نے آپ کی سوانح زندگی اور تمامی اقوال و افعال اور حرکات و سکنات کو اس قدر اہتمام و استیضاب و دیانت، تیقظ اور شغف سے محفوظ رکھا کہ وہ ایک متقل فن بن گیا بلکہ اس فن سے پھر کئی فن نکل آئے۔ غالباً کسی اُمت نے اپنی آسمانی کتاب کی بھی حفاظت اتنی نہ کی ہوگی جس قدر اُمت محمدیہ نے اپنے پیغمبر کے حالات کی اور بیشک ایسے نبی کے حالات کی جواب دی مذہب اور مذہب مشرک ہونے والا کلام ہے کہ آیا ایسی ہی حفاظت ہونا چاہیے تھی تا مورو و مورو کے بعد بھی کوئی شخص اس ہدایت کے قبول کرتے سے منہ نہ پھیر سکے جسے لیکر آپ تشریف لائے تھے اور یہ حیلہ نہ بنا سکے کہ ہم کو ملہم کے حالات ہی جب معلوم نہیں تو ہم کس طرح پورا پورا

اطمینان کر سکتے ہیں کہ خدا کا کلام لانے والا ویسی ہی عظمت و شان کا انسان تھا جو اس عہد و جلیلہ کے لئے ضروری ہے۔ حدیث اور سیر کی بیشتر کتابوں کی تلخیص میں اس جگہ نہیں کر سکتا البتہ آنحضرت صلعم کے اعلیٰ فہم اور اعلیٰ اخلاق کے متعلق ایک دو چیزیں اپنے رسالہ الاسلام سے نقل کرتا ہوں جو اس موقع پر انشاء اللہ

کفایت کریں گی۔ جناب رسول اللہ صلی اللہ علیہ وسلم کی قوم اخلاقی و عقلی

عرب کی جہالت و مرثیت مزاجی کو کون نہیں بانٹتا جس قوم میں ایسی جہالت ہو کہ کوئی کتاب ان کے پاس آسمانی ہو نہ زمینی اور ان کے اخلاق کا یہ حال کہ قتل و غارت وغیرہ ایک معمولی حرکت ہو۔ عقل و فہم کی یہ کیفیت کہ پتھروں کو اٹھا لے اور پوجنے لگے اور گردن کشی کی یہ صورت کہ کبھی کسی بادشاہ کی اطاعت قبول نہ کریں جفا کشی کی یہ فوجت کہ ایسے ملک میں شاد و خرم زندگی گزار دیں، ایسے جاہلوں اور خود سروں کو راہ پر لانا ہی دشوار تھا چہ جائیکہ علم الہیات، علم عبادات، علم اخلاق، علم سیاست، مدن میں حکمران بنادیا۔ یہاں تک کہ دنیا نے ان کی اور ان کے شاگردوں کی شاگردی کی ڈاکٹر گٹاؤ لیجان کہتا ہے، ”اس پیغمبر اسلام، اس نبی اُمی کی بھی ایک حیرت انگیز سرگزشت ہے جس کی آواز نے ایک قوم ناہنجار کو جو اس وقت تک کسی ملک گیر کے زیر حکومت نہیں آتی تھی رام کیا اور اس درجہ تک پہنچایا، کہ اس نے عالم کی بڑی بڑی سلطنتوں کو زیر و بر کر ڈالا اور اس وقت تک بھی وہی نبی اُمی اپنی قبر کے اندر سے لاکھوں بندگان خدا کو کلمہ اسلام پر قائم رکھے ہوئے ہے اگر انصاف کر تو آپ کے حسن اخلاق کا اندازہ کرنے کے لئے یہی کافی ہے کہ

آپ نہ کہیں گے بادشاہ تھے نہ بادشاہ کے گھرانے میں پیدا ہوئے تھے نہ کچھ مال و دولت آپ نے جمع کر لیا تھا، نہ باپ دادا نے کوئی اندوختہ میراث میں چھوڑا تھا، نہ آپ کے پاس تنخواہ دار فوج تھی، نہ اہل وطن آپ کے ہمراہ تھے، نہ قبیلہ والوں کو آپ کے مذہب سے بددوستی تھی ایسی بیکسی اور بے بسی کی حالت میں آپ نے ان تند خو گنواروں کو ایک ایسی صدائے نامانوس سے مخاطب کیا کہ جس سے بڑھ کر اس وقت ساری دنیا میں کوئی مکروہ آواز نہ سمجھی جاتی تھی اور نہ ایسی صدائیں والے سے زیادہ ان کے نزدیک کوئی ان کا دشمن اور بدخوہ سمجھا جاسکتا تھا یہ وہی لا الہ الا اللہ کی آواز تھی کہ جس سے دفعۃً تمام عرب میں تہلکہ ڈال دیا جس سے باطل معبودوں کی حکومت میں بھونچال آنا شروع ہو گیا اور جن کی ہچک سے اس کفر و جہالت کی تاریکیوں میں بجلی سی کو نہ گئی گو یا وہ ایک زور شور کی ہوا تھی جن کے چلتے ہی شرک و بت پرستی کے بادل چھٹ گئے اور آفتاب توجہ برابر کے پردہ سے باہر نکل آیا یا ابابیل رحمت تھی جس کی بوجھارتے مخلوق پرستی سے بے سیاہ ہاتھیوں کے پد خچے اڑا دیئے اور خدا کے گھر کو ان کی زد سے بچا لیا۔ غرض کہ ایک ایسے بے یار و مددگار نے ایسی سخت قوم کو ایسی ظلمت کے زمانہ میں ایسے اجنبی مضمون کی طرف ابھارا اور تھوڑے عرصہ میں ان سب کو ایسا مسخر اور گرویدہ بنا لیا کہ جہاں آپ کا پسینہ گرے وہاں اپنا خون گراتے کے لئے تیار ہو گئے گھر باہر کو ترک کر دیا، زن و فرزند سے بگاڑ لی، مال و دولت کو سنگریزوں سے حقیر سمجھا، اپنے بیگانوں سے آمادہ جنگ پیکار ہوئے کسی کو آپ نے مال، کسی کے ہاتھ سے آپ مارے گئے، پھر دو چار روز کا ولولہ نہ تھا، بلکہ آپ کے بعد اسی

حالت پر استقلال کے ساتھ جیسے رہے، یہاں تک کہ قیصر و کسری کے تحت الٹ میسے
 فارس و روم کو تہ و بالا کر دیا اور اس پر معاملات میں وہ شائستگی رہی کہ کسی لشکر
 نے سوائے مقابلہ جہاد کسی کی ایذا رسانی یا ہتک ناموس کو گوارا نہ کیا یہ تسخیر اخلاق
 بتلائیے اس سے پہلے یا اس کے بعد کسی سے ظاہر ہوئی ہے، یہ تو آپ کے اخلاق کی
 حالت تھی باقی آپ کی عقل و فہم کا نشان سب سے بڑا یہی ہے کہ آپ بذات خود اُن
 محقق جس ملک میں پیدا ہوئے، جہاں ہوش سنبھالا بلکہ ساری عمر گزاری علوم
 سے یک لخت خالی نہ رہا علم و دینی کا پتہ نہ دنیاوی کا نشان، پھر اس پر ایسا
 دین ایسا آئین ایسی کتاب و جواب اور ایسی آیات و بیانات لائے کہ آج تک
 بڑے بڑے حکما اس کا جواب نہیں لاسکے بلکہ بڑے بڑے مدعیان عقل و تہذیب
 نے اس کی دافعی، قرآن جیسا زندہ اور علی معجزہ کس پیغمبر کو دیا گیا جس کا مقابلہ
 کیا باعتبار فصاحت و بلاغت کے اور کیا باعتبار علوم و مضامین کے اور کیا
 باعتبار تحریف و تبدیلی سے محفوظ رہنے کے دنیا کی کوئی کتاب نہیں کر سکتی اور
 نہ انشاء اللہ تعالیٰ کر سکے گی۔

قرآن کے حق میں ہم اس سے زیادہ اور کیا کہہ سکتے ہیں کہ خود قرآن تیرہ
 سو برس سے پکار پکار کر کہہ رہا ہے یعنی یہ جس میں بہت ہو وہ میرا جواب لکھ دے
 مگر آج تک کسی کا حوصلہ نہ ہوا اور نہ ہو کہ اس کی ایک چھوٹی سی سورۃ کی مثال
 بھی پیش کر سکے اب میں اس کے سوا کیا کہوں کہ آنحضرت صلی اللہ علیہ وسلم جیسا
 کہ اپنی عادت و اخلاق میں تمام انبیاء علیہم السلام سے فائق تھے ایسے ہی علوم کے
 بھی سارے مراتب آپ پر تمام کر دیئے گئے تھے۔ کیونکہ انبیاء سابقین میں نہ ایسا

اعجاز علمی کسی کو دیا گیا نہ ان کے اتباع میں کسی نے ان علوم کے دریا بہائے ہیں جو اہل اسلام نے بہائے ہیں اور جب کہ صفت علم تمام ان صفات کی خاتم ہے جو مری عالم میں ہیں تو جس کا اعجاز علمی ہو گا گویا اس پر تمام کمالات علمی کا خاتمہ کر دیا جائے گا اور اسی کو ہمارے نزدیک خاتم الانبیاء کہنا مناسب ہو گا اور چونکہ اس کا دین قیامت تک رہیگا اسلئے اسکی کتاب کا بھی تا قیامت باقی رہنا ضروری ٹھہرے گا۔

قرآن کریم کی حفاظت

پس جس طرح قرآن کی ہر ایک ادا انوکھی اور ہر ایک شان نما لی ہے ضروری ہوا کہ اس کی حفاظت بھی بالکل نرے طریقہ اور نئے رنگ ڈھنگ سے ہو اور چونکہ وہ محض خدا کی کتاب ہی نہیں بلکہ اس کا کلام معجز ہے اس لئے نہ صرف اس کے مطالب اور علوم بلکہ اس کی عبارت اور الفاظ بھی تغیر و تبدل سے مصئون و مامون رہنے بظاہر یہ ایک ایسا مشکل اور اہم اور پر صعوبت مقصد تھا کہ اگر اس کا الصرام صرف ناتواں بندوں کی مرضی، ہمت، تدبیر اور انتظام کے حوالہ کر دیا جاتا اور ایک خاص قسم کی توفیق ربانی ان کی مدد نہ کرتی تو کسی طرح اسکا سرا انجام آسان نہ تھا لیکن اس سے پہلے کہ بندے اس کی حفاظت کے سامان مکمل کرنے خود قرآن اتارنے والے نے بڑے موکر اور قطعی عنوان سے اس کا تکفل فرمایا چنانچہ اسی وقت جب کہ کسی انسان کو یہ یقین کر لینے کیلئے بظاہر کچھ اسباب موجود نہ تھے کہ قرآن بھی معاذ اللہ کچھ زمانے کے بعد ویسے ہی غلط اور محرف ترجموں کی صورت میں باقی نہ رہ جائے گا جس میں کہ توراۃ و انجیل موجود

ہیں صاف صاف اعلان فرمادیا گیا کہ :-

إِنَّا نَحْنُ مُنْزِلُوهُ الذِّكْرُ
وَأَنَّا لَمُحَافِظُونَ ه

بیشک ہم ہی نے قرآن اتارا ہے اور بیشک ہم ہی
اس کے نگہبان بھی ہیں۔

یہ وعدہ الہی ایسی صفائی اور حیرت انگیز ذرائع سے پورا ہو کر رہا جسے دیکھ کر
بڑے بڑے متعصب اور مغرور مخالفوں کے سر بھی نیچے ہو گئے جس طرح قرآن
کی بے نظیر فصاحت و بلاغت کے آفتاب نے لیے چوڑے دعوائے کرنیوالوں
کی آنکھیں خیرہ کر دیں اسی طرح اس کی بے عدیل حفاظت و خدمت نے بھی ایک
مرتبہ اور تاریخ کو اپنی مثال پیش کرنے سے عاجز کر دیا۔ ہر زمانے میں ایک جم
غفیر علماء کا جن کی تعداد اللہ ہی کو معلوم ہے ایسا رہا کہ جس نے قرآن کے علوم
و مطالب اور غیر منقضی عجائب کی حفاظت کی کتابوں نے رسم الخط کی قاریوں
نے طرزاوا کی محافظوں نے اس کے الفاظ اور عبادت کی وہ حفاظت کی کہ نزول
قرآن کے وقت سے آج تک ایک نہ برباد نہ تبدیل نہ ہو سکا کسی نے قرآن کے
رکوع گن لئے کسی نے آیتیں شمار کیں کسی نے حروف کی تعداد بتلائی حتیٰ کہ بعض
نے ایک ایک اعراب اور ایک ایک نقطہ کو شمار کر ڈالا آنحضرت صلی اللہ علیہ
وسلم کے عہد مبارک سے آج تک کوئی لمحہ اور کوئی ساعت ایسی نہیں بتلائی
جاسکتی جس میں ہزاروں بلکہ لاکھوں کی تعداد حفاظ قرآن کی موجود نہ ہو جنہوں
نے کاغذ کے اوراق میں نہیں جوڑے جانے اور چل جانے کا امکان رکھتے ہیں
سیاہی کے نقوش میں نہیں جن کے محو اور مشکوک ہو سکنے کا احتمال ہے لکڑی
اور لوہے کے صندوقوں میں نہیں جن کے کھوٹے جانے یا ٹوٹ جانے کا اندیشہ

ہے بلکہ اپنے دلوں کے اوراق میں اور سینوں کے صندوقوں میں بڑی احتیاط اور خیرداری سے محفوظ رکھا۔

بَلْ يَهْدِي آيَاتُ بَيِّنَاتٍ فِي هُدًى
الَّذِينَ أُوْتُوا الْعِلْمَ۔
مگر جن لوگوں کو عقل دی گئی ہے انکے عقیدہ میں تو یہ
(قرآن ایسی کھلی، کھلی آیتیں ہیں کہ کوئی منصف مزاج
ان سے انکار نہیں کر سکتا۔

خیال کرو کہ آٹھ دس سال کا ہندوستانی بچہ جسے اپنی مادری زبان میں دو
تین جزو کار سالہ یاد کرنا دشوار ہے وہ ایک غیر ملکی زبان کی اتنی ضخیم کتاب کو جو
مشابہات سے پر ہے کس طرح فر فر سنا دیتا ہے رمضان المبارک میں اسلامی
مساجد کا وہ بین دیکھنے کے قابل ہے جب چھوٹے چھوٹے بچے اپنی ننھی آواز
اور معصومانہ لہجہ میں قرآن شریف سنا کر سامعین کے دلوں کو وجد میں لے آتے
ہیں پھر کسی مجلس میں ایک حافظ سے کوئی حروف چھوٹے جائے یا اعراب کی
فروگزاشت ہو جائے تو چاروں طرف سے تصحیح کر دیا جائے لڑکھائے ہیں یہ ممکن
ہی نہیں کہ پڑھنے والے کو غلطی پر قائم رہنے دیں۔ ان حالات کو سامنے رکھ
کر تاریخ سے دریافت کرو کہ کیا قرآن کے سوا کبھی دنیا میں کسی اور کتاب کی
بھی اس قدر حفاظت اور خدمت ہوئی ہے، میں یقین کرتا ہوں کہ کتنا ہی
بڑا نکتہ چینی کر نیوالا کیوں نہ ہو اس قدر انصاف کشتی نہ کرے گا کہ وہ قرآن کی اس
بے مثال حفاظت میں بھی شبہ اور شک کرنے لگے باقی ایسے سوفسطائیوں سے
میرا خطاب نہیں جو محسوسات اور مشاہدات میں بھی لاادری کہنے سے دریغ نہ
کریں۔

قرآن کریم کی تعظیم

قرآن کریم نے تمامی ابواب ہدایت کے متعلق جو کچھ تعلیم دی ہے اس کی پوری تفصیل کسی الستانی بیان میں کہاں سما سکتی ہے قرآنی علوم کا دریائے ناپیدائنا کس کی مٹھی میں آسکتا ہے اور کس کی طاقت ہے کہ وہ اس رب العزت کے سمندر کو ایک کوزہ میں بند کر سکے لیکن قرآن کے اعجازوں میں سے شاید یہ بھی ایک اعجاز ہے کہ وہ جس قدر مشکل ہے اسی قدر آسان بھی ہے جتنا طویل و عریض ہے اتنا ہی مختصر بھی ہے یعنی جس طرح وہ ایک بڑے سے بڑے روشن دماغِ حلیم کا پیٹ حکمتوں سے بھر دیتا ہے اسی طرح ایک وحشی سے وحشی انسان کی پیاس بھی اپنے چشمہ ہدایت سے بجھا سکتا ہے، میں اس وقت قرآن کے عام و معارف کا حقور اس اندازہ کرنے کے لئے بڑے بڑے کتب خانوں اور درس گاہوں کا حوالہ نہیں دیتا بلکہ ایک بہت ہی سہل طریقہ بتلاتا ہوں کہ مضامین روحانیت اور ابواب ہدایت میں سے جو مضمون اور باب چاہو لے لو اور جتنی کتابیں آسمانی ہونے کی مدعی ہیں ان میں صرف ایک باب سے متعلق جو تعلیمات ہیں ہر ایک مذہب والا انتخاب کر کے پیش کرے انسانی کتابوں اور آراء سے کوئی اضافہ نہ کیا جائے جو کچھ ہو آسمانی کتاب کے حوالے سے مع اصل عبارت کے ہو اور عبارت کا صحیح ترجمہ ملکی زبان میں کر دیا جائے اس کے بعد وہ سب تحریریں کسی ایک متفق علیہ حکم کے سامنے یا اگر یہ نہ ہو سکے تو عام پبلک کے روبرو پیش کر دی جائیں بیک زنگاہ سے سامنے آنے سے دنیا خود فیصلہ کر

سے گی کہ کس کتاب کی تعلیم اس باب میں زیادہ جامع، زیادہ موثر، زیادہ مہربان
زیادہ قابل قبول ہے۔ میں خیال کرتا ہوں کہ اس سے بڑھ کر آسان اور سہل تکلف
صورت تعالیٰ ہی موازنہ کی اور کوئی نہ ہوگی۔ ع
بس ایک نگاہ پر ٹھہرا ہے فیصلہ دل کا

قرآن کریم میں اللہ جل شانہ کے کمالات و صفات کا بیان اور ذکر اللہ کی کثرت

مَوْلَانَامَ وَكُوْنِي فَيَرْوِي الدِّينَ صَابِحًا سَكُوْنِي اِنِّهٖ رَسَالٌ مِّنْ لِّكَلِمَاتِہٖ
”پھر ایک بڑی بھاری دلیل قرآن شریف کے کلام الہی ہونے کی یہ ہے کہ
اس میں اللہ تعالیٰ کی صفات کاملہ کو نہایت اعلیٰ طور پر بیان کیا گیا ہے، کلام
الہی کا خاصہ ہے کہ اس میں خالق کائنات کی تمام صفات کاملہ بڑی شان و شوکت
کے ساتھ جلوہ گر ہوتی ہیں اور اللہ تعالیٰ کی عظمت و شان اور اس کی صفات کاملہ
ایسے طور پر مذکور ہوتی ہیں کہ دنیا کی کوئی کتاب اس کا مقابلہ نہیں کر سکتی۔
قرآن شریف میں اللہ تعالیٰ کی صفات کاملہ ایسے ڈھنگ سے بیان ہوئی ہیں کہ
اس خصوصیت میں دنیا کی کوئی کتاب اس کا مقابلہ ہرگز نہیں کر سکتی بات
بات میں اللہ تعالیٰ عظمت و شان چمکتی ہے اور اس کی الوہیت، ربوبیت،
خالقیت، رحمانیت اور قدوسیت اعلیٰ سے اعلیٰ طور پر جلوہ گر ہوتی ہے۔ سارا کلام
الہی اسرار حسنی اور صفات کاملہ رب العالمین سے بھرا پڑا ہے۔ چنانچہ قرآن شریف
میں خدا تعالیٰ کا ذکر اور اس کا نام اس کثرت سے آتا ہے کہ دنیا کی کوئی کتاب

اس کے ساتھ مقابلہ نہیں کر سکتی۔ گو یا قرآن شریف جا بجا خدا کا نام یاد کرنے کے لئے ایک بہانہ اور موقع ڈھونڈتا ہے۔ قرآن شریف کا کوئی صفحہ اللہ اور اس کا کوئی حصہ پڑھو اس میں اللہ کا نام یا اس کی کسی اور صفت کا ذکر پاؤ گے، قرآن شریف میں صرف دعائیں اور خدا کی صفات ہی نہیں بلکہ اس میں تمام معاملہ دینی و دنیوی اور قوانین قومی و ملکی بھی بیان کئے گئے ہیں با ایں ہمہ اس میں اللہ تعالیٰ کا نام اور اس کے اسماء حسنیٰ جا بجا پائے جاتے ہیں ایسی جگہوں پر اور ایسے معاملات میں بھی جہاں انسان سے سخت دشواری ہے کہ اللہ کا نام لاسکے۔ قرآن میں اللہ کا لفظ ۶۶۶۶ دفعہ آیا ہے اور اس کے باقی اسماء حسنیٰ کا کچھ شمار نہیں اور جو ضائر اللہ تعالیٰ کی طرف پھرتی ہیں ان کی گنتی بجز خدا کے کسی کو معلوم نہیں۔ تسبیحات اور تہلیلات اور دعاؤں وغیرہ کے موقع پر تو اللہ تعالیٰ کا نام آ ہی جاتا ہے لیکن معاملات اور تعزیرات کے موقع پر جس طرح قرآن شریف میں اللہ تعالیٰ کا نام آیا ہے وہ صرف قرآن شریف ہی سے خصوصیت رکھتا ہے دنیا کی کوئی کتاب اس خصوصیت میں قرآن شریف سے مقابلہ نہیں کر سکتی تو ریت و انجیل وغیرہ کے صفحوں کے صفحے خدا کے ذکر اور اس کے نام سے خالی ہیں لیکن قرآن شریف کا کوئی صفحہ کوئی حصہ یاد الہی اور نام الہی سے خالی نہیں خدا تعالیٰ نے اس واقعہ اور اس معاملہ کا طرز بیان اور اسلوب ہی اس ڈھنگ پر ڈالا ہے کہ خواہ مخواہ اللہ تعالیٰ کا نام اور اس کا ذکر کہیں بیچ میں ضرور آ جاوے کوئی معاملہ، کوئی واقعہ، کوئی قصہ، ایسا نہیں جس میں بار بار اللہ تعالیٰ کا ذکر نہ آئے۔ قرآن شریف کے پڑھنے سے نہ صرف دینی احکام اور الہی شریعت سے

آگاہی ہوتی ہے بلکہ کلام ربانی سارے کا سارا یاد الہی سے پڑھتا ہے۔ صفحے
 اٹھتے جاؤ اور خدا تعالیٰ کا نام بار بار پڑھتے جاؤ اور خدا تعالیٰ کا نام بار بار پاتے
 جاؤ یہی وجہ ہے کہ قرآن شریف کی تلاوت میں بھی کمال ثواب ہے کیونکہ
 وہ اسما حسنیٰ سے پڑا اور درود اور وظیفے کی بھی ایک مقدس کتاب ہے مثال
 کے طور پر ایک سورۃ طلاق کو لے لو سورۃ طلاق کے نام سے تو مفہوم ہوتا ہے کہ
 اس میں صرف عورتوں کے طلاق دینے کی بابت احکام و ہدایات ہونگی لیکن نہیں
 اس میں عبرت، وعظ، تذکیر اور خدا تعالیٰ کے مقدس ناموں کا وظیفہ بھی ہے
 چنانچہ اس چھوٹی سی سورۃ میں پچیس جگہ اللہ کا لفظ آیا ہے اور بہت سی
 ضمائر خدا کی طرف پھرتی ہیں باوجودیکہ اس سورت میں معاملہ طلاق کا ذکر ہے
 جس کو اگر کوئی اور شخص بیان کرتا تو شاید ایک دو جگہ بھی اللہ کا نام نہ لانا
 اچھا ہر ایسی کتاب کا جو آسمانی کہی جاتی ہو۔ کیف و اتفق ایک ایک صفحہ ہاتھ میں
 اٹھا لو اور شمار کر لو کہ اس صفحہ میں خدا کا نام کتنی جگہ اور کیسی عظمت و شان
 سے آیا ہے یہ سوئی سی بات ہے پتہ دیدہ سے گی کہ کون سی کتاب آسمانی سے جو
 کسی معاملہ میں ذرا سی دیر کے لئے اپنے پڑھنے والے کو خدا کی یاد سے غافل نہیں
 رہنے دیتی اور جو اس کا امکان بھی نہیں چھوڑتی کہ ہزار ہا سال تک کروڑوں
 انسان اگنی وغیرہ الفاظ سے جو بقول سوامی دیانند پریشور کے نام تھے آگ
 اور دوسرے عناصر وغیرہ سمجھ کر خدا کی جگہ ان ہی چیزوں کی عبادت،
 (پوہا) کریں۔

قرآن کریم کی بے نظیر سلاست اور روانی

مَوْلَانَا فَيَرُوْنَ اَللّٰهَ مِنْ حَرَمَاتِهِ هِيَ :- ”پھر ایک دلیل قرآن شریف کے کلام ربانی ہونے کی اس کی وہ لسانی بندش اور بے نظیر روانی ہے جس پر آج تک ایک دنیا شیدا ہے کوئی عربی عبارت پڑھو اس کی بندش اور روانی معمولی قسم کی ہوگی لیکن قرآن شریف کی روانی اور سلاست اس قسم کی ہے کہ جو لوگ معنی نہیں جانتے جو لوگ عربی سے کچھ سمجھ نہیں رکھتے وہ ابھی اس کی روانی اور سلاست کو دیکھ کر شیفہ اور حیران ہیں۔ خوش آواز قاری جب قرآن شریف کو ایک لحن مرغوب اور اسلوب خوش سے پڑھتا ہے تو دلوں میں لرزہ اور رحوں میں ولولہ ڈالتا ہے عام قاری و حافظ جب قرآن شریف کو ایک خوش کے ساتھ پڑھتے ہیں تو کس قدر اثر قلب پر ہوتا ہے دنیا کے سردار حضرت رسول کریم (صلی اللہ علیہ وسلم) جب اس کلام پاک کو پڑھتے ہوں گے تو سننے والوں کے دلوں پر کیا کچھ اثر پہنچتا ہوگا کلام الہی کے الفاظ واقعات کی زندہ تصویریں معلوم ہوتی ہوں گی جو سننے والے کے پیش نظر ہیں کسی شخص کی طاقت ہے کہ قرآن شریف کی سلاست اور روانی کی بابت کچھ بیان کر سکے وہ ایک وجدانی امر ہے اور وجدانیات کی لذت کو بجز چکھنے کے کس کو یا رہے کہ معرض تحریر یا تقریر میں لاسکے۔ قرآن شریف کی عبارت پر جیسے پڑھے ہوئے مفتون ہیں ویسے ہی ان پڑھ عاشق ہیں، یہی عبارت کی روانی اور دلوں پر عجیب اثر ڈالنے والی جادو بیان کفار عرب کو اس بات کے کہنے پر مجبور کرتی تھی کہ :-

اِنَّ هٰذَا اِلَّا سِحْرٌ مُّؤْتَرَفًا لَّنَا
الْبَحْرُ وَاَنْتُمْ تُبْصِرُوْنَ
دیر (قرآن) تو نہیں (ایک قسم کا) جادو ہے، جو
(نگھوں سے) چلا آتا ہے اور میں تو کیا تم دیدہ و
دانتہ جادو (کی باتیں سننے کو آتے ہو)

تمام آسمانی کتابوں کے مدعی اسی طرح موازنہ کر لیں کہ ہر کتاب کی تھوڑی سی عبارت جس طرح پڑھی جاتی ہے کس اچھے صحیح اور صاف پڑھنے والے سے مجلس میں پڑھوا کر دیکھیں خود معلوم ہو جائے گا کہ قاوب کس سے زیادہ لذت اور اثر حاصل کرتے ہیں قرآن کریم عام اشعار کی طرح کلام منظوم نہیں لیکن اس نے نظم کی طرح نکال کر نثر میں ڈال دی ہے، ایک بالکل ہی اچھوتا اسلوب عام نثر اور نظم کے درمیان اختیار کیا ہے کہ شاعر اور خطیب دونوں کی روحیں سو جان سے اس کی لطافت اور شوکت پر قربان ہوتی ہیں۔ قرآن کی ان حسی اور معنوی خوبیوں کو دیکھ کر بے ساختہ زبان پر آ جاتا ہے کہ۔

بہار عالم حسنش دل جان تازہ میدارد
برنگ اصحاب صورت را بہوار باب معنی را

قرآن میں ایک مضمون دوسرے سے مغلوب نہیں ہوتا

انسان چونکہ مخلوق ہے اور کمزور مخلوق ہے اسلئے جب اس پر کوئی حالت طاری ہوتی ہے تو اس کے مقابل والی حالت مضحمل اور مغلوب ہو جاتی ہے بڑے سے بڑا قادر الکلام لیکچرار جب غفہ میں بھرا ہوا مضمون بیان کرتا ہے تو بین اسی وقت ملافت اور مہربانی کی تقریر ویسے زور سے نہیں کر سکتا اسی

طرح شفقت و رحمت کے ساتھ اگر غضب و سخط کی بھی ضرورت ہو تو دونوں کا مساویانہ توازن قائم رکھنا ناممکن ہو جاتا ہے یہ صرف خداوند اکبر ہی کی قادت کا خاصہ ہے جسکی ایک صفت دوسری صفت کیلئے مزاحم نہیں ہوتی اور جس کو ایک شان دوسری شان سے مشغول نہیں کر سکتی کہ وہ ہر وقت و ہر آن تمامی متقابل صفات کے ساتھ متضاد ہے اسی لئے جب اس کے کلام کو ہم پڑھتے ہیں تو رحمت کے ساتھ غضب و عذہ کے ساتھ وعید و تبشیر کے ساتھ انداز اور خوف کے ساتھ جب ترادو کے دوپلوں کی طرح ہمیں برابر نظر آتے ہیں۔ جن میں سے کوئی بھی دوسرے سے جھکا نہ ہو، عین غصہ کے وقت پیار اور پیار کے ساتھ غصہ اس طرح کہ ایک کا بیان دوسرے سے وزن میں گھٹنے نہ پائے یہ صرف اسی رب العلیین کے کلام میں دیکھا گیا ہے۔

قرآن میں غلیبی خبریں

قرآن کے مضامین کے متعلق ایک اور ضروری چیز بیان کرنے سے رہ گئی اور وہ امم ماضیہ اور سنین گزشتہ کی ایسی مفصل اور درست خبریں اور واقعات مسند قبلہ کے متعلق اس کی متعدد پیش گوئیاں ہیں جو حرف بحرف صحیح ثابت ہو چکیں یہ نہیں کہ کاہنوں اور مضمون کے اٹکل پچو بیانات کی طرح سو میں ایک دو دفعہ تیر نشانہ پر جا لگا بلکہ قرآن نے جن واقعات کی خبر دی وہ صحیح صادق کی روشنی کی طرح نور افرازے دیدہ بصیرت ہوئے۔ مثال کے طور پر آپ اس آیت کو نے لیجئے۔

قرب کے ملک (یعنی فارس) میں رومی (جو نصاریٰ
میں اہل فارس سے جو آتش پرست ہیں) مغلوب
ہو گئے ہیں لیکن یہ لوگ اپنے مغلوب ہونے پیچھے
عنقریب چند سال میں (پھر اہل فارس پر) غالب
آجائیں گے۔

أَلَمْ غَلِبْتَ الرُّومَ فِي
أَدْنَى الْأَرْضِ وَهُمْ مِّنْ
بَعْدِ عَلَيْهِمْ سَيِّئُونَ
فِي بَعْضِ سُنِينَ -

عجم پر روم کے غلبہ کے متعلق جو خبر پچھتے زمانہ کی ساتھ مقید کر کے اس آیت
میں دی گئی تھی وہ بلا کم و کاست پوری ہوئی اگر آپ قرآن کی پیشین گوئیوں کے
متعلق مفصل دیکھنا چاہتے ہیں تو علمائے اس باب میں مستقل رسالے لکھے
ہیں ان کا مطالعہ کیجئے میں نے تو صرف ایک نمونہ دکھلا دیا ہے۔ اخبارِ راضیہ
میں بعض کو چشم یہ کہہ دیتے ہیں کہ شاید آنحضرت صلی اللہ علیہ وسلم نے کسی سے
پوچھ کر درج کر دیئے ہوتے حالانکہ وہ خوب جانتے ہیں کہ آپ خود امی تھے
آپ کی قوم امی تھی مادری زبان عربی کے سوا کوئی دوسری زبان آپ نے
سیکھی نہیں تھی کسی عالم کی ملازمت و صحبت کا آپ کو موقعہ نہیں ملا جو اس
قدر مفصل اور مستند واقعات اخذ کر سکتے اگر ایسا ہوتا تو وہ لوگ جن کے
پیش نظر آپ کی زندگی کے تمام الطوار و احوال تھے اور پھر ہر وقت ایسی
چیزوں کا کھوج لگانے میں سرگرم تھے جو آپ کی تکذیب کا ذریعہ بنیں
تیس سال کی طویل مدت میں سب سے پہلی ایسی شہادتیں بہم پہنچا کر
شائع کر دیتے، شاید اسی لئے قرآن پاک نے ایسے غیر نامنی عن الدلیل
احتمالات کا رد کرنا بھی ضروری نہ سمجھا، صرف اس قدر تنبیہ کر دی کہ نبی امی صلعم

پچھلے واقعات بن دیکھے بیان کر رہے ہیں وہ اس کے سوا نہیں، کہ وحی الہی نے ان کو معلوم کرائے ہیں چنانچہ فرماتے ہیں۔

تِلْكَ مِنْ أَنْبَاءِ الْغَيْبِ
نُوحِيهَا إِلَيْكَ مَا كُنْتَ
تَعْلَمُهَا أَنْتَ وَلَا
قَوْمُكَ مِنْ قَبْلِ هَذَا

(اے پیغمبر، یہ غیب کی چند خبریں ہیں جن کو وحی کے ذریعہ سے ہم تم کو پہنچاتے ہیں اس (قرآن کے نازل ہونے) سے پہلے نہ تو تم ہی ان کو جانتے تھے اور نہ تمہاری قوم کے لوگ۔)

اور فرماتے ہیں۔

وَمَا كُنْتَ بِجَانِبِ الْغَرْبِيِّ
إِذْ أَقْبَيْنَا إِلَىٰ مُوسَىٰ الْأَمْرَ
وَمَا كُنْتَ مِنَ الشَّاهِدِينَ
وَلَكِنَّا أَنْشَأْنَا قُرُونًا
فَتْطَاوَلَ عَلَيْهِمْ
الْعُمُرُ وَمَا كُنْتَ ثَاوِيًا
فِي أَهْلِ مَدْيَنَ تَتْلُو
عَلَيْهِمْ آيَاتِنَا وَلَكِنَّا
كُنَّا مُرْسِلِينَ وَ
مَا كُنْتَ بِجَانِبِ الطُّوًى
إِذْ نَادَيْنَا وَلَكِنْ رَحْمَةً

اور (اے پیغمبر) جس وقت ہم نے موسیٰ کو (رسالت کے) اختیارات دیئے تو تم طور کی مغربی جانب (جہاں موسیٰ کو رسالت ملی تھی) موجود نہ تھے۔ (مگر بات یہ ہے کہ) ہم نے بہت سی امتیں نکال کھڑی کیں اور ان پر بہت سے قرن گزر گئے اور نہ تم مدین کے لوگوں میں رہے کہ تم ان کو ہماری آیتیں پڑھ کر سناتے تھے اور یوں تم کو اس وقت کے حالات معلوم کرنے کا موقع ملا ہو) بلکہ ہم کو (تمہیں پیغمبر بنا کر بھیجا) (منظور) تھا اور نہ اس وقت کہ ہم نے (موسیٰ کو)

مِنْ شَرِّكَ لَيْتُنِي سَا،
 قَوْمًا مَّا تَأْهَمُ مِنْ تَنْزِيهِ
 مِنْ قَبْلِكَ لَعَلَّهُمْ يَهْتَدُونَ
 تم ان لوگوں کو ڈراؤ جن کے پاس تم سے پیلے کوئی ڈرانے والا نہیں آیا۔ عجیب نہیں
 (تمہارے ڈرانے سے) یہ لوگ نصیحت پکڑیں۔

اور فرماتے ہیں۔

ذَٰلِكَ مِنْ أُنْبَاءِ الْغَيْبِ
 نُوحِيهِ إِلَيْكَ وَمَا كُنْتَ
 لَدَيْهِمْ إِذَا جُمِعُوا
 أَمْرُهُمْ وَهُمْ يَمْكُرُونَ
 دانے پیغمبر! یہ چند غیب کی باتیں ہیں جن کو
 ہم وحی کے ذریعہ سے تمہیں معلوم کراتے ہیں
 (اور یہ تمہاری صداقت کی دلیل ہے) ورنہ
 جس وقت یوسف کے بھائیوں نے اپنا مضمحل ارادہ
 کر لیا تھا (کہ یوسف کو کنوئیں میں ڈال دیں) اور وہ ان کے ہلاکت کی تدبیر کر رہے تھے
 تم تو ان کے پاس موجود نہ تھے (کہ یہ حالات تم کو بطور خود معلوم ہو جاتے)
 اچھا واقعات گزشتہ میں آپ کے یہ احتمالات سہی لیکن مستقبل
 کے متعلق جو بکثرت خبریں دی گئیں اور ایک کی بھی کوئی تکذیب نہ کر
 سکا۔ ان میں بجز اس کے کہ اس عالم الغیب و الشہادت کی طرف نسبت
 کیا جائے اور کیا کہا جاسکتا ہے۔

خاتمہ کلام

میں اپنی تقریر اب ختم کرتا ہوں اور قرآن کریم کی تین بہت ہی چھوٹی

پھونی سورتیں (العصر، الكوثر، الاخلاص) پیش کر کے جو اخیر پارہ میں ہیں تمام مذاہب کو چیلنج دیتا ہوں کہ ان سورتوں میں سے کسی ایک کے مقابلہ میں کوئی پرانا یا نیا کلام سب مل کر لے آئیں جس میں ایسے مختصر اور جامع الفاظ میں اس طرح کے مضمون کو اسی قدر خوبیوں اور لطافت و مزایا کی رعایت کے ساتھ ادا کیا گیا ہو جتنا کہ ہم اہل اسلام بحول اللہ و قوتہ بوقت مقابلہ ہر دو کلام قرآن کریم کی اس سورت کی عبارت اور اسلوب میں بتلا سکتے ہیں اور اس کام کے لئے جتنی مدت اور مہلت معارضہ کرنے والے چاہیں وہ وی جاسکتی ہے اور ہر ایک معقول شرط منظور کی جاسکتی ہے لیجئے ساری بحثیں اور سارے مناظرے صرف ایک ذرا سی بات پر تمام ہوتے ہیں۔

فَإِنْ لَّمْ تَفْعَلُوا وَلَنْ
تَفْعَلُوا فَاتَّقُوا النَّارَ
الَّتِي وَقُودُهَا النَّاسُ
وَالْحِجَارُ أُعِدَّتْ لِلْكَافِرِينَ

اس پر بھی اگر تم ایسا نہ کر سکو اور ہرگز نہ کر
سکو گے تو تم کو ڈرنا چاہیئے اُس آگ سے جس
کا ایندھن آدمی ہیں اور پتھر جو تیار کی گئی
ہے منکروں کے لئے۔

خاتمہ مضمون پر میں یہ کہہ دیتا چاہتا ہوں کہ میں نے اس تقریر میں صرف یہ کوشش کی ہے کہ ایک صاف اور سلیس اور معقول طریقہ سے قرآن کریم کا کلام الہی ہونا واضح کر دیا جائے مضمون کے دوسرے حصے جو شاید اس کے بعد شائع ہو سکیں، ان میں تفصیلاً بتلایا جائے گا کہ قرآن کریم کے متعلق مخالفین اسلام نے کیا کیا شکوک و شبہات پیش کئے ہیں اور ان کا

ازالہ کس طرح ہو سکتا ہے اُمید ہے کہ یہ سلسلہ مبلغین اور مناظرین اسلام اور ملاح بہین حق و صدق کے لئے نافع ہوگا۔

ان اسید الاصلاح ما استطعت وما توفیقی
الا باللہ علیہ توکلت والیہ ایتب

الترانہ

شبیر احمد عثمانی عفا اللہ عنہ

دارالعلوم دیوبند - ۲۴ جمادی الاولیٰ ۱۳۴۲ھ



وَيَسْأَلُونَكَ عَنِ الرُّوحِ ۚ الْقُرْآنُ

ترجمہ: اور یہ لوگ آپ سے روح کے بارے میں پوچھتے ہیں

الرُّوحُ فِي الْقُرْآنِ

روح کیا ہے؟ اور قرآن کا
موقف اس سلسلہ میں کیا ہے؟

۲۱

شیخ الاسلام علامہ شبیر احمد عثمانی

ناشر

ادارۃ اسلامیات ۱۹۰
انارکلی لاہور

الروح فی القرآن

بِسْمِ اللَّهِ الرَّحْمَنِ الرَّحِيمِ

وَيَسْأَلُونَكَ عَنِ الرُّوحِ طَلُّ الرُّوحِ مِنْ أَمْرِ

اور یہ لوگ آپ سے روح کو پوچھتے ہیں۔ آپ فرما دیجئے کہ روح میرے رب کے حکم سے

رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا وَلَكِنْ

بنی ہے۔ اور تم کو بہت تصویر علم دیا گیا ہے۔ اور اگر تم پوچھ جاؤ تو

سَيُنَازِلُنَّكَ هَبْنِ بِالذِّعَىٰ أَوْحَيْنَا إِلَيْكَ ثُمَّ لَآتِيكَ

جس قدر آپ پر وحی بھیجی ہے۔ سب سب کر لیں۔ پھر اس کے لئے آپ

لَكَ بِهِ عَلَيْنَا وَكِيلًا هَ الْأَرْحَمُذِّ مِنْ رَبِّكَ ط

کو ہمارے مقابلہ میں کوئی حمایتی بھی نہ بنے۔ مگر آپ کے رب ہی کی رحمت ہے

إِنَّ فَضْلَهُ كَانَ عَلَيْكَ كَبِيرًا هَ قُلْ لِّمَنْ جُمِعَتْ

بیشک آپ پر اس کا بڑا فضل ہے۔ آپ فرما دیجئے اگر تمام انسان

الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ

اور جنات سب اس بات کے لئے جمع ہو جاویں کہ ایسا قرآن بنا لادیں تب

لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا

بھی ایسا نہ لائیں گے۔ اگرچہ ایک دوسرے کا مددگار بھی بن جائے۔
وَلَقَدْ صَرَّفْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ

اور ہم نے لوگوں کے لئے اس قرآن میں ہر قسم کا عمدہ مضمون طرح طرح سے
فَإِنِّي أَكْثَرُ النَّاسِ إِلَّا كَثُورًا أَوْ قَالُوا لَنْ نُؤْمِرَكَ

بیان کیا ہے پھر بھی اکثر لوگ بے انکار کئے ہوئے نہ رہے۔ اور یہ لوگ کہتے ہیں کہ
حَتَّى تَفْجُرَ لَنَا مِنَ الْأَرْضِ يَدْبُوعًا أَوْ تَكُونَ

ہم آپ سے ہرگز ایمان نہ لائیں گے یہاں تک کہ آپ ہمارے لئے زمین سے کوئی نذر
لَكَ جَنَّةٍ مِّنْ نَّحِيلٍ وَعَذَابٌ فَتُفَجِّرَ الْأَرْضَ خِلَافًا

جاری کریں یا خاص آپ کیلئے کھجور اور انگوروں کا کوئی باغ ہو پھر اس باغ کے نیچے بیج
تَفْجِيرًا أَوْ تَسْقِطَ السَّمَاءَ كَمَا زَعَمْتُمْ عَلَيْنَا لِسُفَا

ہیں جگہ جگہ بہت سی نہیں آپ جاری کر دیں۔ یا جیسا کہ آپ کہا کرتے ہیں آپ ہمارے لئے
أَوْ تَأْتِي بِاللَّهِ وَالْمَلَائِكَةِ قَبِيلًا أَوْ يَكُونُ لَكَ بَيْتٌ

ہم پوچھ کر دیں یا آپ اللہ کو اور فرشتوں کو سامنے لا کھڑا کر دیں۔ یا آپ کے پاس کوئی سوئے کا بتا
مِنْ نُّحُوفٍ أَوْ تَرَفٍّ فِي السَّمَاءِ وَلَنْ نُؤْمِرَ لِرَفْعِكَ

ہوا کھڑا ہو یا آپ آسمان پر چڑھ جائیں اور ہم تو آپ کے چڑھنے کو بھی کبھی باور نہ کریں گے
حَتَّى تَنْزِلَ عَلَيْنَا كِتَابًا نَقْرُوهُ وَلَا قُلُوبٌ سُبْحَانَ

تک کہ آپ ہمارے پاس ایک نوشتہ لائیں جس کو ہم بھی پڑھ لیں۔ آپ فرمادے کہ سبحان اللہ
رَبِّي هَلْ كُنْتُ إِلَّا بَشَرًا مِّثْلُ سَوَالٍ

میں بجز اسکے کہ آدمی ہوں پیغمبر ہوں اور کیا ہوں۔

وَسْئَلُونَكَ عَنِ الرُّوحِ (پارہ ۱۰)

اور سوال کرتے ہیں تجھ سے روح کی نسبت

یعنی روح انسانی کیا چیز ہے۔ اس کی ماہیت و حقیقت کیا ہے ؟
یہ سوال صحیحین کی روایت کے موافق یہود و مدینہ نے آنحضرت صلی اللہ علیہ وسلم
کے آزماتے کو کیا تھا اور ”سیر“ کی روایت سے معلوم ہوتا ہے کہ مکہ میں ”قریش“
نے ”یہود“ سے یہ سوال کیا تھا۔ اسی لئے آیت کے ”مکی“ اور ”مدنی“ ہونے
میں اختلاف ہے۔ ممکن ہے کہ نزول مکہ ہوا ہو، واللہ اعلم۔ یہاں اس سوال
کے درج کرنے سے غالباً یہ مقصود ہوگا کہ جن چیزوں کے سمجھنے کی ان لوگوں کو
ضرورت ہے۔ اُدھر سے تو اعراض کرتے ہیں اور غیر ضروری مسائل میں اندراہ
تغنت و غنا و جھگڑتے رہتے ہیں۔ ضرورت اس کی تھی کہ وحی قرآنی کی روح سے
باطنی زندگی حاصل کرتے اور اس نسخہ شفا سے فائدہ اٹھاتے۔

وَكَذَٰلِكَ أَوْحَيْنَا إِلَيْكَ رُوحَنَا مِنْ أَمْرِنَا (سورہ رعد ۵)

فَيُنْزِلُ الْمَلَائِكَةُ بِالرُّوحِ مِنْ أَمْرِ رَبِّكَ عَلَىٰ مَنْ يَشَاءُ مِنْ عِبَادِكَ (نمل رکوع ۱)

مگر انہیں دو راز کلا اور معاندانہ بحثوں سے فرصت کہاں ؟

روح کیا ہے۔ جوہر ہے یا عرض ؟ مادی ہے یا مجرد ؟ بسیط ہے یا
مركب ؟ اس قسم کے غامض اور بے ضرورت مسائل کے سمجھنے پر نہ نجات موقوف
ہے۔ نہ یہ بحثیں انبیاء کے فرائض تبلیغ میں داخل ہیں۔ بڑے بڑے حکما اور فلاسفر
آج تک خود ”مادہ“ کی حقیقت پر مطلع نہ ہو سکے۔ روح جو بہر حال مادہ سے کہیں

زیادہ لطیف و خفی ہے اس کی ماہیت و کثرت تک پہنچنے کی پھر کیا امید کیا جاسکتی ہے۔ مشرکین مکہ کی جہالات اور یہود مدینہ کی اسرائیلیات کا مطالعہ کرنے والوں کو معلوم ہے کہ جو قوم موٹی موٹی باتوں اور نہایت واضح حقائق کو نہیں سمجھ سکتی وہ "روح" کے حقائق پر دسترس پانے کی کیا خاک استعداد و اہلیت رکھتی ہوگی۔

تو کارِ زمیں را نکو ساختی کہ با آسماں نیز پرداختی

قُلِ الْحَرُورُ مِنْ أَمْرِ رَبِّي

کہدے روح میرے رب کے حکم سے ہے۔

موضح القرآن میں ہے کہ حضرت کے آزمانے کو یہود نے پوچھا سو اللہ تعالیٰ نے (کھول کر) نہ بتایا کیونکہ ان کو سمجھنے کا حوصلہ نہ تھا۔ آگے پیغمبروں نے بھی مخلوق سے ایسی باریک باتیں نہیں کہیں، اتنا جاننا کافی ہے کہ اللہ کے حکم سے ایک چیز بدن میں آبی وہ جی اٹھا۔ جب نکل گئی وہ مر گیا۔ اھ

الفاظِ قرآنی کی سطح کے نیچے عمیق حقائق مستور ہیں

حق تعالیٰ کا کلام اپنے اندر عجیب و غریب اعجاز رکھتا ہے۔ روح کے متعلق یہاں جو کچھ فرمایا اس کا سطحی مضمون عوام اور قاصر الفہم یا کج رو معاندین کے لئے کافی ہے۔ لیکن اسی سطح کے نیچے، ان ہی مختصر الفاظ کی تہ میں روح کے متعلق وہ بصیرت افروز حقائق مستور ہیں جو بڑے سے بڑے عالمی و باغ نکتہ رس فلسفی اور ایک عارفِ کامل کی راہِ طلب و تحقیق و چیراغ ہدایت کا

کام دیتی ہیں۔

”روح“ کے متعلق عہد قدیم سے جو سلسلہ تحقیقات کا جاری ہے وہ آج تک ختم نہیں ہوا نیز نہ شاید ہو سکے ”روح“ کی اصلی کنہ و حقیقت تک پہنچنے کا دعویٰ تو بہت ہی مشکل ہے۔ کیونکہ ابھی تک کتنی ہی محسوسات ہیں جن کی کنہ و حقیقت معلوم کرنے سے ہم عاجز رہے ہیں۔ تاہم میرے نزدیک آیات قرآنیہ سے روح کے متعلق چند نظریات پر صاف روشنی پڑتی ہے۔

روح قرآنی کے متعلق چند نظریات

۱۔ انسان میں اس مادی جسم کے علاوہ کوئی اور چیز موجود ہے۔ جسے ”روح“ کہتے ہیں۔ وہ ”عالم امر“ کی چیز ہے اور خدا کے حکم سے فائض ہوتی ہے۔

قُلِ الرُّوحُ مِنْ أَمْرِ رَبِّي (بنی اسرائیل)

خَلَقَهُ مِنْ تُرَابٍ ثُمَّ قَالَ لَمَّا كُنْ فَيَكُونُ (آل عمران)

ثُمَّ أَنشَأْنَاهُ خَلْقًا آخَرَ، فَتَبَارَكَ اللَّهُ رَبُّ الْعَالَمِينَ (المومن)

إِنَّمَا قَوْلُنَا بِشَيْءٍ إِذَا أَرَادْنَا نَاهُ أَنْ نَقُولَ لَمَّا كُنْ فَيَكُونُ (نمل)

۲۔ روح کی صفات علم و شعور وغیرہ بتدریج کمال کو پہنچتی ہیں اور ارواح میں حصول کمال کے اعتبار سے بے حد تفاوت اور فرق مراتب ہے حتیٰ کہ خدا تعالیٰ کی تربیت سے ایک روح ایسے بلند اور اعلیٰ مقام پر پہنچ جاتی ہے جہاں دوسری ارواح کی قطعاً رسائی نہ ہو سکے جیسے روح محمدی صلی اللہ علیہ وسلم کی نسبت ہمارا اعتقاد ہے۔

محققین کہتے ہیں کہ قُلِ الدُّرُودُ مِنْ أَمْرِ رَبِّي میں امر کی اضافت سے رب کی طرف اور رب کی یار متکلم کی طرف جس سے مراد نبی کریم صلعم ہیں اس طرف مشیر ہے کیونکہ امام راعی کی تصریح کے موافق رب اُس ہستی کو کہتے ہیں جو کسی چیز کو بتدریج حد کمال تک پہنچائے جہاں تک پہنچنے کی اس میں استعداد پائی جاتی ہو۔ چنانچہ دیکھ لو نبی کریم صلی اللہ علیہ وسلم کی اُٹا و اُٹل استعداد کے موافق اللہ نے آپ کو حسی و معنوی حیثیت سے کس قدر بلند مقام پر پہنچایا۔ آپ کو علوم و معارف سے بھری ہوئی وہ کتاب مرحمت فرمائی جس کی نسبت ارشاد فرماتے ہیں۔

قُلْ لِّئِنْ أَجْمَعَتِ الْآلُفُ وَالْأَلْفُ الْآلُفُ

اور حسی طور پر آپ کو شب معراج میں سدرۃ المنتہی سے بھی اوپر لے گئے جہاں تک کسی نبی یا فرشتہ کو عروج میسر نہ ہوا تھا۔

۳۰۔ مگر روح کے یہ کمالات ذاتی نہیں، وہاب حقیقی کے عطا کئے ہوئے اور محدود ہیں۔ چنانچہ وَمَا أَوْتِيتُمْ مِنَ الْعِلْمِ إِلَّا قَلِيلًا سے معلوم ہوا کہ علم کسی اور کا دیا ہوا ہے۔ اور جو علم تم کو دیا گیا وہ سب دینے والے کے علم کے سامنے نہایت قلیل اور محدود ہے۔ قُلْ لَوْ كَانَتِ الْبَحْرُ مِثْلًا دَالِكَلِمَاتِ رَبِّي لَنَفَذَ الْبَحْرُ قَوْلَ أَنْ تَنْفَذَ كَلِمَاتِ رَبِّي وَلَوْ جِئْنَا بِمِثْلِهِ مَدَدًا (کہف) وَلَوْ أَنَّ مَا فِي الْأَرْضِ مِنْ شَجَرَةٍ أَقْلَامٌ وَالْبَحْرُ يَمْدًا مِنْ بَعْدِهِ سَبْعَةُ الْعَجَرِ مَا نَفَذَتْ كَلِمَاتُ اللَّهِ (لقمان) اسی طرح آگے مشرکین کے قول لَنْ نُؤْمِنَ بِكَ حَتَّى تَقْعُرَ لَنَا مِنَ الْأَرْضِ يَنْبُوعًا کے جواب میں قُلْ سُبْحَانَ رَبِّي هَلْ كُنْتُ إِلَّا بَشَرًا مِثْلُكُمْ، فرمانا اس کی دلیل ہے کہ علم کی طرح بشر کی قدرت بھی بہر حال محدود و مستعار ہے۔

۱۴۔ روح انسانی خواہ علم و قدرت صفات میں کتنی ہی ترقی کر جائے حتیٰ کہ اپنے تمام ہم جنسوں سے گوئے سبقت لیجائے پھر بھی اس کی صفات محدود رہتی ہیں۔ صفات باری کی طرح لامحدود نہیں ہو جاتیں اور یہی بڑی دلیل اس کی ہے کہ روح خدا سے علیحدہ کوئی قدیم و غیر مخلوق ہستی نہیں ہو سکتی۔ ورنہ تحدید کہاں سے آئی۔

۱۵۔ کتنی ہی بڑی کامل روح ہو حق تعالیٰ کو یہ قدرت حاصل ہے کہ جسوقت چاہے اُس سے کمالات سلب کر لے گو اُس کے فعل و رحمت سے کبھی ایسا کرنے کی نوبت نہ آئے۔ بدل علیہ قولہ تعالیٰ وَلَئِنْ شِئْنَا لَنَذْهَبَنَّ بِالَّذِي أَوْحَيْنَا إِلَيْكَ ثُمَّ لَا يَجِدُ لَكَ بِهِ عَلَيْنَا وَكِيلًا۔ إِلَّا رَحْمَةً مِنِّي رَيْدًا۔ اِنَّ فَضْلَهُ كَانَ عَلَيْكَ كَبِيرًا۔ یہ چند اصول جو ہم نے بیان کئے اہل فہم کو نص آیات میں اور نے تامل کرنے سے معلوم ہو سکتے ہیں صرف "عالم امر" کا لفظ ہے جس کی مناسب تشریح ضروری ہے اور جس کے سمجھنے سے ابیدر ہے کہ روح کی معرفت حاصل کرنے میں بہت مدد ملے گی۔

لفظ امر کی تشریح اور امر و خلق کا فرق

لفظ امر قرآن میں بسیوں جگہ وارد ہوا ہے اور اس کے معنی میں علمائے کافی کلام کیا ہے۔ لیکن ہماری عرض سورۃ اعراف کی آیت اَلَا لَهُ الْخَلْقُ وَالْأَمْرُ کی طرف توجہ دلانا ہے جہاں "امر" کو "خلق" کے مقابل رکھا ہے جس سے ہم اس نتیجہ پر پہنچے ہیں کہ خدا کے یہاں دو مدد بالکل علیحدہ علیحدہ ہیں ایک "امر" دوسرا "خلق"۔ دونوں میں کیا فرق ہے؟ اس کو ہم سیاق آیات سے بسہولت سمجھ سکتے

ہیں پہلے فرمایا اِنَّ رَبَّكُمْ اَمَلَهُ الَّذِي خَلَقَ السَّمٰوٰتِ وَالْاَرْضَ فِي سِتَّةِ اَيَّامٍ يَوْمَ تَوَخَّلُوْا
 سُوَارَ ورمیان میں "استوار علی العرش" کا ذکر کر کے جوشانِ حکمرانی کو ظاہر کرتا ہے فرمایا
 يَغِيْثُ الْاَيْلَ النَّهَارَ يَطْلُبُهُ حَيْثُ شَاءَ الشَّمْسُ وَالْقَمَرُ وَالنَّجْمُ مُسَخَّرَاتٌ بِاَمْرِہٖ یعنی
 ان مخلوقات کو اک معین نظام پر چلاتے رہتا جسے تدبیر و تصرف کہہ سکتے ہیں، یہ
 "امر" سُوَارِ اسی طرح سورۃ طلاق میں ارشاد ہے اَمَلَهُ الَّذِي خَلَقَ سَبْعَ سَمٰوٰتٍ
 وَمِنْ الْاَرْضِ مِثْلَهُنَّ يَتَنَزَّلُ الْاَمْرُ بَيْنَهُنَّ گویا دنیا کی مثال ایک بڑے کارخانے
 کی سمجھو جس میں مختلف قسم کی مشینیں لگی ہوں۔ کوئی کپڑا بن رہی ہے۔ کوئی آٹا
 پس رہی ہے کوئی کتابیں چھاپتی ہے۔ کوئی شہر میں روشنی پہنچا رہی ہے۔ کسی
 سے پنکھے چل رہے ہیں وغیرہ۔

ہر ایک مشین میں بہت سے کُل پرزے ہیں جو مشین کی غرض و غایت کا لحاظ
 کر کے ایک معین انداز سے ڈھالے جاتے اور لگائے جاتے ہیں۔ پھر سب پرزے
 جوڑ کر مشین کو فٹ کیا جاتا ہے۔ جب تمام مشینیں فٹ ہو کر کھڑی ہو جاتی ہیں
 تب الیکٹرک (بجلی) کے خزانے سے ہر مشین کی طرف جدا جدا راستہ سے نٹ چھوڑ
 دیا جاتا ہے۔ اِن واہد میں ساکن خاموش مشینیں اپنی اپنی ساخت کی موافق
 گھومنے اور کام کرنے لگ جاتی ہیں۔ بجلی ہر مشین اور ہر پرزہ کو اس کی مخصوص
 ساخت اور غرض کے مطابق گھماتی ہے حتیٰ کہ جو قلیل و کثیر کہہ رہا روشنی کے
 لمبہوں اور قمقموں میں پہنچتی ہے۔ وہاں پہنچ کر اُن ہی قمقموں کی ہیئت اور
 رنگت اختیار کر لیتی ہے۔



”خلق“ کیا ہے ؟

اس مثال سے یہ بات واضح ہو گئی کہ مشین کا ڈھانچہ تیار کرنا اُس کے پرزوں کا ٹھیک انداز رکھنا، پھر فٹ کرنا ایک سلسلہ کے کام ہیں جس کی تکمیل کے بعد مشین کو چالو کرنے کے لئے ایک دوسری چیز بجلی یا اسٹیم اس کے خزانہ سے لانے کی ضرورت ہے اسی طرح سمجھ لو کہ حق تعالیٰ نے اول آسمان و زمین کی تمام مشینیں بنائیں جس کو ”خلق“ کہتے ہیں، ہر چھوٹا بڑا پرزہ ٹھیک اندازہ کی موافق تیار کیا جس کو ”تقدیر“ کہا گیا ہے قَدْ يَرَىٰ تَقْدِيرُاٰهُ سَبَّحُ لِلَّذِينَ يُدْرِوْنَ اَنَّ هَٰذَا الَّذِي يَخْلُقُ مَا يَشَاءُ يَكُونُ حَقًّا وَلَا يَكُونُ كَذِبًا (سورہ اعراف ۵۴) جسے ”تصور“ اور ”تسویہ“ کہتے ہیں خَلَقَكُمْ ثُمَّ صَوَّرَكُمْ ثُمَّ ارَاٰ اَسْوَابَكُمْ وَفُتِحَتْ فِيْهِ سَبَبُ اَفْعَالِ خَلْقِ كِيْ يَدْرِىٰ تَحْتَهُ

”امر“ کیا ہے ؟

اب ضرورت تھی کہ جس مشین کو جس کام میں لگانا ہے۔ لگا دیا جائے مشین کو چالو کرنے کیلئے ”امر الہی“ کی بجلی چھوڑ دی گئی شاید اس کا تعلق اسم ”باری“ سے ہے اَلْخَالِقُ الْبَارِئُ الْمُصَوِّرُ وَفِي الْحَدِيثِ فَلَقَ الْحَبَّةَ وَبَرَاءَ النُّعْمَةَ وَفِي سُوْرَةِ الْحَدِيدِ مِنْ قَبْلِ اَنْ يَّصْبِرَ اَهَا اَيَ الْنَفْسِ كَمَا هُوَ مَرْوِي عَنْ ابْنِ عَبَّاسٍ وَقَاوَةُ وَالْحَسَنِ عَرْضَ اَوْحَرٍ مِنْ عِلْمٍ هُوَ ”پہل“ فوراً چلنے لگی۔ اسی ”امر الہی“ کو فرمایا اِنَّمَا اَمْرُاٌ اِذَا اَرَادَ شَيْئًا اَنْ يَقُوْلَ لَنَا كُنْ فَيَكُوْنُ (ابن) دوسری جگہ نہایت وضاحت کیسا تم ”امر کن“ کو خلق جسد پر مرتب کرتے ہوئے ارشاد ہوا خَلَقَهُ مِنْ تُرَابٍ ثُمَّ قَالَ لَنَا كُنْ فَيَكُوْنُ (آل عمران) بلکہ تتبع سے ظاہر ہوتا ہے کہ قرآن کریم میں ”کُنْ فَيَكُوْنُ“ کا مفہوم

جتنے مواضع میں آیا، عموماً خلق اور ابداع کے ذکر کے بعد آیا ہے جس سے خیال گذرتا ہے کہ کلمہ ”کن“ کا خطاب ”خلق“ کے بعد تدبیر و تصرف وغیرہ کیلئے ہوتا ہوگا۔ واللہ اعلم۔

روح کا مبدیہ صفت کلام ہے

بہر حال میں یہ کہنا چاہتا ہوں کہ ”امر“ کے معنی یہاں ”حکم“ کے ہیں اور وہ حکم یہی ہے جسے لفظ ”کن“ سے تعبیر کیا گیا۔ اور ”کن“ جنس کلام سے ہے جو حق تعالیٰ کی صفت قدیمہ ہے جس طرح ہم اس کی تمامی صفات (مثلاً حیات، سمع، بصر وغیرہ) کو بلا کیف تسلیم کرتے ہیں۔ کلام اللہ اور کلمۃ اللہ کے متعلق بھی یہی مسلک رکھنا چاہیئے۔

خلاصہ یہ ہوا کہ ”روح“ کیساتھ ”اکثر جگہ قرآن میں ”امر“ کا لفظ استعمال ہوا ہے مثلاً قُلِ الرُّوحُ مِنْ أَمْرِ رَبِّي، وَكَذَٰلِكَ أَوْحَيْنَا إِلَيْكَ رُوحًا مِنْ أَمْرِنَا، يُلْقِي الرُّوحُ مِنْ أَمْرِهِ عَلَىٰ مَنْ يَشَاءُ مِنْ عِبَادِهِ، يُنَزِّلُ الْمَلَائِكَةَ بِالرُّوحِ مِنْ أَمْرِهِ عَلَىٰ مَنْ يَشَاءُ مِنْ عِبَادِهِ۔ اور پہلے گذر چکا کہ ”امر“ عبارت ہے کلمہ ”کن“ سے یعنی وہ کلام انشائی جس سے مخلوقات کی تدبیر و تصرف اس طریقہ پر کی جائے جس سے غرض ایجاد و تکوین مرتب ہو۔ لہذا ثابت ہوا کہ ”روح“ کا مبدیہ حق تعالیٰ کی صفت قدیمہ کلام ہے جو صفت علم و حیات کے ماتحت ہے۔ شاید اسی حیثیت کا لحاظ کرتے ہوئے نَفَخْتُ فِيْهِ مِنْ رُّوحِيْ میں اسی اپنی طرف منسوب کیا ہے۔ کیونکہ ”کلام“ اور ”امر“ کی نسبت متکلم و امر سے صادر و مصدّر کی ہوتی ہے مخلوق و خالق کی نہیں ہوتی۔ اسی لئے اَلَا لِلّٰهِ الْخَلْقُ وَالْاَمْرُ میں ”امر“ کو ”خلق“ کے مقابل رکھا، ہاں یہ امر ”کن“ باری تعالیٰ شانہ سے صادر ہو کر ممکن ہے کہ ”جوہر مجرد“ کے لباس میں یا ایک ”ملک اکبر“ اور ”روح اعظم“ کی صورت میں ظہور کرے

جس کا ذکر بعض آثار میں ہوا ہے اور جسے ہم کہہ رہے ہیں روح کا خزانہ کہہ سکتے ہیں۔
 گویا یہ ہیں سے روح حیات کی لہریں دنیا کی ذوی الارواح پر تقسیم کی جاتی ہیں
 اور الاثر و احرجنود مجتذاتہ کے بیشمار تاروں کا یہاں کنکشن ہوتا ہے۔ اب جو
 کڑے چھوٹی بڑی مشینوں کی طرف چھوڑا جاتا ہے وہ ہر مشین سے اسکی بناوٹ اور
 استعداد کی موافق کام لیتا اور اس کی ساخت کے مناسب حرکت دیتا ہے۔ بلکہ جن
 لیمپوں اور قلموں میں یہ بجلی پہنچتی ہے انہی کے مناسب رنگ و ہئیت اختیار کر لیتی ہے۔

روح کا مبدی صفت کلام ہے بھروہ جو ہر مجرد

جسم لطیف کیونکر بن گئی؟

وہی یہ بات کہ ”کن“ (ہو جا) کا حکم جو قسم کلام سے ہے، جو ہر مجرد جسم نورانی لطیف
 کی شکل کیونکر اختیار کر سکتا ہے۔ اسے یوں سمجھ لو کہ تمام عقلا اس پر متفق ہیں، کہ ہم
 خواب میں جو اشکال و صورت دیکھتے ہیں بعض اوقات وہ محض ہمارے خیالات ہوتے
 ہیں جو دریا، پہاڑ، شیر، چیتے وغیرہ کی شکلوں میں نظر آتے ہیں۔
 اب غور کرنے کا مقام ہے کہ خیالات جو اعراض ہیں اور دماغ کیساتھ قائم
 ہیں۔ وہ جو اہر و اجسام کیونکر بن گئے۔ اور کس طرح ان میں اجسام کے لوازم و خواص
 پیدا ہو گئے۔ یہاں تک کہ بعض مرتبہ خواب دیکھنے والے سے بیدار ہونے کے بعد بھی
 یہ آثار و لوازم جدا نہیں ہوتے۔

خواب بھی مثال سے مطلب کی تفہیم

فی الحقیقت خدا تعالیٰ نے ہر انسان کو خواب کے ذریعہ سے بڑی بھاری ہدایت کی ہے کہ جب ایک آدمی کی قوتِ مصورہ میں اُس نے اس قدر طاقت رکھی ہے کہ وہ اپنی بساطِ کیموافق غیر مجسم خیالات کو بھی سانچہ میں ڈھال لے اور اُن میں ہی خواص آثارِ باذن اللہ پیدا کر لے جو عالمِ بیداری میں اجسام سے وابستہ تھے۔ پھر تماشا یہ ہے کہ وہ خیالاتِ خواب دیکھنے والے کے دماغ سے ایک منٹ کو علیحدہ بھی نہیں ہوتے اُن کا ذہنی وجود بدستور قائم ہے، تو کیا اس حقیر سے نمونہ کو دیکھ کر ہم اتنا نہیں سمجھ سکتے کہ ممکن ہے قادرِ مطلق اور مصورِ برحق جل و علا کا امر بے کیفیت (کن)، باوجود صفت قائم ہذا تعالیٰ ہونے کے کسی ایک یا متعدد صورتوں میں جلوہ گر ہو جائے۔ ان صورتوں کو ہم ارواح یا فرشتے یا کسی اور نام سے پکاریں۔

روح حادث ہے اور اس کی مبداء (امر رب) قدیم ہے

وہ ارواح و ملائکہ وغیرہ سب حادث ہوں اور امر الہی بجاہ قائم ہے۔ امکانِ حادث کے احکام و آثار ارواح وغیرہ تک محدود ہیں اور "امر الہی" اُن سے پاک و برتر ہو جیسے جو صورت خیالیہ بجاہت خواب مثلاً آگ کی صورت میں نظر آتی ہے اس صورتِ ناریہ میں احراق، ہوش، گرمی وغیرہ سب آثار ہم محسوس کرتے ہیں۔ حالانکہ اسی آگ کا تصور سالہا سال بھی دماغوں میں رہے تو ہمیں ایک لمحہ کیلئے یہ آثار محسوس نہیں ہوتے۔

ظاہر اور مظہر کے احکام جدا ہیں

پس کوئی شبہ نہیں کہ روح انسانی (خواہ جو ہر مجرود ہو یا جسم لطیف نورانی) ”امر ربی“ کا مظہر ہے۔ لیکن یہ ضروری نہیں کہ مظہر کے تمام احکام و آثار ظاہر پر جاری ہوں لکھا ہوا القاہر واضح رہے کہ جو کچھ ہم نے لکھا اور جو مثالیں پیش کیں ان سے مقصود محض تسہیل و تقریب الی الفہم ہے ورنہ ایسی کوئی مثال دستیاب نہیں ہو سکتی جو ان حقائق غیبیہ پر پوری طرح منطبق ہو۔

اے بروں از و ہم وقیل قال من خاک برفرق من و تمثیل من

روح جو ہر مجرود ہے یا جسم لطیف ؟

یہاں مسئلہ روح جو ہر مجرود ہے جیسا کہ اکثر حکماء قدیم اور صوفیہ کا مذہب ہے یا جسم نورانی لطیف جیسا کہ جمہور اہل حدیث کی رائے ہے اس میں میرے نزدیک قلیل تفصیل وہی ہے جو بقیۃ السلف بحر العلوم حضرت علامہ سید محمد انور شاہ صاحب اطلال اللہ بقارہؒ نے فرمایا کہ بالفاظ عارف جامیؒ یہاں تین چیزیں ہیں۔

- (۱) وہ جو اہر جن میں مادہ اور کمیت دونوں ہوں جیسے ہمارے ”ابدان مادیہ“
- (۲) وہ جو اہر جن میں مادہ نہیں صرف کمیت ہے جنہیں صوفیہ ”اجسام مثالیہ“ کہتے ہیں۔
- (۳) وہ جو اہر جو مادہ اور کمیت دونوں سے خالی ہوں جن کو صوفیہ ”ارواح“ یا حکماء ”جو اہر مجرودہ“ کے نام سے پکارتے ہیں۔

پس جمہور اہل شرع جس کو ”روح“ کہتے ہیں وہ صوفیہ کے نزدیک ”بدن مثالی“

سے موسوم ہے جو بدن مادی میں حلول کرتا ہے اور بدن مادی کی طرح آنکھ، ناک، ہاتھ، پاؤں وغیرہ اعضاء رکھتا ہے۔

روح کا بدن سے جدا ہونا موت کو مستلزم نہیں

یہ روح بدن مادی سے کبھی جدا ہو جاتی ہے اور اس جدائی کی حالت میں بھی ایک طرح کا مجہول الکلیف علاقہ بدن کیساتھ قائم رکھتی ہے جس سے بدن پر حالت موت طاری نہیں ہونے پاتی۔ گویا حضرت علی کرم اللہ وجہہ کے قول کی موافق جو بغوی نے اللہ یتوفی الانفس حیث موقہا والی لکم تمت فی منامہا کی تفسیر میں نقل کیا ہے اس وقت روح خود علیحدہ رہتی ہے مگر اس کی شعاع جسد میں پہنچ کر بقا حیات کا سبب بنتی ہے جیسے آفتاب لاکھوں میل سے بذریعہ شعاعوں کے زمین کو گرم رکھتا ہے یا جیسا کہ حال ہی میں فرانس کے محکمہ پرواز نے ہوا بازوں کے بغیر طیارے چلا کر خفیہ تجربے کئے ہیں اور تعجب خیز نتائج دیکھا ہوئے۔ اطلاع موصول ہوئی ہے کہ حال میں ایک خاص بم پھینکنے والا طیارہ بھیجا گیا تھا جس میں کوئی شخص سوار نہ تھا لیکن لاسکی کے ذریعہ سے وہ منزل مقصود پر پہنچا یا گیا۔ اس طیارہ میں بم بھر کر وہاں گرائے گئے اور پھر وہ مرکز میں واپس لایا گیا۔ دعویٰ کیا جاتا ہے کہ لاسکی کے ذریعہ سے ہوائی جہاز نے خود بخود جو کام کیا وہ ایسا ہی مکمل ہے جیسا کہ ہوا باز کی مدد سے عمل میں آتا۔

آج کل یورپ میں جو سوسائٹیاں روح کی تحقیقات کر رہی ہیں انہوں نے بعض ایسے مشاہدات بیان کئے ہیں جن میں روح جسم سے علیحدہ تھی اور روح کی ٹانگ پر حملہ کرنے کا اثر جسم مادی کی ٹانگ پر ظاہر ہوا۔

بہر حال اہل شرع جو ”روح“ ثابت کرتے ہیں صوفیہ کو اس کا انکار نہیں بلکہ وہ اس کے اوپر ایک اور روح مجرّد مانتے ہیں جس میں استحالہ نہیں بلکہ اس روح مجرّد کی بھی اگر کوئی اور ”روح“ ہو اور آخر میں کثرت کا سارا سلسلہ سمٹ کر ”امر ربی“ کی وحدت پر منتہی ہو جائے تو انکار کی ضرورت نہیں۔

شیخ فرید الدین عطار رحمۃ اللہ علیہ نے ”منطق الطیر“ میں کیا خوب فرمایا ہے

ہم ز ہملہ پیش و ہم پیش از ہمہ جملہ از خود ویدہ و خویش از ہمہ
جاں نہاں در حیم و او و جاں نہاد اسے نہاں اند نہاں امی جاں جاں

روح ہر چیز میں ہے اور ہر چیز کو ایک حیثیت

سے زندہ یا مردہ کہہ سکتے ہیں

مذکورہ بالا تقریر سے یہ نکلتا ہے کہ ہر چیز میں جو ”کن“ کی مخاطب ہوئی روح حیات پائی جاوے بیشک میں یہی سمجھتا ہوں کہ مخلوق کی ہر نوع کو اس کی استعداد کی موافق قوی یا ضعیف زندگی ملی ہے یعنی جس کام کیلئے وہ چیز پیدا کی گئی ڈھانچہ تیار کر کے اس کو حکم دینا ”کن“ اس کام میں لگ جا، پس یہی اس کی روح حیات ہے۔ جتنک اور جس حد تک یہ اپنی عرض ایجاد کو پورا کر لگی اسی حد تک زندہ سمجھی جائے گی، اور جس قدر اس سے بعید ہو کر معطل ہوتی جائے گی۔ اسی قدر موت سے نزدیک یا مردہ کہلائے گی۔


یہ مضمون بہت طویل اور محتاج بسط و تفصیل ہے۔ ہم نے اہل علم و فہم کیلئے اپنی بساط کی موافق کچھ اشارے کر دیئے ہیں۔ شاید قرآن مجید پر نکتہ چینی کر موالے اصحا

اتنا سمجھ لیں کہ روح کے متعلق بھی قرآن حکیم میں وہ رموز و حقائق بیان ہوئے ہیں جن کا
عشر عشر دوسری آسمانی کتاب میں بیان نہیں ہوا۔ واللہ سبحانہ تعالیٰ اعلم وهو الملہم الصواب۔

کتبہ العبد المذنب

شبیر احمد عثمانی دیوبندی عفا اللہ عنہ

جامع اسلامیہ ڈابھیل ضلع سورت شعبان ۱۳۵۰ھ



ہر قسم کی مستند اسلامی کتب کا مرکز < ادارۃ اسلامیات ۱۹۰- انارکلی لاہور

۲۲۰

المعراج فی القرآن

بِسْمِ اللَّهِ الرَّحْمَنِ الرَّحِيمِ

شروع اللہ کے نام سے جو بے حد مہربان نہایت رحم والا ہے

سُبْحَانَ الَّذِي أَسْرَى بِعَبْدِهِ ۚ لَيْلًا مِّنَ الْمَسْجِدِ

پاک ذات ہے جو پہلے گیا اپنے بندہ کو راتوں رات مسجد حرام سے مسجد

الحرام إِلَى الْمَسْجِدِ الْأَقْصَى الَّذِي بَرَكْنَا حَوْلَهُ

اقصی تک، جس کو گنیر رکھا ہے ہماری برکت نے، تاکہ دکھلائیں

لِنُرِيَهُ مِنْ آيَاتِنَا ۚ إِنَّهُ هُوَ السَّمِيعُ الْبَصِيرُ

اس کو کچھ اپنی قدرت کے نمونے، وہی ہے سننے والا دیکھنے والا

اسرار اور معراج کا فرق

علماء کی اصطلاح میں مکہ سے بیت المقدس تک کے سفر کو "اسرار"

اور وہاں سے اوپر "سدرۃ المنتہیٰ" تک کی سیاحت کو "معراج" کہتے

ہیں۔ اور بسا اوقات دونوں سفرؤں کے مجموعے کو ایک ہی لفظ "اسرار"

یا "معراج" سے تعبیر کر دیا جاتا ہے۔ معراج کی احادیث تقریباً تین سو

سے منقول ہیں جس میں "معراج" و "اسرار" کے واقعات بسط و تفصیل

سے بیان ہوئے ہیں۔

جمہور امت کا عقیدہ

جمہور سلف و خلف کا عقیدہ یہ ہے کہ حضور پر نورؐ کو حالت بیداری میں بجسدہ الشریف معراج ہوئی۔ صرف دو تین صحابہؓ و تابعین سے منقول ہے کہ واقعہ اسرار و معراج کو منام (نیناس) کی حالت میں بطور ایک عجیب و غریب خواب کے مانتے تھے۔ چنانچہ اس سورت میں آگے چل کر جو لفظ "وَمَا جَعَلْنَا الرُّؤْيَا الَّتِي أَرَيْنَاكَ إِلَّا نَوْمًا" آتا ہے اس سے یہ حضرات استدلال کرتے ہیں سلف میں سے یہ کسی کا قول نہیں کہ معراج حالت بیداری میں محض روحانی طور پر ہوئی، جیسا کہ بعض حکماء و صوفیاء کے مذاق پر تجویز کیا جاسکتا ہے۔ روح المعانی میں ہے: "وَلَيْسَ مَعْنَى إِذَا سَرَّاهُ بِالرُّؤْيَا الَّتِي هَابَ يَقْظَةً كَالْإِسْلَاحِ الَّذِي ذَهَبَ إِلَيْهِ الصُّوفِيَّةُ وَالْحُكَمَاءُ فَإِنَّهُمْ وَإِنْ كَانَ خَارِجًا لِلْعَادَةِ وَمَجْلًا لِلتَّعَجُّبِ أَيْضًا إِلَّا أَنَّهُ أَمْرٌ لَا تَعْرِفُهُ الْعَرَبُ وَلَكِنْ يَذْهَبُ إِلَيْهِ أَحَدٌ مِنَ السَّلَفِ أَهْلُ شَكٍّ ابْنُ قَيْمٍ نے زاد المعاد میں عائشہ صدیقہؓ، معاویہؓ اور حسن بصری رضی اللہ عنہم کے مسلک کی اس طرح توجیہ کی ہے۔ لیکن اس پر کوئی نقل پیش نہیں کی۔ محض ظن و تخمین سے کام لیا ہے۔ ابن اسحق وغیرہ نے جو الفاظ ان بزرگوں کے نقل کئے ہیں ان میں کہیں حالت بیداری کی تصریح نہیں بہر حال قرآن کریم نے جس قدر اہتمام اور ممتاز و درخشاں عنوان

سے واقعہ انہما کو ذکر فرمایا اور جس قدر جد و مستغدی سے مخالفین اس کے انکار و تکذیب پر تیار ہو کر میدان میں نکلے، حتیٰ کہ بعض موافقین کے قدم بھی لغزش کھانے لگے۔ یہ اس کی دلیل ہے کہ واقعہ کی نوعیت محض ایک عجیب و غریب خواب یا سیر روحانی کی نہ تھی۔ روحانی سیر و انکشافات کے رنگ ہیں آپ کے جو دعویٰ بعثت سے رہے ہیں۔ دعوائے انہما، کفار کے لئے کچھ ان سے بڑھ کر تعجب خیز و حیرت انگیز نہ تھا جو خصوصی طور پر اس کو تکذیب و تردید اور استہزار و تمسخر کا نشانہ بناتے اور لوگوں کو دعوت دیتے کہ آؤ آج مدعی نبوت کی ایک بالکل انوکھی بات سنو! نہ آپ کو خاص اس واقعہ کے اظہار پر اس قدر متفکر و متوشش ہونے کی ضرورت تھی جو بعض روایات میں مذکور ہے۔ بعض احادیث میں صاف الفاظ ہیں: "ثُمَّ أَهْبَحْتُ بِمَكَّةَ" (پھر صبح کے وقت میں مکہ پہنچ گیا) اگر معراج محض کوئی روحانی کیفیت تھی تو آپ مکہ سے غائب ہی کہاں ہوئے؟ اور شرار بن اوس وغیرہ کی روایت کے موافق بعض صحابہؓ کا یہ دریافت کرنا کیا معنی رکھتا ہے کہ "رات میں نے قیام گاہ پر تلاش کیا، حضور کہاں تشریف لے گئے تھے؟" ہمارے نزدیک "أَشْرَىٰ بِعَبْدٍ" کے یہ معنی لینا کہ خدا اپنے بندے کو خواب میں یا روحانی طور پر مکہ سے بیت المقدس لے گیا۔ اس کے مشابہ ہے کہ کوئی شخص "فَأَشْرَىٰ بِعَبْدٍ" کے یہ معنی لینے لگے، کہ

”اسے موسیٰ میرے بندوں (بنی اسرائیل) کو خواب میں یا محض روحانی طور پر مصر سے لے کر نکل جاؤ؟ یا“ سورہ کہف میں جو حضرت موسیٰ علیہ السلام کا حضرت خضر علیہ السلام سے ملاقات کے لئے جانا اور اُن کے ہمراہ سفر کرنا جس کے لئے کئی جگہ ”فَانْطَلَقَا“ کا لفظ آیا ہے اُس کا مطلب یہ لے لیا جائے کہ یہ سب کچھ محض خواب میں یا بطور روحانی سیر کے واقع ہوا تھا۔ باقی لفظ ”رُؤِیَا“ جو قرآن میں آیا، اس کے متعلق ابن عباسؓ فرما چکے ہیں۔ ”رُؤِیَا عَلَیْہِ اُنْہِیْہَا رسول اللہ صلی علیہ وسلم“ مفسرین نے کلام عرب سے اس کے شواہد پیش کئے ہیں کہ ”رُؤِیَا“ کا لفظ گاہ بگاہ مطلق روایت (دیکھنے) کے معنی میں استعمال ہوتا ہے۔ لہذا اگر اس سے مراد یہی اسرار کا واقعہ ہے تو مطلق روایت کے معنی لیے جائیں، جو ظاہری آنکھوں سے ہوئی۔ تاکہ ظواہر نصوص اور جمہور امت کے عقیدہ کی مخالفت نہ ہو، ہاں شریک کی روایت میں بعض الفاظ ایسے ضرور آئے ہیں جن سے ”اسرار“ کا بحالت نوم واقع ہونا معلوم ہوتا ہے۔ مگر محدثین کا اتفاق ہے کہ شریک کا حافظ خراب تھا۔ اس لئے بڑے بڑے حفاظ حدیث کے مقابلے میں اُن کی روایت قابل استناد نہیں ہو سکتی۔ حافظ ابن حجرؒ نے فتح الباری کے آخر میں حدیث شریک کے اغلاط شمار کرائے ہیں اور یہ بھی بتلایا ہے کہ ان کی روایت کا مطلب ایسا لیا جاسکتا ہے جو عام احادیث کے مخالف

نہ ہو۔ اس قسم کی تفصیل ہم یہاں درج نہیں کر سکتے۔ شرح صحیح
مسلم میں یہ مباحث پوری شرح و بسط سے درج کئے ہیں۔ یہاں صرف
یہ بتلانا ہے کہ مذہب راجح یہی ہے کہ معراج و اسرار کا واقعہ حالت
بیداری میں مجسّدہ الشریف واقع ہوا۔ ہاں اگر اس سے پہلے یا
بعد میں خواب میں بھی اس طرح کے واقعات دکھلائے گئے ہوں
تو اذکار کرنے کی ضرورت نہیں۔

معراج پر شبہ اور اس کا جواب

کہا جاتا ہے کہ ایک شب میں اتنی لمبی مسافت زمین و
آسمان کی کیسے طے کی ہوگی یا کرہٴ نار و زمہریر میں سے کیسے گزرے
ہوں گے۔ یا اہل یورپ کے خیال کے موافق جب آسمانوں کا وجود
ہی نہیں تو ایک آسمان سے دوسرے اور دوسرے تیسرے پر اس شان سے
تشریف لے جاتا جو روایات میں مذکور ہے کیسے قابل تسلیم ہوگا
لیکن آج تک کوئی دلیل اس کی نہیں پیش کی گئی کہ آسمان واقع
میں کوئی شے موجود نہیں۔ اگر ان لوگوں کا یہ دعویٰ تسلیم بھی کر
لیا جائے کہ یہ نیلگوئی چیز جو ہم کو نظر آتی ہے۔ فی الحقیقت
آسمان نہیں تب بھی اس کا کیا ثبوت ہے کہ اس نیلگوئی رنگ کے
اوپر آسمانوں کا وجود نہیں ہو سکتا۔ رہا ایک رات میں اتنا

طویل سفر طے کرنا تو تمام حکماء تسلیم کرتے ہیں کہ نہ رحلت حرکت کے لئے کوئی حد نہیں ہے۔ اب سے سو برس پیشتر تو کسی کو یہ یقین بھی نہ آ سکتا تھا کہ تین سو میل فی گھنٹہ چلنے والی موٹر تیار ہو جائے گی یا دس ہزار فٹ کی بلندی تک ہم ہوائی جہاز کے ذریعے پرواز کر سکیں گے۔ "اسٹیم" اور "قوت کبر بائہ" کے یہ کرشمے کس نے دیکھے تھے۔ کرہ نار تو آجکل ایک لفظ بے معنی ہے۔ ہاں اوپر جا کر ہوا کی سخت برودت وغیرہ کا مقابلہ کرنے والے آلات طیاروں میں لگا دیئے گئے ہیں جو اڑنے والوں کی زمہریر سے حفاظت کرتے ہیں۔ یہ تو مخلوق کی بنائی ہوئی مشینوں کا حال تھا۔ خالق کی بلا واسطہ بنائی ہوئی مشینوں کو دیکھتے ہیں تو عقل دنگ ہو جاتی ہے۔ زمین یا سورج جو بیس گھنٹوں میں کتنی مسافت طے کرتے ہیں۔ روشنی کی ایک شعاع ایک منٹ میں کہاں سے کہاں پہنچتی ہے۔ بادل کی بجلی مشرق میں چمکتی اور مغرب میں گرتی ہے اور اس سرعبت سیر و سفر میں پہاڑ بھی سائے آجائے تو پر کاہ کے برابر حقیقت نہیں سمجھتی۔ جس خدا نے یہ چیزیں پیدا کیں۔ وہ قادر مطلق اپنے حبیب صلعم کے براق میں ایسی برق رفتاری کی کلیں اور حفاظت و آسائش کے سامان نہ رکھ سکتا تھا۔ جس سے حضور بڑی راحت و تحریم کے ساتھ چشم زدن میں ایک مقام سے دوسرے مقام کو منتقل

ہو سکیں؟ شاید اسی لئے واقعہ "اسرار" کا بیان "سبحان الذی" سے شروع فرمایا۔ جو لوگ کوتاہ نظری اور تنگ خیالی سے حق تعالیٰ کی لامحدود قدرت کو اپنے وہم و گمان کی چار دیواری میں محصور کرنا چاہتے ہیں۔ کچھ اپنی گستاخیوں اور ترک تازیوں پر شرمائیں۔
 نہ ہر جائے مرکب تو ان تاخفن
 کہ جاہا سپر باید انداختن

بیت المقدس لے جانے کی حکمت

جس ملک میں مسجد اقصیٰ (بیت المقدس) واقع ہے وہاں حق تعالیٰ نے بہت سی ظاہری اور باطنی برکات رکھی ہیں۔ مادی حیثیت سے چشمے، نہریں، غلے، پھل اور میوؤں کی افراط اور روحانی اعتبار سے دیکھا جائے تو کتنے انبیاء و رسل کا مسکن و مدفن اور ان کے فیوض و انوار کا سرچشمہ رہا ہے۔ شاید نبی کریم صلعم کو وہاں سے جانے میں یہ بھی اشارہ ہو گا کہ جو کمالات انبیائے بنی اسرائیل وغیرہ پر تقسیم ہوئے تھے آپ کی ذات مقدس میں وہ سب جمع کر دیئے گئے۔ جو نعمتیں بنی اسرائیل پر مبذول ہوئی تھیں۔ ان پر اب بنی اسمعیل کا قبضہ دلایا جانے والا ہے۔ کعبہ اور بیت المقدس دونوں کے انوار و برکات کی حامل ایک ہی اہمیت ہوئی ہوالی ہے۔ احادیث معراج میں تصریح ہے کہ بیت المقدس میں تمام انبیاء

علیہ السلام نے سرورِ دو جہاں صلی اللہ علیہ وسلم کی اقتدار میں نماز پڑھی۔ گویا آپ کو جو سیارت و امامت انبیاء کا منصب دیا گیا تھا، اس کا نمونہ آپ کو اور آپ کے مقربین بارگاہ کو دکھایا گیا۔ آخر آیت میں فرمایا، ”اصلی سننے اور دیکھنے والا خدا ہے“ یعنی وہ جسے اپنی قدرت کے نشان دکھلانا چاہیے دکھلا دیتا ہے۔ اُس نے اپنے حبیب محمد صلی اللہ علیہ وسلم کی مناجات کو سنا۔ اور احوالِ رفیعہ کو دیکھا۔ اور آپ کو آخر معراج شریف میں ”رَبِّی یُبْخِرُ“ والی آنکھ سے وہ آیاتِ عظام دکھلائی، جو آپ کی استعدادِ کامل اور شانِ رفیع کے مناسب تھیں۔

وآخر دعوانا ان الحمد لله رب العالمین

تمت بالخير



عقل اور مذہب کے درمیان باہمی تعلق کے نازک مسئلہ پر سیرِ محفل بحث

العقل والنقل

عقل سلیم، اور نقل صحیح میں اختلاف ممکن نہیں ! اور
کبھی عقل کی سلامتی یا نقل کی صحت میں قصور ہونے کی
وجہ سے اختلاف نظر آئے تو فیصلہ کا صحیح طریقہ

۱۰

شیخ الاسلام علامہ شبیر احمد عثمانیؒ

== ناشر ==

ادارہ اسلامیات ۱۹۰- انارکلی - لاہور

قیمت

فہرست مضامین

(نوٹ) اصل کتاب میں اگرچہ عنوانات موجود نہیں ہیں، لیکن قارئین کی سہولت کے لئے کتاب میں مندرج مضامین کی فہرست ذیل میں دی جا رہی ہے۔

صفحہ	عنوان	صفحہ	عنوان
۴۴	سچا مذہب اور عقل	۳	دیباچہ
۴۶	عقل اور نقل ایک دوسرے کے محتاج ہیں۔	۱۲	عقل اور نقل کا اختلاف
۵۳	عقل سلیم اور عقل سقیم	۱۳	اہل عقل اور اہل نقل
۵۸	مولانا قاسم نانوتوی	۱۴	امثال سلیمان کی ایک عبارت
۶۳	عقل اور نیک و بد کی پہچان	۱۵	پاؤل رسول کا خط
۶۵	ارواح کی لطافت	۱۶	امام غزالی اور مسئلہ عقل
۶۸	انبیاء پر فیض خداوندی	۲۰	بوعلی سینا اور عقل
۶۹	نبوت کا عقلی ثبوت	۲۲	محقق طوسی کا مذہب
۷۵	سرسید کا ایک اعتراض	۲۳	ابن رشد اندلسی کا مذہب
۷۷	سرسید سے ایک سوال	۲۵	ابن تیمیہ اور فلسفہ
۸۰	طیب روحانی پر اعتماد	۲۶	ابن العربی کا خط امام رازی کے نام
۸۳	طیب روحانی کی پہچان	۲۷	حضرت مجدد الف ثانی کا مسلک
۸۴	رسول اکرم کی بعثت کے اثرات	۲۹	ابن خلدون اور عقلیات
۸۷	نقل کو چھوڑ کر عقل کی تلاش	۳۱	علوم کشفیہ اور ابن خلدون
۸۸	عقل کی غلطی	۳۲	شیخ شہاب الدین سہروردی
۸۹	عقل کی بے بسی	۳۲	علاء الدین طوسی کا مذہب
۹۳	عقول میں تفاوت	۳۳	عقل کے نقصان کا ثبوت
۹۴	کیا فکر و عقل لغو ہیں؟	۳۵	شاہ ولی اللہ اور عقلیات
۹۵		۴۶	مذہبوں کا اثر عقل پر

دیباچہ

بسم الله الرحمن الرحيم

الحمد لله وسلام على عباده الذين اصطفى۔ مذہب اسلام اور فلسفہ یونان میں جب جنگ ہوئی تو مسلمانوں نے علم کلام کے زیروست ہتھیاروں سے اس کا قطعی فیصلہ کر دیا اور اسلام کو ایسے مضبوط فصیلوں اور درمروں سے محفوظ کیا جن کے مقابلہ میں اعلیٰ سے اعلیٰ قلعہ شکن توپیں بھی اپنا کوئی اثر نہ دکھلا سکیں۔

یہ کہنا بالکل مبالغہ سے خالی ہے کہ متکلمین نے مذہب کی سطح پر قائم رہ کر حجت و استدلال کے متعلق جو کچھ اصول اور قواعد وضع کئے ان سے تمام باطل توہمات کی تلخی کھل گئی۔

فلسفہ یونان کی طمع سازیوں کا طلسم ٹوٹا۔ معتزلیں کی ابلہ فریبوں کا پردہ فاش ہوا اور قیامت تک کے لئے مخالفین کی نکتہ چینیوں کا سد باب کر دیا گیا۔ لیکن افسوس کہ ہمارے زمانہ کے بعض کوتاہ نظروں کی تسلی اس پر بھی نہ ہوئی اور وہ علم کلام کو آج کل کی ضروریات کے حق میں ناکامی ہی سمجھتے رہے۔

ابھی کچھ عرصہ ہوا یورپ سے یہ صدا اٹھی کہ علوم جدیدہ نے تمام مذاہب کی بنیادوں میں تزلزل پیدا کر دیا ہے اور مختلف ادیان عالم میں سے ایک مذہب بھی اس کے مقابلہ کی تاب نہیں لاسکا۔

جن لوگوں کو ہر بات کی تصدیق کے لئے یورپ کی وحی کا انتظار رہتا ہے۔ بے چون و چرا اس پر ایمان لے آئے اور ملک میں اس خیال کو اس قدر شہرت دی کہ اس سرے سے اس سرے تک جا بجا یہی چہر چاہو گیا۔ علمائے یہ دیکھ کر کہ عام لوگ مذہب سے بد دل ہوئے جاتے ہیں اس کی تحقیق کی طرف توجہ کی مگر تفتیش کے بعد ثابت ہوا کہ اس دعویٰ میں واقفیت کا بہت ہی کم حصہ شامل ہے۔

○ اس میں شک نہیں کہ علماء سائنس نے مادیات اور طبیعیات کے متعلق بہت سی جدید باتیں دریافت کیں۔ علم ہیئت (علم الافلاک) میں مفید بیانات کا اضافہ کیا۔ صنعت و دستکاری کے عجیب و غریب کرشمے دکھلائے۔ روشنی اور بجلی وغیرہ کے متعلق جدید تحقیقات سے عالم کو منور کر دیا لیکن انہوں نے یہ نہیں بتلایا کہ ان میں سے کون سی بات اسلام کے مخالف ہے یا کس چیز کے ثابت ہونے سے کسی اسلامی مسئلہ پر نقص وارد کیا جاسکتا ہے۔ فرض کر لو کہ عناصر کی تعداد (۶۷) سے بھی کچھ زیادہ ہے۔ یہ بھی تسلیم کر لو کہ زمین ساکن نہیں متحرک ہے یہ بھی مان لو کہ کواکب سیارہ سات میں منہصر نہیں۔ مگر کیا اس سے توحید کے ثبوت میں کچھ خلل آیا۔ یا نبوت کا دعویٰ باطل ہو گیا کسی آیت قرآنی کی مخالفت ہوئی یا حدیث رسول اللہ (صلی اللہ علیہ وسلم) کا انکار کیا گیا۔ جب ان میں سے کچھ بھی نہیں تو اب یہ دیکھو کہ علوم جدیدہ نے اسلامی مسائل کے متعلق روایا قبول کس چیز کی زیادتی کی۔

اس کے جواب میں ان چند بوسیدہ اور پامال اعتراضات کے سوا کچھ نہیں کہا جاتا جو حدیث مادہ معجزات اور شرو و نشر وغیرہ کے متعلق عام طور پر زبان زد ہیں اور جن کو ہمارے زمانے کے بعض آزاد خیال مولفین نے اردو زبان میں ذرا سلجھا کر تحریر کر دیا ہے لیکن جن لوگوں نے علم کلام کی تکمیل کو صرف شرح عقاید خیالی کے دائرہ میں محدود نہیں سمجھ رکھا وہ خوب جانتے ہیں کہ علماء اسلام نے کہاں تک ان تمام شبہات کا رکیک اور بیجاں ہونا ثابت کیا ہے۔ اور کس خوبی اور بسط کے ساتھ ان اعتراضات کا رد لکھا ہے کاش میری اس تحریر کے پڑھنے والے ابن حزم ظاہری کی مل و نخل علامہ علاؤ الدین علی طوسی کی کتاب الذخیرہ فاضل تفسار زانی کی شرح مقاصد امام غزالی کی تہافت الفلاسفہ اور محققین فن کی نادر تصنیفات کا مطالعہ کریں۔ جس سے ان کے رد و میرے اس بیان کی صداقت ظاہر ہو۔

اس بات کا کہہ دینا اس کے ثابت کرنے سے زیادہ آسان ہے کہ علوم جدیدہ کی روشنی میں تمام علوم قدیم ماند پڑ گئے اس کے مقابلہ میں مشکلمین کی تحقیقات بالکل بیکار ثابت ہو گئیں اور اس کے دنیا میں آنے سے مذہب کو موت کا سامنا کرنا پڑا۔

کیا یہ دعویٰ کرنے والے ہم کو خاص ان مضامین کی ایک فہرست دے کر ممنون بنا سکتے ہیں جن کو اسلام اور مشکلمین اسلام کے دلائل کے منہ دیش بنانے میں کسی قسم کا دخل ہو اور جن کی صحت و سقم پر قدیم علم کلام نے بہتہ کافی طور پر بحث نہ کی ہو۔

ہماری ایسے لوگوں سے جو حال کے علما کو جدید عملوں کی مدافعت سے عاجز بتلاتے ہیں یہ التجا ہے کہ وہ ضرور ہم کو ایسے مسائل کی مع ان کے دلائل کے ایک فرو تیار کر کے عنایت فرمائیں جن کا مقابلہ ہمارے بوڑھے اسلام سے نہ ہو سکا۔ اور آخر کار ہمارے سی۔ اسی۔ آئی بہادر کو اس کے ضعیف اور پیرائہ سالی پر رحم کہا کر اس میں بہت کچھ اصلاح کرنے کی ضرورت پیش آئی تاکہ یہ ترمیم شدہ اسلام نوجوان یورپ کی نظروں میں وقیع اور با عظمت بن سکے بہر حال۔

اپنی جہالت کی وجہ سے جس کا جو جی چاہے کہے مگر انصاف یہ ہے کہ اسلامی عقائد کے متعلق متکلمین نے جس درجہ موثکافی۔ باریک بینی۔ اور فلسفیانہ نکتہ رسی سے کام لیا ہے اس نے ہمیشہ کے لئے ہم کو اندرونی اور بیرونی مخالفین اسلام کے پیچیدہ اعتراضات کے حل کرنے سے سبکدوش کر کے ان کا ممنون احسان بنادیا اور میں جرات سے کہہ سکتا ہوں کہ اب بھی دنیا میں امام ابو الحسن اشعری اور ابو المنصور ماتریدی کے ایسے وکیل موجود ہیں جو اسلامی معتقدات کے متعلق ان تمام شبہات کا استیصال کرتے ہوئے جو کسی نئے سے نئے پیرایہ میں ظاہر کئے جائیں، قدیم علم کلام کے کامل و مکمل ہونے کا ثبوت دے سکیں۔

○ ہم نے اپنے ان دوستوں کو جو قدیم علم کلام کو اکثر ناقص بتلایا کرتے ہیں بارہا یہ بھی کہتے سنا ہے کہ قدیم علم کلام میں صرف عقائد اسلام کے متعلق بحث ہوتی تھی کیونکہ اس زمانے میں مخالفین نے اسلام پر جو اعتراض کئے

تھے عقاید ہی کے متعلق تھے لیکن آج کل تاریخی اخلاقی تمدنی ہر حیثیت سے مذہب کو مانجا جاتا ہے یورپ کے نزدیک کسی مذہب کے عقائد اس قدر قابل اعتراض نہیں جس قدر اس کے قانونی اور اخلاقی مسائل ہیں، ان کے نزدیک تعدد نکاح، طلاق، غلامی، جہاد کا کسی مذہب میں جائز ہونا اس مذہب کے باطل ہونے کی سب سے بڑی دلیل ہے۔ اس بنا پر علم کلام میں اس قسم کے مسائل سے بھی بحث کرنا ضروری ہے اور یہ حصہ بالکل قدیم علم کلام میں موجود نہیں۔

ہمارے ان اجاب کا یہ کہنا بالکل سچ ہے کہ قدیم علم کلام کا تعلق صرف عقائد سے ہے قانونی اور اخلاقی مسائل سے اس میں مطلقاً بحث نہیں کی گئی۔ لیکن متکلمین یہ نہ کرتے تو کیا کرتے علم کلام کا مقصد ہی عقائد تک محدود تھا قانونی اور اخلاقی مباحث کے لئے اس کی وضع ہی نہ تھی۔ ان چیزوں کے لئے دوسرے علوم کی حاجت تھی۔ چنانچہ فن تصوف و اخلاق اور علم اسرار الدین نے اس ضرورت کو بھی رفع کیا اور اسلام کی تمام جزئیات نماز، روزہ، حج، زکوٰۃ، نکاح، طلاق، جنگ و جہاد کے مخفی اسرار اور حکمتوں کو نہایت تفصیل کے ساتھ ظاہر کر دیا۔ حضرت شاہ ولی اللہ صاحبؒ اور حضرت مولانا محمد قاسم صاحبؒ کی قیمتی تصنیفات اس وقت بھی کثرت سے موجود ہیں جن کے مطالعہ سے میرے اس بیان کی پوری تصدیق ہو سکتی ہے۔ اور اس عنوان کے ذیل میں جس سلسلہ مضامین کے لکھنے کا میں ارادہ کر رہا ہوں اس میں اس کا خیال رکھوں گا حسب موقع ان بیش بہا تصانیف سے مفید اقتباسات

حاصل کروں۔

بہر کیف علم کلام جس غرض کی تکمیل کے لئے مدون کیا گیا۔ میرے نزدیک اس نے اس میں پوری کامیابی حاصل کی اور اب میرا قصد ہے کہ میں سلامی عقائد کے ہر باب کے متعلق بصورت رسائل عدیدہ یہ دکھلاؤں کہ علماء اسلام نے اس کو تحقیق کی کس حد تک پہنچا کر چھوڑا ہے اور اب ہم کو اس میں کہاں تک ترمیم یا اصلاح کرنے کی ضرورت ہے لیکن مجھ کو اپنے اصلی مقصد کے شروع کرنے سے پہلے جیسا کہ چند ان مقامات کا ذکر کر دینا ضروری ہے جسکے بغیر ہمارا مقصد کامل طور پر اور آسانی کے ساتھ دل نشین نہیں ہو سکتا اسی طرح بعض ان خطرناک غلطیوں پر مطلع کر دینا بھی مناسب معلوم ہوتا ہے جو اصول کے عام طور پر عام مسلمانوں میں تسلیم کر لی گئی ہیں اور جو آگے بجل کر ہمارے ناظرین کو بعض اصلی مقاصد کے سمجھنے میں مزاحم ہو سکتی ہیں۔

لیکن جس اہم کام اور طویل الذیل سلسلہ کا میں نے بیڑہ اٹھایا ہے اول جس کا آغاز بنام خدا آج اس رسالہ سے کیا جاتا ہے وہ اسی وقت انجام کو پہنچ سکتا ہے جب کہ اس مضمون کے پڑھنے والے کلمات خیر سے میری ہمت پڑھائیں اور خدا کی توفیق شامل حال رہے اور عجب نہیں کہ اگر اس ناچیز مضمون کا کوئی حقہ پسندیدگی کی نظر سے دیکھا گیا تو پھر ہم کو قدیم و جدید ہیئت کے مسائل کے موازنہ کرنے کی بھی اپنے دسترس کے موافق جرأت ہو اور اگر زندگی ہے تو انشا اللہ ہم علوم جدیدہ کے متعلق اپنی معلومات بڑھانے کی کوشش اور اس مقصد کی تکمیل کی ضرورت کو

کریں گے۔ شعر

ورمیریم عذرا ما پسندیدہ اسے بسا آرزو کہ خاک شدہ
اس سے قبل کہ توحید، رسالت اور جزا و سزا وغیرہ اسلامی اصولوں میں
سے ہر ایک اصول کی علیحدہ علیحدہ رسائل کے ذریعہ سے بلا شائبہ تعصب
مفصل تحقیقات کی جائے اس ایک رسالہ میں چند ایسے امور کا ذکر کر دینا مناسب
معلوم ہوتا ہے جو ان مباحث میں امداد دینے کے علاوہ اس موقع پر ایک
خاص قسم کی دلچسپی سے خالی نہیں ہیں۔ کیونکہ یہ امور درحقیقت ایسے قوانین
ہوں گے جن کی صحت ان محسوسات اور بدیہیات پر مبنی ہوگی جو ہر طرح
سے قابل اطمینان ہیں۔ اور انہی سچے قوانین کی میزان سے ہم آئندہ چلکر
اسلامی مسائل کی پوری جانچ کر سکیں گے۔ گویا یہ مقدمات ہمارے نزدیک
ان اصول موضوعہ کے طور پر لکھے جائیں گے۔ جن کے سہارے ہمارے اکثر
بیانات کی بنیادیں قائم ہوں گی۔

اب اگر کسی صاحب کو ان میں سے کوئی اصول مشتبہ یا غلط نظر آئے
تو وہ بہت شوق کے ساتھ اپنے اعتراض کو ظاہر فرمائیں۔ لیکن اپنے کسی ایک
دعوے کے ثبوت میں بھی چند کہنہ سال پور و پلین کا نام لینے پر اکتفا نہ کریں۔
تاوقتیکہ ان کے پاس ایسی ہی کوئی دلیل قطعی نہ ہو جیسا کہ ہم اپنے ہر
ایک دعوے کے ساتھ ساتھ پیش کریں گے۔ یا جیسے دلائل قویہ کا وہ ہم سے
خود مطالبہ فرمانے کو تیار ہوں گے اور اگر وہ صاحب صرف چند جرمی اور
فرانسیسی مصنفین کے اقوال یا ذکر لینے ہی کو علوم جدیدہ میں ماہر ہونا تفضل

کرتے ہوں تو بحمد اللہ ایسے مباحث سے بھی گونہم اپنے کو عاجز نہیں پاتے
مگر جب ایسے دور از کار فضولیات کا منظر سامنے ہو گا تو ہماری طبیعت
بھی صرف اسی قدر جواب کو پسند کرے گی کہ۔ شعر

مدعی گو برد و نکستہ بجا فظ مفروش

کلک مانیز زبانے و بیانے دارد

اس لئے ایسے لوگوں کی خدمت میں ہم عرض کئے دیتے ہیں، کہ وہ
براہ کرم اپنا اور ہمارا عریز وقت ہرگز ضائع نہ فرمائیں۔ بلکہ ذرا سی دیر کے
لئے سمن پوری، ہٹ دھرمی اور نفس پرستی کو فراموش کر کے اور آخرۃ
کی عام جواب دہی کو پیش نظر رکھ کر ٹھنڈے دل سے ان قیمتی مطالب کے
سننے میں مصروف ہو جائیں جو بڑی عرق ریزی کے بعد جمع ہو کر بنی نوع
انسان کی ہمدردی کی خاطر منظر عام پر لائے جائیں گے۔

چونکہ ان مضامین کا سلسلہ اگر خدا کو منظور ہے تو عرصہ دراز تک
قائم رہے گا۔ اس لئے علم دوست احباب سے توقع ہے کہ اس سلسلہ کے
تمام رسائل کو ایک جگہ جمع کرتے جائیں تاکہ پہلے میں دوسرے کا یا دوسرے
میں پہلے کا کوئی حوالہ آئے تو اس مقام کو بے تکلف نکال کر دیکھ سکیں۔
اب ان تمام ہدایات کے بعد ہم اپنا اصلی مطلب شروع کرتے ہیں
اور آرزو مند ہیں کہ اس کے پڑھنے والے تمام پرانے و سانس اور
اوپام سے دل کو پاک کر کے اور لا انتظار الی من قال و انتظار الی ما
قال کو سامنے رکھ کر نیک نیتی اور انصاف پرستی کی داد دینے کے

لئے آمادہ ہو جائیں۔

وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ

شاہا من ار بعش رسام سریر فضل
مملوک این جنابم و مسکین این درم

احقر شہیر احمد عثمانی عفا اللہ عنہ
دائر العلوم دیوبند



العقل والنقل

تمام اہل فہم کے نزدیک یہ مسلمات میں سے ہے کہ نقل صحیح یا عقل کامل کا اتباع انسان کے اولین فرائض میں سے ہے اور انہی دونوں کی اطاعت پر اس کے برگزیدہ کمالات اور حقیقی کامیابیوں کے حاصل ہونے کا انحصار ہے۔ پھر ہر چند کہ اہل تحقیق کے نزدیک ان دونوں حاکموں (عقل و نقل) میں کبھی نزاع اور خصوصیت بجز اس کے ممکن نہیں کہ یا نقل کی صحت مشکوک ہو یا عقل کی سلامتی میں کچھ نقصان اور فتور واقع ہو جائے۔ مگر جب کبھی کسی وجہ سے کسی موقع پر ان دونوں میں خلاف محسوس ہوتا ہے تو انسان کے خیالات میں سخت تزام اور تذبذب پیدا ہو جاتا ہے، اور دونوں جانبوں کی کھینچ تان سے اس کو یہ دشواری پیش آتی ہے کہ وہ ان میں سے کس کے حکم کو قبول اور کس کو رد کرے اگر دونوں کی تعمیل کرنا چاہے تو اس کی کیا صورت ہو اور کسی ایک کو ترجیح دے تو کیونکر دے۔ اس لئے سب سے پہلے مگر سب سے مشکل منزل (جس کے طے کئے بغیر ہم اپنے اصلی مدعا تک نہیں پہنچ سکتے) یہ ہے کہ عقل و نقل کا یہ قدیم جھگڑا چکایا جائے جس کی بدولت پچھلے زمانہ میں سینکڑوں دانشمند آدمیوں کی قربانی ہو چکی ہے اور بہت سے بے قصور لوگ دار پر کھینچ دیئے گئے ہیں۔ جب کبھی مدعیان عقل نے قدم جمائے اہل نقل کے استیصال میں

تسمہ باقی لگا نہیں رکھا اور جب نقل کے بیوقوف پیروؤں کا دور دورہ ہوا تو انہوں نے بھی اپنے فربق مقابل کے حق میں سر قلم کرنے یا آگ میں جلا دینے سے کم کوئی سزا تجویز نہیں کی۔

اب دیکھنا یہ ہے کہ اس اختلاف عقل و نقل کی اصلی حقیقت کیا ہے؟ کیا اس خوفناک نزاع میں کوئی صحیح صورت تطبیق کی ممکن ہے یا کسی اہل مذہب نے ان دونوں میں تطبیق دینے کی کوشش کی؟ کیا ان تطبیق دینے والوں میں سے کوئی ایک شخص بھی اپنی سعی میں کامیاب ہوا؟

یہ وہ سوالات ہیں جن پر غور کرنا ہر ایک مذہب والے کا فرض ہے اور اس وقت ہم انہی مہتمم بالشان امور پر کامل طریقہ سے ایسے آسان پیرایہ میں بحث کریں گے جس میں عام خاص، عالم، مابہل، اور ذکی۔ غنی سب مساوی طور پر حصہ لیں۔

قدیم سے قدیم روایات پر عبور کرنے سے اس کا ثبوت ملتا ہے کہ عقل و نقل کی یہ نزاع اور یا بھی کشمکش کسی ایک قوم، ایک ملک اور ایک ملت کے ساتھ مخصوص نہیں ہے بلکہ انسانی آبادی کے ہر طبقہ اور ہر حصہ میں دونوں قسم کی طبیعتیں ہمیشہ موجود رہی ہیں جو زمانہ کسی قوم کے حق میں اعلیٰ درجہ کی وحشت۔ بدویت اور عام تاریکی کا فرض کیا جائے اس میں بھی متمدن اقوام کی مانند دونوں طرح کے خیالات پائے جاتے ہیں۔ بعض لوگ اپنی عقل کے ایسے پابند اور خیالات کے ایسے محکوم ہوتے ہیں کہ جو چیز ان کی عقل و ادراک سے خارج ہو اس کو وہ واقع میں موجود ہی

نہیں سمجھتے اور ان کے برخلاف بعضوں کی یہ عادت ہوتی ہے کہ جب وہ اپنے کسی نسبی بزرگ یا مذہبی مقتدا سے کوئی بات سن لیں تو بے چون و چرا ان کے حکم کے سامنے گردن ڈال دیں بشرطیکہ اس مقتدا کے مقتدا ہونے پر ان کو پورا اعتماد حاصل ہو چکا ہو۔

اس کے بعد ان دونوں گروہوں میں طعن و تشنیع کا دروازہ کھل جاتا ہے پہلا گروہ دوسرے کو سادہ دل، کم عقل اور بیوقوف سمجھتا ہے اور دوسرا پہلے کو بے ادب، مغرور اور نافرمان قرار دیتا ہے۔ رفتہ رفتہ دونوں میں کینہ اور بغض کی آگ بھڑک اٹھتی ہے اور زبان و دل سے گزر کر ہاتھ پاؤں تک جنگ و جدل کی نوبت پہنچ جاتی ہے۔

یہ سب کچھ ہوتا ہے مگر اس پر بھی امر متنازع فیہ کا تصفیہ نہیں ہوتا۔ بلکہ طرفہ ماجرا یہ ہے کہ بسا اوقات ایک ہی شخص اور ایک ہی کتاب کے دو قتل اس مسئلہ میں متناقض پہلو رکھتے ہیں۔ اور ہماری حیرت اور تعجب کی اس وقت کوئی انتہا نہیں رہتی جب ہم کو کسی ایک ایسی مذہبی کتاب میں جو کسی فرقہ کے نزدیک خطا و قصور سے بالکل پاک تسلیم کر لی گئی ہے۔ وہ متعارض کلام اس بارے میں نظر پڑتے ہیں جب ہم موسیٰ علیہ السلام کی کتاب کی ورق گردانی کرتے ہیں تو امثال سلیمان کے تیسرے باب میں یہ عبارت لکھی ہوئی ملتی ہے۔

”اپنے سارے دل سے خداوند پر توکل کر، اور اپنی سمجھ پر تکیہ مت کر، اپنی ساری راہوں میں اس کا اقرار کر، وہ تیسری

رہنمائی کرے گا، اپنی نگاہ میں آپ کو دانش مند مت جان،
خداوند سے ڈر، اور بدی سے باز رہ، یہ تیری ناف کے لئے
صحت اور تیری ہڈیوں کے لئے تراوٹ ہے۔“

اور انہی امثال کے آٹھویں باب میں لکھا ہے کہ:۔

”کیا دانائی نہیں پکارتی اور کیا فہمید آواز بلند نہیں کرتی۔ وہ
سڑک کے پاس اونچے مقاموں کی چوٹیوں پر اور چوراہے کے
چبوترے پر کھڑی ہوتی ہے وہ پھانکوں کے نزدیک شہر کے
مدخل پر جہاں سے دروازوں میں داخل ہوتے ہیں چلائی ہے
کہ اے آدمیو میں تمہیں بلاتی ہوں۔ اور بنی آدم کی طرف
اپنی آواز اٹھاتی ہوں۔ اے بیوقوفو! خود کو سمجھو، اور اے
جاہلو! سمجھنے والا دل پیدا کرو۔ سنو کہ میں لطیف مضمون
کہتی ہوں۔ اور میرے لبوں سے جب وہ کھلتے ہیں تو سچی باتیں
نکلتی ہیں کہ میرا منہ سچ سچ کہتا ہے، اور میرے لبوں کو شرار
سے نفرت ہے۔ میرے منہ کی ساری باتیں صداقت پر ہیں
ان میں کچھ ٹیڑھا، ترچھا نہیں، وہ سب اس کے نزدیک جو
دانش رکھتا ہے سیدھے ہیں اور ان کے خیال میں جو حقیقت
شناس ہیں راست ہیں۔“

پاول رسول نے جو خط رومیوں کو لکھا ہے اس کے الفاظ یہ ہیں:۔
”غرض میں اپنی عقل سے خدا کی شریعت اور جسم سے گناہ

کی بندگی کرتا ہوں۔“

اس سے صاف ظاہر ہے کہ خدا کی شریعت کا اتباع وہ اپنی عقل کے بغیر کرتے تھے لیکن اس کے خلاف انہی پاؤں رسول نے جو خط کرنتیوں کو تحریر کیا ہے اس کی عبارت یہ ہے:-

”اور میری عبارت اور میرا وعظ انسانی حکمت کی دلفریب بات کے ساتھ نہیں لیکن روح اور قدرت کی دلیل کے ساتھ تھا تاکہ تمہارا ایمان نہ انسانی حکمت سے بلکہ خدا کی قدرت سے ثابت ہووے ہم کالموں کے نزدیک حکمت کی بات بولتے ہیں۔ مگر اس جہان کی اور اس جہان کے فانی حاکموں کی حکمت نہیں بولتے، بلکہ ہم وہ حکمت الہی بولتے ہیں، جو چھپی ہوئی ہے۔ یعنی وہ پوشیدہ حکمت جسے خدا نے زمانہ کے آگے ہماری بزرگی کے لئے مقرر کیا تھا۔“

پھر اسی صفحہ پر لکھا ہے کہ:-

”اب ہم نے نہ دنیا کی روح بلکہ وہ روح جو خدا سے ہے پائی تاکہ ہم ان رازوں کو جو خدا نے ہمیں بخشے ہیں سمجھیں۔ اور ہم ان رازوں کو انسان کی سکھلائی باتوں سے نہیں بلکہ روح قدس کی سکھلائی ہوئی باتوں سے غرض روحانی چیزوں کو روحانی عبارت سے ملا کر بیان کرتے ہیں۔ مگر انسانی آدمی

لے دیکھو انجیل مطبوعہ کلکتہ ۱۹۵۷ء دیکھو انجیل مطبوعہ کلکتہ ۱۹۵۷ء

خدا کی روح کی باتوں کو قبول نہیں کرتا کہ اس کے نزدیک
نادانی کی باتیں ہیں اور وہ ان کو سمجھ نہیں سکتا کہ وہ روحانی
طور سے بوجھی جاتی ہیں۔

شریعت محمدی صلی اللہ علیہ وسلم میں بھی دونوں قسم کے مضامین موجود
ہیں۔ ایک حدیث میں رسول کریم صلی اللہ علیہ وسلم نے فرمایا ہے کہ لوگ درجہ
عقل کے موافق جنت میں داخل ہوں گے اور دوسری جگہ اہل الجنت بلکہ
یعنی اکثر جنتی لوگ بوقوف ہوں گے۔ بھی مشہور ہے۔

○ آپ کے بعد جو علماء اور حکماء آپ کی اُمت میں گزریے ان کے اقوال
بھی اسی طرح بظاہر متعارض رہے اور امام غزالیؒ کے زمانہ تک غالباً بہت
کم عالم ادھر متوجہ ہوئے جنہوں نے اس عقل و نقل کے اختلاف پر باضابطہ
اور مکمل بحث کی ہو اور تمام شبہات کو رفع کر کے یہ دکھلایا ہو کہ اس
اختلاف کا اصلی منشا کیا ہے۔ دونوں فریق کے استدلالات کس درجہ تک
درست ہیں اور انبیاء یا اکابر علماء کی کتابوں میں جو بظاہر اختلافات معلوم
ہوتے ہیں جن کی طرف ہم نے بھی اشارہ کیا ہے۔ ان کے اجتماع اور
تطبیق کی صحیح صورت کیا ہے۔

میرا مقصد ہرگز نہیں کہ امام غزالیؒ سے پہلے کوئی شخص عقل و نقل کی
تطبیق کی صورت سمجھے ہوئے نہ تھا بلکہ یہ غرض ہے کہ ان سے پہلے اس مسئلہ
کی خاص تشریح کرنے کی کوئی ضرورت پیش نہیں آئی۔ کیونکہ ہر ایک زمانہ
کے حکماء انہی امور کے بیان میں زیادہ تاکید و تفصیل سے کام لیا کرتے

ہیں جن میں کسی قسم کے خفا اور مغالطہ کا اندیشہ ہو۔ یا وہ ایسے امراض ہوں جن کے اندر عام طبائع مبتلا پائی جائیں۔

تم خود اندازہ کر لو کہ والدین کی اطاعت اور اولاد پر زہم اور شفقت۔ یہ دونوں چیزیں باوجودیکہ مذہبی ضرورت میں سے ہیں۔ مگر اول — چونکہ ایک گونہ نفس کی خواہش کے خلاف اور دوسرے نہ تنہا انسان بلکہ تمام حیوانات کی اقتضات طبعیہ میں سے ہے اس وجہ سے حکیم مطلق نے عقوق والدین کی خرابی اور ان کی اطاعت کی خوبی کو بکرات و مرآت اور باجمال و تفصیل جس قدر مختلف عنوانوں سے تعلیم فرمایا ہے رحمة علی الاولاد کے احکام میں اس کا عشر عشر بھی نہیں۔

ٹھیک اسی طرح علماء سلف کے زمانہ میں چونکہ عام طور پر مذہبی رویا کا بدل ڈالنا کسی اہل مذہب کے نزدیک بھی روانہ تھا۔ اس لئے نہ عقل و نقل میں کثرت نزاعات قائم ہوتے تھے۔ نہ علماء کو ان دونوں کے مقدّمات فیصل کرنے کی نوبت آتی تھی۔ اور نہ اس کی حاجت سمجھی جائے گی کہ ان دونوں کی تطبیق کے اصول یا اختلاف کے اسباب بیان کئے جائیں۔

اس کے بعد جوں جوں زمانہ گزرا فلسفیت اور الحاد کا رنگ غالب آیا عقل ناقصہ جزئیہ کی گرم بازاری ہوئی اور نقل کی قدر و منزلت گھٹی۔ اسی قدر عقل و نقل کی منازعت بڑھتی گئی اور امام غزالی کے زمانہ تک اس کی ضرورت محسوس ہونے لگی کہ ان دونوں (عقل و نقل) کی موافقت و اتحاد کے واسطے کچھ آئین بتائے جائیں اور ان میں سے ہر ایک کے

حدود کی تعین وضاحت کے ساتھ کر دی جائے۔ چنانچہ امام غزالیؒ نے اس پر قلم اٹھایا اور انصاف یہ ہے کہ انہوں نے اپنے زمانہ کی ضروریات کے موافق اس مقصد کی پوری تکمیل کر دی۔

لیکن چونکہ علماء سلف کو اس تعین و تفصیل کی حاجت پیش نہیں آئی تھی۔ اور علماء مابعد نے امام صاحب ممدوح کی تشریحات پر حوالہ کر دینے کو کافی سمجھا اس واسطے ان سے پہلے اور ان کے بعد اکثر ایسے ہی مبہم اور متعارض اقوال عقل و نقل کے بارے میں جمع ہوتے رہے۔ جس سے آج کل کے کوتاہ نظروں کو سادہ لوح عوام کے گمراہ کرنے کا خوب موقعہ ہاتھ آیا اور انہوں نے بزرگوں کے کلام کے وہ مختلف ٹکڑے جن کو امام غزالیؒ نے احیاء العلوم وغیرہ میں عمدہ طور پر جمع کر کے دکھلا دیا تھا۔ جا بجا اپنے استشہاد میں پیش کر کے سیدھی اور سچے مسلمانوں کو طریق حق سے ہٹا نا چاہا۔ چنانچہ اب میں اس قسم کے اکثر کلام حکماء اور علماء اسلام کی کتابوں سے انتخاب کر کے ذیل میں نقل کرتا ہوں جن کو پڑھ کر ایک خالی الذہن آدمی سخت تحریر اور تذبذب میں پڑ جاتا ہے اور اس کے بعد امام غزالیؒ کی مفصل تقریر ان کی متفرق تصانیف سے اقتباس کر کے ہر یہ ناظرین کروں گا جو اس حیرت اور پریشانی کو کافی حد تک مٹا سکیں۔

البتہ یہ ضرور ہے کہ عقل و نقل کی جو مخالفت آج کل دیکھنے میں آ رہی ہے کہ عرصہ ہوا دونوں حکومتوں میں سفاک ٹھہر چکے۔ اور اعلان جنگ ہو کر لگاتار معرکہ آرائی ہونے لگی۔ پھر لڑائی بھی باقاعدہ نہیں بلکہ زمانہ

حال کی عقل نے غدیہ پر کمر بستہ ہو کر محض جابرانہ کارروائی شروع کر دی۔ چونکہ یہ بہار یا خزاں نہ امام غزالی نے دیکھی تھی اور نہ ان سے پہلے کسی اور نے۔ اس لئے اگر زمانہ حال کی بعض خصوصیات پر نظر کر کے امام غزالی کی تقریر میں بھی کوئی کمی ہوگی تو میں اس کو آزادانہ ظاہر کروں گا اور پھر کسی اور عالم کی تقریر اگر ان کی تقریر سے زیادہ تسکین بخش سمجھی جائے گی تو اس کو سب سے اخیر میں درج کروں گا تاکہ ہمارے رسالہ کے وہ ناظرین بھی جن کے دلوں میں اس زمانہ کی اندیشہ ناک آزادی کا کوئی اثر ہو اول سے آخر تک تمام آراء کا موازنہ کر کے نیک دلی کے ساتھ سچائی اور راستی کو قبول کر سکیں۔ واللہ دترم قال۔

دور عجبے گردش این دائرہ دارد وقتی است کہ گردوں بگزارد دوراں را
اکنوں اثر تربیت دہر برآں است تا صورت خرمہرہ و بد نطفہ رکاں را
بر خاستہ زین شور ز میں چند بخارے یکسر بکف غول ہوا و ادعناں را
سیمرغ خور و قوت پرواز بگس نیست بال پر این ہیچداں ہمہ واں را

○ سب سے پیشتر ہم ان عامیان عقل کی طرف رجوع کرتے ہیں۔ جو عام طور پر فلاسفہ اسلام یا حکماء اسلام کے لقب سے مشہور ہیں اور جن کی زندگی کا اکثر حصہ عقل کی پیروی میں صرف ہوا ہے۔ شیخ بوعلی سینا اور ابن رشد اندلسی اس گروہ کے بہت بڑے امام گذرے ہیں۔ شیخ نے اشارات کے آخر میں ایک مستقل باب اس کے لئے منعقد کیا ہے کہ انبیاء اور اولیاء کے بہت سے علوم ممکن ہے کہ عقل متوسطہ کے مرتبہ سے بالاتر ہوں۔ وہ

در حقیقت صحیح ہوں مگر عام طور پر لوگ اُن کو سمجھ نہ سکیں۔ کیونکہ جو چیز انسان میں علوم اور ادراکات کی حاصل کرنے والی ہے وہ ایک لطیف چیز ہے جس کو روح سے تعبیر کرتے ہیں۔ اور جب علم کے حاصل ہونے کا بلنی وہ ہی جزو لطیف ٹھہرا تو جس قدر جسم کی کثافت کو بذریعہ مجاہدات اور ریاضات کے زائل کیا جائے گا۔ اسی قدر روح کی لطافت میں ترقی ہوگی اور لطافت کے بڑھنے سے علوم میں یقیناً وسعت پیدا ہوتی جائے گی۔ چونکہ انبیاء اور اولیاء بھی ترک لذات اور گسر شہوات کے بعد جسمانی تعلقات سے بہت کچھ بیگانہ ہو جاتے ہیں اس لئے اگر ان کو بہت سی وہ باتیں معلوم ہوں جو ہم کو نہ ہوں تو یہ کوئی قابلِ استعجاب امر نہیں ہے اس کے بعد شیخ کہتا ہے۔

اور خدا کی معرفت رکھنے والے پاک بندے جس وقت اُن سے جسمانی تعلق کا بار ہلکا کر دیا جاتا ہے اور دنیوی مشاغل سے وہ علیحدہ ہو جاتے ہیں، تو ان کی توجہ خالص طور پر عالم اقدس اور عالم سعادت کی طرف مبذول ہو جاتی ہے اور اعلیٰ درجہ کے کمال کے ساتھ موصوف اور بڑی لذت اٹھانے والے ہوتے ہیں جیسا کہ تم پہلے معلوم کر چکے ہو۔ اور یہ نہیں کہ جب روح بدن میں ہو تو وہ اس لذت کے بالکل محروم رہیں۔ بلکہ ایسے لوگ جو خدا کی عظمت و جہوت کی فکر میں ڈوبے ہوئے اور جسمی مشغول

والعارفون المتزھون
إذا وضع عنهم دنس مقارنتہ
البدن وانفکوعن الشواغل
خلصوا إلى عالم القدس
السعادة وانتشوا بالکمال
الاعلیٰ وحصلت لهم اللذۃ
العلیاء وقد عرفوها وليس
هنا الا لتذاذ مفقود امن
کل وجه والنفس فی البدن
بل المتغمسون فی تامل الجہوت

المعرضون عن الشواغل يصيدون
وهو في هذه الابدان من
هذه الذلّة حظاً وافراً قد
يتمكن منهم فيشغلهم عن كل شيء

اغرامن کرنے والے ہیں وہ ان اجنام میں رہ
کر بھی اس لذت سے اتنا بڑا حصہ پالیتے ہیں جو
ان پر غالب آکر تمام استیارسے ان کو فارغ کر
دیتا ہے۔

شرح اشارات محقق طوسی میں ہے :-

جل جناب الحق تعالیٰ ان یكون
شريعة لكل واردا ويطلع عليه
الا واحد بعد واحد ولذا لا
فان ما يشتمل عليه هذا الفن
ضخمة للمغفل وعبرة للمحصل
فمن سمع فاشبه ان عند
فليتهم نفس لعلها لا تناسب
وكل ميسر لما خلق له المراد
ذكر قلت الواصلين الى الحق
والاشارة الى ان سبب انكار
الجمهور للفن المذکور في
هذا النمط هو جهلهم بها فان
الناس اعدوا ما جهلوا و الى
ان النوع من الكمال ليس متنا

خدائے تعالیٰ کی جناب اس سے اعلیٰ اور ارفع ہے
کہ ہر وارد اور صادر کی گذر گاہ بن جائے یا اس
پر مخصوص افراد کے سوا کوئی مطلع ہو سکے اور اسی
وجہ سے صوفیوں کا طریقہ غافل کے نزدیک مضحکہ خیز
اور طالب کے واسطے عبرت انگیز طریقہ ہے تو جو ان
کی باتوں کو سنکر ان سے اعراض کرے اُس کو
چاہیے کہ وہ اس بابے میں اپنے نفس کا قصور سمجھے
کیونکہ اس کو ان سے مناسبت نہیں ہے۔ اور ہر
شخص کے واسطے وہی بات آسان ہوتی ہے، جس
کے لئے وہ پیدا کیا گیا ہے۔ خلاصہ یہ ہے کہ خدا
رسیدہ لوگ بہت کم پائے جاتے ہیں اور اکثر لوگ
باطنی طریقوں سے اس بنار پر انکار کرتے ہیں کہ
وہ اس کو نہیں جانتے۔ آدمی ہمیشہ نامعلوم باتوں
کا دشمن ہوتا ہے۔ پھر یہ کمال ہر ایک کو معرض

محصل بالاکتساب المحض بل حاصل کرنے سے حاصل نہیں ہوتا تا وقتیکہ اس
انہما يحتاج مع ذلک الى جوهہ کا جوہر طبیعت فطرۃ اس کے مناسب نہ
مناسب بل بحسب لفطرۃ ہو۔

ان دونوں عبارتوں سے شیخ اور علامہ طوسی کا یہ مطلب ہے کہ اگر
انبیاء اور اولیاء سے بعض ایسے امور منقول ہوں جو ہماری عقل کے دائرہ
سے باہر ہیں تو ہم کو ان کی اس بنا پر تصدیق کرنا چاہیے کہ ان کے نفوس
بہیمیت کی ظلمات اور بشریت کی کدورت سے پاک و صاف ہوتے ہیں اور
ہم کو یہ سعادت حاصل نہیں ہوتی۔ لیکن شیخ کی اس تقریر سے اس کا کوئی
جواب نہیں نکلا کہ اس صورت میں ہندوستان کے جوگی۔ نصاریٰ کے راہب
اور پہلے زمانہ کے اشرافیوں کے تمام علوم کیوں قابل تسلیم نہیں ہیں۔ جبکہ حانیت
کی ترقی کا مدار تجرد اور ترک دنیا پر ہو تو ان لوگوں کا تجرد انبیاء اور اولیاء
کے تجرد سے کیوں کم ہے۔ بلکہ بظاہر یہ لوگ بہت زیادہ آدمیوں کی مجاہد
سے مستفراور انسانی جذبات کے فنا کر دینے والے نظر آتے ہیں۔ چونکہ اس
حیثیت سے شیخ کی تقریر بالکل ناقص ہے اس لئے اب ہم شیخ کو چھوڑ کر
دوسرے علماء کے اقوال کا مختصر انتخاب درج ذیل کرتے ہیں۔

○ قاضی ابن رشد اندلسی جس نے امام غزالیؒ کی کتابوں کا رد لکھا ہے
اور اہل یورپ مسلمانوں کا سب سے بڑا فلسفی خیال کرتے ہیں۔ ایک مقام پر
لکھتا ہے کہ خدا نے برحق نے اپنی سچی کتاب میں ہم کو جا بجا قیاس اور استدلال

لہ شرح اشارات طوسی ملبیہ مصر ص ۳۹-۱۲

کے طریقہ پر توجہ دلائی ہے اور ہر چیز کو عقل سے دریافت کرنے کے لئے
آئادہ کیا ہے۔

و اذا كانت هذه الشرائع
حقا وداعية الى النظر المودى
الى معرفة الحق فانما عشر
المسلمين لعلم على القطع
لا يودی النظر البرهانی الى
مخالفة ما وصی به الشرع فان
الحق لا یضاد الحق به

اور جب یہ شریعت سچی ہے اور لوگوں کو اس غور
فکر کی طرف بلا رہی ہے جس سے خدا کی معرفت
حاصل ہو تو ہم مسلمانوں کا قطعی یہ عقیدہ ہونا
چاہیے کہ دلیل اور برہان سے شریعت کے خلاف
کبھی ثابت نہیں ہو سکتا (کیونکہ شریعت بھی سچی
ہے اور دلیل بھی سچی) اور ایک سچی بات دوسری
سچی بات کے مخالف نہیں ہو سکتی۔

و نحن نقول ان هذه الطريقة
ان سلمنا وجودها فانها ليست
عامه للناس بما هم فاسق ولو
كانت هذه الطريقة هي المفقودة
بالناس لبطلت طريقة النظر
ولكان وجودها بالناس عبثا
والقرآن كله انما دعا الى النظر
والاعتبار وتنبه على طرق النظر

دوسرے موقع پر صوفیوں کے روحانی طریقہ کا ذکر کر کے لکھا ہے۔
ہم کہتے ہیں کہ اس طریقہ کے وجود سے اگرچہ ہم
کو انکار نہیں مگر اس میں شک نہیں کہ یہ طریقہ
لوگوں میں عام نہیں ہو سکتا۔ پس اگر اسی طریقہ
کا رواج پانا شریعت کا مقصود ہوتا تو فکر اور
استدلال کا وجود بالکل باطل اور عبث قرار پاتا
حالانکہ سارا قرآن قیاس اور استدلال کی طرف بلا
رہا ہے اور نظر کے طریقوں پر متنبہ کر رہا ہے۔

○ اس کے مقابلہ پر علامہ ابن تیمیہ رسالہ الفرقان میں لکھتے ہیں :-

فن جرب ما يقولون (الانبياء) توجہ شخص انبیاء علیہم السلام کے ارشادات اور لوگوں کے اقوال کا تجربہ کرے گا وہ یقیناً انبیاء کو حق پر اور ان کے مخالفوں کو خطا پر پائے گا دیکھو رازی جو سب سے زیادہ سمعی روایات کو غیر معتبر ٹھہرانے والے ہیں یہاں تک کہ انہوں نے ایک ایسی بات کہی جو ان سے پہلے کسی نے بھی نہیں کہی تھی یعنی یہ کہ روایات سے کبھی یقین کا مرتبہ حاصل نہیں ہو سکتا اس رازی کو بھی یہ کہنا پڑا کہ میں نے فلسفہ اور علم کلام کے طریقوں میں بہت تامل کیا مگر ان کو ہرگز ایسا نہ پایا جو ایک مریض کو شفا بخشیں یا کسی پیاسے کو سیراب کر سکیں۔ ہاں تمام راستوں میں نزدیک تر راستہ قرآن کا ہے کہ ثبوت کی جانب میں ہم یہ آیتیں پڑھ لیتے ہیں اَلِیْہِ یَصْدُرُ الْکَلِمُ الطَّیْبُ بِالرَّحْمٰنِ عَلٰی الْعَرْشِ السُّعْوٰی اور نفی میں لیس کمثلہ شیءٌ اور لا یحیطون بہ علما۔ اور جو کوئی مجھ جیسے تجربہ کرے گا۔ وہ بھی میری طرح اس بات کو سمجھ لے گا۔ اور نیز جو شخص ان لوگوں کے اقوال میں غور کرے گا جنہوں نے انبیاء کی تعلیمات اور روایات سے

فن جرب ما يقولون (الانبياء)
ويقولون غيرهم وجد الصواب
معهم والخطاء مع مخالفهم
كما قال الرازي مع انما من
انما من اعظم الناس طعنًا
في الادلة السمعية جتي ابتدع
قولاً ما عرف به قائل مشهوراً
غيره وهو انما تفيد اليقين ومع
هذا فانه يقول لقد تاملت لطرق
الكلامية والظاهر الفلسفية فما
رأيتها تنفي عيلاد وتروى غيلاد
وجدت اقرباً لطرق طريقة القرآن
اقراء في الاثبات اليه يصعد الكلم
الطيب الرحمن على العرش السعوي
واقراء في النفي ليس كمثلہ شیء
لا يحيطون به علماً ومن جرب
بمثل تجربتي عرف مثل معرفتي
وايضاً فمن اعتبر ما عند الطوائف

الذین لا یعتصمون بتعلیم استدلال نہیں کیا تو وہ ان کو تحیر و شک نہ کر ہی
الانبیاء و اس شادھم و اخبارہم اور جہل مرکب میں مبتلا پائے گا۔

وجدہم کلہم حائرین ضالین، شاکیں مرتابین و جاہلین جہلا مرکباً
○ شیخ اکبر محی الدین ابن العربی رحمۃ اللہ علیہ نے جن الفاظ سے اپنے ایک
خط میں امام فخر الدین رازی کو نصیحت فرمائی ہے وہ اس سے بھی زیادہ صاف
اور کھلے ہوئے الفاظ ہیں۔ وہ امام رازی کی احمیت دینے کا شکریہ ادا کر کے
تحریر فرماتے ہیں کہ :-

فاذن ینبغی للعاقل ان یتعرض لتفحّات
الجود ولا یبقی ماسوداً فی قید نظیرۃ
او کسبہ فانه علی شہرۃ فی ذالک و
لقد اخبرنی من الفتبۃ من اخوانک
امسیراک

وقد بکیت یوماً فسادک ہوو من حذور
عن بکائک فقلت مسئلۃ اعتقدتھا
منذ ثلاثین سنۃ فتباین لی الساعۃ
بدلیل لاحول لی ان الامر علی خلاف
ما کان عندی فبکیت لعل الذی لاح
لی ایضاً یکون مثل الاول فہذا قولک

اب عقلمند کے لئے مناسب ہے کہ وہ خدا
کی جود و کرم کی خوشبودی سے فائدہ اٹھائے
اور نظر و استدلال کی قید میں نہ پھنسا رہے۔
کیونکہ وہ اس طرح ہمیشہ مشتبہ حالت میں
رہتا ہے چنانچہ مجدد سے تمہارے ایک دوست
نے جو مجدد سے ملا اس نے تم سے پوچھا تو تم نے
یہ جواب دیا کہ ایک مسئلہ جس پر تیس برس
سے اعتقاد جمائے ہوئے تھا۔ اسی وقت ایک
دلیل سے مجھ کو کیا اطمینان ہے کہ جو تحقیق
مجدد کو اب ظاہر ہوئی ہے۔ وہ بھی پہلے کی
طرح غلط نہ ہوگی یہ خود تمہارا قول ہے اور

ما دیکھو رسالہ نمبر ۱۰۹ ص ۱۰۹

ومن المحال على الواقف بمرتبة العقل
والفكر ان يستريح وان يسكن ولا
سيما في معرفة الله تعالى فما بالك
يا اني تبقي في هذه الوسطة ولا
تدخل طريق الرياضات والمكاشفات
والمجاهدات والخلوات التي شرعها
رسول الله صلى الله عليه وسلم فتناول
مانال من قال فيه الله سبحانه عبداً
من عبادنا اتيناك مرحمة من عندنا
وعسناك من لدنا علماً

واقعی وہ شخص جو عقل اور استدلال کے مرتبہ
سے آگے نہیں بڑھانا ممکن ہے کہ سکون و
اطمینان اور راحت حاصل کرے بالخصوص خدا
تعالیٰ کی معرفت میں تو اسے ہر اور پھر بھی تم
کیوں اس گرداب (نظرون فکر) میں پڑے
ہوئے۔ اور کیوں ریاضات، مجاہدہ، مکاشفات
اور خلوات کا وہ طریقہ اختیار نہیں کرتے جس
کو رسول اللہ صلی اللہ علیہ وسلم نے مشروع کیا
ہے اور جس کا نتیجہ یہ ہے کہ تم بھی وہ حیثیت
حاصل کر لو جو اس بندے نے کی جس کی نسبت

خدا تعالیٰ فرماتا ہے کہ ہم نے اس کو خاص اپنے پاس سے رحمت اور علم عطا کیا۔

○ حضرت شیخ احمد صاحب سرہندی مجدد الف ثانی رحمۃ اللہ علیہ اس
مضمون کو ان الفاظ میں ادا کرتے ہیں :-

بلکہ مقصود آنست کہ نسبت
بمقتدات یقینی و اطمینانی حاصل
کند کہ ہرگز بہ مشکک زائل نگردد
باید و شبہ باطل نہ شود۔ چہ چائے
استدلال جو بین است و مستدل

یعنی مقصود یہ ہے کہ لوگ اپنے اعتقادات میں ایسے
مضبوط ہوں اور ایسا یقین اور اطمینان حاصل کریں
جس کو کوئی شک و شبہ نہ کر سکے اور وہ کسی
کے شبہات پیدا کرنے سے جاتا نہ رہے کیونکہ استدلال
کے پاؤں کڑی کے ہوتے ہیں اور مستدل ذرا سی دیر

نہ دیکھ کر شکول بہاد الدین عاظمی مریہ مصر نمبر ۳۳ - ۱۲

یہ تمکین الابد کرامتہ نہیں ٹھہر سکتا خوب آگاہ ہو جاؤ کہ اللہ کے ذکر
تطہین القلوب سے ہی دل مطمئن ہوتے ہیں۔

ایک اور موقع پر ارشاد فرماتے ہیں :-

”وچنانچہ طور عقل درائے طور حس
ست کہ انچہ بحس مدرک نہ نشود
عقل ادراک آں می نماید ہمچنین
طور نبوت درائے طور عقل ست
انچہ بعقل مدرک نشود بتوسل نبوت
درک می آید و ہر کہ درائے طور عقل
طریقہ ایست معرفت اثبات نمی
نماید فی الحقیقت منکر نبوت ست
و مساوم بدانتہ“

اور جیسا کہ عقل کا راستہ حواس کے راستہ سے علیحدہ
ہے کہ جو چیز حواس سے نہ جانی جائے عقل سے معلوم
ہو سکتی ہے اسی طرح نبوت کا راستہ عقل کے
راستہ سے علیحدہ ہے یعنی جس بات کو عقل سے دریافت
نہیں کر سکتے اس کو نور نبوت سے جان سکتے ہیں
اور جو شخص عقل کے اوپر کوئی اور طریقہ علم کا
تسلیم نہیں کرتا وہ درحقیقت نبوت کا منکر اور
بدانت کا مخالف ہے۔

خدا اور آگے چل کر لکھتے ہیں :-

”و بالجملہ طریق ریاضت و مجاہدہ
در رنگ طریق نظر و استدلال و تفتہ
اعتبار پیدا کند کہ مقرون بتصدیق
انبیاء و علیہم الصلوٰۃ والسلام کے ذریعہ سے ہو
والتسلیمات“

اور حاصل یہ ہے کہ ریاضات اور مجاہدات کا طریقہ
بھی نظر اور استدلال کے رنگ میں اس وقت قابل
اعتبار اور اعتماد کے ہے جب کہ اس کی تصدیق
انبیاء علیہم الصلوٰۃ والسلام کے ذریعہ سے ہو
جی ہے۔

۱۔ دیکھو کتب بات مجدد صاحب ملبورہ دہلی ص ۲۲۳ جلد ۱۔ ۲۔ ایضاً ص ۳ جلد ۳۔ ۳۔ ایضاً ص ۲ جلد ۳۔

○ علامہ ابن خلدون بھی مجدد و صاحب کسے پورے پورے ہم زبان ہیں۔ وہ مجدد صاحب سے ذرا زیادہ تشریح کے ساتھ اپنے مقدمہ تاریخ میں تحریر کرتے ہیں۔

”فاتھم ادراکک و مدرکاتک
فی الحصر و اتبع ما امرک لشارع
من اعتقادک و عملک فهو احسن
علی سعادتك و اعلم بما ینفعک
لا حنا من طور فوق ادراکک
و من نطاق اوسع من نطاق
عقلک و لبس ذالک بقادح فی
العقل و مدرکہ بل العقل
میزان صحیح فاحکامہ یقینیہ
لا کذب فیہا۔ غیر انک لا تطہر
ان تزن بامور التوحید
الآخرۃ و حقیقۃ النبوة و
حقائق الصفات الالہیۃ و
کل ما وراء طورک فان ذالک
طمع فی محال و مثال ذالک
مثال رجل رای المیزان الذی
یوزن بہ الذہب فذہب ان

پس تم اپنے علم اور معلومات کو اس حصر کر دینے
میں خطا وار سمجھو کہ جو ہم جانتے ہیں تمام موجودات
اسی میں منحصر ہیں، اور شارع علیہ السلام کے بتلائے
ہوئے اعتقادات اور اعمال کا اتباع کرو کیونکہ وہ
تم سے زیادہ تمہارے ہی خواہ اور سو و بہبود کو
سمجھنے والے ہیں ان کا علم تمہارے علم سے اوپر اور
ایسے ذریعہ سے حاصل ہونے والا ہے جو تمہاری عقل
کے دائرہ سے وسیع تر ہے باقی ہمارے اس کہنے
سے عقل اور اس کی معلومات میں کوئی نقص پیدا
نہیں ہوتا بلکہ ہم عقل کو ایک میزان صحیح سمجھتے
ہیں جس کے احکام یقینی اور جھوٹ سے پاک ہیں۔
ہاں یہ میزان اتنی بڑی نہیں ہے کہ تم اس سے
توحید و آخرۃ کے امور اور نبوت و صفات الہیہ وغیرہ
کے حقائق کو وزن کرنے لگو یہ تو ایسا ہی ہے،
جیسا کہ کوئی شخص ایک سونے چاندی کے تولنے کا
کانٹا دیکھے اور اس میں پہاڑوں کے تولنے کا ارادہ
کرتے دیکھے۔ تو یہ نہ کہا جائے گا کہ ترازد وزن پتلانے

یزن بہ الجبال ہذا الایدس لك
 علی ان المیزان فی احكامہ غیر مادی
 لكن العقل یقف عندہ ولا یعتقد
 طورہ حتی یكون لہ ان یحیط
 بآللہ وبصفاتہ فان ذرق من
 ذرات الوجود الحاصل منہ و تظن
 فی ہذا غلط من یقدم العقل
 علی السمع فی امثال ہذا القضاہ
 وقصور فہمہ واضمحلال رأیہ
 تبین لك الحق من ذالک

کے اعتبار سے درست نہیں ہے بلکہ یہ کہیں گے کہ
 کہ ہر ایک میزان کے واسطے ایک حد ہے جس کے
 آگے وہ کام نہیں دے سکتی اسی طرح میزان عقل
 بھی ایک خاص موقع پر ٹھہر جاتی ہے اور یہ نہیں ہو
 سکتا کہ وہ اس سے آگے بڑھ کر خدا کی ذات و صفات
 کا احاطہ کرے۔ کیونکہ جو عقل بھی وجود کے ان ذات
 میں کا ایک ذرہ ہے جو خدا کی طرف سے فائض
 ہوتے ہیں۔ اسی جگہ سے تم ان لوگوں کی غلطی
 کم نہیں اور رائے کی کمزوری کو معلوم کر لو جو عقل
 کو اس قسم کے معاملات میں سمعیات پر ترجیح دیتے ہیں۔

دوسرے مقام میں لکھتے ہیں :-

وقد تنبہ لذلک من عیہم ابو
 علی ابن سینا فقال فی کتاب
 المبدأ والمعاد ان المعاد الروحانی
 واحوالہ ما یتوصل الیہ بالبرا
 ہین العقلیة والمقائیس لاند
 علی نسبة طبیعیة محفوظة و توریة
 واحدة۔ فلنا فی البراہین علیہ

اور رئیس الفلاسفہ ابو علی سینا نے بھی اسی بات پر
 متنبہ ہو کر کتاب المبدأ والمعاد میں یہ کہہ دیا ہے کہ
 روح کو عذاب و ثواب ہونے پر تو ہم دلائل اور قیاسات
 قائم کر سکتے ہیں کیونکہ ایسا ہونا مضبوط قانون طبعی
 اور ایک خاص طریقہ کے تحت میں داخل ہے تو اس
 کے اندر برہان سے ثابت کرنے کی گنجائش نکل سکتی
 ہے مگر جسمانی اعادہ اور جزائز کا محض استدلال

سعة واما المعاد الجسماني و،
احواله فلا يمكن ادراكها بالبرهان
لانها ليس على نسبة واحدة و
قد بسطة لنا الشريعة الحققة المجدبة
فلينظر فيها ولنرجع في احوالها اليها
سے جانتا ہرگز ممکن نہیں کیونکہ وہ کسی خاص نسبتہ او
قاعدے کے نیچے واقع نہیں ہے لیکن شریعت محمدیہ
حقہ نے اس کی حالات تفصیلی کے ساتھ بیان کر دیئے
ہیں جس کا جی چاہے اس کی طرف رجوع کر کے دیکھ
لے۔

جو علوم نہ بذریعہ عقل کے بلکہ بذریعہ کشف کے معلوم ہوں ان کی بابت
لکھتے ہیں :-

”ثم هذا الكشف لا يكون صحيحاً
كاملاً عندهم الا اذا كان ناشياً
عن الاستقامة لان الكشف قد
يحصل لمصاحب الجوع والخلوة
كالصوم
والنصاير وغيرهم من المرتاضين
وليس مرادنا الا الكشف الناشئ
عن الاستقامة ومثاله ان المرأة
المقيلة اذا كانت محدبة او
مقعرة وحوذي بها جهة المري
فانما يتشكل فيها معوجا على غير صورة وان كانت مسطحة تتشكل فيها المري معيماً
پھر یہ کشف بھی صحیح اور کامل اس وقت تک نہیں
ہوتا جب تک کہ استقامت یعنی شریعت کے احکام
پر پورا پورا عمل نہ ہو اور نہ یوں تو بہت گریبانمت
اور خلوت سے صفائی قلب حاصل کرنے والوں کو بھی
کشف ہونے لگتا ہے جیسا کہ ساحرین - نصاریٰ اور
ریاضت گزشتہ والے اور ان دونوں کی مثال ایسی
سمجھو کہ ایک سائے آئینہ تو مدب اور مقعر اور نیچا
نیچا ہو اس میں کسی چیز کا عکس بھی ٹیڑھا ترچھا
پڑتا ہے اور ایک آئینہ سطح (مہوار) ہو اس میں
شکل بھی سیدھی اور صحیح صحیح دکھائی دے گی۔
فانما يتشكل فيها معوجا على غير صورة وان كانت مسطحة تتشكل فيها المري معيماً

۱۔ دیکھو مقدمہ ابن خلدون مصری ص ۲۵۴۔ ۲۔ دیکھو مقدمہ ابن خلدون مصری ص ۲۹۲۔ ۳۔

○ حضرت شیخ شہاب الدین صاحب سہروردی رحمۃ اللہ علیہ فرماتے ہیں کہ:-
 ”عقل اور استدلال کے طریقہ سے جو علم حاصل ہوتا ہے وہ ایسا یقینی نہیں ہوتا جس
 کا ازالہ نہ ہو سکے۔“ تو گویا اس میں ایک قسم کا تردد اور اضطراب رہتا ہے اور
 صوفیہ کرام کے علوم بالکل قطعی اور یقینی ہوتے ہیں۔ یعنی ناپائدار نہیں ہوتے۔
 ان میں اگر کوئی شک و شبہ پیدا کرنا چاہے تو ہرگز پیدا نہیں ہو سکتا، کیونکہ
 وہ تو ایسا ہے کہ گویا اپنی آنکھوں سے ایک چیز دیکھ لی اور اپنے کانوں سے
 کوئی بات سن لی چنانچہ عوارف میں لکھتے ہیں:-

”فبا اضطراب الطباع الاضراب“ تو یہ اضطراب اور تردد جو طبیعتوں میں دیکھتے ہو یہ
 من الجہل فقلوب الصوفیة واعیة بھی جہل کی ایک قسم ہے۔ اس اعتبار سے صوفیوں کے
 لانہم نہ ہدوا فی الدنیا بعد ان قلوب بہت محفوظ ہوتے ہیں۔ کیونکہ انہوں نے تقویٰ
 احکموا اساس التقوی فبا التقویٰ اور طہارت کی بنیاد کو مضبوط کر کے زہد اور ترک دنیا
 نہکت نفوسہم وبالزہد صفت اختیار کیا۔ تو تقویٰ کی وجہ سے ان کے نفس پاک اور
 قلوبہم فلما عدموا مشوا غل زہد کی وجہ سے دل صاف ہو گئے۔ اور جب دنیوی
 الدنیا بتحقیق الزہد انفتح مشاغل کو انہوں نے فنا کر دیا تو ان کے باطن کے
 مسام بواطنہم وسمعت آذان مسامات کھل گئے اور ان کے دل کے کان سننے
 قلوبہم ۛ لگے۔

○ متکلمین کی جماعت میں علامہ علاؤ الدین علی الطوسی (المتوفی ۷۲۰ھ)
 نے سلطان محمد فاتح کے حکم سے جو کتاب حکماء کے رد میں لکھی ہے۔ اس کے مقدمہ

ۛ دیکھو عوارف المعارف مطبوعہ مصر ۱۲۰۶ھ

میں یہ بتلایا ہے کہ ہماری عقل بہت سی اشیاء کی حقیقت دریافت کرنے سے قاصر رہتی ہے۔ بلکہ بڑے بڑے حکماء محسوسات کی ماہیت معلوم کرنے سے عاجز ہو جاتے ہیں تو ہم کو چند ایسے امور کے تسلیم کرنے میں کوئی عذر نہ ہونا چاہیے۔ جن کی باریکیوں کو اگرچہ ہم نے خود نہیں سمجھا مگر خدا کے ایسے سچے رسولوں نے ہم کو اتنی خبر دی ہے جن کی صداقت پر سینکڑوں آیات بنیاد گواہی دے رہی ہیں کیا ہماری آنکھوں نے ان تمام چیزوں کو دیکھ لیا ہے جن کو وہ دیکھ سکتی ہیں یا ہمارے کانوں نے ان تمام آوازوں کو سن لیا ہے جن کو وہ سن سکتے ہیں (یا ہمارے ہاتھوں نے تمام اُن چیزوں کو چھو لیا ہے جن کو وہ چھو سکتے ہیں۔ یا ہماری زبان نے تمام ان الفاظ کو ادا کر دیا ہے جن کو ہم ادا کر سکتے ہیں) پھر جب ہمارے ان حواس اور ان قوتوں نے اپنے مقدور پورا پورا احاطہ نہیں کیا تو کیا وجہ ہے کہ ہمارے عقلی قوت کو اپنی ساری معلومات پر کامل تصرف اور قبضہ حاصل ہو جائے۔ یہاں تک کہ خدا کی ذات و صفات کے مسائل بھی اس کے قابو میں آجائیں اور حقائق اشیاء میں سے کوئی حقیقت ایسی نہ رہے جو اس کی دسترس سے اچھوتی ہو۔

ہم دیکھتے ہیں کہ پانی، آگ، مٹی وغیرہ جو اجسام جو ہر وقت ہم کو نظر آتے ہیں ان کی حقیقت کے دریافت کرنے میں بڑے بڑے فلاسفر متحیر ہیں۔ افلاطون کہتا ہے کہ یہ بسیط اجسام ہیں اور ارسطو کی جماعت کہتی ہے کہ نہیں سہولی اور صورت سے مرکب ہیں جو۔ ویمقراطیس کہتا ہے کہ یہ اجسام ایسے ذرات سے مرکب ہیں جو نہایت سخت ہونے کی وجہ سے قابل تقسیم نہیں ہیں۔ پھر

اجزاء جسم کے متناسق اور غیر متناسق ہونے کی حیثیت سے نظام کچھ کہتا ہے اور مشکل میں کچھ۔ اسی طرح عقل اور نفس ناطقہ کے بارے میں ہر ایک کا مذہب جدا گانہ ہے اور ایک جو دلیل قائم کرتا ہے دوسرا اس کو رد کرتا ہے۔ بھلا وہ نفس جو ہر وقت ہمارے پاس رہتا ہے اور وہ اجسام جو شب و روز ہمارے استعمال میں آتے ہیں جب ان کی حقیقت معلوم کرنے میں ان اذکیار کا یہ حال ہے تو غیب کے اسرار اور ملکوت کے دقائق تک ان کی رسائی کی۔ کیونکر امید ہو سکتی ہے۔ سوا اس کے کہ اللہ تعالیٰ کے صفات و افعال کی صحیح کیفیت کو وہ ہی شخص سمجھے جس کی تائید خدا کی جانب سے کی گئی ہو۔ ایسا شخص اس کی اطلاع کرے جس کے مبعوث من اللہ ہونے پر ہزاروں علامات ظاہر ہو چکی ہوں ورنہ جو احمق نبوت کے انوار سے مستفید ہوئے بغیر محض اپنی عقل پر بھروسہ کر کے الہیات کی کُنہ تک پہنچنا چاہے گا اس کے اوہام یقیناً اس کی عقل سے سمحت مزاحمت کریں گے اور اس کو وہی اور عقلی چیزوں کے تمیز دینے میں ایسی دشواری پیش آئے گی۔ جس کے انداد کی کوئی تدبیر اس کے پاس نہ ہوگی۔ ارسطو کا یہ قول نہایت انصاف پر مبنی ہے کہ الہیات کے مسائل میں دلائل سے یقین کا مرتبہ حاصل نہیں ہو سکتا۔

باقی بن حکمائے انبیاء کی تقلید کو چھوڑ کر ان مسائل میں انہماک پیدا کیا اس کی وجہ یہ ہوئی کہ خدا تعالیٰ نے ان کو فطرۃ ذہین بتایا تھا اور ان کی عقلوں میں ایک قسم کی تیزی پیدا کی تھی۔ جس کے ذریعہ سے انہوں نے ہندسہ اور حساب وغیرہ علوم میں ایسی کامل دستگاہ پیدا کر لی، کہ اس

اعتبار سے ان کی جس قدر تعظیم کی جاتی تھوڑی تھی۔ لیکن افسوس انہوں نے خدا کے اس انعام کا شکریہ ادا نہیں کیا۔ اور وہ اس کے پورے پورے مصداق بن گئے۔ ع۔ اسے روشنی طبع تو برمن بلا شدی

انہوں نے ایسے لائق و ذوق میدان میں قدم رکھنے کی جرأت کی کہ جو ان کی فہم و فراست کی سرحد سے بالکل خارج تھا۔ یہاں تک کہ وہ خود بے راہ ہوئے اور اوروں کو گمراہ کیا۔

اب ان کے اس حال سے ہر ایک انسان کو چاہیے کہ عبرت حاصل کرے اور کسی ایسے رسول کے اقوال پر جس کی راست بازی دلیلوں سے ثابت ہو چکی ہو بے چون و چرا اعتماد کر کے اپنے دل کو ان اضطرابات اور شکوک و اوہام سے رستگاری دے وَاللّٰهُ يَهْدِي مَنْ يَّشَاءُ اِلَى صَوَابٍ مُّسْتَقِيْمٍ ۝

○ اب یہاں پہنچ کر ہم کو چاہیے تھا کہ ہم قلم کی باگ امام غزالیؒ کی تقریب کی طرف پھیر دیتے جس کا حوالہ ہم بہت دور سے دیتے چلے آ رہے ہیں کیونکہ اس وقت ہم حکماء اور متکلمین۔ صوفیہ اور موزغین سب کے کلاموں کے انتخاب سے فارغ ہو چکے ہیں اور ہماری تحریر کے پڑھنے والوں میں جو تحریک اس مسئلہ کی بابت ہم پیدا کرنا چاہتے تھے وہ بھی غالباً پیدا ہو چکی ہے۔ لیکن بڑی کوتاہی ہوگی اگر ہم اس پر موقع پر شاہ ولی اللہ صاحب جیسے یگانہ عصر کو فراموش کر جائیں۔ ان کی نسبت مشہور ہے کہ متاخرین میں ان سے بڑھ کر کوئی اس مسئلہ (عقل و نقل) کا سمجھنے والا پیدا نہیں ہوا۔ اور نہ اس اخیر

ملہ یہ سب تفصیل کتاب الذخیرہ مطبوعہ دارۃ المعارف ص ۲۹ میں مذکور ہے۔ ۱۲

دور میں ان سے زیادہ کسی نے شریعت کے اسرار اس قدر تفصیل کے ساتھ بیان کئے وہ اپنی مشہور کتاب حجة اللہ البالغہ میں تحریر فرماتے ہیں کہ

قد بين ان الاحكام الشرعية غير متضمنة لشي من المعاني وانما ليس بين الاعمال وبين ما جعل الله جزاء لها مناسبة وان مثل التكليف بالشرائع كمثل سيد اراد ان يختار طاعة عبده فامره بوقف حجر او لمس شجر مما لا فائدة فيه غير الاحتيا فلما اطاع او عصى جوزى جيلة وهذا ظن فاسد تكذب بالسنة واجتماع القرون المشهود لها بالخير

کبھی یہ خیال کر لیا جاتا ہے کہ شریعت کے احکام عقلی مصالح پر مشتمل نہیں ہیں اور نہ اعمال میں اور انکی جزا و سزا میں کوئی خاص مناسبت ملحوظ ہے اور یہ کہ انسان کو خدا کی جانب سے احکام شرعیہ کا مکلف بنانا ایسا ہے جیسا کوئی آقا اپنے عوام کی فرمانبرداری کا امتحان کرنا چاہے اور اس کو کسی پتھر کے اٹھا لانے یا کسی درخت کے پھونسنے یا کسی اور ایسے کام کا حکم کرے جس میں اس کی آزمائش کے سوا کوئی فائدہ نہ ہو اب اگر اس غلام نے اطاعت کی یا نہ کی تو اس کا ویسا ہی بدلہ دیا گیا۔ شریعت کی بابت یہ خیال بالکل فاسد ہے جس کی تکذیب سنت رسول اللہ اور قرون اولیٰ کے اجماع نے کی ہے۔

پھر ایک ورق کے بعد یہ بھی لکھتے ہیں کہ
نعم كما اوجبت السنة هذه وانعقد عليه الاجماع فقد بان جليا كسنت اور اجماع سے یہ ثابت ہوا ہی طرح یہ بھی ثابت ہوا ہے کہ خدا کی طرف سے ممکن

اوجبت ایضاً ان نزول القضاء
 بالایجاب والتحريم سبب عظیم
 فی نفسه مع قطع النظر عن
 تلك المصالح لاثابة المطيع
 وعقاب العاصی وان لیس الامر
 علی ما ظن من ان حسن الاعمال
 وقبحها بمعنی استحقاق الثواب
 والثواب والعذاب عقليان من
 کلی وجه وان الشرع وظیفۃ
 الاخبار عن خواص الاعمال
 علی ما هی علیہ دون انشاء الایجاب
 والتحريم بمنزلة طبیب یصف
 خواص الادویۃ وانواع المراض فامناظن فاسد تبحر السنۃ باوی الولاۃ علیہ
 ○ یہ تمام اقوال جو یہاں تک نقل کئے گئے ان مستند علماء کے اقوال ہیں جو
 بلحاظ اپنے فضل و کمال کے اہمیت محمدیہ کے آفتاب اور ماہتاب شمار کئے گئے
 ہیں اور جن کی فضیلت خواہ کسی حیثیت سے ہو چار و انگ عالم میں تسلیم کی
 جا چکی ہے۔

لیکن ان متفرق اقوال اور پرآگندہ مفہامین سے ایک کم علم آدمی بجائے

اس کے کہ کچھ فائدہ اٹھائے سخت پریشانی میں پڑ جاتا ہے اور وہ متعین نہیں کر سکتا کہ میں ان میں سے کس بات کو لوں اور کس کو چھوڑوں، اسی تذبذب کے وقت میں امام غزالی آتے ہیں اور احیاء العلوم وغیرہ کے ذریعے سے اس کی دستگیری کرتے ہیں اور فرماتے ہیں کہ گھبراؤ نہیں یہ سب باتیں درست ہیں۔ یہ بھی سچ ہے کہ کسی مذہب حق کے تمام احکام عقل کے مطابق ہیں اور یہ بھی ایک اعتبار سے صحیح ہے کہ نبوت اور ولایت کا مرتبہ عقل سے بالاتر ہے۔ یہ بھی غلط نہیں کہ ہر ایک علم عقل ہی کے ذریعے سے حاصل ہو سکتا ہے۔ اور اس کہنے میں بھی کچھ حرج نہیں کہ بعض علوم عقل کے سوار اور کسی طریقے سے بھی حاصل ہو جاتے ہیں۔ اس کو بھی ہم تسلیم کرتے ہیں کہ شریعت کے تمام احکام عقل مصالح پر مبنی ہیں اور یہ کہنا بھی بیجا نہیں کہ محض عقلی مصالح کسی چیز کے فرض کرنے یا حرام کرنے کے لئے کافی نہیں۔

ممکن ہے کہ تمہاری کمزور طبیعت ان متضاد بیانات کو دیکھ کر گھبرا اٹھے اور تم ان پیداوار مقدمات کو کوئی منطقی طلسم سمجھنے لگو۔ مگر جو جامع مانع تقریباً ہم عنقریب درج کریں گے اس کو پڑھو کہ تمہاری تسلی ہو جائے گی۔ اور تم یقین کر لو گے کہ ان اقوال میں لفظی نزاع کے سوار کوئی حقیقی اختلاف سمجھنا ہمارے فہم کی تقصیر ہے۔

○ تم سب سے پہلے اس پر غور کرو کہ انسان کو قدرت نے دوسرے حیوانات سے کون سی امتیازی حالت عطا کی ہے کیا قدرت۔ ارادہ۔ خوف۔ رجاء۔ شہوۃ۔ غضب یہ صفات جو انسان میں رکھی ہوئی ہیں اور حیوانات میں نہیں

ہیں کیا آنکھ۔ ناک۔ کان۔ زبان۔ دست و پا جو اعضاء انسان کو عنایت کئے گئے ہیں اور میں کو نہیں دئے گئے یا جس مشترک۔ خیال، وہم، حافظہ، وغیرہ خواص باطنہ جو انسان میں ودیعت کئے گئے ہیں۔ دوسروں کے حصہ میں نہیں آئے و تم یقیناً کہو گے کہ ان سب چیزوں کے اعتبار سے انسان کو کوئی فضیلت اور جانوروں پر حاصل نہیں ہے۔ بلکہ بسا اوقات بعض جانور ان بعض قوتوں میں انسان سے بڑھے ہوئے نظر آتے ہیں۔ تو پھر وہ کیا خصوصیت ہے جس کی وجہ سے انسان کی شرافت جانوروں کے مقابلہ میں تسلیم کر لی گئی۔ اور وہ کیا علامات ہیں جو انسان کے روشن چہرے کے امتیازی خط و خال ہیں۔

اس کے جواب میں ہم بجز ان دو چیزوں کے کسی کا نام نہیں لے سکتے جن کا اختصار علم اور ارادہ کے دو چھوٹے چھوٹے لفظ کرتے ہیں، اور جن کی تشریح میں ہم کو اپنے ناظرین کے وقت کا ایک معتد بہ حصہ لینا پڑے گا۔ علم سے ہماری مراد وہ علم ہے کہ جس کی بدولت دنیا اور آخرت کے حالات منکشف ہوتے ہیں اور وہ کائنات کے حقائق کو ان کی اصلی صورت میں ہمارے سامنے پیش کرتا ہو۔ اور ارادہ کے لفظ سے ہم نے اس ارادہ کا قصدر کیا ہے۔ جو انسانی خواہش کے اشارہ پر نہیں بلکہ علم کے اشارہ پر چلنے والا ہے۔ کیونکہ جو ارادہ قوت شہوانی کی تحریک سے پیدا ہوتا ہے وہ تو تمام حیوانات میں موجود ہے۔ ہر جاندار بھوک اور پیاس کے وقت ورنہ پانی کی طلب میں دوڑتا ہے۔ شہوت کے غلبہ کے وقت اس کے فرو کرنے کا ارادہ کرتا ہے اپنے دشمن کے مقابلہ میں پوری طاقت اور زور آزمائی دکھاتا

ہے۔ تو کیا ان سب حالتوں میں ارادہ نہیں پایا گیا۔ لیکن ہاں وہ ارادہ نہیں
جو افراد انسانی کی خصوصیات میں سے ہے انسان کی خصوصیت یہ ہے کہ وہ
شہوانی میلان کے خلاف بھی اگر اس کی عقل ہدایت کرے حرکت کر سکتا ہو،
اور اپنے فعل و ترک میں جی چاہئے نہ چاہئے کا پابند نہ ہو۔

یہ ارادہ اور وہ علم جس کا ذکر پہلے ہوا۔ بزرگ ترین مخلوقات یعنی انسان
کے ساتھ مختص ہیں۔ اور ان ہی دو نشانیوں سے انسان حیوانات سے اور بڑا
آدمی بچوں سے باعتبار اپنے کمال کے پہچانا جاتا ہے۔ بچہ جب اپنی پیدائش
کے مدارج طے کرتا ہوا رحم مادر سے باہر آتا ہے تو وہ نہ بھلے بڑے، نیک و
بد اور نافع مضر کی تمیز رکھتا ہے اور نہ اس کا کوئی ارادہ کسی قانون عقلی کا
تابع ہوتا ہے۔ اور بڑوں جوں اس کے قوی میں نشوونما۔ اس کے علم میں بڑی
اس کی معلومات میں وسعت ہوتی جاتی ہے اس قدر اس کے افعال اعمال
فہم و دانش کے قاعدوں میں منضبط ہوتے جاتے ہیں۔ اب اگر اس کا علم
سچا ہے اور اس کی عقل نے جو فتوے نافذ کئے ہیں وہ صحیح ہیں تو اس کے
سب عمل درست ہو سکتے ہیں۔ اور اگر اس کی عقل نے لغزش کھائی نافع
کو مضر۔ مضر کو نافع یا نیک کو بد، بد کو نیک سمجھ لیا تو ہرگز توقع نہیں کہ
وہ اپنی حرکات و سکنات میں کچ وی و غلطی سے محفوظ رہے اس صورت
میں ہر انسان پر واجب ہے کہ وہ صحیح علم کے حاصل ہونے کے ذرائع سوچے
اور تازہ بست اپنے اندر ان کے پیدا کرنے کی کوشش کرے۔
لیکن جس حد تک غور کیا گیا علم کی حقیقت اس سے زیادہ معلوم نہیں

ہوئی کہ کسی چیز کا نقشہ ایسی طرح ہماری عقل میں کھینچ جائے جیسا کہ آئینے میں کسی شے کی تصویر نظر آنے لگتی ہے۔ دیکھو اگر کوئی شخص ہماری نظر سے گزرا یا ایک شاندار مکان ہم نے کسی جگہ دیکھا اور کچھ دیر کے بعد ہماری آنکھوں سے اوجھل ہو گیا۔ تو پھر ہم جب کبھی اس شخص یا اس مکان کو دیکھتے ہیں۔ فوراً شناخت کر لیتے ہیں کہ یہ وہی شخص اور وہی مکان ہے۔ اگر ہمارے پاس کوئی ایسا نقشہ جو اس مکان یا اس شخص پر پورا پورا منطبق ہو موجود نہ ہوتا تو وہ اور کون سا معیار تھا جس کے ذریعہ سے اتنی مدت کے بعد ہم کو یہ شناخت ہو گئی۔ اس سے صاف طور پر ثابت ہوتا ہے کہ آدمی کا ذہن (عقل) مثل ایک آئینہ کے ہے اور اس میں جو معلومات حاصل ہوتے ہیں۔ وہ اس عکس کی مانند ہیں جو کسی شے کے محاذات کے وقت آئینہ میں دکھائی دیتا ہے۔ اٹا فرق ہے کہ آئینہ میں صرف ان اشیاء کا عکس پڑتا ہے۔ جو آنکھوں سے نظر آنے کے قابل ہوں اور ذہن میں ہر قسم کی چیزیں منقش ہو جاتی ہیں۔ مثلاً کسی اسپیکر کی ایک لمبی چوڑی تقریر تم نے سنی اور اس کے مضامین کا خلاصہ تم نے اپنے ذہن میں محفوظ رکھا تو اب جب کبھی کوئی شخص وہ تقریر کہے گا۔ تم فوراً سمجھ جاؤ گے کہ یہ بعینہ وہ مضامین ہیں جو فلاں اسپیکر نے بیان کئے تھے۔ اگر ان مضامین کا کوئی نوٹ ہمارے پاس نہیں تھا تو تم نے یہ کیسے جانا کہ وہ اور یہ تقریر ایک ہی ہیں۔ اس سے یہی طور پر معلوم ہوا کہ ہمارے ذہن میں ان مضامین کا کوئی خاکہ موجود تھا۔ حالانکہ ان ہی مضامین کا عکس اگر ہم آئینہ میں لینا چاہیں تو بالکل

ناممکن ہے۔

غرض آئینہ میں اور ذہن میں اتنا تفاوت ہے کہ ایک میں مخصوص چیزوں کا عکس آتا ہے اور دوسرے میں ہر چیز کا مگر دونوں میں اس قدر اشتراک ہے کہ اس میں بھی کسی چیز کی تصویر حاصل ہوتی ہے اور اس میں بھی اب اگر کوئی چیز آئینہ میں منعکس ہونے کے قابل ہو لیکن منعکس نہ ہو تو جہاں تک تتبع اور استقرار سے معلوم ہوا اس کے پانچ وجوہات ہو سکتے ہیں۔ یا یہ کہ وہ جو تہر (لوہا) جس سے آئینہ بنتا ہے اس نے ابھی تک صقل ہو کر آئینہ کی صورت اختیار نہیں کی یا آئینہ بن چکا۔ مگر رنگ آلود ہو گیا۔ یا صاف شفاف ہے مگر جس چیز کا عکس اس میں لینا چاہتے ہو وہ اس کے مقابل نہیں۔ یا مقابل بھی ہے مگر آئینہ کے اور اس شے کے بیچ میں کوئی دوسری شے خائل ہے یا عکس لینے والے کو یہ معلوم نہیں کہ اس صورت کا عکس کس جہت میں ہو کر لیا جاسکتا ہے۔ ان سب حالتوں میں اشیاء مطاویہ کا عکس آئینہ میں نہیں آسکتا۔ اور اگر ان موانع میں سے کوئی مانع موجود نہ ہو تو پھر محال ہے کہ عکس کی صورت اس میں ظاہر نہ ہو۔

ٹھیک اسی طرح انسان کے قلب (عقل) کی حالت ہے کبھی تو ایسا ہوگا کہ خود قلب بھی ناقص ہے اور انوکھاس کی پوری قابلیت اس میں پیدا نہیں ہوتی۔ جیسا کہ شیرخوار بچہ کا قلب کہ وہ معقولات کے علم سے بالکل خالی ہوتا ہے۔ اور کبھی معاصی اور ناپاک افعال کے ارتکاب سے قلب پر ایک قسم کی کدورت اور ظلمت پھنا جاتی ہے۔ جس کی وجہ سے اس کی پوری حبلہ اور

صفائی باقی نہیں رہتی۔ اس لئے اس میں لطیف اور باریک چیزوں کا انعکاس نہیں ہوتا۔ اور خدا کی ذات و صفات اور غیب کے اسرار سے یہ قلب بالکل عاری رہتا ہے۔

اس قلب کے رنگ چھوڑانے کی اس کے سوا کوئی تدبیر نہیں کہ ہم تن خدا کی اطاعت کی طرف توجہ اور مقتضائے شہوات سے پورا پورا اعراض کرے اور مجاہدات کا وہ طریقہ اختیار کرے جو اس فن کے تجربہ کاروں نے ناجائز خواہشات کے استیصال کے واسطے تلقین کیا ہے۔ والذین جاہدوا فینا لنھدینھم سُبُلَنَا۔ اور من عمل بھما علم ورثا املہ علم مالہ یعلم ^{القرآن} میں اسی راہ کی طرف اشارہ ہے۔

لیکن کبھی آدمی کا قلب گناہوں کی آلائشوں سے پاک و صاف ہوتا ہے اور پھر بھی اس میں علوم ذات و صفات اور حقائق اشیاء سرتم نہیں ہوتیں۔ اس کی وجہ یہ ہوتی ہے کہ اس کی توجہ ان چیزوں کی طرف کامل نہیں ہوتی بلکہ وہ آفات نفس کے جاننے یا طرق معاش کے مہیا کرنے میں مثلاً مصروف ہوتا ہے تو وہ چیزیں جن کی طرف اس کے قلب کو توجہ نہیں ہے۔ اسی طرح منعکس نہیں ہو سکتیں جس طرح آئینہ میں وہ صورتیں جو اس کے موادِ بنا ہوں۔ ہاں قلب کبھی صاف بھی ہوتا ہے اور توجہ بھی کامل ہے مگر وہ فاسد عقائد جو تقلید یا حسن ظن کی بنا پر دل میں پہلے سے راسخ ہیں حقائق کے انعکاس کے لئے حجاب بن جاتے ہیں اور جیسا کہ اور شے مطلوب کے درمیان میں اگر کوئی شے حائل ہو جائے تو اس کا عکس اس میں نہیں پڑتا

ایسے ہی حجاب کے وقت ہماری عقل حقیقی علوم کے حاصل کرنے سے قاصر رہتی ہے اور کبھی علم کے یہ تمام سامان جمع ہوتے ہیں مگر جن حاصل شدہ علوم پر یہ علم متفرع ہوتا ہے ان میں مناسب ترتیب قائم کرنی ہم کو نہیں آتی اس لئے ہم علم سے محروم رہتے ہیں۔ اس کی مثال یہ ہے کہ ایک شخص اپنی گدی کے پیچھے کا حال آئینہ میں دیکھنا چاہے۔ اب اگر وہ آئینہ کو آنکھوں کے سامنے رکھتا ہے تو پیچھے کا حال اس میں کھل نہیں سکتا اور اگر پیچھے لیجاتا ہے تو گوانع کا اس ہو جاتا ہے مگر آنکھیں اس عکس کو دیکھ نہیں سکتیں۔ اُس وقت یہ شخص باوجود تمام اسباب مہیا ہونے کے عکس کے دیکھنے سے اس لئے محروم ہے کہ اس کو اس عکس کے لینے کا طریقہ معلوم نہیں۔ اگر کوئی اس کو یہ بتلا دے کہ ایک آئینہ پیچھے لیجاؤ اور ایک آئینہ اس آئینہ کے محاذات میں اس طرح سامنے رکھو کہ جو عکس اس آئینہ میں پڑے اسی عکس کا پر توہ دوسرے آئینہ میں بھی آجائے تو اس طریقہ کے معلوم ہونے سے اس کی ساری مشکل حل ہو جائے گی۔ اور جو وقتیں اس عکس کے لینے میں وہ اٹھا رہا تھا وہ یک لخت جاتی رہیں گی۔

یہی حال بعینہ انسان کے قلب کا سمجھو اور یقین کر لو کہ یہی امور ہیں جو اکثر حقائق کی معرفت سے ہم کو بے بہرہ رکھتے ہیں۔ اگر یہ موانع نہ ہوں تو بیشک ہر قلب اس فیض علم کے حاصل کر لینے کی پوری قابلیت رکھتا ہے جو فیاض ازل کی طرف سے بغیر کسی بخل کے ہر وقت اور ہر آن جاری ہے۔
○ تو جو لوگ یہ کہتے ہیں کہ سچے مذہب کے احکام عقل کے مطابق ہوتے

ہیں ان کا یہ قول اس اعتبار سے بالکل صحیح ہے کہ ایک کامل اور صاف و شفاف عقل جس میں حقائق کے انعکاس کی سب شرائط موجود ہوں۔ ہرگز خدا کے حکم کے خلاف حکم نافذ نہیں کر سکتی اور جنہوں نے یہ کہا ہے کہ احکام خداوندی کو اپنی عقل کی میزان میں نہ تولو۔ ان کی غرض یہ ہے کہ ہماری زندگی آلود عقلوں میں خدائی اسرار کا انعکاس نہیں ہو سکتا۔ اسی طرح جس فرق کا یہ خیال ہے کہ حقائق نبوت اور حقائق صفات الہیہ ہماری فہم و ادراک سے بالاتر ہیں وہ عام فہم اور ادراک کے لحاظ سے بالکل سچ کہتے ہیں اور جس شخص کا یہ قول ہے کہ نہیں یہ چیزیں بھی بذریعہ عقل انسانی کے دریافت ہو سکتی ہیں تو اس کا بدی بھی غلط نہیں ہے۔ وہ بجا طور پر عقل انسانی اسی کو قرار دیتے ہیں جس میں نفسانی کدورتیں اور آلائشیں ہوں۔

غرض نبی کریم صلی اللہ علیہ وسلم کا ارشاد کہ لوگ در بات عقل کے موافق بہشت میں جائیں گے اس پر محمول ہے کہ حقیقی عقل کو جس قدر ترقی ہوگی جنت کے دروازوں سے قرب ہوتا جائے گا۔ اور یہ مقولہ کہ اکثر اہل جنت بے عقل ہوں گے۔ اس میں وہ لوگ مراد ہیں جو دنیا کی کاموں میں متوجہ نہ ہونے کی وجہ سے ابلہ سمجھے جاتے ہیں اور علیکم بدین العجائز کا خطاب بھی انہیں سے ہے جن کے دماغ دقیق اسرار کے مشتمل نہیں ہو سکتے۔

اب تم پھر ایک دفعہ ان متعارض اقوال کو یاد کرو جن کے سلجھانے میں تم سخت پریشان تھے اور جن کی کوئی درست توجیہ تم سے بن نہ پڑتی تھی۔ اور اخیر میں امام صاحب کی اس زریں نصیحت کو خوب یاد رکھو۔

فلا غنى بالعقل عن السماع ولا
 غنى بالسماع عن العقل فالإداعي
 إلى محض التقليد مع جزل العقل
 بالكلية جاهل والمكتفي بمجرد العقل
 عن أنوار القرآن والسنة مغرور
 فإياك ان تكون من الفريقين وكن
 جامعاً بين الأصلين فان العلوم العقلية
 كالغذائية والعلوم الشرعية
 كالادوية والشخص المریض
 يستفد بالخذاء متى فات الذاء
 فكذلك امراض القلوب لا يمكن
 علاجها الا بالادوية المستفادة
 من الشريعة وهي وظائف العبادات
 والاعمال التي ركبها الانبياء
 صلوات الله عليهم لا صلاح القلوب
 لمن لا يداوى قلبه المریض بمعالجات
 العبادة الشرعية واكتفى بالعلوم
 العقلية استغنى بها كما يستغنى
 المریض بالغذاء ووطن من لظن

بہ عقل کو نقل سے استغنا اور نہ نقل عقل سے بے نیاز
 ہے جیسا کہ عقل کو معزول کر کے محض تقلید کی طرف بلائے
 والا جاہل ہے اسبطر وہ شخص بھی دھوکہ میں ہے
 جو قرآن و سنت کے انوار سے علیحدہ ہو کر صرف اپنی عقل
 پر بھروسہ کرے تو تم کو ان دونوں گروہوں میں سے کسی
 میں بھی داخل نہ ہونا چاہیئے بلکہ عقل و نقل کا جامع بننا
 چاہیئے۔ کیونکہ علوم عقلیہ عقل کی غذا و علوم شرعیہ اسکی
 دوا ہیں اور جو مریض دوا کا استعمال نہ کرے اسکو غذا
 کے استعمال سے نقصان پہنچ جاتا ہے یہی حالت دل
 کے امراض کی ہے کہ انکا علاج شرعی دواؤں سے
 یعنی ان عبادات اور اعمال سے ہی ہو سکتا ہے جن کو
 انبیاء علیہم السلام نے اس کام کیلئے ترکیب دیا ہے
 پس جسکا دل بیمار ہو اور وہ طب شرعی کے بموجب
 معالجہ بھی نہ کرے اور علوم عقلیہ کو اپنے حق میں کافی
 سمجھے وہ اسی طرح ہلاک ہوگا جس طرح بیمار آدمی غذا
 سے ہلاک ہو جاتا ہے۔ باقی جو لوگ سچے علوم عقلیہ کو
 علوم شرعیہ کے خلاف تصور کرتے ہیں اور دونوں میں
 تطبیق کو محال سمجھتے ہیں۔ یہ ان کا خیال اس وجہ سے
 ہے کہ انکی بصیرت کی آنکھیں اندھی ہیں۔

ان العلوم العقلية مناقضة للعلوم الشرعية وان الجملة بينهما غير

ممكن ظن صادر عن عمی فی عین البصيرة

(خدا کی پناہ)۔

نعوذ بالله منه

یہاں تک ہم نے امام غزالیؒ کی تقریر کا حاصل نقل کر دیا۔ امام صاحب کی تقریر اگرچہ نہایت صاف نہایت سلیس۔ نہایت عام فہم اور نہایت پراسرار ہے لیکن اس میں چند ایسے اقناعی مقدمات بھی ہیں جن کا انکار کر دینا ہمارے ایک بیباک حریف سے کچھ مستعید نہیں ہے۔

ہم امام صاحب کے اس قابل قدر بیان کی بہت کچھ عزت کر سکتے ہیں لیکن ہمارا ایک ظاہر پرست اور آزاد منش مقابل اس پر نکتہ چینی کئے بغیر نہیں رہ سکتا کہ اگر ہم ذہن میں صورتوں کا انعکاس تسلیم کر لیں تو جو شرائط آئینہ میں انعکاس کی واسطہ قرار دی گئی ہیں ان سب کا ذہن میں پایا جانا کیوں ضروری ہے۔ یہ ہم نے مانا کہ ذہن میں اور آئینہ میں ایک حد تک مشابہت پائی جاتی ہے۔ مگر ان دونوں میں تفاوت بھی بے انتہا ہے جس کا اعتراف تم بھی پہلے کر چکے ہو۔ اب ان تفاوت کی بنا پر بعض وہ شرطیں جو آئینہ میں ضروری ہیں حصول علم میں ضروری نہ ہوں۔ یا اس کے برعکس تو کیا مضائقہ ہے۔

اسکے سوا یہ بھی ہماری سمجھ میں نہیں آیا کہ اعمالِ بد کی مباشرت یا گناہوں کے ارتکاب سے قلب پر کسی قسم کی تاریکی آجاتی ہے۔ اول تو ہم اعمال کی تقسیم نیک و بد کی طرف تسلیم ہی نہیں کرتے۔ دوسرے معاصی میں ملوث ہونا بیشک قوتِ عملیہ کے سست یا فاسد ہونے کا نتیجہ ہے۔ لیکن قوتِ عملیہ کا اس اثر بد سے متاثر

ہونا بظاہر کوئی معنی نہیں رکھتا۔ نیز بقول قاضی ابن رشد اندلسی کے قرآن پاک نے
جایہ قیاس اور نظر کے طریقوں پر متنبہ کیا ہے اور خود بھی مختلف مواقع میں استدلال
سے کام لیا ہے۔ پس اگر شریعت کے احکام عقول عامہ سے بالاتر تھے تو قرآن نے
ہم سب کو عقل سے کام لینے اور غور و فکر کرنے کی طرف کیوں توجہ دلائی اور بقول سید
کے ہر ایک انسان کو ایسے احکام کا مکلف بنانا کیونکر صحیح ہوا جو اس کی سمجھ سے
باہر تھے۔ حالانکہ انسان اپنے ذی عقل ہونے کی وجہ سے ہی تکلیف شرعی کا مستحق
ہوا ہے۔

یہ اور اس قسم کے اور شبہات ہیں جن کو سن کر ہم صرف اتنا ہی کہنا چاہتے
ہیں کہ شعر

پوشنوی سخن اہل دل ملو کہ خطاست سخن شناسی نئی دہر لخطا اینجا ست

اور بیاس خاطر معترض امام صاحب کے جاوہ استدلال سے ہٹ کر
یا آگے بڑھ کر اس زبردست فاضل کی تقریر کی طرف رجوع کرتے ہیں جس
کی تصنیفات میں جتنا غور کرو اتنا ہی اس کی وہی دانشمندی اور صادق البیانی
کا اعتراف لازم ہے۔ یہ وہ فاضل ہے کہ جسکو اگر ہم اپنے عہد کا شیخ اکبر امام غزالی
اور شاہ ولی اللہ سب کچھ کہہ دیں تو بیاہیں۔ اور یہی وہ فاضل ہے جس نے
علم کلام کی ایک ایسے انوکھے طرز میں بنا ڈالی جو انشاء اللہ قیامت تک
کے واسطے پتھر کی لکیر ہے اور جس پر ہمارا ناز کبھی ختم نہیں ہو سکتا۔
اس فاضل نے جس کو عام طور پر مولانا محمد قاسم صاحب رحمۃ اللہ
علیہ کے لقب سے یاد کیا جاتا ہے اپنی مختلف کتابوں میں جو مفید بیانات درج

کئے ہیں وہ اس مسئلہ عقل و نقل میں ہماری بہت زیادہ مشکل کشائی کرتے ہیں اور اب ہم ذیل میں کچھ لکھیں گے۔ وہ تمام تر انہی تصانیف سے ماخوذ ہوگا۔ شعر
مطرب ترانہ و گراز پرودہ ساز کن زیرا کہ حرف عشق نیدارد انتہا

○ صحیفہ عالم کا وسیع مطالعہ کرنے سے یہ بات بخوبی روشن ہو چکی ہے کہ (بقول طبعیین کے فطرت نے اور بخیال اہل مذاہب کے) خدائے مختار نے دنیا کی کوئی چیز بیکار نہیں بنائی اور جوں جوں تحقیقات کا دائرہ وسیع ہوتا جاتا ہے دوں و دوں ہر ایک چھوٹی بڑی چیز کے منافع ہم پر ظاہر ہوتے جاتے ہیں۔ اس لحاظ سے کائنات کا ہر جزو بیش قیمت حکمتوں کا مجموعہ ہے لیکن اس کے ساتھ ہی ہر شے کا تعلق کسی نہ کسی ایسی ایک یا چند اعراض سے بھی ہوتا ہے جنکی کمی زیادتی پر اس شے کا کمال اور نقصان منحصر ہے اور جن کو ہم اس شے کے اصلی اعراض کہہ سکتے ہیں مثلاً حیوانات میں گھوڑے کی مدح و ذم اور اس کا حسن و قبح رفتار پر موقوف ہے اگرچہ وہ گدھے کی طرح پالان بھی اٹھا سکتا ہے اور گائے بکری کی طرح اس کو دج کر کے کھا بھی سکتے ہیں۔ اور اس کا دودھ بھی پی سکتے ہیں۔ لیکن یہ اس کے دودھ کی افراط یا بدن کی فربہ یا بار برداری کی طاقت اس کی قدر و قیمت میں اسی طرح کچھ زیادہ و خیل نہیں جس طرح گائے اور بھینس میں چونکہ مقصود اعظم دودھ کھنی دینا ہے اس لئے ان کی تیز رفتاری اور قدم بازی کا کوئی اثر ان کی بھلائی پرانی پر نہیں پڑتا یا گلاب کے پھول کی حسن و خوبی اس کے رنگ و خوشبو سے ہے۔ ذائقہ سے کچھ بھی غرض نہیں ہوتی۔ یا آرم کے ذائقہ سے سروکار ہے اس کے رنگ و خوشبو سے چنداں تعرض نہیں کیا جاتا۔ ایسے ہی کتاب سے اگرچہ ہم کسی وقت تکیہ کا

کا کام لے سکتے ہیں۔ لیکن غرض اصلی اس سے پڑھنا ہی ہوتا ہے۔ یا ضرورت کے وقت کپڑوں کو جلا کر کھاپکا سکتے ہیں۔ مگر اہم مقصد ان سے یہی ہے کہ وہ آدمی کے بدن کی پر وہ پوشی اور زینت کا سبب بنیں۔

غرض عالم کے تمام اجزاء پر نظر ڈالی جائے۔ ہر موقعہ پر یہی شان نظر آئے گی پھر ناممکن ہے کہ انسان جو ہمیشہ اپنے اشرف المخلوقات ہونے کا دعویٰ کیا کرتا ہے کسی ایسی عرض اعلیٰ اور مطلب اعظم سے خالی ہو جس کے ہونے نہ ہونے پر اس کی بھلائی برائی موثر ہو اور جس کے ذریعہ سے وہ مدح و ستائش یا مجور مذمت کا مستحق سمجھا جائے۔

بیشک اس مقصد اعظم کے متعین کرنے میں ہم کو سخت دشواری پیش آئے گی لیکن ہم اس عقدہ کو خود اعضاء انسان کی بناوٹ اور اس کے قوی کی ترکیب سے حل کریں گے اور ہم یقین کرتے ہیں کہ خود انسان زبان حال سے اس مقصد کی جستجو میں ہماری رہنمائی کرے گا۔

ہم جب اس معجون مرکب (انسان) کی اندرونی و بیرونی حالتوں میں غور کرتے ہیں تو یہ ظاہر ہوتا ہے کہ ان پانچ چیزوں سے اس کی ترکیب عمل میں آئی ہے۔ عقل یعنی قوۃ علمیہ۔ شوق یا خوف ارادہ اور اختیار قدرت اور طاقت۔ ہاتھ پاؤں آنکھ ناک وغیرہ اعضاء جسمانی چنانچہ جس قدر کام انسان کرتا ہے ان میں یہ پانچوں آلات اپنا اپنا عمل کرتے ہیں۔

فرض کرو کہ ایک شخص شب کے وقت ایک جنگل میں چلا جا رہا ہے اس نے دور سے اپنے راستہ پر کسی جانور کو دیکھا۔ جس کی نسبت کبھی تو اس کا خیال ہوتا ہے کہ

یہ شیر ہے اور کبھی سمجھتا ہے کہ کوئی بیل کھڑا ہے۔ اب فطرۃ انسان کا پہلا کام یہ ہے کہ وہ اپنے نفع اور ضرر کے پہلوؤں کو سوچے۔ اگر اس پر ضرر کا پہلو متعین ہو گیا یعنی یہ کہ بھاڑ کھانے والا شیر ہے تو طبعاً اس پر ایک قسم کے خوف یا اجتناب کی کیفیت طاری ہوگی اور اس کی قدرت اور طاقت تحریک میں آئے گی۔ اور اگر اعضا جسمانی قابو میں ہوئے تو اسے پاؤں و ہاں سے بھاگنا شروع کر دے گا۔ اور اگر یہ شخص اس جانور کو شیر نہ سمجھتا یا شیر سمجھ کر ایذا پہنچانے والی چیز نہ تصور کرتا تو برابر اپنے شوق میں اُدھر بڑھتا چلا جاتا۔

اس سے یہ امر بدیہی طور پر ثابت ہوا کہ شوق اور خوف۔ ارادہ اور اختیار طاقت اور قدرت ہاتھ اور پاؤں وغیرہ (جن کے مجموعہ کو ہم قوتِ عملیہ سے تعبیر کرتے ہیں) سب کے سب عقل یعنی قوتِ عملیہ کے محکوم اور زیر فرمان ہیں۔ اور جب عقل مفرد (قوتِ عملیہ) کا کام نافع و مضر کی شناخت یا نیک و بد کی تمیز اور قوتِ عملیہ کا کام حسب اشارہ عقل کسی عمل کا وجود میں لانا ٹھہرا تو اول کی حکومت اور دوسرے کی محکومی کے لحاظ سے ان دونوں کے مجموعہ یعنی انسان کا کل کام یہ ہوا کہ وہ سوچ سمجھ کر مفید مشاغل میں پڑے اور مضر کاموں سے بچے۔ اور یہ اسی وقت ہو سکتا ہے جب کہ دنیا میں اعمال کی تقسیم نیک و بد یا نافع و مضر کی طرف ہو سکتی ہو۔ کیونکہ اگر علی دنیا سے بھلے چمکے کا قری بالکل اٹھا دیا جائے تو قوتِ عملیہ کے کارناموں کے لیے کوئی میدان ہاتھ نہ آئے گا جیسا کہ ہم ابھی بتلا چکے ہیں کہ قوتِ عملیہ صرف یہی کام کر سکتی ہے کہ مفید اور بہتر کاموں کا ناقص اور مضر کاموں سے انتخاب کرتی رہے اور قوتِ عملیہ کی اس کارگزاری کے لئے دو قسم کے اعمال کا اس کے سامنے پیش ہونا

ضروری ہے۔

اب چونکہ یہ ثابت ہو گیا کہ اعمال کی دو قسمیں کے بغیر انسان کی خلقت ہی بیکار رہتی ہے تو اس کا بھی سراغ نکل آیا کہ تمام عالم ہمیشہ سے اس پر مشفق کیوں ہے کہ اعمال دو طرح کے ہوتے ہیں۔ نیک اور بد یا دوسرے الفاظ میں نافع اور مضر یہاں تک کہ جو محد کسی مذہب کے قائل نہیں وہ بھی افعال و اعمال کی اس بدیہی تفریق کو تسلیم کرتے ہیں۔

اب جو کچھ گفتگو باقی ہے وہ صرف اس میں ہے کہ اعمال میں نیک و بد اور نافع و مضر کی تعیین کس طور پر کی جائے یعنی یہ کس طرح معلوم ہو کہ یہ فعل اچھا ہے یا برا۔ اس سے راحت پہنچے گی۔ اس سے تکلیف لیکن خوش قسمتی سے جو تقریر مرقوم ہوئی اس سے اس سوال کا جواب بھی کافی حد تک نکل آیا۔ کیونکہ جب عقل یا قوۃ علیہ اس لیے پیدا ہوئی ہے کہ وہ بھلنے اور بے یاسی یا مفید اور مضر اعمال میں امتیاز قائم کیا کرے۔ تو یقیناً قدرت نے اس میں اس امتیاز صریح کا ملکہ ودیعت کیا ہوگا۔ اس وجہ سے یہی رائے مضبوط معلوم ہوتی ہے کہ عقل سلیم جس کام کا حکم کرے وہ نافع ہو اور جس سے وہ انکار یا گریز کرے اس میں کوئی مضرت ہو۔

یہاں سے اس کی بھی قوی امید ہوتی ہے کہ اگر خدا کی جانب سے بندوں کی ہدایت کے لئے کچھ احکام نازل ہوں جن کے مجموعہ کو مذہب کہتے ہیں، تو وہ بھی موبو عقل کے موافق ہوں ورنہ خدائے برتری و انانیت اور متانت پر یہ الزام عائد ہوگا کہ اس نے عقل کو بھی ہمارے قوی پر حکومت عطا کی تاکہ وہ سب اس کے اشاروں پر کام کریں اور رسول کو بھی حاکم بنا کر بھیجا تاکہ اس کی اطاعت

کی جائے۔ اور ساتھ ہی دونوں کو متضاد بلکہ متناقض احکام بھی دیدے؟ جن میں سے ایک کو قبول کرتے ہیں تو لازمی طور پر دوسرے سے سرتابی کرنی پڑتی ہے۔ عرض اب نہایت یاد توجہ طریقے سے یہ طے ہو گیا کہ سچا مذہب وہی ہے جو عقل سلیم کے مطابق ہو۔ اور بقول تافضی ابن رشد کے ہر اس شخص کو جنس کے پاس عقل سلیم موجود ہے اپنے عقل سے کام لینا اور نظر و فکر کے صحیح طریقوں میں غور کرنا چاہیئے۔

اور بیشک تمام قرآن اور تمام احادیث کا یہی منشا ہے کہ وہ عقل کے دستور العمل کے موافق تعلیم دین۔ اور ہر انسان کی عقل جب تک کہ وہ گرد و پیش کے خیالات سے متاثر نہ ہو اور جب تک کہ عقلی صحت کا زائل کر دینے والا کوئی مرض اس کو لاحق نہ ہو ان ہی سچے اعمال کی ہدایت کرے گی جن کے رواج دینے کے واسطے خدا کے صادق القول پیغمبر مبعوث ہوئے ہیں۔

لیکن ان تمام مراحل کے بعد بھی ہم کو جس مسئلہ کا طے کرنا ہنوز باقی ہے وہ یہ ہے کہ عقل کے ساتھ سلیم کی قید بڑھانے سے یہ شبہ ہوتا ہے کہ بعض عقلمیں غیر سلیم بھی ہوتی ہیں اور جب سلیم کے معنی تندرست کے قرار دیئے گئے ہیں تو غیر سلیم اس عقل کو کہیں گے جو مریض اور بیمار ہو۔

تو یہ ہم ابھی تک نہیں سمجھ سکے کہ تندرست سلیم، عقل کو نسی ہے اور بیمار کو نسی۔ آیا عقل کو بھی کوئی مرض لگ سکتا ہے اور اگر بالفرض لگ سکتا ہے تو اس کا علاج کیا ہے؟ اس کے واسطے طبیب کون ہے؟ اور اس کے مرض کی علامات کیا ہیں؟

صرف یہی استفسارات ہیں جو باقی رہ گئے۔ اور ان ہی کے حل ہو جانے پر اس بحث کا خاتمہ بھی ہو سکتا ہے۔ مگر آپ کو ان سوالات کا جواب سننے سے پہلے چند مختصر امور کا ذہن نشین کر لینا ضروری ہے۔

(۱) اول یہ کہ جو کام ایسے آلات کے ذریعہ سے کیا جائے جن میں احساس اور ادراک نہ ہو تو اس کام کا نفع نقصان ان آلات کی طرف منسوب نہیں ہوتا۔ بلکہ اس شخص سے تعلق رکھتا ہے جو ان آلات سے یہ کام لینے والا ہے مثلاً بڑھئی کے کام میں بسولہ آتا ہے اگر اس کی دھار جھڑ جائے یا لکھنے میں کاتب کے قلم کی نوک ٹوٹ جائے تو یہ سب بڑھئی اور کاتب کا نقصان سمجھا جائے گا بسولہ اور قلم کے حق میں نہ کوئی نفع متصور ہے نہ نقصان۔ کیونکہ نفع نقصان کا وجود درحقیقت راحت اور تکلیف سے وابستہ ہے اور راحت و تکلیف کو وہی اشیاء محسوس کر سکتے ہیں جن میں ادراک اور شعور ہو۔ بہر حال جب آلات کا نفع و ضرر اصل فاعل کا نفع و ضرر ٹھہرا تو قوی عملیہ کے کاموں میں جو کچھ نفع یا نقصان ہو گا وہ فی الواقع عقل اور روح کا ہو گا کیونکہ ادراک و شعور عقل و روح ہی کا خاصہ ہے اور سب قوتیں اس کے آگے بمنزلہ آلات کے ہیں جیسا کہ ہم ابھی تحقیق کر چکے ہیں۔

(۲) دوسری بات یاد رکھنے کے قابل یہ ہے کہ قوت عقلیہ اور قوت عملیہ کے مابین قدرت نے کچھ ایسا مستحکم رابطہ پیدا کیا ہے کہ ان میں ہر ایک کے آثار دوسرے تک متعدی ہوتے ہیں۔ قوت عقلیہ کے جو آثار قوت عملیہ میں ظاہر ہوتے ہیں کچھ تو وہی ہیں جن کا تعلق صفت حکومت سے ہے یعنی تمام قوی عملیہ کا بمقتضائے حکومت

عقل کے ایک اشارہ پر حرکت میں آ جانا اور بعض آثار ایسے ہیں جن میں عقل کی اس حکومت کو کچھ بھی دخل نہیں۔ جیسے غصہ کے وقت چہرہ کا تمنا اور آنکھوں کا سرخ ہو جانا۔ یا خوف کے وقت جسم کا کانپنا اور رنگ کا اڑ جانا۔ ان حالتوں میں جب کسی اشتعال انگیز یا ہیبت ناک چیز کا ادراک عقل کو ہوا تو فوراً بلا ارادہ اور بلا اختیار غصہ یا خوف کے آثار جسم پر ظاہر ہو گئے۔ درآئیں حکومت کی حیثیت میں قصداً اور اختیار کا پایا جانا ضروری تھا علیٰ ہذا القیاس قوتِ عملیہ کی طرف سے بھی جو اثر عقل و روح تک پہنچتا ہے وہ طرح کا ہوتا ہے۔ ایک تو وہی بلحاظ محکومیت اور آلہ بننے کے قوتِ عملیہ کے تمام منافع اور مضار کا عقل کے واسطے ثابت ہونا دوسرے بعض کیفیات بدنی سے عقل و روح کا یہ اختیار کلفت یا راحت اٹھانا چنانچہ میل کچیل اور بول و براز سے جو کچھ نفیس طبعوں کو کدورت یا بخار و درد سہر وغیرہ میں کلفت یا بدن کی صفائی کی لذت اور عافیت میں راحت ہوتی ہے وہ سب اسی قسم میں داخل ہے۔ اب جانبداروں سے ان پنہائی تعلقات۔ تاثر و تاثر اور فعل و انفعالات کے سلسلہ کو دیکھ ہم کو قطعی طور پر یہ یقین ہو گیا کہ قوتِ عملیہ کے بعض اعمال قوتِ عملیہ (یا عقل یا روح) کے حق میں مفید اور بعض مضر ہونگے۔ اور کوئی ایک فعل بھی قوتِ عملیہ کا اس نفع و ضرر سے خالی نہ ہوگا۔

○ پس اگر کوئی ایسا کامل آدمی جس کی روح کی صحت اور عقل کی سلامتی، دلائل قویہ سے ثابت ہو چکی ہو اعمال کے حسن و قبح کے متعلق کچھ فتویٰ نافذ کرے اور ہم اپنی قوتِ عملیہ کی کارروائی اس کے خلاف پائیں تو ہم کو اطمینان کر لیتا چاہیے کہ ہماری قوتِ عملیہ معزیت یا بالفاظ دیگر مرض میں مبتلا ہے اور اسے تاثر و تاثر کے

کے قانون کے موافق جو قوتِ عملیہ اور عقل کے درمیان ابھی ثابت ہو چکا ہے یہ کہتا ہے کہ
 گا کہ قوتِ عملیہ یعنی عقل بھی اپنی اصلی حالت پر نہیں ہے بلکہ بیماری میں پھنسی ہوئی ہے
 کیونکہ اگر عقل تندرستی کی حالت میں ہوتی اور پوری قوت کے ساتھ صحیح احکام نافذ
 کرتی تو قوتِ عملیہ جو ہر طرح سے اس کی محکوم اور نہ بردست ہے ہرگز اس کی
 عدول حکمی نہیں کر سکتی تھی۔

اس سے بھی زیادہ ضعف اور اضحلالِ عقل کا اس وقت ظاہر ہوتا ہے جب
 کہ وہ خود بھی کسی عمل کے فوائد یا نقصانات سے واقف ہو۔ اور شہوت کے غلبہ
 یا کسی نفع جزئی معجل سے متاثر ہو کر اپنے اصلی حکم کے خلاف قوتِ عملیہ سے عملدر
 آمد کرادے۔ حتیٰ کہ عمل کی ممارست سے عقل ایسی پاگل بن جائے کہ اسی مرض کو
 صحت سمجھنے لگے۔ چنانچہ ہر زمانہ اور ہر قوم کے حالات کا تتبع کرنے سے یہ ظاہر
 ہوتا ہے کہ اس میں اکثر افراد اس قسم کے روحانی امراض میں مبتلا ہوتے ہیں۔

وہ کیوں جاتے ہو۔ اپنے زمانہ ہی کا حال مشاہدہ کر لو کہ اکثر لوگ ایسی موٹی
 موٹی باتوں میں جن کے بھلے برے سے سب واقف ہیں۔ جان بوجھ کر غلات
 عقل عملدرآمد رکھتے ہیں۔ اور خاص وہ امراض جو تپ و ق کی طرح مریض کو بھی
 کم محسوس ہوتے ہیں ان کی تشخیص تو کوئی طبیب ہی کر سکے تو کر سکے۔ پھر اکثر
 ارجح کا یہ حال ہے کہ بچپن سے تاحیات ان علتوں میں گرفتار رہنے کی وجہ سے
 صحت کی لذت سے آشنا ہی نہیں ہوتے۔ اور کینہِ حسد۔ بغل۔ تکبر۔ خود پسندی
 وغیرہ امراض سے قطع نظر کہ وہ عام امراض جن کو وہ باقی امراض کہنا چاہیے
 نہایت کثرت سے وقوع میں آتے رہتے ہیں۔

جس قوم کو چاہتے دیکھ لیجئے کہ شادی۔ غمی۔ اور سوائے ان کے اور معاملات
میں بھی ایسی ایسی قیود اور رسوم قبیحہ کے پابند ہیں کہ جن کے نقصانات کا دل و جان
سے اقرار کیا جاتا ہے انی طرح ہر فرقہ ایک جدا ہی عقائد پر دل جمائے بیٹھا
ہے۔ اگر ان سارے فرقوں میں سے کسی ایک کو بھی حق پر قرار دیں تب بھی اکثر
لوگ تو باطل پر ہی نکلیں گے۔

پھر اکثر اقوام کی بعض عادتیں ایسی خلاف عقل ہیں کہ جن کی قباحت تمام
اہل مذاہب کے نزدیک مسلم ہے۔ ہندوستان کے رانگھڑگوہر اور افغانستان
کے کوہستانیوں اور عرب کے بدوؤں میں چوری قزاقی اس درجہ مروج ہوئی
ہے کہ رواج کی زد سے ان کے خیال میں موجب طعن و تشنیع نہیں رہی۔ طوائف
کی قوم میں زنا کی اس درجہ ترقی ہے کہ معیوب ہونے کے بجائے اس کو اپنا
ہنر سمجھنے لگیں۔ بٹیوں کی بڑولی اور نعل ضرب المثل ہو گیا ہے۔ اور دوسری
بعض قوموں میں شراب نوشی بے پردگی اور ترک ناموس کی یہ نوبت پہنچی ہے
کہ اس کے نتائج بد برا بد دیکھتے ہیں مگر زبان پر نہیں لاتے۔ غرض مختلف لفظوں
میں یہ کہہ سکتے ہیں کہ آوہ کا آوہ بگڑا ہوا ہے جس کی اصلاح کی توقع بھی بہت
کم ہو سکتی ہے۔

ایسی ابتر حالت میں جبکہ کوئی عقل بھی دالامشاغ اللہ مرض سے غالی نہیں
ہے مجذوم صاحب نے اگر یہ فرمایا کہ نبوت کا راستہ عقل کے راستہ سے علیحدہ
ہے تو ہمارے نزدیک بہت بجا فرمایا۔ کیونکہ بیمار کی طبیعت بسا اوقات ایسی
اشیاء کی طرف راغب ہو جاتی ہے جو اس کے لیے مضر ہیں اور ان چیزوں سے

نفرت کرتی ہے جو فی الواقع اس کو طبیعتاً مرغوب ہیں بخار والا اکثر کھانے سے متفرق ہو جاتا ہے۔ اور ذہیل کی کلن یا خارش کی نوچ میں انسان اپنے بدن کے تراشنے اور کھال کے نوچنے پر بے اختیار مائل ہوتا ہے۔ لیکن وہ نفرت اور یہ رغبت دونوں بے محل ہیں جس کا باعث یہ ہی مرض ہوا ہے۔

اب اگر مجدد صاحب یا الازہر کوئی عالم یہ حکم صادر فرمائیے کہ مذہب مرغوب است عقل سلیم کے مجموعہ کا نام ہے اور درحقیقت ہے بھی ایسا ہی، تو ان مریض عقلوں کے واسطے آزادی یعنی مطلق العنانی کا اچھا خاصہ بہانہ ہاتھ آجاتا اور وہ ہرگز تندرست اور بیمار عقل میں تفریق قائم نہ رکھتیں۔ جس سے دنیا میں ایک فساد عظیم برپا ہو جاتا اور ہدایت کے بجائے گمراہی پھیلتی۔

بہر حال جبکہ اس امر کا باد رکھ لینا بالکل آسان ہو گیا کہ اکثر انسانی عقلیں مبتلا امراض رہنے کی وجہ سے اس پر قادر نہیں ہیں کہ وہ یقین اور اطمینان کے ساتھ تمام اخلاق و اعمال میں نیک کو بد سے اور مفید کو مضر سے تمیز و لیکن تو باجاً اس بارے میں کسی ایسے طبیب حاذق کی طرف رجوع کرنا ضروری قرار پایا جس کی رائے کبھی غلطی نہ کرتی ہو۔ جو اپنے مریضوں پر پورا پورا رحم کھانے کے علاوہ تمام دواؤں کے خواص اور اذنان سے واقف ہو جس کو مختلف دواؤں اور غذاؤں کی تاثیرات کے باریک سے باریک فرق معلوم ہوں اور جس کی نظموں کے اختلاف اور روح کی تراکیب پر کامل طور سے حاوی ہو۔

لیکن ایسا طبیب اس حکیم علی الاطلاق کے سوا کوئی نظر نہیں آتا۔ جس کے سہارے تمام عالم کی ہستی قائم ہے جس کی ذات ہر قسم کے عیوب اور امراض

سے پاک ہے اور جس کے وجود اور کمالات کو عنقریب ایک مستقل رسالہ میں ہم روشن دلائل سے ثابت کریں گے۔

دنیا میں جس قدر ہادی آئے۔ جن مقدس بندوں نے اپنی نبوت کا سکھایا جتنے سچے شریعتوں کے تبلیغ کرنے والے گزرے وہ سب کے سب اسی حکیم مطلق کے مطلب کے نسخہ نویس اور تربیت یافتہ تھے۔ انہوں نے ہمیشہ اسی بحالی کالج کی اسناد فضیلت لوگوں کو دکھلائیں اور اسی حکیم برحق کے عطا کئے ہوئے عربی تمغے اور نشانات پیش کئے تاکہ اللہ کی مخلوق ماہر طبیبوں کو اشتہاری حکیموں سے جدا کر سکے۔ رہبر اور رہزن کے پہچاننے میں دھوکہ نہ لگے اور محافظوں کی جماعت پر لٹیروں کا اشتباہ نہ ہو۔

ہم جب نبوت کی ضرورت اور بنی کے تعین پر مبسوط بحث کریں گے اس وقت ان اعلا مات کا تفصیل ذکر کریں گے جن سے کسی خاص شخص کی نسبت یہ دریافت ہو سکے کہ وہ خدائی مدرسہ کا اعلیٰ تعلیم یافتہ اور دنیا میں حکیم علی الاطلاق کی نیابت کا واقعی مستحق ہے۔

مگر اس موقع پر نہایت اختصار کے ساتھ صرف اتنا دکھانا چاہتے ہیں کہ خدا تعالیٰ کے فیوضات اخذ کرنے اور اس کے علوم و کمالات کا مظہر بننے کے واسطے انسان میں عادت کن شرائط کی ضرورت ہے یا بالفاظ دیگر حق تعالیٰ کے مدرسہ میں طب و دہانی کا حصول کس استعداد پر موقوف ہے۔

بلاشبہ اس قسم کے عمیق مباحث میں دخل دینے کا ہم کو کچھ استحقاق نہیں ہے اور جس وادی میں ہم قدم زن ہو۔ یہ کارادہ رکھتے ہیں۔ اس کو باسانی قطع

کر لینے کا خیال محض ہماری فکر کے خارج از حوصلہ بلند پروازی سے زیادہ وقت نہیں رکھتا۔ لیکن اس نادائق مسافر کو راستہ کی مشکلات کی کیا پرواہ ہو سکتی ہے جس کی دستگیری کے واسطے ایک اعلیٰ درجہ کا مبصر اور تجربہ کار ہادی موجود ہو۔

ہم پہلے بھی جن تیرہ وتاریک راہوں کو طے کر کے اس مقام تک پہنچے ہیں ان میں کو گزرنا آسان نہ تھا اگر قاسمی تصنیفات ہمارے لیے مشعل راہ نہ ہوتیں اور اب بھی انشاء اللہ آپ دیکھیں گے کہ ان ہی کی روشنی میں منزل پیش آمدہ کے مہالک خطرات کا مقابلہ کرتے ہوئے ہم اپنے مقصد اعلیٰ پر صاف جا پہنچیں گے۔

وہ ذات بابرکات جس کی قوت قدسیہ نے شریعت صادقہ کے پیچ وڑیچ اور نظری ورنظری اسرار کو بھی بیدار ہمت کی حدود کے قریب لار کھا ہے۔ اگرچہ وہ خود دنیا سے اٹھ گئے مگر ان کی قیامت تک نہ مٹنے والی یاد گاریں ہماری رہنمائی کے واسطے زندہ جاوید ہیں۔

اس میں ہرگز مبالغہ نہیں کہ اگر حضرت مولانا محمد قاسم روحی وار و احکم فداہ کی بیش بہا کتابوں پر میری دسترس نہ ہوتی تو میں ہرگز اس طرح کے نازک مسائل پر بے خوف و خطر قلم اٹھانے کی جرأت نہ کر سکتا۔ اس لئے یہ سخت احسان فراموشی اور خیانت متصور ہوگی کہ میں کسی ایسے مضمون کو اپنی طرف منسوب کر کے جو درحقیقت حضرت مولانا مرحوم کی تصانیف سے اخذ کیا گیا ہو اپنی غیر واقعی عظمت و تفوق کا ثبوت پیش کر دوں۔ میں اس سے زیادہ اپنے کو خوش قسمت اور فائز المرام بنانے کی تمنا نہیں رکھتا کہ مولانا کے عالی مضامین

میری پیرایہ بیان میں اس طرح ادا ہو جایا کہ میں کہ ان کی تعبیر میرے مدعا کے واسطے مفید اور صحیح ہو اور اپنے قصور فہم یا پریشانی تقریر کی وجہ سے دلائل کی تقریباً ناقص نہ رہے۔ چنانچہ اس وقت بھی جس بحث کا آغاز کیا جاتا ہے اسی میں میرا صرف اسی قدر تصرف ہوگا۔

یہ بحث جس کی ابتداء سے آج ہماری تحریر کی دوبارہ ابتداء ہوئی ہے فی الحقیقت نبوت کی بحث ہے اور ہم کو ہٹ و مصرعی اور ڈھینگا ڈھینگلی سے نہیں بلکہ محض حق پر وہی اور انصاف کے ساتھ یہ دیکھنا ہے کہ وہ پر عظمت و جلال مفہوم جس کے لئے نبی رسول پیغمبر وغیرہ الفاظ وضع کئے گئے ہیں کیا خارج ہیں واقعی طور پر اس کے کچھ افراد موجود ہیں یا وہ بھی منجملہ ان شاندار تجلیات کے ایک تخیل ہے جن کو مغلوب الوہم لوگوں کے دماغ فرصت اور تنہائی میں بیٹھ کر اختراع کرتے رہا کرتے ہیں۔ اس آخر احتمال کو سن کر جس سے شان نبوت میں سخت ملحدانہ گستاخی ہوتی ہے ہم کو اندیشہ ہے کہ شاید کوئی جوشیلے مسلمان ہمارے ایمان میں تردد پیدا کر کے ہم پر ہی نہ بگڑ بیٹھیں اسلئے ہم ایسے صاحبوں سے بادب عرض کرتے ہیں کہ وہ بجا اس کے کہ اپنے قابل تعریف عہدہ اور جوش کو ہم مسلمان ناقضین کے حق میں صرف کہیں بہتر ہو کہ ان مطلق العنان دہریوں کی سرکوبی کے واسطے استعمال فرمائیں جن کی زبان سے ما ینہکنا الا اللہ اور ان ہی الاخیارنا الدنیا وغیرہ الفاظ قرآن کریم میں نقل کئے گئے ہیں اور جن کی ایک بڑی بھاری تعداد آج کل یورپ میں زبان قتل سے اور ہندوستان وغیرہ میں زبان حال سے یہ صدائیں لگا رہی ہے کہ خدا کا وجود محض ایک فرضی وجود ہے۔ نبوت در سالہ صریح کی بیابی کے نام ہیں۔ اعجاز

کرامات اگلے زمانہ کی نظربندیوں کے افسانے ہیں۔ اور وحی والہام کی حقیقت
دایوالوں کی بڑے کچھ زیادہ نہیں ہے۔

یہ لوگ صرف ایک عقل کے اور وہ بھی اپنی عقل کے مشورہ کو ماننا چاہتے
ہیں اور ان کے مذہب میں جاوہ عقل سے ایک لے پچ اوہرا دھڑٹنا کفر و شرک پاکم
از کم گناہ کبیر کے برابر ہے۔

نیز ایسا شخص جس کو کبھی کسی مشکل مسئلہ کے متعلق افہام و تفہیم کا موقع ملا
ہوگا بشرطیکہ اس کے بوقوف مخاطب کے مسلمات بھی بہت ہی تھوڑے سے
ہوں اندازہ لگا سکتا ہے کہ ایک ایسے آزاد فرقہ کی بے قید شبہات سے جس کا ذکر
اد پر ہوا جہدیر آہونا کس قدر دشوار مرحلہ ہے اور یہ کہ ہمارے مولا سٹے روح قدراہ
ابی وامی، نے ان لامذہبیوں کے مقابلہ میں کس درجہ شبہات و استغمال اور
معقولیت سے کام لیا ہے۔

مولانا کا اس آزاد کردہ سے صرف ایک سوال ہے وہ یہ کہ تمام مخلوقات
میں نیک و بد کا تفاوت۔ بھلے بڑے کا فرق اور اعلیٰ ادنیٰ کے امتیازی مدارج جو
ہماری تمہاری سب کی عقل نے قائم کر رکھے ہیں اس کا معیار اور پیمانہ عقل کے
پاس کیا ہے عقل نے جمادات سے حیوانات کو کیوں اچھا بتلایا ہے اور تمام
حیوانات کے اعتبار سے انسان کو کیوں پسند فضیلت عطا کی ہے جہالت کے
مقابلہ میں وہ علم کی ہمیشہ کیوں مدارج رکھتی ہے۔ اور ہمت و شجاعت کے
کارناموں کو وہ جین و نامردی کے برخلاف کسوجہ سے نہر بلند رکھنا چاہتی ہے۔
المختصر وجود کو عدم پر وجودیات کو عدمیات پر ہونے کو نہ ہونے پر استغنا کو

احتیاج پر اور راحت کو تکلیف پر کیوں ترجیح دیتی ہے۔ وہ کونسا نمونہ اس کے پاس ہے جس کے ساتھ مناسب و مشابہ ہونے اور نہ ہونے کی وجہ سے وہ مخلوقات میں سے ہر ایک چیز کو بھلا یا برا بنادینے کا استحقاق رکھتی ہے۔

اگر تم ایک اچکن کا کپڑا کسی ہوشیار درزی کو قطع کرنے اور سینے کے لئے دو یا بازار جا کر کوئی عمدہ ٹوپی اور خوبصورت جوتی خریدنے کا ارادہ کرو تو بیشک تم ان سب چیزوں کی حسن و خوبی اور موزونیت و غیر موزونیت کو اپنی ان آنکھوں سے دیکھ سکو گے جو قدرت کی طرف سے تم کو ایسے ہی کاموں کے لیے عنایت ہوتی ہیں لیکن اس دیکھنے کے اندر تم کو چند پیمانوں پر ان اشیاء کے مطابق کرنے کی ضرورت ہوگی۔ مثلاً اچکن کو تم اپنے بدن پر پہن کر اور جوتی کو پاؤں میں ڈال کر اور ٹوپی کو سر پر رکھ کر دیکھو گے۔ اگر ان میں سے کوئی چیز اپنے پیمانہ پر پوری نہ اترے بلکہ ڈھیلی یا تنگ رہے تو تم اس کو ناموزوں سمجھ کر مسترد کر دو گے اور اگر اتفاق سے کوئی چیز خاطر خواہ اپنے پیمانہ پر مطابق ہو گئی تو پھر خود خیال کر سکتے ہو کہ تم کہاں تک اس کی قدردانی کے لیے تیار ہو گئے۔

○ ٹھیک اسی طرح عقل کے پاس بھی ہر نیک و بد کی تمیز کا کوئی پیمانہ اور پھلے برے کی شناخت کا کوئی معیار موجود ہونا چاہیئے کہ جس پر منطبق ہونے اور نہ ہونے سے ہر ایک مخلوق کے حسن و قبح کے مراتب دریافت کر سکے۔

غالباً ہر عقل کے جذبہ فطرت میں جیسا کہ ہم عنقریب ثابت کریں گے۔ مخلوقات کے ماسوا ایک ایسی اعلیٰ ہستی کا ادراک موجود ہے جو عین وجود ہونے کی وجہ سے عدم و نیستی کا شائبہ اپنے اندر نہیں رکھتی اور اسی وجہ سے وہ ہر قسم

کی احتیاجات سے بے نیاز ہے۔ وہ جی ہے۔ عالم ہے قادر ہے۔ مشکل ہے۔ ارادہ اور اختیار رکھتا ہے۔ غرض کہ تمام ہی عمدہ صفات کے جامع اور ہر طرح کے عیب و قصور سے بری ہے۔

اب جس حد تک عقل اپنی رسائی اور صفائی کے موافق کسی مخلوق کو اس ایک چیز سے مناسب پاتی ہے اسی حد تک اس کو اعلیٰ اور افضل جانتی ہے اور جو چیز اس سے بعید المناصبہ ہوتی ہے و تنہا ہی عقل اس کو پستی کی جانب ڈھکیلتی جاتی ہے مثلاً :-

وہ عقل کے مرتبہ شناسی کا معیار جسکو دوسرے الفاظ میں ہم خدائی عزوجل کہتے ہیں، چونکہ وجود ہی وجود ہے عدم کا اس میں اصلاً اختلاط نہیں اسی واسطے ہماری عقل موجودات کو ہمیشہ معدومات پر ترجیح دیتی ہے۔ پھر موجودات میں بھی جس شے میں خدائی صفات کا کم و بیش ظہور دیکھتی ہے۔ اسی حیثیت سے اس کی تفوق کو ان اشیاء کے مقابلہ میں تسلیم کرانے لگتی ہے جن میں وہ صفات نہ پائے جاتے ہوں۔

دیکھو چونکہ ہم یہ جانتے ہیں کہ خداوند کریم زندہ ہے بیان نہیں اور اس باب میں ہم نے دیکھا کہ آدمی اور جانور خدا تعالیٰ سے زیادہ مناسبت رکھتے ہیں مٹی۔ پانی۔ ہوا۔ آگ۔ شجر۔ پھر وغیرہ نہیں رکھتے تو ہم نے جان لیا کہ حیوانات کا رتبہ جمادات سے اونچا ہے۔ اس کے بعد خیال کیا کہ خداوند کریم عالم ہے جاہل نہیں اور ہر انسان باقی جانداروں سے علم و عقل میں ممتاز ہے تو ثابت ہوا کہ انسان جملہ حیوانات میں اشرف و افضل ہے۔ پھر انسان بھی علم و اخلاق اور

احوال و اعمال میں متعادت اور کم و بیش ہیں تو جو کوئی علم میں زیادہ ہو اور اخلاق
مثلی قدرت و سخاوت - علم - عفو و غیرہ کے جو خدائے تعالیٰ کے اخلاق ہیں رکھتا
ہو وہ بلاشبہ اپنے انزان سے فائق شمار کیا جائے گا۔

بہر کیف جس چیز کو بھی عقل بھلایا برا کہتی ہے اس کو ابتداء یا بالآخر اسے
ایک نمونہ اور معیار پر مطابق کر کے دیکھتی ہے۔ البتہ چونکہ باہم عقلوں میں تیزی
اور صفائی اور توجہ کے اعتبار سے بے انتہا فرق ہے اس لیے اس مطابقت
اور مناسبت کے معلوم کرنے میں بھی بے حد تفاوت ہونا چاہیے۔

○ اب تم خیال کرو کہ دنیا کی سب چیزیں ارواح ہوں یا اجسام۔ اخلاق ہوں
یا اعمال معانی ہوں یا الفاظ باوجودیکہ خدائے برتر سے ایک قسم کی مناسبت رکھتے
ہیں۔ کیونکہ سب کی اصل وہی خالق ہے نیاز ہے اور سب کا وجود اسی کے
وجود کا پر تو ہے۔ لیکن پھر بھی اس مناسبت میں مخلوقات کے اندر زمین و
آسمان کا تفاوت ہے۔

ارواح کو بسبب اپنی لطافت کے جو قرب و مناسبت جناب باری
عزائمہ سے حاصل ہے وہ ہرگز اجسام کثیفہ کو نہیں اور اجسام میں بھی مثلاً
آگ ہوا سے لطیف ہے اور ہوا پانی سے اور پانی مٹی سے۔ تو اسی ترتیب سے
ان میں سے ہر ایک کو خدا تعالیٰ شانہ کے ساتھ ایک طرح کا قرب و مناسبت
حاصل ہوگا۔ اور شاید اسی قرب و بعد کا اثر ہے کہ لطیف چیزوں سے باوجود
اس نزاکت کے وہ کار ہائے نمایاں بن پڑتے ہیں کہ کثیف سے ہرگز نہیں ہو
سکتے برق ایک پلک چھپکنے میں آسمان سے زمین پر آتی اور پھر آسمان پر

اڑ جاتی ہے اور اس سرعت سیر و سفر میں پہاڑ بھی اگر سامنے آجائے تو اس کی بھی
 ذرہ برابر حقیقت نہیں سمجھتی۔ شعاع شمس و قمر کا یہ حال ہے کہ سرعتِ برق بھی اس
 کے سامنے گروہ ہے کہاں زمین کہاں چوتھا آسمان۔ خیال کرتے ہوئے دیر لگتی
 ہے پر اس کو یہاں تک آتے دیر نہیں لگتی۔

علیٰ ہذا القیاس اپنی نگاہ کو دیکھو اور آوازوں کی تیز روی اور خیال و گمان
 کی رسائی کو سوچو جو جتنی لطافت بڑھتی جائے گی۔ اسی قدر زور اور قدرت زیادہ
 ہوگی۔ جس کی وجہ اس کے سوا کچھ نہیں کہ لطیف چیزیں اپنے قرب و مناسبت کی
 بدولت خدا تعالیٰ کے فیضانِ کائنات سے وہ حصہ لیتی ہیں جو بعید المناستہ اشیاء
 کو نہیں مل سکتا۔ اور اس کی نظیر ظاہر میں بالکل اس طرح ہے کہ شمع کا نور اس
 کے آس پاس کی چیزوں کو بہت زیادہ منور کرتا ہے لیکن دور کی چیزیں اس
 سے اتنی روشن نہیں ہوتیں۔

پس اگر وہ اخلاق حمیدہ حق تعالیٰ شانہ کی ذاتِ بابرکات میں موجود ہیں قلیل
 کثیر کسی فرد بشر کے نصیب ہو جائیں تو بے شک بہ نسبت ان افراد کے جن میں
 یہ اخلاق نہیں اس شخص کو حق تعالیٰ سے بمقدار مطابقت اخلاق کے قرب و بڑھائی
 ہوگا۔ اور جو عنایات خاصہ خدا نے کریم کی اس کے حال پر مبذول ہوں گی اور وہ
 کو میسر نہ ہو سکیں گی۔

○ آپ عنقریب بوضاحت و تفصیل یہ معلوم کریں گے کہ جیسے زمین و آسمان
 میں چار طرف نور آفتاب کا ظہور ہے۔ اور اسی کے ذریعہ سے آپ سرخ و سفید
 کا امتیاز اور خوبصورت و بد صورت کا فرق قائم کرتے ہیں اور ہر صحن اور ہر روشن

ہر جگہ اور ہر مکان میں جدا جدا قطع سے وہ ہی جلوہ گری کئے ہوئے ہے ایسے ہی تمام کائنات کا وجود خداوند حقیقی کے نور وجود کی پر تو افشانی کا نتیجہ ہے۔ تو جس طرح آفتاب عالم تاب کو با این ہمہ عموم فیض قلعی دار آئینہ اور آتشی شیشے کے ساتھ وہ خصوصیت خاصہ حاصل ہے کہ دوسرے اجسام کے ساتھ

نہیں (دیکھو۔ آتشی شیشے میں سوائے روشنی کے آفتاب کی جانب سے ایک خاص حرارت اور آتشی اثر کی بھی آمد ہے اور باقی اجسام کو جو وہیں اس کے پاس ہی رکھے ہوں اس تاثیر کی مطلق خبر نہیں۔ یا آئینہ قلعی دار میں آفتاب کی روشنی کا اس قدر اظہار ہے کہ در صورتیکہ دوسرے اجسام آفتاب سے فیضیاب ہو کہ خود ہی روشن ہو جاتے ہیں یہ خود بھی سورج کی طرح چمک اٹھتا ہے اور جو اجسام اس کے بالمقابل ہوں ان پر بھی اپنا پرتو ڈالتا ہے۔)

اسی طرح فیض خداوندی کو بھی عام و خاص سمجھنا چاہیے۔ کہ یہ فرق بجز فرق مناسبت اور فرق قابلیت کے اور کیا ہوگا۔ ورنہ ظاہر ہے کہ جیسے آفتاب کو آئینہ یا پتھر سب برابر و یکساں ہیں ایسے ہی خدائے بے نیاز کو بھی تمام مخلوقات برابر ہیں کسی سے بخل نہیں۔ البتہ مخلوقات کی قابلیت اور مناسبت بے انتہا مختلف ہے۔

لو جو لوگ صاف باطن ہیں اور اپنے نبی نوع سے ایسے ممتاز ہیں جیسے آئینہ لوہے سے یعنی جیسے آئینہ دراصل وہ ہی لوہا ہے جو میل کچیل کے دور ہو جانے کے باعث صاف و شفاف آئینہ بن گیا ہے ایسے ہی وہ لوگ بھی مثل

اور نبی آدم کے وہ ہی حقیقت اور روح انسانی رکھتے ہیں۔ مگر اتنا فرق ہے کہ ان کی ارواح بوجہ نہ ہونے آلائشوں اور کدوتوں کے جو بسبب تعلقات پنہانی کے ہوتی ہیں پاک و صاف ہیں وہ لوگ عجب نہیں کہ یہ نسبت اپنے ہی نوع کے زیادہ معزز و ممتاز ہوں اور بعضے ایسے فیض ان کو خدا کی طرف سے پہنچتے ہوں کہ ہم کو تم کو ان کی اطلاع بھی نہ ہو۔ یعنی ہم تم بذات خود ان فیوضات سے محروم رہیں۔ گو ان ہی پاک دل لوگوں کے واسطے سے جن کے قلوب پر ازل وہ فیض وارد ہوتے ہیں صرف اس قدر بہرہ یاب ہو جائیں جس قدر درو دیار آئینہ منور سے یا سیاہ و سبز و غیرہ اشیاء جو جلنے کے قابل ہوں آتشی شیشے سے۔

عرض ہو سکتا ہے کہ جیسے آفتاب کے مقابلہ کے وقت آتشی شیشہ یا آئینہ قطعی دار کے باطن میں آفتاب کی طرف سے ایک فیض ایسی طرح آتا ہے کہ بظاہر آتا ہوا کچھ معلوم نہیں ہوتا اور پھر اس کے حاصل ہو جانے کے بعد وہ دونوں بھی بقدر طاقت اپنی فیض رسانی میں مطلق بخل و دریغ روا نہیں رکھتے بلکہ ہر اس چیز کو جو ان کے سامنے آتی ہے اپنے حلقہ اثر میں داخل کرنے کے واسطے تیار رہتے ہیں۔

○ ایسے ہی کیا عجب ہے کہ بعض نبی آدم کے دلوں پر جن کے دل جہانی کثافتوں اور نفسانی کدورتوں سے پاک و صاف ہیں ایسی حرارت محبت خداوندی نازل ہوتی ہو کہ اوروں کو اس کی خبر بھی نہ ہو اور وہ خود آتشی شیشے کی مانند اس کو پی جائیں اور تحمل کر جائیں لیکن دوسروں کے دلوں میں آگ لگا کر اور ان کی ساری کدورتوں کو سوخت کر کے ایسا پاک و صاف کر دیں جیسا

لو ہے کو جلا کر صاف و شفاف آئینہ بنالیا جاتا ہے۔ اور پھر اس نور الہی سے جو مثل آئینہ کے خاص ان کے دلوں پر اترتا ہے اور اترتا ہوا معلوم نہیں ہوتا اور ان کا ظاہر مثل درود یوار کے اور باطن مثل اس آئینہ کے جو خود آفتاب کے مقابل نہ ہو مگر اس آئینہ کے مقابل ہو جو آفتاب کے مقابل ہے بکمال آب و تاب جگمگا اٹھے۔ یعنی ان کا فیض ان لوگوں کو جو ان کی طرف صدق دل سے متوجہ ہوتے ہیں ظاہر و باطن میں ایسا مالا مال کر دے کہ کدورت کا نام و نشان باقی نہ رکھے اور عمدہ اعمال اور برگزیدہ اخلاق سے ان کا اندرون و بیرون بخوبی آراستہ ہو جائے۔

ہماری خواہش اس وقت اپنے دوستوں سے اس کے سوا کچھ نہیں کہ خدائے عز و جل میں (جو کہ مخزن کمالات ہے) اور چند انسانوں میں فقط ایک ایسے ہی خاص طرح کے تعلق کو مستبعد نہ سمجھیں جیسا کہ انہوں نے آتشِ شیشے وغیرہ کا آفتاب کے ساتھ مشاہدہ کیا ہے۔

اگر ان کو خالق و مخلوق کے درمیان اس قسم کے پوشیدہ تعلقات کے ممکن التسلیم ہونے میں تامل نہ رہا اور غالباً نہ رہا ہوگا۔ تو پھر ہم بہت ہی تھوڑے سے غور و فکر کے بعد ان خصوصیات کو طے کر سکیں گے جن سے کسی ایک یا چند معین اشخاص کی صداقت پر جو کبھی اس تعلق کے مدعی رہے ہوں کافی استدلال ہو سکتا ہو۔ لیکن

○ ہم ابھی تک تو اسی درجہ حیرت میں پڑے ہوئے ہیں کہ مثلاً دو پہر کا وقت ہے آفتاب ٹھیک نصف النہار پر ہے۔ کنکریاں سنگریزے۔ درخت کی

شاخیں۔ زمین کے ریت سمندر کا پانی اور لوہے کے کالے کالے ٹکڑے غرض دنیا کی سینکڑوں ہزاروں چیزیں اس کے سامنے پڑی ہوئی ہیں۔ سورج کی روشنی میں ہر ایک شے ان میں سے الگ الگ دکھائی دیتی ہے۔ اور ہر ایک میں دھوپ کی کچھ نہ کچھ گرمی بھی محسوس ہو رہی ہے۔ لیکن ان ہی مختلف الانواع اشیاء کے نیچے میں ادیان ہی کالے سیاہ آہن پاروں کے قریب ایک شخص بیٹھا ہے جس کے ایک ہاتھ میں آتشی شیشہ اور دوسرے میں کوئی سیاہ یا سبز چادر ہے اور جب وہ اپنے شیشے کو سورج کے رو برو کرتے چادر کو اس کے مقابلہ پر لاتا ہے تو اسی وقت چادر میں آگ شلگ کر دھواں اٹھنے لگتا ہے۔ اور جب شیشے کو سورج کے یا چادر کو شیشے کے سامنے سے سرکا دیتا ہے تو وہ تاثیر آتشیں باقی نہیں رہتی۔

یہ سارا تعجب انگیز ماجرا جب ہم ایک انتہا سے انتہا جاہل اور متعصب آدمی سے کرتے ہیں تو وہ بغیر کسی استعجاب کے اس کو تسلیم کرنے لگتا ہے لیکن باوجود اس کے وہ بہت افسوس ناک بیباکی کے ساتھ محال سمجھ کر تمسخر اڑانے کو جائز رکھتا ہے جب ہم اس سے یہ کہتے ہیں کہ ایک خشک اور بے آب و گیاہ ریگستان میں جہاں پر بہت سے ایسے مختلف المذہب مختلف الطبائع اور مختلف الانواع لوگ جمع تھے جن کے پتھر لیے معبودوں کی مانند سخت و سیاہ دلوں پر آفتاب کمالات کی شعاعیں بھی اپنا گہرا اثر نہ ڈالتی تھیں۔ جن کے تہ بہ تہ مادی کثافتوں کے نیچے ان کی لطیف انسانیت نے اپنے کو چھپا رکھا تھا۔ اور جن کی جہالت آمیز حرکتوں اور غمازوں نے

بدستیوں سے دنیا کی اخلاقی مرقع کی اصلی صورت ایسی بگڑ گئی تھی کہ پہچانی نہ جاسکتی تھی۔

وہاں پر ایک ایسا عقاکیش اور دشمن ضمیر انسان ظاہر ہوا جس کے قلب میں فطری طور پر کمالات الہی سے استفادہ کرنے کی پوری استعداد و بیعت کی گئی تھی۔ اور جس نے ہوش سنبھالتے ہی بغیر کسی ظاہری معلم کے تمام گرد و پیش کے خیالات سے علیحدہ ہو کر ایسی روش اختیار کی جو سیدھے معبود حقیقی تک پہنچانے والی تھی۔ اس پاکیزہ سرشت انسان کو اپنے جبلی اخلاقی اور برگزیدہ ملکات کی بدولت جو وہ بطن مادر سے اپنے ساتھ لایا تھا۔ اس بینع الکمالات خالق سے ایک خاص الخاص نزدیکی اور مناسبت قائم ہو گئی اور جو وقت وہ خدا کا پاک طینت بندہ تمام فانی تعلقات کو فراموش کئے ہوئے دل سے طلب صادق کے ساتھ خدائے ذوالجلال کی جناب میں متوجہ ہو کر بیٹھا تو وہ معلوم کس غیر محسوس راستے سے ایک ایسی گرم روشنی آس کے قلب کی تہ میں اترے گی کہ پھر جو دل بھی سامنے آیا اس کی ساری کدورتوں اور آلائشوں کو جلا کر کندن بنا دیا۔

کیا کوئی عقل و انصاف کا حامی ان دونوں ذائقوں میں جو ہم نے ذکر کئے مادیت اور روحانیت کے فرق کے سوا اور کوئی فرق ہم کو ایسا بتلا سکتا ہے جس سے ایک واقعہ تو ہماری احمق مخاطب کے نزدیک قابل تسلیم ٹھیرا اور دوسرے کی محال اور ناممکن سمجھ کر ہنسی اڑائی گئی۔

بلاشبہ آتش شیشے اور آفتاب کی مثال ایک جہمانی مثال ہے جس

کو ہم کسی روحانی مسئلہ کے استدلال میں بقاعدہ منطق پیش نہیں کر سکتے لیکن آپ اطمینان رکھیں کہ نہ ہم نے اس کو اپنا استدلال بنانا چاہا ہے اور نہ فی الحقیقت ہم کو بنانے کی ضرورت ہے۔

ہم اوائل تحریر میں بتلا چکے کہ ہماری غرض اصلی اس موقع پر صرف اس قدر ہے کہ آپ خدائے بزرگ کے اور اس کے بندوں کے مابین ایک ایسے مخصوص تعلق کے ممکن ہونے سے انکار نہ فرمائیں جس کے ساتھ حضرت رب العزت کے بعض افادات خاصہ وابستہ ہوں پس اگر آپ اس قسم کے تعلق کو ناممکن اور محال سمجھیں گے تو درحقیقت مدعی آپ ہوں گے اور استدلال و برہان سے کسی بات کا ثابہ کرنا بھی بحیثیت مدعی ہونے کے آپ ہی کا منصب ہوگا کیونکہ یہ بدیہی قاعدہ ہے کہ اگر کسی چیز کے وجود و عدم کے ہونے نہ ہونے کے متعلق نزاع ہو تو اس میں مدعی وجود کا مانتے والا سمجھا جاتا ہے اور بخلاف اس کے اگر گفتگو کسی چیز کے امکان و امتناع رہو سکتے اور نہ ہو سکتے ہیں ہے تو اب مدعی وہ شخص ہے جو اس کو ناممکن اور ممتنع سمجھے۔

اس اعتبار سے اگر میں بغیر کسی مزید توضیح کے یہ کہہ دیتا کہ بعض نبی آدم اور خدائے عزوجل میں بعض ایسے تعلقات ممکن ہیں جو اس کے اور بنی نوع میں نہ پائے جاتے ہوں تو مجھ سے کسی قسم کے مطالبہ دلیل کا استحقاق نہ تھا۔ بلکہ مجھ کو حق تھا کہ میں اپنے ان مخالفوں سے جو ایسے تعلقات کو محال کہتے ہوں حجۃ طلب کروں۔ لیکن میں نے مناظرہ کے پہلو سے درگزر کر کے محض تقریب الی الفہم اور تسکین خاطر اور رفع اضطراب کے لیے ایک

محسوس و مشاہد نظیر بھی اپنے مدعا کی تیر غا پیش کر دی تاکہ جو لوگ مادیات و محسوسات کے دائرہ سے ایک قدم باہر نکالنے کے خوگر نہیں ہیں وہ بھی ان غیر محسوس تعلقات کی نوعیت سے فی الجملہ واقفیت حاصل کر سکیں۔ یہ ایک اتفاقی اور بہت ہی فائدہ مند بات ہوئی کہ جب ہم خالق و مخلوق کی ان پیمانی تعلقات پر بحث کر رہے تھے اور نظیروں اور مثالوں کے ذریعہ سے ان کو دلنشین کرتے جاتے تھے تو اس کے ضمن میں ہم کو چند ایسے اصول واسطوں کے سمرائے لگانے کا بھی موقع مل گیا جن پر یہ تعلقات واقع میں متفرع ہوتے ہیں کیونکہ ہم نے یہ بیان کیا کہ ان تعلقات خاصہ کی بنا اس قرب و مناسبت پر ہے جو کسی انسان کو خدا تعالیٰ سے اپنی روحی لطافت میں کابل ہوا خلاق حمیدہ سے مصطفیٰ ہونے کی وجہ سے حاصل ہوتی ہے اور اس لئے ہم یوں کہہ سکتے ہیں کہ جو شخص ان اعلیٰ اوصاف کے ساتھ موصوف راستی کا حامی اور کیمینہ اخلاق و ذمائم سے محترز ہو گا اس کو بعید نہیں کہ بسبب قرب روحانی کے خدائے عزوجل کی جانب سے اندونی طور پر اس قسم کے افاضات خاصہ ہوتے ہوں جو اس کے دوسرے بنی نوع کو نہ ہوں۔ خدائے اقدس نے اپنے کمالات کا اس کو آئینہ بنالیا ہو اور اسی نشان صراحتیہ کی وجہ سے اس کے دل میں خدا تعالیٰ کے نہایت غامض اور دقیق مافی الضمیر بھی منعکس ہو جاتے ہیں۔

اگر فرض کرو کہ ہم کو دنیا میں کسی معتبر ذریعہ سے ایسے ایک یا چار آدمیوں کے وجود کا پتہ لگ گیا جن میں یہ صفات اعلیٰ اور اکمل حیثیت کے اندر پائے جائیں تو یقیناً یہی لوگ ہماری ان ہمایز عقلوں کے درد کا درمان بن سکیں گے

جن کے مرض کا مفصل تذکرہ ہم پیچھے ذکر کر چکے ہیں اور جن کی نسبت ہم نے کہا تھا کہ وہ مبتلائے امراض رہنے کی وجہ سے اپنے نیک و بد افعال و مضر میں اسی طرح صحیح تفریق نہیں کر سکتے جس طرح ایک بیمار آدمی بخار کی وجہ سے عمدہ عمدہ کھانوں کو برا سمجھنے لگتا ہے جو اس کو طبیعامرغوب ہیں اور ذیل کی گلن یا خارش کی نوح میں اپنے بدن کے تراشنے اور کھال کی نوچنے پر بے اختیار مائل ہو جاتا ہے۔ حالانکہ وہ حالت صحت میں اس حرکت کو ہرگز عزیز نہیں رکھتا تھا۔

یہ اس خدائے بے نیاز کا بہت بڑا احسان ہے کہ میں نے جس مقصد کے ثابت کرنے کے واسطے چلنا شروع کیا تھا یہاں پہنچ کر میں نے اس کو پالیا اور حضرت مولانا محمد قاسم رحمۃ اللہ علیہ کی تقریر کے آغاز سے انجام تک حسب ذیل نتائج برآمد ہوئے۔

(۱) افعال انسانی میں نیک و بد کی تقسیم ہر فرد بشر کو خواہ وہ کوئی مذہبی آدمی ہو یا دہری ماننا ضروری ہے۔

(۲) عقل سلیم جن کام کو اچھا یا برا بتلائے وہ ویسا ہی ہوتا ہے اور شرعیہ کے احکام بھی عقل سلیم کے مطابق ہوتے ہیں۔

(۳) عقل اور قوت عملیہ میں ایسا رابطہ خاص ہے کہ ان میں سے ہر ایک کا اثر دوسرے تک پہنچتا ہے اور حرکات ناشائستہ اور افعال ذمہ کا کسی شخص سے سرزد ہونا اس کی دلیل ہے کہ اس کی قوت عملیہ (عقل) مریض یا کمزور ہے۔

(۴) عقل سقیم (مریض) جس شے کو نافع یا مضر بتلائے اس پر اطمینان

نہیں ہو سکتا اس بارہ میں عقل سلیم درکار ہے۔

(۵) ہر ایک چیز کے حسن و قبح سے کما حقہ خدا تعالیٰ ہی واقف ہو سکتا ہے۔
یا وہ شخص جس کو خدا تعالیٰ محض اپنے فضل و عنایت سے جس حد تک واقف
کروے۔

(۶) خدا تعالیٰ کے فیوض و عنایات خاصہ سے ہر ایک انسان بقدر اپنے
قرب و مناسبت کے مستفید ہوتا ہے۔

(۷) جس قدر کوئی عقل لطیف یعنی نفسانی الایشوں اور مادی کثافتوں سے
پاک و صاف ہو کر اعلیٰ سے اعلیٰ اخلاق کے ساتھ مزین ہوگی اسی قدر اس کو
خدا سے عز و جل سے قرب و تعلق حاصل ہوگا اور ایسی ہی عقلوں کو ہم عقول سلیمہ
کے نام سے یاد کرنے کے مستحق ہوں گے۔

آن صاف و صریح مگر مہتمم بالشان نتائج کے سمجھ لینے کے بعد صرف یہ
ہی نفع نہیں ہوا کہ ہم اپنے ایک خاص مقصد میں بقدر ضرورت کامیاب ہو گئے
بلکہ امام غزالی رحمۃ اللہ علیہ کی تقریر پر جو کچھ نکتہ چینیاں پہلے کی گئیں تھیں ان
میں سے اکثر کا جواب بھی ضمناً اسی بیان سے نکل آیا۔ چنانچہ جن ناظرین کو
امام ممدوح کی تقریر اور اس کے متعلق شبہات یاد ہونگے وہ خود ہماری پوری
تقریر پر مکرر نظر ڈال کر امید ہے کہ ہر ایک شبہ کا جواب دریافت کر لیں گے
○ البتہ سرسید کے اس اعتراض کا کوئی جواب ہماری مضمون میں ابھی
تک نہیں آیا کہ جب عموماً لوگوں کی عقلیں بتلائے امراض رہنے کی وجہ سے
صحیح و فاسد اور نیک و بد میں تمیز نہیں کر سکتیں اور نہ وہ ہر ایک پھلے برے کے

پہچاننے کے واسطے کافی ہیں تو ہم کو خدا تعالیٰ کی جانب سے احکام شرعیہ کا مکلف بنانا کیونکر صحیح ہوا حالانکہ انسان اپنے ذلعیقل ہونے ہی کی وجہ سے تمام حیوانات کے برخلاف شریعات کا مخاطب قرار دیا گیا ہے۔

اس کا جواب مختصراً تو صرف اتنا ہی ہے کہ شریعت نے جن چیزوں کے سمجھنے یا کرنے کی جس حد تک تکلیف دی ہے ان میں سے کوئی چیز بھی ہمارے اعطاء قدرت سے خارج نہیں ہے اور ہمارے ذی عقل ہونے اور اپنے اپنا جنس سے ممتاز بننے کا یہ نفع کافی ہے کہ ہم خدا کی خدائی اور رسول کی رسالت پر مطلع ہو کر اپنے جملہ ارادات اور حرکات و سکنات کی باگ ان دونوں کے ہاتھ میں دیدیں۔ اور اجمالاً یہ جان لیں کہ جن دونوں کی صداقت کا ہم کو یقین ہو چکا ہے وہ بلاشبہ ہمارے کامل خیر خواہ اور کامل حکمت والے ہیں۔ اور ان کی ہر ایک چھوٹی سی چھوٹی تعلیم پر کاربند ہونا ہمارے لئے فلاح و سوز مندی سے خالی نہیں ہے۔

اگرچہ ہم ان کل احکام کی یا ان میں سے بعض کی تفصیلی حکمتوں اور مصالح پر مطلع نہ ہو سکے ہوں۔ اور یہ بالکل ایسا ہی ہے کہ ایک ماہر ڈاکٹر جب کسی دوا یا غذا کے متعلق مفید یا مضر ہونے کا فتویٰ دیتا ہے تو ہم خواہ اس چیز کے خواص و کیفیات بلکہ نام سے بھی صحیح اور پرآشنا نہ ہوں اور خواہ جس کے استعمال کا وہ حکم دیتا ہے اس سے نفرت اور جس سے وہ منع کرتا ہے اس کی طرف رغبت بھی ہو مگر ڈاکٹر کی تجربہ کاری اور ہی خواہی پر اعتماد کر کے جس کو ہم نے محض ایک کمزور اور ضعیف گمان کے ساتھ تسلیم کر رکھا ہے۔ ہم اس دوا یا غذا

کے استعمال کی نسبت اپنا سابق رویہ بدل ڈالتے ہیں اور اس تبدیلی کے وقت
بیچارہ عقل کی ایک بھی نہیں سنتے بلکہ یوں تاویل کر کے تسلی کر لیتے ہیں کہ عاقلوں
کی پیروی بھی درحقیقت عقل کی ہی پیروی ہے تو اس حیثیت سے گویا ہم نے
عقل کے اشارہ کے بغیر کوئی جنبش نہیں کی۔

یہ ہی حال بعینہ مذہب و شریعت کا ہے۔ لیکن ہم کو تعجب کے ساتھ
افسوس ہوتا ہے کہ سرسید نے ایک نرالی منطق سے اور عجیب گول مول الفاظ
میں لوگوں کے دلوں سے ہمارے اس صحیح خیال کو مٹانا یا کم از کم سست کر
دینا چاہا ہے جس جگہ وہ یہ لکھتے ہیں کہ:-

”ہمارا یہ اصول نہایت سچا ہوا ہے کہ انسان صرف بسبب عقل
کے ہوا میں ہے مکلف ہوا ہے پس جس بات پر وہ مکلف ہوگا
ضرور ہے کہ فہم انسانی سے خارج نہ ہو ورنہ معلول کا وجود بغیر
علت کے لازم آتا ہے جو محال و ممتنع ہے پس جن اخلاق کے
پکڑنے اور چھوڑنے پر انسان مکلف ہے وہ ضرور عقل انسانی
سے خارج نہیں۔“

(تہذیب الاخلاق جلد دوم مطبوعہ لاہور۔ مضمون کائنات ۱۲۳)

میرا یہ سوال سرسید سے یہ کہ جس عقل کو وہ تکلیف شرعی کے واسطے علت
قرار دیتے ہیں اس سے کیا مراد ہے۔ آیا فقط قوۃ اوراک کا انسان میں موجود
ہونا یا اس سے ہر چیز کو تفصیلاً جاننا۔ اگر پہلی صورت اختیار کی جائے تو
بعض احکام و اخلاق کے فوائد و علل پر مطلع نہ ہونے سے علت و معلول

میں بدائی کس طرح لازم آئی اور اگر خدا نخواستہ سرسید نے دوسری شق کو لیا ہے تو میں تسلیم نہیں کرتا کہ جو علت تکلیف کی سرسید نے قرار دی ہے وہ صحیح ہے اور آپ حیرت کریں گے جب یہ سنیں گے کہ میں اس شق کو تسلیم نہیں کرتا خود سرسید بھی اس کے اعتراف کرتے پر تیار نہیں ہیں۔ چنانچہ اسی مضمون کے دوسرے حصہ میں وہ لکھتے ہیں۔

اس بیان سے جو ظاہر بالکل سیدھا اور صاف ہے اور کچھ اور بیچ اس میں کچھ نہیں ہے اتنی بات ثابت ہوتی ہے کہ کائنات میں فی نفسہ کوئی چیز نہیں ہے اور نہ وہ کسی مذہب کا اصل اصول قرار پانے کے لائق ہے اور نہ وہ فی حد ذاتہ رہنا ہونے کے مستحق ہے۔ ہاں بلاشبہ سچے اصول پر انسان کی طبیعت تربیت پاجائے یا سچے خیالات سے اس کی طبیعت موثر ہو جاوے اور طبیعت سچائی کے مطابق حالت پیدا کر لے تب وہ حالت طبیعت یعنی کائنات انسان کا رہنا ہوتا ہے۔

دوسری جگہ لکھتے ہیں :-

دینا تہذیب الانسانی

ہاں یہ سچ ہے کہ قانون قدرت پر غور اور فکر کرنے سے وہ صحیح اخلاق جو انسان کی طبیعت کو ایسی حالت پر کر دیں جو کبھی دھوکہ نہ دے دریافت کر سکتے ہیں مگر کب جب کہ انسان کی معلومات کو ایک کافی ترقی اور قوانین قدرت پر اور ان مختلف قوی کے اوپر جو اسکے بانی نے انسان میں رکھے ہیں ایک معتد بہ آگاہی

حاصل ہو تمام انسان ان وقائق پر نہیں پہنچ سکتے اور جو پہنچ سکتے ہیں وہ محدود و سبب کے سوا نہیں ہو سکتے اور وہ بھی نہ اپنی عمر میں بلکہ لپٹوں در لپٹوں اور صدیوں در صدیوں میں پس اس لئے تاکہ اس قادر مطلق کی حکمت پر کار بند رہے ضرور ہوا ہے کہ وقتاً فوقتاً ملک اور زمانہ کی حالت کے لحاظ سے ایسے ہادی پیدا کئے جائیں جنہیں خلقی ایسا مادہ دیا گیا ہو اور جو اعتبار اپنی فطرت کے ان سچے اخلاق کے بیان کا مخزن ہو۔

ایضاً ص ۱۲۲

ان دونوں عبارتوں سے بھی اور ان کے اور بعض تصریحات سے بھی یہ ثابت ہو گیا کہ جملہ احکام شرعیہ کے لم اور علت کو سمجھ لینا گو مطلق عقل انسانی سے خارج نہیں ہے۔ لیکن ہر عقل شخصی کا یہ منصب بھی نہیں کہ ہر ایک حکم کی حقیقت اور کثرت کے سمجھ لینے کا وہ دعویٰ کر بیٹھے۔ تو سرسید کے اصول کے موافق سوال یہ ہے کہ سوائے ان محدود و سبب انسانوں کے جو وقائق شریعت سے خبردار ہوں جیسا کہ سرسید بزعم خود تھے، اور لوگوں کو جو ایسے نہیں ہیں مکلف بنانا کیوں کہ صحیح ہوا حالانکہ جن باتوں کے کرنے یا چھوڑنے پر ان کو برا لگیتا کیا جاتا ہے وہ ان کی عقل شخصی سے یقیناً خارج ہیں۔

پس اس کے سوا کوئی چارہ نہیں رہتا کہ ہم گرفتار ان ہواؤ ہوں اور مریضان عقل اور اک ان ارباب عقول سلیمہ کو جن کے کچھ کچھ اوصاف ہم پہلے ذکر کر چکے ہیں اطباء روحانی سمجھ کر اپنے لئے کم از کم اسی طرح موت دائمی اور ہلاکت ابدی سے نجات دلانے والا تصور کر لیں جیسا کہ ایک جاہل بیمار جو بغرض تداوی

کسی طبیب ساذق کے آستانہ پر حاضر ہو کر اس کی نسبت خیال رکھتا ہے اور جس طرح ایک دیہاتی مریض اپنے معالج ڈاکٹر کے کہنے سے فقط اس اعتماد پر کہ وہ اس کے خواص اور منافع و مفاد سے کما حقہ آگاہ ہوگا۔ کوئین کے (بلکہ کسی نامعلوم الاسم دوا کے) کھانے کے لیے بلا پس و پیش آمادہ ہو جاتا ہے (حالانکہ ذاتی طور پر وہ اس سے کچھ بھی واقفیت نہیں رکھتا، ٹھیک اسی طرح ارباب عقول سقیمہ کو لازم ہے کہ وہ ارباب عقول سلیمہ کے احکام کے سامنے بالکل گردن و الدیں اور ان نسخہ جات کے استعمال کرنے اور پرہیز کے قائم رکھنے میں جن کا ارباب عقول سلیمہ نے امر فرمایا ہو ایک لمحہ کے لئے بھی توقف۔ تردد اور تنگدلی کو دخل نہ دیں بشرطیکہ طبیب کے طبیب اور ان نسخہ جات کے باہر طبیب ہونے میں ان کو کوئی شبہ باقی نہ رہ گیا ہو۔

فلا دمر باث لا یومنون حتی یحکولہ پس قسم ہے تیرے پروردگار کی کہ یہ لوگ ایمان سے ہرگز بہرہ
فیما شجرو بلذہم ثم لا یجدوا یاب نہیں ہو سکتے تاوقتیکہ تم کو دسے بغیر اپنے باہمی
فی انفسہم حرجا مما قضیت و منازعات میں حکم نہ ٹھہراویں۔ اور تمہارے فیصلہ کے سامنے ٹبر
یسلوا تسلیا۔ کسی قسم کی دل تنگی کے گردن تسلیم نہ خم کر دیں۔

○ ممکن ہے کہ یہ سوال اٹھایا جاوے کہ جب ارباب عقول سقیمہ کو محض اپنے عقول اعتماد کرنا اور ان کی ہدایات اور احکام پر چلنا ہی روا نہیں رہا اور نہ کسی شرعی معاملہ میں ان کے اقتضات عقلیہ کی توثیق و تصویب ضرورہ قرار دے گئے تو آخر اس کے باور کر لینے کی ہی ہمارے پاس کیا ضمانت ہے کہ عقل سلیم و سقیم کے امتیاز اور طبیب و مریض کی تشخیص اور معالج و مستعلاج

کی جستجو میں وہ ہی مریض عقلمندانہ صحت واستقامت کے ساتھ ضرور کامیاب ہو جائیں گی اور اس کا احتمال باقی نہ رہے گا کہ جس شخص کو انہوں نے تندرست شمار کیا ہے وہ فی الحقیقت بیمار ہو اور جس کو اپنا نجات دہندہ طبیب سمجھے ہیں وہ ایک نا اہل اور خطرہ جان ہلا کو ہو۔

لیکن ایسا سوال پیش کرنے والوں کو تھوڑی دیر کے واسطے اس پر غور کرنا چاہیے کہ اگر کسی اجنبی بستی میں کوئی اجنبی طبیب آجائے اور وہاں کے لوگوں سے اپنے فن کی حیثیت میں تعارف پیدا کرنا چاہے حالانکہ وہ لوگ نہ تو نظریات طب سے خبردار ہیں اور نہ انواع مرض سے واقفیت رکھتے ہیں اور نہ ان کے لئے طرق علاج کی صحت و غلطی کا دریافت کرنا آسان کام ہے تو ایسی صورت میں اس طبیب کو اپنے مقصد میں کامیاب ہونے کے لئے کیا تدابیر اختیار کرنا پڑتی ہیں؟

یہ کھلی ہوئی بات ہے کہ سب سے پہلے تو وہ مجامع و مجالس میں موقع بموقع اپنے طب دانی کا تذکرہ کرے گا۔ اپنے مطلب پر ایک بڑا سا بائین بورڈ لگائے گا۔ اور وقتاً فوقتاً اپنے اسانید کو جو کسی معتبر مدرسہ سے اس کو دستیاب ہوئے ہونگے خواص کے روبرو پیش کرتا رہے گا اور اس کے بعد کچھ لوگ تو عام چرچا اور محض شہرت پر ایمان لا کر اور کچھ محض امتحان اور ہانچ کرنے کی نیت سے اور کچھ طبیبوں کے احوال و اطوار سے قدرے واقفیت رکھنے کی وجہ سے اس کے پاس بعوض معا لوجہ آنے لگیں گے اور بہت سے مریضوں کے پاس اپنا اعتبار بٹھانے اور مطلب کو چمکانے

کے لیے وہ بذات خود بغیر کسی قسم کی فیس اور مالی معاوضہ کے دور دراز کے تعلقاً
جتلا کر چلا جائے گا۔

اب اس ساری جدوجہد اور دوا و دوش میں اگر کچھ بیماروں کی شفا اس کے
ہاتھ سے مقدر ہے تو وہ اس کی اولین کامیابی کا باعث ہوگی۔ اور جوں جوں کہ
یہ سلسلہ ترقی کرتا جائے گا اسی قدر اس کی عزت اور مقبولیت کو چار چاند لگتے
جائیں گے۔ انتہا یہ ہے کہ وہ کچھ زمانہ کے بعد شہرت عامہ کے اس درجہ پر پہنچ
جائے گا کہ مرہیوں کو اس کے یہاں پہنچنے کے لئے استدلال اور غور و فکر کی ضرورت
باقی نہ رہے گی اور عوام کے محاورات میں شفاء و صحت تو اس کے معالجہ نہ
کوششوں کی طرف اور موت و ہلاکت خالی بخت و اتفاق یا مشیت ایزدی
کی طرف منسوب ہونے لگے گی۔ بلکہ اس سے بھی بڑھ کر یہ کہ دوسرے سے
طبیعیوں کی مقبولیت کا معیار ہی اب اس کی تسلیم و تصدیق قرار پا جائیں گے۔
بعینہ اسی پر اطباء و روحانی (انبیاء علیہم و آلہم و سلم) کے حالات
کو قیاس کر و جب وہ عالم کی ہدایت و اصلاح کے لئے مبعوث ہوتے ہیں
تو سب سے اول وہ اپنے من اللہ بشیر و نذیر ہونے کا تہایت زور
شور اور تندی کے ساتھ دعویٰ کرتے ہیں۔ اور اپنی دعوت و تبلیغ کا غلغلہ
اہل و عیال اور خویش و اقارب سے شروع کر کے مشارق و مغارب میں اُل
دیتے ہیں۔ جس کو سن کر کچھ لوگ تو ان کے سابق چالیس سالہ زہد و ریاضت
پاک و صاف اخلاق۔ دیانت و استبازی اعراض عن المال والہاء شرافت
حسب و نسب اور روشن خوارق یا آیات بینات وغیرہ امور کی وجہ سے اور

بہت سے محض ازراہ امتحان و تفتیش ہی فطرۃ ان کی طرف متوجہ ہو جاتے ہیں۔ اور بہت سے وہ خوش قسمت ہیں کہ خود انبیاء علیہم الصلوٰۃ والسلام اپنی قوت قلبیہ اور بہت باطنی کے زور سے باذن اللہ ان کو اپنی طرف جذب کر لیتے ہیں اور اسی اثناء میں جب یہ لوگ روحانی امراض سے یکایک شفا یاب ہونے لگتے ہیں اور ان کے دلوں کی تاریکی دور ہو کر جمال خداوندی کا عکس ان میں پڑنے لگتا ہے تو وہ اپنے ہادی کی نسبت فوراً چلا اٹھتے ہیں کہ :-

مَا هَذَا بَشَرًا اِنْ هَذَا اِلَّا مَلَكٌ كَرِيمٌ

اس وقت ان مریموں کو بھلا چنگا دیکھ کر اور ان کے حالات سابقہ میں ایسا انقلاب عظیم پاکر اور دل کے دل بھی نرمانے لگتے ہیں اور ان کو ان کی صحت کی بحالی پر شک آنے لگتا ہے پھر تو مخلوق خدا فوج در فوج اور جوق در جوق ہو کر اس پاک بندے کے گرد جمع ہو جاتی ہے اور اپنے اپنے امراض کا مرفعہ اس کی طرف کرتی ہے۔ اور جیسے جیسے کہ یہ سلسلہ وسیع ہوتا جاتا ہے اندھوں کی آنکھیں کھلتی جاتی ہیں اور غافلوں کو عبرت حاصل کرنے کا موقع ہاتھ آتا رہتا ہے اس کے بعد اس کے طبیب مذاق (یانی مرسل) سمجھنے کے واسطے نہ کسی استدلال کی ضرورت رہتی ہے اور نہ اس میں بہت زیادہ تدقیق اور غور و غوض کو کام فرمانے کی۔

○ الغرض جس وقت طبیب حاذق (نبی) کی شناخت کے لئے انسان کو اپنے دماغ پر کچھ زور ڈالنے کی ضرورت تھی اس وقت تو چند قدرتی اسباب کی بنا پر یہ شناخت بغیر زور ڈالے ہی حاصل ہوگی اور جب کہ اس کے مذاق

کے نتائج متماثل ہو کر گویا آنکھوں کے سامنے نمودار ہو گئے ہیں تو اس بحث میں کرد و کاوش کی مطلقاً حاجت ہی باقی نہیں رہی ہر شخص ان محسوسات و مشاہد نتائج کو دیکھ کر اسی طرح اس کے طبیب عاقل (نبی) ہونے کا یقین کر سکتا ہے جیسا کہ کسی گھر کے صحن میں دھوپ نکلی ہوئی دیکھ کر آسمان پر آفتاب کے نکلنے کا۔

اور اس بدیہی بلکہ اجلی البدیہیات کے سمجھنے کے واسطے انسان میں ذرا سی عقل بھی خواہ وہ کتنی ہی علیل کیوں نہ ہو کفایت کرتی ہے بشرطیکہ وہ اس سے کام لینے کی کوشش کرے اور حق کے دیکھنے سے جو اس کو چھٹا چاہتا ہے بالکل آنکھیں بند نہ کرے۔ اور جیسا کہ ہم پہلے اشارہ کر چکے ہیں از باب عقل سقیمہ سے یہ مطلب ہمارا ہرگز نہیں ہے کہ ان میں کسی موٹی اور روشن سی روشن بات کے سمجھنے کی بھی قابلیت باقی نہ رہی ہو اور محسوسات کی وراثت کی استعداد بھی ان سے سلب کر لی گئی ہو۔

تم خود خیال کرو کہ کسی تجربہ کار طبیب کے ہاتھ پر تپ گینے کے پانچ چار مرض رجوزندگانی سے مایوس ہو چکے ہوں، شفا یاب ہو جائیں لو گھر میں اس کا چہرہ پھیل جاتا ہے اور دوردراز شہروں کے مایوس العلاج بیمار اس کی طرف رجوع کرنے لگتے ہیں اب اگر فرض کرو کہ ایک طبیب کے دست شفا سے کوئی بستی کی بستی یا ملک کا ملک تپ کہنہ سے صحت یاب ہو جائے تو اس کی طرف لوگوں کی توجہ کیا کسی منطقی استدلال کے محتاج رہے گی۔

○ مثلاً سرخیل اطباء روحانی جناب رسالت صلی اللہ علیہ وعلیہ وسلم نے

اپنے رسالہ الاسلام میں نہایت مفصل بیان کیا ہے اور یہاں پر مصلحتاً ہم اپنے زمانہ کے ایک (اصطلاحی) روشن خیال مؤلف کے الفاظ میں لکھتے ہیں، ایک ایسے زمانہ میں پیدا ہوئے جبکہ دنیا ایک عجیب و وحاشیہ کی حالت میں تھی۔ اور آپ ایسے ملک میں بیعت ہوئے جہاں اخلاقی تعلیم کا کچھ سامان نہ تھا اور ایسی قوم کی اصلاح آپ کے ذمہ کی گئی جو سوائے اوہام اور فاسد عقیدوں اور باطل خیالات اور غلط رایوں اور وحشیانہ اعمال اور بد اخلاقی اور نفاق اور جنگ جوئی کے کسی قسم کی اخلاقی خوبی نہ رکھتے تھے مگر آپ کے الہامی بیان اور خدائی قوت نے ان پر ایسی عجیب و غریب تاثیر کی کہ اس سے ان کی تمام ظاہری و باطنی حالتیں بدل گئیں برسوں کے پہلے ہوئے خدا کی راہ پر چل نکلے اور مدتوں کے سوتے ہوئے غفلت کی نیند سے چونک پڑے جو مشرک تھے وہ موحد ہو گئے جو کافر تھے ایمان لائے جو بت پرست تھے وہ بت شکن بن گئے جو کراہ تھے وہ خدائی راہ دکھانے لگے۔ جاہلانہ حمیت اور وحشیانہ عصبیت کا ان میں نام نہ رہا۔ خاندانی جھگڑے اور پشتی عداوتیں جاتی رہیں دماغ غرور و نخوت سے خالی ہو گئے اور ان کے دل صبر و توکل۔ حلم و بردباری۔ زہد و پرہیزگاری اور جمیع اخلاقی صفات سے بھر گئے۔ آپ کی تعلیم و ہدایت نے ایک ایسا گروہ خدا پرست پاک طبیعت راست باز نیک دل لوگوں کا قائم کر دیا۔ جن کی کوششوں سے شرک و بت پرستی کی آواز جو تمام جزیرہ نمائے عرب میں گونج رہی تھی بند ہو گئی اور اس کے بدلے ایک بیچون و بیچگون بے شبہ و بے نمون خدا کی منادی پھر گئی۔ بتوں نے عدم کا راستہ لیا۔ بت خانوں کا نشان مٹ گیا آشکر سے

ٹھنڈے پڑ گئے تشکیث کا طلسم ٹوٹ گیا اور ہم پرستی کا باطل خیال باطل ہو گیا۔

جاء الحق و نهق الباطل حق ظاہر گیا اور باطل مغلوب بلاشبہ باطل مغلوب

ان الباطل کاف نہ ہوتا ہی ہو کر رہتا ہے۔

کیا اس سے اس امر کا مشاہدہ اور درخشاں ثبوت نہیں ملتا کہ آپ حقیقت میں سچے رسول (طیب حاذق) اور خدا ہی کی طرف سے مؤید تھے ورنہ انسان کا کام نہ تھا کہ وہ ایسا انقلاب عظیم عرب کی روحانی اور اخلاقی حالت میں پیدا کر دیتا اور ایسے جنگ جو ستم پیشہ لوگوں کو جو بات بات پر لڑتے اور جھگڑتے تھے۔ اخوة کے ایک رشتہ میں باندھ دیتا اور ان کی پشتینی علاقوں اور کینوں سے ان کے دلوں کو ایسا صاف کر دیتا کہ اس کا کچھ اثر باقی نہ رہتا بلکہ دنیا میں اخلاق اور انسانیت کا نمونہ بنا دیتا۔

سہرور کائنات صلی اللہ علیہ وسلم کی ہدایت کی ایسی عجیب و غریب تاثر اور ایسی حیرت انگیز نتائج کو دیکھ کر منکرین بھی اس بات کے معترف ہیں کہ حقیقت یہ بات بشری قدرت سے خارج تھی چنانچہ کوئی ان میں سے کہتا ہے کہ "وہ پیام جو آپ لائے وہ ایک سچا اور حقیقی پیام تھا جس کا مخرج وہی ہستی تھی جس کی تہا کبھی کسی نے نہیں پائی" کوئی لکھتا ہے "قرآن ہی کی تعلیم کا یہ اثر ہے کہ عرب کے رہنے والے ایسے بدل گئے جیسے کسی نے سحر کر دیا ہو" متعصب سے متعصب عیسائیوں میں سے سخت سے سخت متعصب یہ اقرار کرتا ہے کہ "دین مسیحی کی ابتداء سے آنحضرت صلی اللہ علیہ وسلم کے وقت تک کبھی حیات روحانی ایسی برانگیختہ نہیں ہوتی تھی جیسی کہ اسلام کی تعلیم سے ہوئی"

کچھ کیا ایسی واشگاف ثبوتوں اور کھلی کھلی دلیلیوں کے بعد بھی کوئی محروم البصیرۃ البیان لکھے گا جو باوجودیکہ اپنے کو مریض سمجھتا ہو اور کسی نباض اور ماہر طبیب کی طرف رجوع کرنے کا خواہش مند بھی ہو۔ لیکن طبیب عرب انہیں بالکہ طبیب عرب و عجم کے ان چمکتے ہوئے کارناموں سے منہ پھر لے۔ اور اس کی تجویز اور تشخیص کے سامنے (جو لاریب خدا ہی کی تجویز و تشخیص ہے) سبے چون و چرا اور بے ریب و تردد گردن نہ ڈال دے اور کم از کم تجربہ ہی کے طور پر اس کے بتلائے ہوئے تدابیر و معالجات و پرہیز پر چند روز عمل کر کے نہ دیکھے۔

○ ایسے ہی کورباظنوں کی نسبت (جو ابھی تک اس طرح کی بدیہی صداقت کے تسلیم کے واسطے نہایت پیچیدہ اور دراز کار مسائل و دلائل کی تلاش میں، فضول سرگرداں رہ کر عمر عزیز ضائع کر رہے ہیں اور دن سے زیادہ روشن واقعات کی طرف آنکھ نہیں اٹھاتے، عارف باللہ حضرت شیخ محی الدین بن العربی قدس اللہ سرہ ارشاد فرماتے ہیں کہ:-

”ہمارے نزدیک سب سے زیادہ عجیب بات یہ ہے کہ انسان دہریات ہیں، خدا کو چھوڑ کر محض اپنی نظر و فکر کی ہی تقلید کرے حالانکہ وہ جانتا ہے کہ اس کی یہ فکر بھی خود اس ذات کی طرح ایک امر حادث اور مخلوق ہے اور ان قوی میں سے ایک قوہ ہے خدا نے تعالیٰ نے انسان کے اندر دو بعیت کی ہیں۔ (اُسے معلوم ہے) کہ اللہ تعالیٰ نے قوہ مفکرہ کو عقل انسانی کے واسطے ایک غلام بنایا ہے (لیکن اس پر بھی) عقل خود اس کی (خادم بن کر) پیچھے ہو لیتی ہے۔

باوجودیکہ وہ یہ بھی جانتی ہے کہ وہ قوت مفکرہ جو کچھ اس کو عطا کرتی ہے وہ اس میں اپنے حدود مرتبہ سے ذرا بھی تجاوز نہیں کر سکتے اور اس سے عاجز ہے کہ کسی دوسری قوت کی سرحد میں قدم رکھ سکتے مثلاً قوت حافظہ یا مصورہ کا کام اس سے نکل سکے یا قوت متخیلہ کے قائم مقام بن سکے یا حواس خمسہ دہس طعم - شہم - سمع - بصر میں سے وہ کسی ایک کے فرائض کو انجام دے سکے۔
 ○ یہ سب کچھ ہے اور قوت مفکرہ کی حدود و اختیارات کی یہ تنگی بھی سب کو معلوم ہے۔ مگر اس پر بھی یہ کس قدر حیرت انگیز بات ہے کہ عقل انسانی اپنے پروردگار کی معرفت کے بارہ میں اسی بابر ناقص کی تقلید پر اڑی ہوئی ہے اور اس کا پروردگار خود جو کچھ اپنی کتاب میں اور اپنے رسول کی زبان اپنی نسبت بیان فرماتا ہے اس کی تقلید سے برابر کتراتا ہے۔

عالم میں جو غلطیاں مختلف طرح کی پھیلی ہوئی ہیں عقل کی یہ غلطی ان سب میں عجیب تر ہے اور تماشہ ہے کہ سوائے ان معدود لوگوں کے جن کی بصیرت کی آنکھیں خدا تعالیٰ نے روشن کر دی ہیں ہر صاحب فکر اسی عام غلط کاری میں مبتلا ہے۔ ہاں ارباب بصیرت خوب جانتے ہیں کہ خداوند تعالیٰ نے ہر چیز کی ایک خاص فطرت بنائی اور اسی خاص فطرت کے اعتبار سے اس شے کی عمل و حرکت کی حد بندی کر دی ہے، مثلاً قوت سامعہ (یا کانوں) کی فطرت مسوعات (آوازوں) کے اور اک سے تجاوز نہیں کر سکتی۔ اور عقل انسانی فقط اسی حلقہ میں اس کی محتاج اور آوازوں کی شناخت حروف کے قطع و پریدہ الفاظ کے تغیرات اور لغات کی تقسیم میں اس سے اراد کی طالب ہے۔ چنانچہ عقل

انسانی قوت سامعہ ہی کے ذریعہ سے پرندوں کے چہچہے۔ ہواؤں کی سائیں
سائیں کو اڑوں کی چوں چوں۔ پانی کی خرخر۔ انسان کی چیخ و پکار اور دوسرے
جانوروں کی بولیوں میں تفریق کرتی ہے ورنہ عقل انسانی میں بجائے خود یہ قدرت
کہاں کہ بغیر توسط سمع کے ان چیزوں کے باہمی امتیازات کو قائم رکھ سکے۔
اسی طرح قوت باصرہ (آنکھوں) کو خیال کرو کہ اس کا دائرہ عمل محض مبصرات
(دکھائی دینے کے قابل چیزوں) تک محدود ہے یعنی عقل کو اس کی امداد کے بغیر
سبزی کو زردی سے اور زردی کو سفیدی سے اور سفیدی کو سیاہی سے اور
اسی طرح ہر ایک رنگ کو دوسرے رنگ سے جدا کرنا عادتاً ممکن نہیں ہے۔
اور یہی حال ان دونوں کے ماسوا دوسری ان تمام قوتوں کا ہے جو حواس کے
نام سے مشہور ہیں۔ اور نیز قوت خیالیہ کا جس کو اپنی کارگزاری میں حواس خمسہ
کی محتاجیت ہے۔ کیوں کہ تخیل فقط ان چیزوں کے ساتھ ہی متعلق ہو سکتا ہے
جو حواس کے ذریعہ سے حاصل ہوتی ہیں علیٰ ہذا القیاس قوت حافظہ اگر خیال
کی حاصل کی ہوئی اشیا کو روکے نہ رکھے تو خیال کے خزانہ میں کچھ بھی باقی نہ رہے
اس حیثیت سے جیسا کہ وہ حواس خمسہ کا محتاج ہے۔ ایسے ہی قوت حافظہ
سے بھی یہی نیاز نہیں۔ پھر قوت حافظہ کو بہت سے ایسے مواقع پیش آتے
جو اس کے اور خیال کے درمیان حائل ہو کر قوت حافظہ کی صنعت اور اس
سے امور کثیرہ کے قوت ہونے کا باعث بن جاتے ہیں۔ اس لیے ایک قوت
مذکرہ کی حاجت ہوتی۔ قوت حافظہ کی مددگار بن کر اس کو وہ باتیں یاد دلا
دیا کرے جن سے ذہول ہو گیا ہو۔

ان سب کے بعد قوت منکرہ خیال کی طرف متوجہ ہوتی ہے تاکہ قوت
مصورہ کے توسط سے خیال کے حاصل کردہ امور کو اس طور پر ترکیب دے کہ
اس سے کسی دعویٰ کے متعلق ایسی دلیل پیدا ہو جاوے جس کی انتہا ان محسوسات
اور بدیہات پر ہوتی ہو جو آدمی کی جبلت میں مرکوز ہیں اس طرح سے جب فکر
دلیل کو ایک اچھی طرح صورت پر قائم کر دیتا ہے تو اب عقل انسانی اس
بنی بنائی چیز کو لے کر دعویٰ پر منطبق کر دیتی ہے۔

لیکن وہاں سے یہاں تک پہنچنے میں عینی قوتوں کو کچھ بھی دخل نہ ہا ان میں
سے کوئی ایسی نہیں جس کے کام میں بہت سے موانع اور بہت قسم کی غلطیوں
کا سامع نہ ہو اور جس کیلئے کسی ایسے معیار کی ضرورت نہ پڑے جو صحیح کو فاسد سے
اور مغز کو پوست سے جدا کر سکے۔

پس تم غور کرو کہ عقل فی ذاتہ کس قدر جاہل کیسی بے بس اور دوسری قوتوں
کی کتنی عاجز و ناتوان ہے اور ان قوتوں میں سے ہر ایک کو جو اغلاط پیش آتے ہیں اور
جہاں تک کہ اس کے دائرہ عمل کی تحدید کی گئی وہ بھی سب پر روشنی ہو چکی
لیکن اس پر بھی جب اس کو کوئی بات اس مخدوش اور پرخطر طریق سے بہت سی
ٹھوکریں کھا کر حاصل ہوتی ہے اور اس کے مقابلہ میں دوسری جانب خود
خداوند رب العزت کوئی خیر دیتا ہے تو یہ کہہ کر وہ خدا کی بتلائی ہوئی بات کو
ٹال دیتی ہے کہ میرا غور و فکر اس کو رد کر چکا ہے۔

اللہ اکبر یہ عقل خدا تعالیٰ کے مرتبہ سے کس قدر جاہل ہے کہ اس نے اپنے
فکر ناقص کی تقلید میں خدا تعالیٰ پر جرح کرنے کو آسان سمجھا۔ حالانکہ تم پہلے

سمجھ چکے ہو کہ عقل کے پاس بجائے خود کسی طرح کا اور کسی شے کا بھی علم موجود نہیں اس کا کام محض حواس خمسہ - قوت خیالیہ - قوت مصورہ اور علی ہذا القیاس دوسری قوتوں کی عطا کئے ہوئے علوم کو قبول کرنا ہے تو ایسی حالت میں اس کے لیے نہایت ہی مناسب تھا کہ وہ بجائے قوت فکریہ وغیرہ اپنے خدام کے سامنے دست سوال دراز کرنے اور ان کے عطایا قبول کرنے کے اپنے آقا رب العزۃ کے رو بہ و ہاتھ پھیلاتے اور اسی کی بخششوں کو لے کر سر اور آنکھوں پر رکھتے۔

اور جب کہ اسے معلوم ہے کہ اس کا فکر خیال کا مقلد ہے اور خیال حواس خمسہ کا اور اس کے ساتھ ہی اس کو اپنی امداد کے لیے قوت حافظہ اور مذکرہ کی بھی حاجت ہے اور یہ بھی علم ہے کہ یہ تمام قوی اپنی اپنی سرحد فطرۃ اور دائرہ عمل سے باہر ایک قدم نہیں رکھ سکتے (مثلاً خوبصورت بد صورت کے اور اک میں کانوں سے کام نہیں چل سکتا اور آوازوں کے بُرے بھلے کو آنکھیں نہیں سمجھ سکتیں خوشبو اور بدبو کا امتیاز زبان کے حدود عمل سے خارج ہے اور تلخ و شیرین کی تفریق سے ناک کو کوئی سروکار نہیں اور علی ہذا القیاس خود عقل کو اپنی ذات کے اعتبار سے ان چند ضروریات کی سوا جن کا علم فطرۃ ہوتا ہے اور کوئی چیز معلوم نہیں، تو بھلا تمام قوتوں کے اس طرح کی تنگ میدانی اور بیچارگی کے باوجود بھی کیا وجہ ہے کہ ہماری عقل اس شخص کے قول کو قبول نہیں کرتی جو انسان میں تو ■ مفکرہ کے سوا ایک اور ایسی قوت کا قائل ہے جس کے احکام قوت مفکرہ کے احکام سے بالآخر ہوں اور

جس کو ان طریقوں کی استعمال کرنے سے جو اس فن کے تجربہ کاروں نے لکھے ہیں بموہبت الہی اہل اللہ (ملائکہ) انبیاء اور اولیاء کاملین اپنے اندر پاتے ہیں اور کل کتب سماویہ جس کے وجود کی خبر دیتے ہیں باواز دل ناطق ہیں۔
 ○ اس لئے تم کو چاہیے کہ اخبار الہیہ کے مانتے میں اپنے عقول و ناقصہ سقیمہ کی کچھ پرواہ نہ کرو اور مخلوق کے مقابلہ میں خالق کی تقلید کو بہتر سمجھو کیونکہ کثیر التعداد انبیاء و اولیاء نے انہیں چیزوں کو قبول کیا اور انہیں پر وہ ایمان لائے۔ اور انہیں کی تصدیق کی۔ اور ہمیشہ وہ اسی کو پسند کرتے رہے کہ اپنے رب کی معرفت میں خود اسی کی تقلید کرنا اپنا اور ہام و افکار کی تقلید سے اولیٰ و انفع ہے۔ پھر اور عقلمند بن کر اخبار الہیہ سے انکار کرنے والے تجھ کو کیا ہوا کہ کہ خدا کے بارے میں تو خود خدا کی اور اس کے برگزیدہ بندوں کی نہیں سنتا اور اپنے خیالات کے پیچھے بڑا پریشان ہو رہا ہے ؟؟

و لیکھو جب یا ایہا الذین آمنوا امتوا کے سنتے والوں کو یہ معلوم ہوا کہ علاوہ اس ایمان کے جو دلائل و افکار سے ہم کو حاصل ہو چکا کوئی دوسرا ایمان بھی مطلوب ہے تو انہوں نے معاریضت خلوة اور مجاہدہ کا طریق اختیار کیا اور خدا کو فراموش کر انیوالے تعلقات کو یک لخت منقطع کر کے دنیا میں رہ کر ہی وہ دنیا سے الگ ہو بیٹھے۔ اور دل کو سب جھگڑوں سے خالی اور قلب کو شوائب افکار سے پاک کر کے خالص خدا کی طرف متوجہ ہوئے۔ کیونکہ انبیاء و مرسلین سے یہی راستہ ان کو معلوم ہوا تھا اور انہوں نے سن رکھا تھا کہ بندہ جب سارے دل سے خدا کی طرف متوجہ ہوتا ہے تو حق تعالیٰ بھی اس پر اپنی

مہربانی اور رحمت کا سایہ ڈالتا ہے اور اپنے دامن عطوفت میں لے لیتا ہے اس سے انہوں نے سمجھ لیا کہ خدا کی طرف جانے والوں کے لئے فکر کے راستے سے یہ راستہ زیادہ نزدیک ہے کیونکہ خود خداوند رب العزت نے اپنے رسول کی زبان سے یہ منادی کرا دی کہ جو کوئی ہماری طرف لپک کر آتا ہے ہم اس کی طرف دوڑ کر جاتے ہیں۔ اور یہ کہ نہ آسمان میں نہ زمین میں۔ بلکہ فقط قلب مومن میں یہ وسعت ہے کہ وہ ہماری عظمت و جلال کا تحمل کر سکے۔

آس بنا پر یہ لوگ اپنے سارے دل سے خدا کی بارگاہ میں متوجہ ہوئے اور تمام قوی و افکار کے دھندوں کو چھوڑ دیا۔ اس وقت خدا تعالیٰ نے اپنے نور و علم صادق کی ایک روشنی ان کے دلوں پر ڈال دی۔ اور ان کو خالص اپنا ہی والد شہید بنا لیا۔ پھر کیا تھا۔ نظر و فکر کی وہ ساری کمزوریاں کا فور ہو گئیں اور خالق اکبر کے ارشادات و قوانین کے سامنے انہوں نے اپنی عقلوں کے تیار کئے ہوئے قانون کو بھلا دیا۔ آہ

○ تم خود سوچو اور انصاف کرو کہ اگر ہر کس و ناکس اپنی عقل شخصی کے بنائے ہوئے قانون پر چلنے کا مجاز کر دیا جائے جیسا کہ آزاد خیالی کے مدعی آج کل سمجھتے ہیں تو دنیا میں کیا کچھ خربطہ ہوا اور ہزاروں لاکھوں تراشیدہ قوانین کی کشمکش میں جو ہر گروہ اپنے پیمانہ فکر اور اندازہ فہم کے موافق تیار کر سکتا ہے لوگوں کی زندگی کیا کچھ دشوار ہو جائے۔

بہت سے لوگ یہ کہتے ہیں کہ جب عقل و نقل میں مزاحمت واقع ہوا کرے اس وقت ہم کو یہ اختیار ملنا چاہیے کہ ہم عقل کے احکام کو نقل صحیح

کی تسلیم سے مقدم سمجھیں کیونکہ نقل کے ماننے کا اصل ذریعہ ہی عقل ہی ہے
تو خدا نخواستہ عقل کو بے اعتبار ٹھہرانے کے معنی یہ ہوں گے کہ ہم عقل
و نقل دونوں کی طرف سے بدگمان ہو گئے ہیں۔

لیکن اس شبہ کا جواب آپ کو ہماری تقریر سابق سے بوجہ احسن معلوم
ہو چکا ہے کیونکہ ہم مدلل طور پر بتلا چکے ہیں کہ عقل سلیم و نقل صحیح میں تعارض
ہو ہی نہیں سکتا ہاں اگر عقل کی سلامتی یا نقل کی صحت مخدوش ہو جائے
تو بیشک ایسا ہونا ممکن ہے مگر اس وقت ہمارا پہلا فرض یہ ہو گا کہ یا تو اپنی
عقل کو مرض سے چھٹانے اور سلامتی پر لانے کی کوشش کریں اور یا نقل
کے ثبوت کے واسطے کوئی قابل وثوق ذریعہ ہم پہنچائیں۔ ورنہ خطر
العتاد۔

اس جواب کی پوری تفصیل شیخ الاسلام حافظ ابن تیمیہ نے اپنی پیش
بہا اور ضخیم کتاب میں بیان موافقہ صدریہ المعقولی المعینہ المنقول ہیں
لکھی ہے جس کے جستہ جستہ اقتباسات بھی ہم باوجود قصد کے تطویل کے
خیال سے قلم انداز کر کے آخر میں یہ گزارش کرتے ہیں کہ :-
جو کچھ ہم نے اس مضمون میں یہاں تک بیان کیا ہے اس کا یہ نشانہ گز
نہیں کہ فکر و استدلال ایک محض عیث اور لغو چیز ہے یا اس سے تعرض کرتا کوئی
شرعی گناہ ہے لیکن ہاں کسی فرد بشر کے واسطے ہم یہ جائز نہیں رکھتے کہ وہ اپنی
عقل شخصی اور فکر ناقص کو اصل اصول ٹھہرا کر انبیاء علیہم السلام کے پاک و
یہ کتاب اہل مصر نے منہاج السنہ کے حاشیہ پر طبع کی ہے۔

صاف صحیح و صادق اور بلند و برتر تعلیمات کو زبردستی ان پر منطبق کرنے کی
کوشش کرے جس پر اکثر اوقات اس کا ضمیر بھی خود اندر سے نفرتیں کر رہا ہو۔
اس کے برخلاف نہایت ضروری ہے کہ انسان خدا اور اس کے رسولوں کے
ارشادات کو اصل قرار دے کر اپنی عقلی معلومات کو ان کے تابع بنائے اور
جو کچھ وہ فرمائیں اس کو اپنے امراض روحانی کے حق میں اکسیر شفا تصور کر کے
سمعا و طاعتہ کہتا ہوا بلا حجت و تکرار سر اور آنکھوں پر رکھے۔

والذین یحاجون فی اللہ ، اور جو لوگ اللہ کے بارے میں نبی سے جھگڑا کرتے ہیں جبکہ
من بعد ما الیستحب لہم بحجتہم آدمی اسکی بات قبول کر چکے تو ان کی حجت باطل ہے اور ان
واحضۃ عند ربہم وعلیہم پر خدا تعالیٰ کا غضب ہے اور ان کیلئے سخت عذاب ہے۔
غضب ولہم عذابٌ شدید۔

تنبیہ :- جو کچھ ہم نے اس رسالہ میں اپنے نزدیک اختصار جامع اور
مستانت و معقولیت کے ساتھ لکھا ہے اس کا زیادہ تر زور دیکھا کہ ناظرین
محسوس فرمائیں گے، عقل کی صحت و سلامتی پر رہا ہے۔ لیکن نقل کی صحت
و ضعف کے قواعد و شرائط وغیرہ سے یہاں مطلقاً بحث نہیں کی گئی جس
کے واسطے اول تو علم اصول حدیث کی کتابوں کا مطالعہ انشاء اللہ تعالیٰ
کافی ہوگا اور اگر وقت نے مساعدت اور قادر مطلق نے امداد فرمائی تو ہم ایک
مستقل رسالہ اس موضوع کے متعلق بھی لکھ کر اہل ملک کے رویہ و پیش کریں
گے جس میں مولانا عبد اللہ العبادی کے رسالہ علم الحدیث پر بھی مبسوط تبصرہ
کیا جاوے گا۔

وما ذاك على الله بعزيز واخر دعوانا ان الحمد لله رب
العلمين۔

الراقم
شیر احمد حسن عثمانی عفا اللہ عنہ

دار العلوم دیوبند

۲۲ ربیع الثانی ۱۳۳۳ھ

مکتبہ بالخیر

یہ کتاب اور علمائے دیوبند کی دیگر تصانیف کے لئے

۱۔ ادارہ اسلامیات ۱۹۰۔ استار کلی لاہور

۲۔ دار الاشاعت مولوی مسافر خانہ کراچی

۳۔ ادارۃ المعارف ڈاکخانہ دارالعلوم کراچی

۴۔ مکتبہ دارالعلوم ڈاکخانہ دارالعلوم کراچی

رسائل ثلاثہ

شیخ الاسلام حضرت مولانا شبیر احمد عثمانی رحمۃ اللہ علیہ

کے تین اہم رسائل کا مجموعہ

① — ہدییۃ سنیہ

② — تحقیق الخطبہ

③ — سجود الشمس

اِخَارَةُ اِسْلَامِنَا اِنَارَكُمُ الْاَمْرَ

فہرس

اسے مجموعہ میں درج ذیلے مسائلے شامل ہیں

۱۔ ہدیہ سنہ

یعنی کیا مذاہب اربعہ مسائل میں اختلاف اور تضاد
کے باوجود سب کے سب برحق ہیں؟ اور کیا مسائل
اختلافیہ میں حق ایک ہے یا متعدد؟
جنت و دوزخ کو تمثیلی قرار دینا اور حقیقت قرار دینا
کیا صحیح ہے؟ اور جو شخص ایسا عقیدہ رکھے اس کا
کیا حکم ہے۔ دو اہم سوالات کے مفصل جوابات۔

۱۱
ص
۷
تا
ص ۶۱

۲۔ تحقیق الخطبہ

کیا جمعہ کا خطبہ اردو زبان میں پڑھنا جائز ہے؟ جمعہ
اور خطبہ جمعہ سے متعلق چند سوالات و اشکالات کے جواب

۶۳
تا
۸۵

۳۔ سجود شمس

کیا سورج سجدہ کرتا ہے؟ اور حدیث صحیح میں سورج
کے جس سجدہ کا ذکر آیا ہے۔ اس سے کیا مراد ہے؟

۸۷
تا
۱۱۲

عرضِ ناشر

شیخ الاسلام حضرت علامہ شبیر احمد عثمانیؒ کی تحریر فرمودہ تین کتابیں
 اعجاز القرآن، العقل والنقل اور اسلام کے بنیادی عقائد مع اسلام اور
 معجزات اس سے قبل ادارہ اسلامیات کی جانب سے طبع ہو چکی ہیں۔ جن
 کو دینی اور علمی حلقوں نے بہت سراہا ہے۔ اب ادارہ کی جانب سے حضرت
 علامہ کے مزید تین اہم رسائلے زیر نظر مجموعہ میں یکجا صورت میں پیش کئے
 جا رہے ہیں۔ یہ رسائلے اگرچہ صفحات کے اعتبار سے بہت مختصر ہیں۔ لیکن
 علمی مواد کے اعتبار سے بہت طویل اور جامع ہیں۔ ان رسالوں میں حضرت
 مولانا علیہ الرحمۃ نے بعض اہم اور نازک مسائل پر قلم اٹھایا ہے اور بڑی
 خوبصورتی اور دلآویز انداز سے ان مسائل میں علمائے حق کا صحیح موقف
 واضح کیا ہے۔ اُمیت رہے کہ پڑھے لکھے حضرات حضرت مولانا کے
 ان رسائلے سے بھرپور فائدہ اٹھائیں گے۔

والسلام

دعائے خیر کے طلب گار

کارکنان ادارہ

فہرست مضامین مجموعہ سائل ثلاثہ

فہرست مضامین ہدایہ سنہ

صفحہ	مضمون	صفحہ	مضمون
۲۶	علامہ ابن قیم کی عبارت	۸	تمہید
۲۶	حافظ ابن تیمیہ کی تحریر	۹	سوالات
۳۰	امام محی الدین نووی کی عبارت	۹	حقیقت اور بطلان اور مذاہب اربعہ
۳۰	حافظ ابن حجر	۱۰	جنت اور دوزخ کو تمثیلی اشیاء سمجھنا
۳۱	ابن العربی کا قول	۱۱	جوابات
۳۵	شاہ ولی اللہ کا مسلک	۱۲	پہلے سوال کا جواب
۳۸	شیخ ابن ہمام اور مسئلہ مذکورہ	۱۳	مذاہب اربعہ میں اختلاف کی حقیقت
۴۰	امام احمد بن حنبل کی تحقیق	۱۴	اختلافی مسائل میں حق
۴۴	دوسرا سوال اور اس کا جواب	۲۰	ایک ہے یا متعدد ؟
۴۴	جنت اور دوزخ کو تمثیلی قرار دینا	۲۳	مثال سے اس کی تشریح
۵۳	مثال سے اس کی تشریح	۲۴	شیخ تقی الدین کی رائے
۵۹	مولانا رومی کی ایک	۲۴	اختلافی مسائل میں عدم تشدد
۶۰	ایک عجیب مثال	۲۴	مذاہب اربعہ حق ہیں
	خاتمہ	۲۴	علماء و فقہاء کی عبارت سے استدلال

فہرست مضامین سجود الشمس	فہرست مضامین تحقیق الخطبہ
صفحہ	صفحہ
۸۷	۴۳ تحقیق الخطبہ
۸۸	۴۴ کیا جمعہ کا خطبہ اردو میں جائز ہے
۸۹	۴۴ چند سوالات
۹۰	۴۴ جواب
۹۱	۴۴ خطبہ کا شرعی مفہوم
۹۱	۴۷ فقہاء کی عبارات
۹۲	۴۹ خطبہ کی حقیقت
۹۳	۷۲ ایک شبہ اور اس کا جواب
۹۵	۷۸ خطبہ عربی زبان میں
۹۸	۷۸ زبان کا اثر اقوام پر
۹۸	۸۳ عربی سے ناواقف لوگوں کی مثال
۱۰۵	۸۳ جمعہ کی نماز میں کسی خاص
۱۰۷	۸۴ سورت کی تعیین
۱۱۰	۸۴ نماز میں قرأت میں کمی و زیادتی
۱۱۱	۸۴ قرآن شریف بغیر معنی سمجھے پڑھتا
۱۱۲	۸۵ خاتمہ

بَیِّنَات

یعنی

مذہبِ اربعہ کے درمیان اختلاف کی حقیقت
اور جنت و دوزخ کی حقیقت سے متعلق
بعض اہم سوالات کے شافی جوابات

از

شیخ الاسلام علامہ شبیر احمد عثمانیؒ

❦❦❦❦❦❦❦❦❦❦

ناشر

ادارہ اسلامیات ۱۹۰ انارکلی لاہور

ہدایہ سنیہ

بِسْمِ اللَّهِ الرَّحْمَنِ الرَّحِيمِ

مُحَمَّدًا وَتَاصِلِي عَسَلَا رَسُوْلًا الْكَرِيْمُ

تتمہید

”دارالعلوم دیوبند کے ایک ذی استعداد فہم فیض یافتہ نے حضرت مولانا مولوی شبیر احمد صاحب مدظلہ مدرس دارالعلوم دیوبند کی خدمت میں دو شعبے تحقیق کی غرض سے پیش کئے تھے۔ حضرت مولانا ممدوح نے باوجود کثرت مشاغل محققانہ جواب تحریر فرمایا۔ چونکہ اس قسم کے شبہات علمی دنیا میں اکثر پیش آتے رہتے ہیں اور حضرت مولانا ممدوح نے جس تحقیق اور جدت سے جواب تحریر فرمایا ہے وہ مفید اور حقائق علیہ سے معمور ہونے کے باوجود حسن بیان میں بھی اپنی نظیر آپ ہی ہے۔ اس لئے اہل علم کی خدمت میں ان سوالات و جوابات دونوں کو بطور ایک نادر تحفے کے پیش کیا جاتا ہے۔ امید ہے کہ اہل علم اسکو بہت پسند فرماویں گے۔ ہماری دعا ہے کہ قادر مطلق مولانا کے علمی نبیوض کے اس سلسلہ کو تا قیام قیامت قائم رکھ کر تشنگان علم کو سیراب فرماتا رہے۔ آمین“

سوالات

مجمع الحسنات والکمالات مخدومنا المکرم حضرت استاذی صاحب

قبلہ وامت برکاتہم

السلام علیکم ورحمۃ اللہ وبرکاتہ۔ طالب الخیر بعافیت ہے چونکہ خاکسار خدمتِ عالی میں کبھی ارسالِ عریفہ نہ کر سکنے کی وجہ سے سخت ناوم ہے اس لئے اولاً نہایت متذممانہ لہجہ میں اپنی سابقہ غفلت و تساہل کی معافی کی درخواست ان الفاظ میں پیش کرتا ہے کہ ”قلمِ عفو بر گناہم کش“ اور بعد ازیں حسب ذیل مسائل کی جانب آنجناب کی توجہ منطف کرنا چاہتا ہے امید کہ بلحاظ شفقت استادانہ میرے غلجمان و انتشار کو زائل کرنے کی تکلیف گوارا فرمائیں گے۔

حقیقت اور بطلان اور مذاہبِ اربعہ

(۱) حقیقت اور بطلان واقعی اعتبار معتبر پر مبنی نہیں ہے۔ اور امور واقعہ کے وجودات اور اعدام لحاظِ لاحظ کے تابع نہیں ہیں۔ یہی وجہ ہے کہ حیثیات اعتباریہ مبطل یا مغیر حقائق نفس الامری نہیں ہو سکتے۔ اس اصول کو مد نظر رکھتے ہوئے جب مذاہب ائمہ اربعہ کی حقیقت پر غور کرتا ہوں۔ جن کو ہر خاص و عام میں شہرت کا فخر حاصل ہے۔ تو عقلِ نارسا اور اکِ حقیقت سے قاصر ہو جاتی ہے۔ کیونکہ ان مذاہب میں باہم بعض ایسے مسائل نظر آتے ہیں

جن میں کم از کم نسبت تضاد کی پائی جاتی ہے۔ اور یہ مسلم الثبوت امر ہے کہ
 "الضدان لا یجتمعان" پس ان مذاہب کو حق تسلیم کرنے پر عالم واقع میں اجتماع
 اضداد و حالت واحدہ میں لازم آتا ہے۔ جس کا بطلان البدہ البدیہات سے ہے
 اور یہ بھی ظاہر ہے جیسا کہ عرض کر چکا ہوں کہ حقائق واقعہ پر حیثیات زائدہ
 کا کوئی اثر نہیں پڑ سکتا پس ان کے حق ہونے کی کیا صورت ہو سکتی ہے۔

جنت اور دوزخ کو تمثیلی اشیاء سمجھنا

(۲) ایک وہ شخص ہے جو دوزخ و جنت پر تو ایمان رکھتا ہے۔ مگر جو
 امور قرآن شریف و کتب احادیث میں جنت کے متعلق مذکور ہیں ان کو صرف
 تمثیلات پر محمول کرتا ہے اور یہ کہتا ہے کہ چونکہ دنیاوی نقطہ نظر سے وہ
 انتہائی انعامات تھے اس لئے ان کو بیان کر کے اس امر کی جانب اشارہ کر دیا
 گیا ہے کہ اہل جنت کے لئے جنت میں تمام آرام و آسائش کی چیزیں مہیا کی
 گئی ہیں۔ ورنہ جنت کی حقیقت نہ کسی کو معلوم ہوئی اور نہ ہو سکتی ہے چنانچہ
 آنحضرت صلی اللہ علیہ وسلم اسی کے متعلق ارشاد فرماتے ہیں کہ "لا عین رات و
 لا اذن سمعت ولا خطر علی قلب بشر" الغرض اس سے ثابت ہو گیا کہ "رویا"
 سماعت، "خطور بالبال" خلاصہ یہ کہ کسی ذریعہ سے جنت کی حقیقت کسی پر
 منکشف نہ ہو سکی۔

بعینہ یہی خیال اس شخص کا جہنم کے متعلق بھی ہے۔ پس یہ خیالات
 کہاں تک صحیح ہیں اور شرعاً اس شخص کا کیا حکم ہے۔

جواب

بِسْمِ اللّٰهِ الرَّحْمٰنِ الرَّحِیْمِ

براہر محرم سلمکم اللہ تعالیٰ بعد سلام مستنون آنکہ۔ آپ کا عنایت نامہ پہنچا۔ حق تعالیٰ شائد، مجھ کو اور آپ کو اور تمام مسلمانوں کو اپنی رضا کی توفیق عطا فرمائے جن مسائل کی بابت آپ نے دریافت فرمایا ہے مجھ کو حیرت ہے کہ باوجودیکہ وہاں ماشاء اللہ بہت سے اہل علم اور اہل علم کے فیض یافتہ موجود ہیں جو بفضلہ تعالیٰ مشکل سے مشکل مسائل کو مجھ سے زیادہ زور اور قوت کے ساتھ حل کرنے کی قابلیت رکھتے ہیں۔ آپ ان سے مشافہت بہت جلد اور بسہولت اس قدر اطمینان حاصل کر سکتے تھے۔ جو شاید میرے متعذر خطوط سے بھی حاصل نہ ہو سکے۔ پھر آپ نے مجھ کو خط لکھنے کی زحمت کیوں اٹھائی، رسالہ آپ دیوبند میں رہ چکے ہیں۔ میری حالت سے بھی بہر حال واقف ہیں کہ میری پیچیدگی اور لاابالی پن حد سے زیادہ گذرا ہوا ہے۔ اس لئے کبھی کبھی یہ خیال ہوا کہ آپ کا خط یہاں کسی عالم جید کا حوالہ کر دوں تاکہ وہ آپ کی تسکین کرے۔ لیکن یہ خیال کر کے کہ یہاں سے جانیے بعد یہ آپ کی پہلی عنایت ہے دل گوارا نہیں کرتا کہ کچھ بھی جواب نہ لکھا جائے۔ لہذا جس طرح ان مسائل کو میں اب تک سمجھے ہوئے ہوں مختصراً قلمبند کر کے آپ کی خدمت میں روانہ کرتا ہوں۔ اگر شفا ہو جائے تو حق تعالیٰ کا شکر یہ ادا کیجئے اور بصورت دیگر مناسب ہوگا کہ دوسرے علمائے متبحرین سے رجوع کیا جائے۔

پہلا مسئلہ۔ یعنی مذاہب اربعہ کی حقیقت کے متعلق جو کچھ بندہ نے اہل
اسنہ والجماعت کی کتابوں کا مطالعہ کر کے اب تک منقح کیا ہے۔ اس کو
پیش کروں گا فان یت صوابا فمن اللہ سبحانہ و تعالیٰ وان یت خطا فمنی ومن
الشیطان ولا حول ولا قوۃ الا باللہ العلی العظیم لا البغیرہ ولا خیر الا خیرہ

پہلے سوال کا جواب

سب سے پہلے یہ عرض کر دینا مناسب معلوم ہوتا ہے کہ آپ کے سوال
اول میں غور و تنقیح کے بعد دو جزو نکلتے ہیں۔

- (۱) کسی چیز کا حق یا باطل ہونا اعتبار معتبر و لحاظ لائحہ پر مبنی نہیں ہو سکتا
اور حیثیات زائدہ اعتبار یہ حقائق و اقعہ کے لئے مبطل یا مغیر نہیں ہو سکتی۔
- (۲) مذاہب ائمہ اربعہ واقع میں سب حق ہیں حالانکہ ان مذاہب میں بہت
سے ایسے مسائل ہیں جو باہم متضاد ہیں مثلاً سب سے بڑا تضاد یہ ہے کہ ایک
چیز کو ایک امام واجب یا فرض قرار دیتے ہیں اور دوسرے اس کو مکروہ
تحرمی یا حرام و علیٰ ہذا القیاس تو اضداد کا اجتماع ایک ہی چیز کے اندر اور
ایک ہی وقت میں کیسے حق ہو سکتا ہے اور اگر ان میں باہم حیثیات کا
فرق نکالا جائے تو وہ بحکم مقدمہ اولیٰ صحیح نہیں۔

آپ کے یہ دونوں دعویٰ تشریح طلب ہیں الفاظ ایسے مجمل اور
ذوالوجہ اختیار کئے گئے ہیں کہ جن سے کئی معنی کا احتمال ہوتا ہے پس جب
تک ہر ایک لفظ کی کما حقہ تشریح اور محتملات عبارت میں سے بعض کی

تعیین نہ ہو جائے کچھ رائے زنی کرنا بے سود ہے۔

مذاہب اربعہ میں اختلاف کی حقیقت

دعویٰ اول میں اگر یہ ارادہ کیا گیا ہے کہ کسی چیز کے ساتھ مختلف اعتبارات اور حیثیات لگ جانے سے اُس چیز کی حقیقت یعنی ماہیت نفس الامر بدل نہیں سکتی۔ مثلاً زید زمین پر چل رہا ہو یا ہوا میں اڑ رہا ہو یا کھانا کھا رہا ہو یا بھوکا مر رہا ہو تحصیل علم میں مشغول ہو یا لہو و لعب میں اپنی عمر تباہ کرتا ہو ہر حالت میں اور ہر ایک حیثیت کے لگ جانے کے وقت اُس کی حقیقت وہی حیوانِ ناطق رہتی ہے اور زید کو کسی طرح لحاظ کرو اس کی حقیقت میں ذرا فرق نہیں آ سکتا تو بلاشبہ مشائخ کے مذاق کے موافق یہ دعویٰ اصحیح ہے اور ہم کو اس سے انکار کرنے کی ضرورت نہیں مگر مذاہب اربعہ کی حقیقت کے مسئلہ سے یہ دعویٰ محض بے تعلق ہے کیونکہ ائمہ اربعہ مثلاً جس چیز کے وجوب و حرمت میں مختلف ہیں تو ہر مجتہد کی تصویب کرنے والے بھی یہ نہیں کہتے کہ اُس چیز پر مختلف اور متضاد احکام جاری ہونے سے (جوان کے زعم میں بسبب اختلاف نسب و اعتبارات کے جاری ہوئے ہیں) خود اس چیز کی حقیقت بدل جاتی ہے مثلاً فقہ یارِ عارف کو امام صاحب رحمۃ اللہ علیہ ناقض و منو کہتے ہیں اور امام شافعی فرماتے ہیں کہ ناقض نہیں ہے تو دونوں صورتوں میں فقہ اور عارف کی حقیقت اسی طرح محفوظ رہتی ہے جس طرح کہ زید کی حقیقت حالت تحصیل علم اور لہو و لعب میں یا مثلاً یہ نہیں کہا جاتا کہ اس فاتحہ کی

حقیقت کچھ اور ہے جس کو امام صاحب مقتدی کے حق میں مکروہ تحریمی قرار دیتے ہیں اور جس کو امام شافعی ہر ایک مصلیٰ کے حق میں فرض فرماتے ہیں اس کی کوئی دوسری حقیقت ہے پس اگر مختلف اعتبارات و حیثیات کے طاری ہونے سے آپ کا یہ خیال ہے کہ اس شے کی حقیقت واقعہ نہیں بدلتی تو میں اور بہت عقلا آپ کے ہم آہنگ ہیں اور اسکا انکار آپ نے کسی سے نہ سنا ہوگا لیکن اگر یہ مقصد آپ کا نہیں بلکہ یہ ہے کہ کسی شے کے ساتھ حیثیات زائدہ اور اعتبارات کے لگ جانے سے اس پر نفس الامر میں مختلف احکام جاری نہیں ہو سکتے ہیں تو میں کہتا ہوں کہ آپ نے یہی نہیں کہ محض ایک بے سند دعویٰ کیا ہے بلکہ ایسا دعویٰ کر کے ان سینکڑوں دلائل اور شواہد کو جھٹلادیا جو اس دعویٰ کی بابت دل تکذیب کرتے ہیں۔ مثلاً زید کو دیکھئے کہ وہ ایک شخص ہے اور اس کی ایک غیر تبدیل حقیقت ہے لیکن وہ اتفاق سے عمرو کا بیٹا اور خالد کا باپ اور ہندہ کی اولاد اور زینب کا شوہر ہے تو کیا ان سب نسبتوں اور اعتبارات اور حیثیات کے لگنے کے بعد جو کہ اس کے نفس حقیقت سے یقیناً خارج ہیں ایک ہی وقت اور ایک ہی آن میں اس پر ان مختلف اعتبارات و نسب میں سے ہر ایک کے مناسب احکام و حقوق جن میں بعض متضاد بھی ہیں باتفاق عقلائے دنیا عاید نہیں ہوتے کیا جس طرح اس کو ہم اس کے بیٹے خالد کے اعتبار سے مطاع اور واجب التعلیم کہتے ہیں۔ اسی طرح اس کے باپ عمرو کے اعتبار سے بھی سمجھیں یا جس طور پر کہ اس کو اپنی زوجہ زینب پر تصرف کرنے کی اجازت دی جاتی

ہے اس طور سے ہندو کے مقابلہ میں بھی (جو اس کی ماں ہے) مطلق العنان چھوڑ دیا جاسکتا ہے۔ عاشاٹم عاشاٹم حالانکہ ہر ایک حالت میں اس کی حقیقت اور ماہیت جوں کی توں باقی رہی البتہ ابوۃ نبوۃ اور زوجیت وغیرہ نسبتیں لگ جانے سے اس کے حق میں مختلف احکام تجویز ہو گئے اس کی مثالیں ایک دو نہیں، دس بیس نہیں، پچاس سو نہیں، لاتعداد ولا تخصی ہیں ضلع کا مجسٹریٹ باشندگان ضلع پر حاکم مگر گورنمنٹ آف انڈیا یا ویسٹرن یا لیفٹنٹ گورنر کا محکوم ہے تو کیا جو احکام و معاملات اس کے لئے باعتبار رعایا کے تسلیم کئے جائیں گے وہی باعتبار حکام بالا دست کے بھی ماننے پڑیں گے۔ ایک ہی مرنے غذا ایک تندرست آدمی کھا کر زیادہ قوی اور توانا ہوتا ہے۔ لیکن ایک ضعیف المعدہ مریض کو اس کا استعمال ہلاکت سے قریب تر کر دیتا ہے ایک ہی نسخہ ایک طبیب کا تجویز کیا ہوا ایک ہی وقت میں ایک مریض کے حق میں کبیر شفا ثابت ہوتا ہے مگر دوسرے مریض کے لئے جس کا مریض اس طرح کا نہ ہو سم قاتل سے کم نہیں رہتا ان سب صورت میں یہ دریافت کرتا ہوں کہ ایک ہی چیز ایک ہی وقت میں ایک ہی شیشی میں عطار کی دکان یا سرکاری ہسپتال میں رکھی ہوئی ہے۔ اس کو ہم کسی طرح مفید بھی مضر بھی مضر بھی اور مہلک بھی واجب الاستعمال بھی اور ممنوع الاستعمال بھی کہہ سکتے ہیں اس کا جواب بجز اس کے اور کیا ہو گا کہ یہ سب احکام و اوصاف واقعہ اس دوا کے لئے مختلف استعمال کرنے والوں کی نسبت سے ثابت ہوئے ہیں جس کی واقعیت سے کوئی شخص انکار نہیں کر سکتا۔ تو میں پوچھتا ہوں کہ اب آپ کا وہ قاعدہ کہاں درست رہا کہ

مختلف حیثیات زائدہ کے لگنے سے کسی چیز کے واقعی احکام نہیں بدل سکتے کیونکہ یہاں مابہت اور حقیقت تو اس دوا کی غیر متغیر ہے جو کچھ بھی اختلاف آیا ہے بہر حال باہر سے آیا ہے۔ بیش بریں نیست کہ آپ یہ کہیں گے کہ مذاہب اربعہ پر اس مثال کے انطباق کی فرقہ مضروبہ جو کل مجتہد مصیب کا قابل ہے کے نزدیک کیا صورت ہوگی۔ اس کے متعلق بالا جمال یوں کہا جا سکتا ہے کہ شارع کی طرف سے کسی مجتہد کو اجتہاد کی اور غیر مجتہد کو تقلید کی اجازت ہونے اور اپنے اجتہاد یا امام کے مسلک کو واجب الاتباع ٹھہرانے کے یہ معنی ہیں کہ اُن کے مذاق کے موافق حق تعالیٰ شانہ کے علم ازلی میں جس فعل کا کرنا تمام بندوں کے حق میں مفید تھا اس نے تمام مجتہدین امت محمدیہ کو اُن کے جواز یا وجوب پر اتفاق کرنے کی توفیق مرحمت فرمائی اور جس کا چھوڑنا اصلح تھا۔ اس کے واسطے ایسے راستے نکالے اور سامان مہیا فرمائے کہ تمام مجتہدین کا اجماع اس کی حرمت یا کراہت پر ہو گیا اور جس فعل کو حق تعالیٰ شانہ نے اپنے علم ازلی میں بعض بندوں کے حق میں نافع اور بعض کے حق میں مضر سمجھا اس میں ائمہ ہدیٰ کی رائیں مختلف کر دیں۔ اوپر عام مومنین کے قلوب میں خالص اپنی رحمت سے جو مومنین پر مبدول ہوتی ہے۔ ایسے مختلف ودائی اسباب پیدا فرما دیئے جو ان میں سے ہر ایک کو خواہی خواہی ایک ایسے امام کی تقلید کی طرف لیجائیں کہ جس کا مسلک اس خاص شخص کے حق میں اصلح تھا۔ اب یہ شخص عملاً ان دواؤں کا استعمال کرے یا نہ کرے جو اس کے طبیب نے اس کو بتلائی ہیں لیکن حق تعالیٰ نے اپنی رحمت اس پر قائم کر دی لیہذا

من هلك عن بينة ويحيى من حي عن بينة۔

یاد رکھیے میرا سو وقت یہ دعویٰ نہیں کہ فرقہ مصوبہ کی یہ تقریر صحیح ہے یا غلط ہے محض اس قدر گزارش ہے کہ جس طرح ایک ہی دوا مختلف مریضوں اور مختلف مواسم اور مختلف احوال مریض کے اعتبار سے نافع بھی اور مضر بھی مہلک بھی اور زندگی بخش بھی ہو سکتی ہے اسی طرح فرقہ مصوبہ کے خیال میں ایک چیز اور ایک ہی کام بعض کے واسطے جائز اور بعض کے حق میں حرام بلکہ ایک ہی شخص کے لئے مختلف زمانوں کے اعتبار سے نفس الامر میں ایسا ہو سکتا ہے۔ اور اللہ تعالیٰ ہر مقلد کو ہر وقت میں جو مسلک اس کے مناسب ہوتا ہے اسی کی طرف مائل ہونے کی اپنے فضل اور رحمت سے توفیق عطا فرماتا ہے۔ تحریر الاصول اور اس کی شرح میں اس فرقہ کے ایک طائفہ کی رائے کا جو مختصر تذکرہ کیا ہے اس تفصیل یہ ہے کہ جو بندہ نے گزارش کی۔ من شاء فليطالع۔ مع التذبرا للبالغ۔

الغرض مصوبہ کے زعم کو تسلیم کر کے اجتماع اضداد فی الامر کا خیال محض غلط ہے اور ایسا ہے جیسا کہ کوئی شخص یہ سکر کہ کشتہ فولاد نہایت مقوی ہے اور یہ کہ نہایت مہلک بھی ہے اجتماع ضدین کا خیال باندھنے لگے۔

اختلافی مسائل میں حق ایک ہے یا متعدد؟

اب میں آپ کے سوال اول کے دوسرے جزو کی طرف متوجہ ہوتا ہوں جو کہ اصل مقصود ہے یعنی یہ کہ مسائل مختلف فیہا میں حق عند اللہ متعدد ہوتا

ہے یا واحد اور ہر ایک مجتہد مصیب ہے یا کوئی ایک غیر معین مصیب ہے
اور باقی محطی ہیں۔

تفصیل اس کی جیسا کہ علمائے محققین نے بیان کی ہے یہ ہے کہ عقلیات
یعنی جن مسائل کا ماننا سماع کا موقوف نہیں مثلاً عالم کا حادث اور ضائع عالم
کا وجود اور اس کی تمامی صفات کمالیہ اور انبیاء علیہم السلام کی بعثت ان میں
اختلاف کے وقت بالاجماع مصیب کوئی ایک ہے اور وہ وہی ہے جس کا
اجتہاد واقع کے مطابق ہو اور اس نے کوشش کر کے حق کو پایا ہو۔ کیونکہ یہ
ممکن ہی نہیں کہ نفس الامویں مثلاً عالم حادث بھی رہے اور قدیم بھی۔ یا خدائے
تعالیٰ موجود بھی ہو اور معدوم بھی۔ تو لامحالہ فریقین میں سے صرف ایک ہی
فریق حق پر ہو سکتا ہے۔ اور جو خطا پر ہے جب کہ اس کی خطا سے ملت اسلام
کی یا اس کے بعض اجزاء ضروریہ کی نفی ہوتی ہو تو وہ بالاتفاق کافر ہے۔ اور
اگر خطا مسائل دینیہ میں سے کسی ایسے مسئلہ اعتقادیہ میں ہے کہ جس کے انکار
سے ملت اسلام کے اصول اولیہ کی نفی نہیں ہوتی مثلاً کوئی شخص قرآن مجید کو
مخلوق کہے یا اس کا مستفاد ہو کہ شرور اور قباہ حق تعالیٰ کے ارادہ کے بغیر پیدا
ہوتے ہیں تو ایسا شخص اپنی خطا سے اگرچہ مذہب مختار کے موافق صریح کافر
نہ کہنا جائے لیکن مبتدع اور آثم ضرور ہے۔ یہ تو مسائل کلامیہ کا حال تھا رہ گئے
مسائل فقہیہ۔ تو ان میں سے جو شخص اپنے اجتہاد کے زور سے بدیہات فقہ کا
انکار کرنے لگے مثلاً نماز روزہ حج یا زکوٰۃ کی فرضیت یا زنا سرور اور شراب کی
حرمت کا تو نہ فقط یہ کہ وہ بالاتفاق محطی ہے بلکہ صریح کافر اور آثم ہے ہاں

اگر وہ مسائل باوجود قطعی ہونے کے بدیہیات شرع میں سے نہیں ہیں جیسا کہ مثلاً اجماع اور خبر واحد اور قیاس شرعی کا حجت ہونا تو اس قسم کی باتوں کا نہ ماننے والا اگرچہ بلاشبہ غلطی اور مبتدع اور گنہگار ہوتا ہے مگر کفر کی نسبت اس کی طرف نہیں کی جاسکتی۔

باقی ایسے مسائل فرعیہ جن میں اجتہاد کا مسامح ہو اور کوئی نص قاطع یا اجماع اس میں موجود نہ ہو تو فقط اُس قسم میں نزاع ہے۔ معتزلہ اور بعض شاعروں کی طرف یہ منسوب ہے کہ وہ ایسے مسائل میں اختلاف مجتہدین کی وقت تعدد حق کے قائل ہیں جن میں سے ایک جماعت کے خیالات کا خلاصہ جز اول میں پیش کیا جا چکا ہے اور تفصیل ان کی اقوال و دلائل کی کتب اصول و کلام میں مذکور ہیں۔ حتیٰ کہ شیخ عبد الوہاب شعرائی رحمۃ اللہ علیہ کی تصانیف سے تو معلوم ہوتا ہے کہ انہوں نے تعدد حق کا بیان کرتے ہوئے مسائل فرعیہ میں مجتہد فیہا کی قید بھی باقی نہیں چھوڑی جو خود قائلین تعدد حق کے نزدیک بھی ضروری تھی۔ بہر حال عامہ معتزلہ اور چند اہل السنۃ والجماعت کی رائے یہ بتلائی جاتی ہے کہ وہ مسائل فقہیہ غیر منصوصہ میں تعدد حق کے قائل ہیں لیکن جہود اہل سنت والجماعت کا جن میں ائمہ اربعہ بھی شامل ہیں۔ مذہب مختار یہی ہے کہ تمام مسائل منصوصہ اعلیہ اور فرعیہ کی طرح ان مسائل میں بھی عند اللہ کوئی ایک حق ہے کہ جس کی تلاش میں مجتہدین اپنی اپنی قوت اجتہاد صرف کرتے ہیں۔ پس جو مجتہد اپنی سعی بلیغ سے اس حکم مطلوب پر پہنچ گیا۔ وہ تو بالبدیہت کامیاب ہو گیا اور جس کی نظر سے باوجود استغراق و وسع اور

امریکائی تہذیب کے حکم مطلوب مستور رہا تو گو کہہ سکتے ہیں کہ اس کو باعتبار اصل مقصود کے کامیابی نہ ہوئی لیکن اس اعتبار سے اس کی کوشش بھی رائیگاں نہیں گئی کہ حق تعالیٰ کمال فضل و احسان سے بسبب مسائل اجتہاد یہ کے غایت درجہ دقیق المآخذ ہونے کے اس کو معذور قرار دیکر اس کی محنت اور جدوجہد کی قدر کرتا ہے اور بجائے اس کے کہ ایک غیر معتد برائے کے موافق اپنی اس خطا کی وجہ سے وہ آثم ٹھہرتا اٹھا اجر اور ثواب کا مستحق ہوتا ہے۔ لہذا فی الصمیمین مرفوعاً اذ احکم الحاکم فاجتہد فاصاب فله حاکم جب اپنے اجتہاد سے کوئی فیصلہ دے اور وہ فیصلہ اجران و اذ احکم فاجتہد فاختا واقع میں بجا درست ہو تو اسکے واسطے دوا ثواب ہے۔ فله اجر واحد۔ اور اگر اس میں خطا ہوئی تو اکبر ثواب تب بھی ہے۔

مثال سے اسکی تشریح

اس کو یوں سمجھئے کہ مثلاً فلسفہ کے ایک استاد نے اپنے تین ذہین طلب علموں کی شوق و محنت و توجہ و فطانت کا امتحان کرنا چاہا اور اعلان کر دیا کہ تم میں سے جو شخص طبیات شفا کے فلاں مقام کو خوب اچھی طرح سمجھ کر ہمارے رو برو ٹھیک ٹھاک بیان کرے گا۔ اس کو ہم بیس روپیہ کی ایک گھڑی انعام میں دیں گے۔ اور فرض کیجئے کہ ان کو مطالعہ کرنے کے لئے ایک شب کی مہلت دے گئی۔ اب ایک طالب علم نے تو ان میں سے محض اپنی ذکاوت پر اعتماد کر کے اور شفا کی عبارت کو ایک آدھ مرتبہ سرسری نظر سے گزار کر کتاب کو بالائے طاق رکھ دیا۔ اور رات بھر خوب بے فکری اور آرام کی نیند سویا مگر صبح

کو جب اس نے استاد کے سامنے کتاب کھولی تو نہ عبارت کتاب کی صحیح پڑھی اور نہ مطلب صاف بیان کیا بلکہ جو کچھ تقریر تھی وہ محض غلط تھی تو ظاہر ہے کہ ایسے طالب علم کے حق میں اس کے سوا کیا ہونا ہے کہ بجائے انعام کے مناسب سزا تجویز کی جاوے اور نفرت اور ملامت کی ہر چہار طرف سے اس پر بو چھار ہو اور شفا کی جماعت سے اُسے خارج کر دیا جائے۔ باقی جو دو طالب علم اس کے سوا تھے ان کو استاد نے دیکھا کہ وہ باوجود اول درجہ کی ذہانت و فطانت کی محض اس خوف سے کہ کہیں کتاب کا مطلب سمجھنے میں کوئی سہو اور غلطی نہ ہو جائے جس سے استاد ناراض ہو جائے اور ہم حضرات کو شامت کا موقع ملے۔ رات بھر چراغ کے سامنے آنکھیں تپتے رہے بار بار نیند کا تقاضا ہوتا تھا۔ مگر وہ دونوں ہمت کے ذہنی شفا اور اس کے حواشی اور تعلیقات سامنے رکھے ہوئے اس مقام کی مختلف تقریروں کا موازنہ کرتے ہوئے اور شیخ رئیس کا صحیح صحیح منشا معلوم کرنے کی فکر میں رات بھر مستغرق رہے یہ سب نظارہ استاد اپنی آنکھوں سے دیکھ رہا تھا اور دل ہی دل میں ان کی محنت اور کاوش اور انتھاک کو شش کی داود سے رہا تھا لیکن افسوس سو اتفاق سے ایک طالب علم ان میں کا صبح کو جب استاد کے سامنے امتحان کے لئے حاضر ہوا تو نتیجہ خلافت امید نکلا اور بافسوس معلوم ہوا کہ تمام شب کی داود و ش میں بھی جس کا مشاہدہ خود استاد کر رہا تھا، کتاب کے عمیق اور غامض مطلب تک رسائی نہ ہو سکی۔ ہاں اس کے دوری حریف نے کہ وہ بھی ذہانت اور محنت میں اس سے پیچھے نہ تھا۔ اس مقام کی جو تقریر کی تو وہ ایسی کی کہ گویا خود ابن سینا قبر میں سے اٹھ کر اپنی مراد ظاہر کرنے

کے لئے آگیا اور اس نے کتاب کے ایک ایک لفظ کی گہرے کھول دی اس وقت
 استاد کو اس پر پیار آیا اور اس نے اس کی پیشانی چوم لی اور خوشنما گھڑی بیس
 روپیہ کی جیب سے نکال کر اس کے حوالہ کی۔ لیکن اس دوسری ذہین طالب علم
 کی محنت کو بھی جسے وہ رات بھر دیکھ کر رحم کھاتا رہا تھا۔ اس نے کالعدم نہیں
 سمجھا۔ غایت شفقت سے اس کی تسکین کی اور شہسواروں کے میدان جنگ میں
 گرنے کی مثالیں پیش کر کے اس کو مطمئن کیا تا کہ وہ آئندہ اپنی فہم اور کوشش کی
 طرف سے بے پروا اور بدگمان نہ ہو جائے بلکہ دوسرے امتحانات میں اپنے معاصر
 سے سبقت لے جانے کی بیش از بیش سعی کرے اس کو بھی ایک گھڑی گروس
 روپیہ کی اس کی محنت کے صلہ کے طور پر دی جیسا کہ آپ نے سنا ہو گا کہ غازی
 عثمان پاشا شیر پوتا جب دشمنوں کے ہاتھ میں پڑ گئے تو خود دشمن کے یہاں
 ان کی جانب از انہ بساتوں کا کیسا کچھ احترام ہوا اور سلطان المعظم نے ان
 کا شاندار استقبال ایک فاتح جنرل کی حیثیت میں کیا۔ اور دنیا کے عقلمند
 چلا اٹھے کہ عثمان کی شکست ایک ایسی شکست ہے جس پر ہزاروں فتح قربان
 کی جاسکتی ہیں پس ٹھیک اسی طور پر تم مجتہدین کی حالت کو سمجھو اگر بالفرض
 مجتہد کسی مسئلہ کا حکم صحیح دریافت کرتے ہیں اس پہلے طالب علم کی طرح
 بے پروائی برتے اور قوت اجتہاد کو پوری پوری ہمت اور محنت کے ساتھ
 کام میں نہ لائے تو حسب تصریح علمائے محققین یہی نہیں کہ وہ محض محظی ہو گا
 بلکہ گنہگار اور آثم ٹھہرے گا۔ ہاں وہ دونوں مجتہد جنہوں نے منصب اجتہاد پر
 فائز ہو کر مساوی کوشش اور محنت استخراج احکام میں کی مگر تقدیر سے ایک

تو حق تعالیٰ کے صحیح منشاء کے معلوم کرنے میں کامیاب ہو گیا اور دوسرا نہ
ہوا تو حق تعالیٰ اپنی غایت، رافت اور رحمت سے ان دونوں کو علی قدر مراتب
اجرو ثواب مرحمت فرماتے ہیں تنگی نہ کریں گے اگرچہ بعض کو بعض پر فضیلت ہو
جیسا کہ انبیائے مرسلین اور خلفائے راشدین میں بھی بعض بعض سے افضل ہیں۔
وذلك فضل الله يؤتيه من يشاء والله ذو الفضل العظيم۔

شیخ تقی الدین کی رائے

شیخ تقی الدین ابن دقیق العبد فرماتے ہیں کہ مجتہدین کے واسطے ہر ایک
واقعہ میں اللہ تعالیٰ کے دو حکم ہیں ایک یہ کہ اس واقعہ کے متعلق خدا کا جو کچھ
حکم واقع میں ہے جس کی طرف رہنمائی کرنے والے لطیف اشارات و امارات
بھی اس نے اپنے کلام میں نصب فرما دیئے ہیں اس کو معلوم کریں۔ دوسرا یہ
کہ ہر مجتہد بعد اپنی پوری قوت اجتہاد اور انتہائی کوشش صرف کر لینے کے
جس نتیجہ پر پہنچے وہی اس کے حق میں واجب الاتباع ہے۔ پس وہ مجتہد
جو ایک مسئلہ اجتہادی میں پوری ہمت صرف کر لینے کے بعد بھی حق تعالیٰ شانہ
کے صحیح منشاء اور مطلوب پر مطلع نہ ہو سکا۔ اگرچہ اس حکم اول کے فوت ہونے
کے اعتبار سے جس کا معلوم کرنا ہر مجتہد کے ذمہ لازم تھا، مخفی کہا جاسکتا ہے
لیکن دوسرے حکم کے لحاظ سے ہر ایک مجتہد کو مصیب بھی کہہ سکتے ہیں کیونکہ
جو کچھ اس نے اپنے علم اور اجتہاد سے معلوم کر لیا ہے۔ اس کے حق میں اب بھی
واجب الاتباع قرار دیا گیا ہے تو جن لوگوں نے "کل مجتہد مصیب" کی آواز
بلند کی اگر ان کی عرض یہی ہے۔ جواب ہم نے بیان کی تو بلاشبہ اس میں تمام

اہل سنت والجماعت ان کے ساتھ متفق ہیں۔

اختلافی مسائل میں عدم تشدد

اور یہی وجہ تھی کہ صحابہ رضی اللہ عنہم کے عہد مبارک میں کوئی صحابی دوسرے پر مسائل اجتہاد میں اختلاف رکھنے کی وجہ سے ملامت یا طعن و تشنیع نہیں کرتا تھا اور تفصیل یا تبدیع تو کجا ایک کی طرف سے دوسرے کی تاہم بھی نہ ہوتی تھی بلکہ ایسے اختلافات کو توسعہ اور رحمت جان کر ایک دوسرے کے ساتھ نہایت رواداری کا برتاؤ کرتے تھے خود احناف کی کتابوں میں بجز ایسی صورتوں کے جس میں فساد و صلوٰۃ کا مظنہ غالب ہو اقتدار حنفی کی شافعی کے پیچھے اور شافعی کی حنفی کے پیچھے جائز رکھی گئی ہے اور بعض بعض مسائل ہیں جہاں فقہائے نسائ کو شرعاً رخصت اور تیسیر کی ضرورت محسوس ہوتی ہے دوسرے ائمہ کی آراء کو معمول بہا بنایا گیا ہے کیونکہ کسی خاص امام کی تقلید کے لازمی معنی اگرچہ اس امام کے مذہب کو صواب اور راجح کہنا ہے لیکن پھر بھی احتمال خطا کا اعتراف اور دوسرے امام کے اجتہاد کے متعلق احتمال ثواب کی تصریح موجود ہے، اگر خاص خاص شرعی مصالح جن کا ادراک فقہاء کر سکتے ہیں اس طرف داعی ہوں کہ بعض مسائل پر دوسرے ائمہ کے مذاہب پر فتویٰ دیا جائے تو آخر پھر اس احتمال خطا و ثواب سے فائدہ اٹھانے کا اور کون سا موقع ہے۔

مذاہب اربعہ حق ہیں

اس لئے یہ خوب محفوظ رکھنا چاہیے کہ باوجودیکہ حق عند اللہ کے اعتبار

سے ہر ایک مسئلہ میں کوئی ایک ہی مجتہد و مصیب ہوتا ہے لیکن عملاً سب حق پر ہیں یعنی حق تعالیٰ شانہ یہ وسعت دی ہے کہ یہ مجتہد اپنے اجتہاد کے اوپر عمل کرے اگرچہ اس کا اجتہاد باوجود پوری کوشش کے ٹھیک نشانہ پر نہ بیٹھا ہو۔ تمثیلاً یوں سمجھو کہ کعبہ نفس الامر میں ایک معین مکان کا نام ہے اور اسی کا استقبال شریعت نے نماز میں ضروری قرار دیا ہے فول وجہک شطر المسجد الحرام لیکن جس وقت سمت کعبہ ٹھیک معلوم نہ ہو تو بعد تحری کے جو سمت معین ہو اسی کا استقبال قبول صلوٰۃ کے لئے کافی سمجھا گیا ہے اور ظاہر ہے کہ ہماری تحری جس طرف ہو ضروری نہیں کہ نفس الامر میں خانہ کعبہ بھی اسی طرف منتقل ہو جائے پس یہ خدا کی رحمت اور انعام ہے کہ اگرچہ واقع میں مستقبل قبلہ وہی شخص ہے جس کا رخ ٹھیک کعبہ کی طرف ہو مگر تاہم دوسری طرف منہ کرنے والوں کو بھی توسعاً اور حکماً مستقبل کعبہ تسلیم کر لیا گیا ہے تو باعتبار کعبہ نفس الامر اور حکم اولی کے تو فقط ایک ہی شخص مصیب ہے اور سب محض لیکن باعتبار قبول صلوٰۃ اور امثال امرثانی کے سب مصیب ہیں۔ یہی مطلب ہے، حدیث اصحابی کا لنجوم بایہم اقتدیتم اہتدیتم کا اگر وہ صحیح طور پر ثابت ہو جائے اور نیز حضرت الشیخ الاجل محدث گنگوہی رحمۃ اللہ علیہ کے اس عبارت کا جو سبیل الرشاد صفحہ ۳۲ میں ہے۔

”پس ہر چند کہ عند اللہ محل اختلاف میں حق واحد ہوتا ہے مگر عمل میں سب حق ہوتے ہیں“ اور یہی محل ہے حضرت امام ابو حنیفہؒ کے اس اشارہ ”کل مجتہد مصیب والحق عند اللہ واحد“ اور امام ابو یوسفؒ کے اس کلام کا ”کل مجتہد مصیب

وان كان الحق في واحد فمن اصابه فقد اصاب الحق ومن اخطاه فقد اخطاه“
التقرير والتجيز صفحہ ۳۰۸ ج ۳ مصری ۴

حضرت امام صاحب و امام ابو یوسفؒ کی ان نصوص کو ہمیشہ یاد رکھئے جن سے بخوبی واضح ہوتا ہے کہ امام صاحب اور دیگر ائمہ اہل سنت سے جو بعض شاذ اقوال ہر مجتہد کے تصویب کی نسبت ان کے مشہور و معروف مذہب المجتہد مخطی و مصیب کے خلاف منقول ہیں۔ وہ فی الحقیقت ان کے اصل مذہب کے خلاف نہیں ہیں تعجب ہے کہ امام عبد الوہاب شرانی نے بھی میزان کبریٰ میں بیشتر اسی قسم کے اقوال کی سطح سے بدولی ہے۔

علماء و فقہاء کی عبارات سے استدلال

اس جگہ میں مناسب سمجھتا ہوں کہ چند نقول مستند کتابوں کی آپ کے سامنے پیش کر دوں جو اس بات کو ظاہر کرتے ہیں۔ کہ اصل مذہب جمہور اہل سنت و الجماعت اور ائمہ اربعہ کا یہی ہے کہ اجتہاد و ایات میں حق عند اللہ واحد ہے اور اسی بنار پر ہر مجتہد مصیب بھی ہو سکتا ہے اور مخطی بھی چنانچہ تحریر اصول اور اس کی شرح میں لکھتے ہیں کہ :-

والمختار ان حکم الواقع المجتہد
فیہا حکم معین اوجب طلب فہن
اصابہ فہو المصیب فمن لا یصیبہ
فہو المخطی ونقل هذا عن الائمة
مذہب مختاریہ ہے کہ ہر واقعہ مجتہد فیہا میں ایک حکم
معین ہوتا ہے جس کی تلاش خدا کی طرف سے لازم لکئی
ہے پس مجتہد نے اس حکم کو پایا وہ مصیب ہے، اور جو
نہ پاسکا وہ مخطی ہے۔ چنانچہ یہی خیال چاروں اماموں

الاربعة ابي حنيفة ومالك والشافعي
احمد وذكر السبكي ان هذا هو ^{لعلم}
عندهم بل نقل الكرخي عن اصحابنا جميعاً
ولم يذكر الشافعي عن مالك غيره وذكر
السبكي ان الذي حرره اصحاب الشافعي
عنه وقال ابن السمعاني ومن قال عنه
غيره فقد اخطأ (صفر ۳۰۶ جلد ۳)

(ابو حنيفة، مالک، شافعی، احمد رضی اللہ عنہم) کا ہے اور
سبکی نے لکھا ہے کہ یہی اسے ائمہ اربعہ کے نزدیک صحیح
ہے۔ بلکہ کرخی نے تو ہمارے تمام اصحاب (حنفی) سے
یہی خیال نقل کیا ہے اور قرافی نے اس کے سوا امام
مالک سے کوئی قول نقل نہیں کیا اور سبکی نے ذکر
کیا ہے کہ یہی وہ قول ہے جسکو امام شافعی کے اصحاب
نے امام شافعی سے منقح کر کے لکھا ہے اور ابن السمعانی

نے فرمایا کہ جس کسی نے امام شافعی سے اس کے سوا دوسرا قول نقل کیا اس نے خطا کی۔

شیخ شمس الدین ابن القیم اعلام الموتعین میں لکھتے ہیں :-

وقد سرح الاثمة الاربعة بات
الحق في واحد من الاقوال المختلفة و
ليست كلها قواً بآباء (صفر ۳۱۰ جلد ۳)

اور ائمہ اربعہ نے تصریح کی ہے کہ اقوال مختلفہ میں سے
ایک ہی قول حق ہوتا ہے۔ یہ نہیں کہ سب کے سب
قول درست ہوں۔

حافظ بن تیمیر فتاویٰ میں لکھتے ہیں :-

(المقام الاول) هل لله في كل حادثة
تنزل حكم في نفس الامر بمنزلة ما
لله قبله معنية هي الكعبة وهي
مطلوب المجتهد بن عند الاشتباه
فالذي عليه السلف وجمهور الفسها
اكثر المتكلمين او كثير منهم ان لله

پہلی بحث یہ ہے کہ کیا ہر ایک حادثہ میں جو پیش
آئے خدا کی طرف سے کوئی ایک حکم معین ایسا ہوتا ہے
جیسا کہ حق تعالیٰ نے خانہ کعبہ کو ایک معین قبلہ بنا دیا
ہے جس کو اشتباہ کے وقت مجتہدین معلوم کرنا چاہتے ہیں
توسلف صالحین اور جمہور فقہاء اور اکثر متکلمین یا یوں
کہو کہ بہت سے متکلمین کا مذہب یہ ہے کہ حادثہ

فی کل حادثة حکما معینا قد سمیناہ
 عفو لکن اکثر اصحاب ابی حنیفہ و
 بعض المعتزلة یسمون هذا الاشبه
 ولا یسمون حکما وہم یقولون ما حکم
 اللہ بہ لکن لو حکم لما حکم الا ب
 فہو عندہم فی نفس الامر حکم بالقوۃ
 وحدث بعد المائة الثالثة فرقة
 من اهل الکلام من عموان فیس عند
 اللہ حق معین ہو مطلوب المستدلین
 الا فیما فیہ دلیل قطعی یتکون المجتہد
 فی معرفتہ واما ما فیہ دلیل قطعی لا
 یتکون من معرفتہ اولیس فیہ الا
 ادلة ظنیة فحکما اللہ علی کل مجتہد
 ما ظنہ وترتب المحکم علی الظن لرتب
 اللذات علی الشهوة فکما ان کل عبد
 یلتذ بدسک ما یشتریک وتختلف
 اللذات باختلاف الشهوات کذلک
 کل مجتہد حکم ما ظنہ وتختلف
 الاحکام ظاہرا و باطنا باختلاف

میں خدا کا حکم معین ہے جس کا نام ہم نے عفو رکھا
 ہے اور اکثر متفقیہ اور بعض معتزلہ اس کو اشیہ کے
 نام سے موسوم کرتے ہیں اور اس کو وہ حکم نہیں کہتے
 بلکہ یوں کہتے ہیں کہ گو خدا تعالیٰ نے اُس حادثہ میں
 صاف حکم نہیں فرمایا لیکن اگر وہ حکم دیتے تو اس کے
 سوا حکم نہ دیتے تو ان لوگوں کے نزدیک نفس الامر میں
 حکم معین ہے مگر بالقوۃ پھر تیسری ممدی کے بعد ایک
 جماعت متکلمین کی ایسی پیدا ہوئی جس کا یہ خیال ہے
 کہ بجز ان مسائل کے جن کے واسطے کوئی ایسی دلیل
 قطعی پہلے سے موجود ہو جس کی معرفت پر مجتہد پورا
 طرح قادر ہے باقی تمام مسائل میں اللہ تعالیٰ کی جانب
 سے کوئی حکم معین نہیں۔ تو جن مسائل میں کوئی دلیل
 قطعی پہلے سے موجود تھی مگر مجتہد اس کی معرفت
 پر قادر نہ تھا یا سرے سے بجز اولیہ ظنیہ کے کوئی
 دلیل قطعی موجود ہی نہیں تھی تو ایسی صورت جس
 میں مجتہد نے جو رائے اپنے اجتہاد سے قائم کی بس خدا
 کے نزدیک بھی مسئلہ کا حکم وہی ہے اور اس تقدیر پر
 پر مجتہد کی رائے پر حکم کا ترتیب ایسا ہی ہوگا جیسا
 کہ لذت کا ترتیب شہوة پر ہوتا ہے تو جیسا کہ ہر آدمی

الظنون و تراعموا ان ليس على لظنون
 ادلة كادلة العلوم وانما تختلف
 اختلاف احوال الناس وعاداتهم
 وطباعهم وهذا قول جديث يكاد
 فسادہ يعلم بالاضطرار غفلا و
 شرعا وقوله صلى الله عليه وسلم
 فلا تنزلهم على حكم الله فانك لا
 تدري ما حكم الله فيهم وقوله لسعد
 لقد حكمت فيهم بحكم الله من فوق
 سبعة اربعة وقول سليمان اللهم اني
 استأذك حكما يوافق حكمك كدليل
 على فساد هذا القول مع كثرة الا
 دلة السمعية والعقلية على فسادہ
 (ص ۱۷۷ ج ۳)

صلى الله عليه وسلم كايه ارشاد کہ اُن کو اللہ کے حکم پر مت اتارو کیونکہ تم کو کیا معلوم ہے کہ اللہ کا حکم
 ان کے بارہ میں کیا ہے اور نیز آپ کا وہ ارشاد جو حضرت سعد کو فرمایا کہ بلاشبہ تو نے اُن کے بارہ
 میں وہ فیصلہ کیا جو حق تعالیٰ نے سات آسمانوں کے اوپر سے کیا تھا اور حضرت سلیمان علیہ السلام کا
 یہ سوال کہ اے اللہ میں تیرے سے ایسے حکم کا خواستگار ہوں جو تیرے حکم کے موافق ہو۔ یہ سب باتیں
 بہت سی ادلہ عقلیہ اور سمعیہ کی معیت میں اس خیال کے بطلان کی طرف رہنمائی کرتی ہیں۔

کی جو خواہش ہو اُسی کے حاصل ہونے سے اس کو
 لذت حاصل ہوتی ہے اور لوگوں کی خواہشات کے
 اختلاف سے لذات بھی مختلف ہوتی ہیں اسی طرح
 ان لوگوں کے نزدیک کسی مجتہد نے جو خیال کسی مسئلہ میں
 قائم کر لیا خدا کا حکم بھی اس کے لئے وہی ہے۔ اور
 مجتہدین کے خیالات کے اختلاف سے احکام خدا وری
 بھی ظاہر و باطناً مختلف ہوں گے اور ان لوگوں کا گمان
 یہ ہے کہ مسائل ظنیہ میں دلائل کا حال وہ نہیں جو
 مسائل یقینیہ میں ہوتا ہے اور ظنیات لوگوں کے
 حالات و عادات اور طبائع کے اختلاف سے مختلف
 ہوتے رہتے ہیں (حافظ ابن تیمیہ فرماتے ہیں) کہ اس
 جماعت کا خیال ایک گندہ خیال ہے جس کا فساد اور
 بطلان اور بے عقل بھی اور ازراہ شریعت بھی قریب
 قریب بے ساختہ طور پر معلوم ہے۔ اور رسول اللہ

شیخ محی الدین نووی لکھتے ہیں :-

وقد اختلف العلماء في ان كل مجتهد مصيب ام المصيب احد وهو من افق الحكم الذي عند الله تعالى والآخر مخطي لا اثم عليه لعذره والا صح عند الشافعي واصحابه ان المصيب واحد (صفر ۱۶۹ ج ۳)

اس میں علماء کا اختلاف ہے کہ آیا مسائل مختلف فیہا میں، ہر ایک مجتہد مصیب ہے یا فقط ایک اور وہ وہی جس کی رائے اس حکم کے موافق پڑ جائے جو اللہ کے نزدیک پہلے سے متعین ہے۔ اس صورت میں دوسرا مخفی ہوگا۔ لیکن گناہگار نہ ہوگا کیونکہ وہ معذور تھا تو امام شافعی اور ان کے پیروں کا صحیح ترین مسک یہی ہے کہ مصیب کوئی ایک ہوتا ہے۔

شیخ الاسلام حافظ ابن حجرؒ انما انا بشر وانما یا تینی الخضم فلعلم بعضکم ان کیون ابلغ من بعض الحدیث کے تحت میں لکھتے ہیں۔

وفیه ان المجتهد قد یخطئ فیرد بہ علی من نزعہ ان کل مجتہد مصیب وفیه ان المجتہد اذا اخطا لا یلحقہ اثر بل یوجر کما سیاتی (فتح الباری صفر ۱۳۲ ج ۱۳)

اس حدیث سے ثابت ہوا کہ مجتہد سے کبھی کبھی خطا بھی ہوتی ہے تو یہ حدیث صحیح ان لوگوں کے رد میں پیش کی جائے گی جو کہتے ہیں کہ ہر ایک مجتہد مصیب ہی ہوتا ہے اور اس حدیث سے یہ بھی معلوم ہوا کہ مجتہد اگر خطا بھی کرتا رہے تب بھی گناہگار نہیں ہوتا بلکہ ماحور ہوتا ہے جیسا کہ اسکا بیان آگے آتا ہے۔

اور باب ما یذکر من ذم الراءے میں تحریر فرماتے ہیں :-

والی هذا یوحی قول الشافعی فیما اخرجہ البیہقی بسند صحیح الی احمد اور اسی کی طرف اس قول میں اشارہ موجود ہے جو بیہقی نے بسند صحیح بحوالہ امام احمد بن حنبل نقل کیا

بن حنبل سمعت الشافعی یقول
 القیاس عند الضرورة ومع ذلك
 فلیس لعامل براء على نفع من
 الله وقع على المراد من المحكم في
 نفس الامر وانما عليه بذل الواضع
 في الاجتهاد ليوجروا خطأ وبالله
 التوفيق (فتح الباری صفحہ ۲۵ جلد ۱۳)

پھر باب اجر المحکم اذا اجتہاد فاصاب او اخطأ میں "اذا حکم المحکم فاجتہد ثم اصاب
 فله اجران واذا حکم فاجتہد ثم اخطأ فله اجر کی شرح کرتے ہوئے لکھتے ہیں۔
 یعنی مجتہد نے خیال کیا کہ حق اس طرف ہے اور اتفاق
 ایسا ہوا کہ نفس الامر میں حق اس کے جانب مخالف میں
 تھا تو پہلے مجتہد کے (جس پر حق واضح ہو گیا) دو اجر
 ہیں۔ ایک اجتہاد (کوشش) کا اور ایک اصابت (یعنی
 حق کو پا لینے کا) اور دوسرے مجتہد کو فقط اجتہاد
 کا ثواب ملے گا۔ باقی یہ کہ اجتہاد میں خطا بھی واقع
 ہوتی ہے۔ اس کی طرف ام سلمہ کی حدیث انکم تنصرون
 الی الخ کی تحت میں اشارہ کیا جا چکا ہے۔

ایکون الحسن بحجة من يعمن ۱۲۔
 (فتح الباری ص ۳۶۸ جلد ۱۳)

پھر ابوبکر ابن العربی کا یہ قول نقل فرمایا ہے۔

تعلق بہذا الحدیث من قال ان الحق
 فی جہۃ واحدۃ للتصویر بخطۃ
 واحد لا بعینۃ ۱۲ فتح الباری ص ۲۹ ج ۱۳
 اس حدیث سے ان لوگوں نے استدلال کیا ہے جو کہتے
 ہیں کہ حق کسی ایک ہی طرف ہوتا ہے کیونکہ حدیث
 میں لا علی التبعین کسی ایک کے تخطیہ کی تصریح موجود ہے
 اس کے بعد حافظ رحمۃ اللہ علیہ نے ایک قول علامہ مازری کا نقل کیا ہے جس
 کو میں ذیل میں درج کروں گا۔

لیکن یہ یاد رکھنا چاہیے کہ جو لوگ حق عند اللہ واحد مانتے ہیں اور المجتہد
 یخطی و یصیب کے قائل ہیں۔ وہ جیسا کہ اس مسئلہ معینہ کے اعتبار سے یوں کہہ
 سکتے ہیں کہ اس خاص مسئلہ میں حق عند اللہ ایک جانب ہے۔ اسی طرح مجموعہ مسائل
 اجتہاد کے لحاظ سے یوں بھی کہہ سکتے ہیں کہ حق عند اللہ فریقین کے اندر منحصر
 ہے یعنی دونوں سے باہر نہیں اگر بعض مسائل میں ایک مجتہد مصیب اور دوسرا
 مخطلی ہے تو دوسرے بعض مسائل میں اس کا عکس ہو گا۔ اس اعتبار سے حق جانبین
 میں رہے گا۔ بلکہ خاص ایک معین مسئلہ کے اعتبار سے بھی اگر الحق فی الطرفین کا
 اطلاق کر دیں تو اس معنی سے صادق ہو سکتا ہے کہ حق ان دونوں سے خارج
 نہیں بلکہ انہیں دونوں میں منحصر اور دائر ہے اگرچہ تعین مخطلی اور مصیب کا
 بشخصہ نہ کیا جاسکے پس علامہ مازری کے سیاق عبارت میں تامل کرنے سے انتشار اللہ
 تعالیٰ یہی مفہوم ہوتا ہے کہ جس مذہب کو انہوں نے الحق فی الطرفین کے عنوان
 سے نقل کیا ہے وہ یہی مذہب ہے جو مجتہد کو مخطلی اور مصیب دونوں تسلیم کرتا
 ہے کیونکہ جیسا کہ آپ عبارت میں ملاحظہ فرمائیں گے۔ اس کے مقابل میں وہ
 دوسری جماعت قائم کر رہے ہیں جس کا مسک کل مجتہد مصیب ہے اور اسی ترتیب

سے پھر دلائل بیان کئے ہیں چنانچہ حافظ لکھتے ہیں کہ :

قال المارزی تمسك بي راي بالحديث
اذا حكم الحاكم فاجتهد (الحق) كل من الطائفتين
من قال ان الحق في الطرفين

ومن قال

ان كل مجتهد مصيب اما الاول

فلا بد لو كان كل مصيباً لم يطلق

على احدهما الخط الاستحالة النقيضين

في حالة واحدة واما المصوبة فيجتوا

بانه صلى الله عليه وسلم جعل لنا

اجراً فلو كان لم يصيب لم يوجر

واجابوا عن اطلاق الخطأ في الخبر على

من ذهل عن النص واجتهد فيما لا

يسوغ الاجتهاد فيه من القطعيات

فيما خالف الاجماع فان مثل هذا ان

اتفق له الخطاء فيه نسخ حكمته و

فتواه ولو اجتهد بالاجماع وهو

الذي صح عليه اطلاق الخطأ واما

من اجتهد في قضية ليس فيها نص

علامہ مازری نے فرمایا کہ اس حدیث سے

الحق سے دونوں فریق استدلال کرتے ہیں وہ بھی جو یہ

کہتا ہے کہ حق دونوں طرف دائر ہے (کسی مسئلہ میں اس

طرف ہوتا ہے کسی میں اس طرف) اور وہ بھی جس کے

نزدیک ہر مجتہد مصیب ہے (یعنی حق ہر ایک مسئلہ میں

اس طرف بھی ہے اور اس طرف بھی) پہلا فریق کہتا ہے

کہ اگر ہر مجتہد مصیب ہوتا تو رسول اللہ صلی اللہ

علیہ وسلم ایک پر خطا کا اطلاق کیوں فرماتے حالانکہ

دونوں نقيضين (خطا اور ثواب) ایک حالت میں جمع نہیں

ہو سکتیں۔ اور دوسرا فریق جو ہر ایک مجتہد کی تصویباً

کرتا ہے اس کا ماخذ یہ ہے کہ رسول کریم صلی اللہ علیہ

وسلم نے دوسرے کی واسطے بھی ایک ثواب مقرر فرمایا ہے

اور اگر وہ مصیب نہ ہوتا ثواب بھی نہ ملتا۔ باقی حدیث

میں جو نفل خطا کا اطلاق واقع ہوا ہے اس کا جواب

وہ یہ دیتے ہیں کہ یہ ان صورتوں کے ساتھ مخصوص

ہے جن میں کوئی نص موجود تھی اور مجتہد کو اس سے

ذہول ہوا یا اس نے کسی ایسے مسئلہ میں اجتہاد کیا

جس میں اجتہاد کی گنجائش نہ تھی مثلاً وہ تعلیقات جیسے

والاجماع فلا يطلق عليه الخطأ و
اطال المازری فی تقریر ذلك الاختصاص
لہ ختم کلامہ بان قال ان من قال ان
الحق فی الطرفين هو قول اکثر اهل
التحقیق من الفقهاء والمتکلمین و
هو مروی عن الائمة الاربع وان جکی
عن کل مذهب اختلاف فیہ - اھ
(فتح الباری ص ۲۶۹ ج ۱۳)

انکار سے اجماع کی مخالفت ہوتی ہے پس اگر اس قسم
کی غلطی مجتہد سے اتفاق ہو جائے تو اس کا حکم اور
فتویٰ بالاجماع ناقابل عمل ہے اگرچہ اس نے پوری ہمت
سے اجتہاد کیا ہو۔ اور اسی قسم کی غلطی پر خطا کا اطلاق
کرنا صحیح ہے۔ باقی جس مجتہد نے کسی ایسے معاملہ میں
قیاس کیا جو نہ منصوص ہے اور نہ مجمع علیہ ہے اس
پر خطا کا اطلاق صحیح نہیں اس کے بعد مازری نے
اس مسلک کی تقریر اور حمایت میں طویل کلام کرنے کے

بعد ان الفاظ پر اپنے بیان کو ختم کیا ہے کہ فقہاء اور متکلمین میں سے اکثر اہل تحقیق کا یہی قول ہے
کہ حق طرفین میں دائرہ ہے اور یہی مذہب ائمہ اربعہ سے منقول ہے اگرچہ ان سے اس بارہ میں کچھ اختلاف
بھی نقل کیا گیا ہے۔

پس اس عبارت میں الحق فی الطرفين کا لفظ دیکھ کر یہ شبہ نہ پیدا ہونا چاہیے
کہ علامہ مازری سب مصنفین کے خلاف جمہور فقہاء و متکلمین اور ائمہ اربعہ سے تعدد
حق کا قول نقل کر رہی ہیں۔ کیونکہ جیسا کہ میں نے گذارش کیا۔ وحدۃ حق کے ماننے
والوں سے بھی اپنے مذہب کے بیان کرنے میں اس عنوان (الحق فی الطرفين) کا اختیار
کر لینا چنداں مستبعد نہیں ہے خصوصاً جبکہ سیاق و سباق سے اس کی کافی تشریح
ہو سکتی ہو۔ اور بالفرض اگر ایسا ہی ہے جیسا کہ آپ کو شبہ گذرتا ہے تو یہ نقل
تمام مصنفین کی نقل کا مقابلہ نہیں کر سکتی۔ الغرض ہمارے اوپر کے بیان سے جمہور
اہل سنت کا مسلک آپ کو معلوم ہو گیا کہ باعتبار حکم نفس الامر اور حق عند اللہ کے

مجتہد مخطی بھی ہوتا ہے اور مصیب بھی بالخصوص جبکہ یہ اجماعی مسئلہ ہے کہ مسائل منصوصہ میں حق عند اللہ واحد ہوتا ہے اور یہ بھی مسلم ہے کہ ان الحکم الا اللہ کے اقتضا کے موافق قیاس منظر حکم ہے مثبت حکم نہیں تو کوئی وجہ نہیں کہ مجتہد فیہ مسائل میں جو کہ عند التامل شارع ہی کی طرف منسوب ہیں وحدۃ حق کا انکار کیا جائے۔

حضرت شاہ ولی اللہ قدس سرہ عقد الجید میں جس کے ابتدائی صفحات ہمارے معروضات کے خلاف شبہات پیدا کر سکتے ہیں صفحہ ۳۳ پر لکھتے ہیں۔

واذا تحقق عندك ما يدناك علمت
ان كل حكم يتكلم فيه المجتهد باجتهاد
منسوب الى صاحب الشرع عليه الصلوة
والسلام اما الى لفظ او الى علة ما
نحوذ من لفظ وان كان الامر على
ذلك ففي كل اجتهاد مقامان احدهما
ان صاحب الشرع هل اراد بكلامه هذا
المعنى او غيره وهل نصب هذه
العلة - مدار في نفس حائ ما تكلم
بالحكم المنصوص عليه - ولا فان كان
التصويب بالنظر الى هذا المقام
فاخذ المجتهد من لابعينه مصيب
دون الآخر - وثانيهما ان من جملة

اور جبکہ وہ باتیں جو ہم نے پہلے بیان کی ہیں تمہارے
نزدیک محقق ہو گئیں تو تم نے یہ بھی سمجھ لیا ہو گا کہ ہر
ایک ایسا حکم جس پر مجتہد اپنے اجتہاد کی قوت سے کلام
کرتا ہے وہ منسوب شارع علیہ السلام ہی کی طرف
ہو گا یا تو شارع کی صریح الفاظ کی طرف اس کی نسبت
ہو گی اور یا کسی ایسی علت کی طرف جو شارع کے الفاظ
سے نکالی گئی ہو۔ اور جب قضیوں ہے کہ مجتہد
کے بتائے ہوئے کل احکام شارع علیہ السلام کی نظر
منسوب ہیں۔ یعنی یہ دعویٰ کیا گیا ہے کہ خود شارع
نے یقیناً یا تعلیل سے احکام دیئے ہیں، تو اب یہاں
دو وجہ ہیں۔ پہلا وجہ یہ ہے کہ آیا فی الحقیقت
شارع نے اپنے کلام سے اسی معنی کا ارادہ کیا تھا جو
مجتہد نے سمجھے ہیں یا اس کے سوا کوئی اور معنی مراد

احکام الشرع انہ صلی اللہ علیہ وسلم
 عہد الی امة صوئاً و دلالة انہ
 متی اختلف علیہم نصوص او اختلف
 علیہم معانی نص من نصوص فہم
 مأمورون بالاجتہاد و استقراء
 الطاقة فی المعركة ما هو الحق من
 ذلك فاذا تعین عند مجتہد شی من
 ذلك وجب علیہ اتباع کما عہد
 الیہم انہ متی اشتب علیہم القبلة
 فی الليلة الظلماء یجب ان
 یتحرروا ویصلوا الی جهة وقع
 تحریرہم علیہا فہذا حکم الشرع
 بوجود التحرری کما علق وجوب
 الصلوة بالوقت و کما علق تکلیف
 الصبی ببلوغ فان کان البحت
 بالنظر الی ہذا المقام نظر فان
 کانت المسئلة مما ینقض فیہ
 اجتہاد المجتہد فاجتہادہ باطل
 قطعاً وان کان فیہ احادیث

تھے اور آیا حکم منصوص کا جب شارح نے تکلم فرمایا
 تو اپنے دل میں اسی عدت کو اس نے حکم کا مدار
 ٹھہرایا تھا۔ جن کو مجتہد نے قرار دیا ہے یا اور کچھ تو
 اس درجہ میں کوئی ایک ہی مجتہد مصیب ہو سکتا ہے
 (یعنی جن کا اجتہاد شارح کی مراد اور مقصود کی موافق
 رہا ہو) دوسرا درجہ یہ ہے کہ منجملہ احکام شریعت کے
 ایک یہ ہے کہ نبی کریم صلی اللہ علیہ وسلم نے صراحتاً یا
 دلالتاً اپنی اُمت کو یہ وصیت فرمائی ہے کہ جب ان
 کو اپنے نبی کے نصوص مختلف معلوم ہوں یا ایک ہی
 نص کے معانی میں اختلاف پیش آئے تو وہ مامور
 ہیں کہ حق کے دریافت کرنے میں اجتہاد سے کام لیں
 اور اپنی پوری پوری طاقت اس میں صرف کریں
 اس کے بعد جب ایک مجتہد کے نزدیک کوئی ایک
 بات متعین ہو جائے تو اس پر اُسی کا اتباع واجب
 ہے۔ جیسا کہ نبی کریم صلی اللہ علیہ وسلم نے اُمت
 کو یہ وصیت فرمائی کہ جب اندھیری رات میں
 (مثلاً) قبلہ مشتبہ ہو جائے تو اول خوب تحری
 کریں پھر جس طرف تحری سے قبلہ متعین ہو اسی
 کی طرف کو نماز پڑھ لیں تو یہ ایک ایسا حکم ہے

صحیحہ وقد حکم بخلافه فاجتہادہ

باطل فلما وان كان المجتہدان

جميعاً قد سلكا ما ينبغي لهما

ان يسلكا ۱۱ لم ينالفا حدیثاً

صحیحاً ولا امرای نقض اجتہاد

القاضی والمفتی فی خلافہ فہما

جميعاً علی الحق وای بالنظر

الی المقام الثانی لہما صرح فیما

تقدم ان المصیب واحد لا

بعینہ بالنظر الی المقام الاول

جس کو شریعت نے تحرری پر معلق رکھا ہے
جس طرح نماز کی فرضیت وقت کے آنے پر
معلق ہے اور کسی لڑکے کا مکلف ہونا۔ اُس
کے بالغ ہونے پر معلق ہے۔ پس (اگر مجتہد
کے مخطی اور مصیب ہونے کی بحث) اس درجہ
میں آکر ہو تو دیکھا جائے گا کہ یہ مسئلہ اُن
مسائل میں سے تو نہیں جن میں مجتہد کا اجتہاد
ٹوٹ جاتا ہے اگر ایسا ہو تو اس کا اجتہاد قطعاً
باطل ہوگا اور اگر اس مسئلہ میں کوئی حدیث صحیح
اور مجتہد کا حکم اس کے خلاف ہو تو ظن غالب

یہ ہے کہ اس کا اجتہاد باطل ہے اور اگر دونوں مجتہد اس مسلک پر چلے۔ جس پر انکار چلنا

پا بیٹے تھا اور کسی حدیث صحیح کی انہوں نے مخالفت بھی نہیں کی اور نہ کسی ایسی امر کا

خلاف کیا جس کے خلاف میں قاضی اور مفتی کا اجتہاد قائم نہیں رہ سکتا۔ تو اس صورت میں

دونوں مجتہد حق پر ہوں گے (یعنی باعتبار درجہ ثانیہ کے کیونکہ درجہ اولی کے اعتبار سے تو

کسی ایک مجتہد کے مصیب ہونے کی تصریح پہلے ہو چکی ہے)

شیخ الاسلام حافظ ابن تیمیہ اپنے فتاویٰ میں لکھتے ہیں :-

رسول اللہ صلی اللہ علیہ وسلم نے ہم کو آگاہ

فرمایا کہ حاکم مجتہد جب مخطی ہو تو اس کے لئے

ایک اجر ہے اور مصیب ہو تو دواجر ہیں۔

ان النبی صلی اللہ علیہ وسلم

اخبیر ان الحاکم المجتہد المخطی

لہ اجر والمصیب لہ اجران

ولو كان كل منهما اصاب حكم الله
باطناً وظاهراً لكان سوا عولم
ينقض حكم الحاكم والمفتي اذا
تبين ان النص بخلاف وان كان
للميلين من غير قصور ولا
تقصير ولما قال النبي صلى
الله عليه وسلم فانك لا تدري
ما حكى الله فيهم ولما قال
لسعد لقد حكمت فيهم بحكم
الملك ان كان كل مجتهد بحكم
بحكم الله وارتفاع اللوم
بحدیث المختلفین فی صلوة
العصر فی بنی قریظ وحدث
الحاکم۔

(صفحہ ۷۹ جلد ۳)

خطا پر ہوا تو مخطی پر کچھ ملامت کیوں نہیں ہو سکتی، اس کا جواب اس حدیث میں ہے
جس کے اندر عصر کی نماز بنی قریظہ میں پڑھنے نہ پڑھنے کی بابت صحابہ کرام کا اختلاف بیان
ہوا ہے۔

اور شیخ ابن ہمام تحریر الاصول میں لکھتے ہیں :-

بل الدلیل اطلاق الصحابة الخطأ
 فی الاجتهاد شائعاً مشکوراً بلا
 نکیہ کعلی و زید بن ثابت وغیر
 ہما من مخطئة ابن عباس فی
 ترک العول وهو ای ابن عباس
 خطاؤہم فی القول بہ وقول ابی
 بکر فی الکلام لانا قول برای فان
 یکن صواباً فمن الله وان یکن
 خطاؤ فمنی ومن الشیطان و
 عن ابن مسعود مثل قول ابی بکر
 ففی سنن ابی داؤد عنه فان
 یک صواباً فمن الله وان یک
 خطاؤ فمنی ومن الشیطان و
 الله ورسوله بر بیان وقول العمر
 فی المجدد ان کا فائدہ اجتہاد
 فقد خطا عثمان وعبد الرحمن
 بن عوف اھ مع حذف و زیادہ
 (ص ۳۰۹ ج ۳)

بلکہ بڑی دلیل مجتہد کے معطلی ہونے کی یہ ہے
 کہ صحابہ عرہۃ خطا فی الاجتہاد کا اطلاق کرتے
 تھے اور باوجودیکہ یہ بات ان میں عام تھی۔
 لیکن کسی صحابی کا اس پر انکار کرنا منسوع نہیں
 ہوا۔ دیکھو ترک عول کے مسئلہ میں حضرت علی اور
 زید بن ثابت وغیرہ نے حضرت عبداللہ بن عباس
 کو خطا پر بتلایا اور ابن عباس عول کے قائل
 ہونے پر ان حضرات کا تحظیہ کرتے تھے اور
 کلام کے مسئلہ میں حضرت صدیق اکبر نے فرمایا
 کہ یہ مسئلہ میں اپنی رائے سے بیان کرتا ہوں
 اگر وہ درست ہو تو اللہ کی طرف سے ہے
 اور درست نہ ہو تو میری طرف سے اور شیطان
 کے دخل سے ہے اور اسی طرح کا قول ابن مسعود
 کا سنن ابی داؤد میں موجود ہے کہ اگر یہ مسئلہ
 صحیح ہے تو حق تعالیٰ کی ہدایت سے ہے،
 ورنہ اس کو میری طرف سے اور شیطان کی طرف
 سے سمجھو کیونکہ اللہ اور اس کا رسول ایک غلط
 بات سے بری ہے، اور فاروق اعظم نے مجھنے

کے مسئلہ میں فرمایا کہ اگر عثمان اور عبدالرحمن بن عوف نے اجتہاد کیا ہے تو ان سے اس اجتہاد

میں غلطی ہوئی۔

آخر میں یہ بتلا دینا بھی فائدہ سے خالی نہ ہوگا کہ باوجودیکہ چاروں امام وحدت حق کے قائل ہیں اور المجتہد بخیطی ویصیب کے مدلول کو صحیح جانتے ہیں لیکن تاہم کسی مجتہد کا جھٹ پٹ محضی کا لفظ استعمال کرنے کو نازیبا اور خلاف احتیاط سمجھتے ہیں۔ چنانچہ اس بارہ میں جو تفصیل و تفتیش حضرت امام احمد بن حنبلؒ کی ہے اس کا اقتباس یہاں درج کیا جاتا ہے۔

محمد بن الحکم نے امام احمد سے استفادہ کیا کہ جب رسول اللہ صلی اللہ علیہ وسلم سے روایات مختلف ہوں اور کوئی آدمی ایک حدیث کو پکڑ لے تو اس وحدت میں آپ کی کیا رائے ہے امام احمد رحمہ اللہ نے فرمایا کہ جب ایک مجتہد رسول اللہ صلی اللہ علیہ وسلم کی صحیح حدیث سے استدلال کرتا ہے تو اگرچہ حق عند اللہ کسی ایک جانب میں ہے۔ لیکن آدمی کا کام یہ ہے کہ پورے اجتہاد کے بعد ایک حدیث کو لے لے اور اپنے مخالف کی نسبت یہ کہے کہ اس نے خطا کی اور حق یہی ہے کہ جو میں کہتا ہوں۔ اور باقی سب باطل ہے۔ کیونکہ اس کا مخالف بھی آخر کار رسول اللہ

قال الامام احمد من روایة محمد بن المحکم وقد سأله عن الروایة عن رسول الله صلی الله علیه وسلم اذا اختلفت فاخذ الرجل باحد الحديثين فقال اذا اخذ الرجل بمحدث صحيح عن رسول الله صلی الله علیه وسلم واخذ اخر بمحدث ضد صحیح عن رسول الله صلی الله علیه وسلم فقال الحق عند الله واحد وعلى الرجل ان يجتهدوا یاخذ احد الحديثين ولا يقول لمن خالف

انه مخطی اذا اخذ عن رسول
 الله صلى الله عليه وسلم وان
 الحق فيما اخذت به انا و
 هذا باطل ولكن اذا كانت
 الرواية عن رسول الله
 صلى الله عليه وسلم صحيحة
 فاخذ بها رجل واخذ آخر
 عن رسول الله صلى الله
 عليه وسلم واحتمر بالشئ الضعيف
 كان الحق فيما اخذ به الذي
 احتج بالحدیث الصحيح وقد
 اخطأ الآخر في التاويل مثل
 لا يقتل مومن بكافروا حتم
 بحديث السلفاني قال فهذا
 عندي مخطی والحق مع من
 ذهب الى حدیث رسول الله
 صلى الله عليه وسلم لا يقتل
 مومن بكافروا ذاهی عن
 رسول الله صلى الله عليه وسلم

صلی اللہ علیہ وسلم کی حدیث سے
 ہے اخذ کر رہا ہے۔ ہاں اگر ایک
 حدیث صحیح ہو اور دوسری ضعیف
 تو بے کھٹلے کہا جائے گا کہ حق اس
 کی طرف ہے جو حدیث صحیح سے
 استدلال کرتا ہے اور حدیث ضعیف
 سے استدلال کرنے والا مخطی ہے
 مثلاً لا یقتل مومن بکافر حدیث
 صحیح ہے۔ تو جو اس کے مقابلہ میں
 سلمان کی حدیث سے استدلال کرے
 گا وہ مخطی ہوگا۔ اور اگر ایک مجتہد
 یا حاکم تو حدیث رسول اللہ صلی
 اللہ علیہ وسلم سے استدلال کر
 رہا ہے اور دوسرے کسی صحابی کا
 قول پیش کرتا ہے تو اس دوسرے
 نے خطا کی اور اگر کسی حاکم نے
 اس دوسرے کی موافق
 فیصلہ کر دیا پھر اس کا مرافعہ کسی
 دوسرے حاکم کی عدالت میں کیا گیا

حدیث واحتمل رجل حاکم عن
اصحاب رسول الله صلى الله
عليه وسلم كان قد اخطا ،
التاويل وان يحكم به حاکم
ثم رفع الى حاکم اخر رد الى
حكم رسول الله صلى الله عليه
وسلم واذا اختلف اصحاب
محمد صلى الله عليه وسلم و
اخذ اخر عن رجل اخر من
اصحاب رسول الله صلى الله
عليه وسلم فالحق عند الله
واحدا وعلى الرجل ان يجتهد
وهو لا يدري اصاب الحق ام
اخطا وهكذا قال عمرو الله
ما يدري عمر اخطا ام اصاب
ولكن انما كان راي منه قال
واذا اختلف اصحاب رسول
الله صلى الله عليه وسلم و
اخذ رجل يقول اصحابي

ہے۔ تو یہ دوسرا حاکم پہلے کے
فیصلے کو توڑ کر رسول اللہ صلی
اللہ علیہ وسلم کے فیصلہ کی طرف
لوٹاؤے گا اور اگر ایک شخص
ایک صحابی کے قول کی سند پکڑتا
ہے اور دوسرا دوسرے صحابی
کے قول سے۔ تو خدا کے نزدیک
حق پر کوئی ایک ہے۔ لیکن
انسان کا کام یہ ہے کہ وہ اپنے
اجتہاد کو کام میں لائے اور
اس وقت اس کو یہ معلوم نہیں
ہوگا کہ وہ خطا پر ہے یا صواب
پر ہے۔ چنانچہ حضرت عمرؓ نے
ایسا ہی فرمایا کہ عمر نہیں جانتا کہ
وہ خطا پر ہے یا صواب پر۔ البتہ
ایک رائے اس کی تھی جو بیان
کر دی گئی، امام احمدؒ فرماتے ہیں
کہ اگر ایک شخص تو صحابہ کے
اقوال سے استدلال کرتا ہے اور

اللہ علیہ وسلم واخذ
آخر بقول التابعین کان
الحق فی قول اصحاب رسول
اللہ صلی اللہ علیہ وسلم
ومن قال بقول التابعین کان
تاویلاً خطاءاً والحق عند
اللہ واحد۔

دوسرا اس کے جواب میں تابعین
کے اقوال سے تو حق صحابہ کے
اقوال کی طرف ہو گا۔ اور اس
وقت تابعین کے اقوال سے
احتجاج کرنا غلطی ہوگی۔ اور
بہر حال حق اللہ کے نزدیک کسی
ایک طرف ہے۔

(فتاویٰ ابن تیمیہ صفحہ ۴۷۱ جلد ۳)

امام احمد کے اس کلام سے اندازہ کرو کہ ایسے بڑے بڑے جلیل القدر
اور رفیع المنزلہ ائمہ یہ یقین رکھنے کے باوجود کہ ہر مسئلہ میں حق صرف
ایک ہو سکتا ہے پھر بھی اپنے مخالف کے تخطیہ میں کس قدر محتاط تھے
چنانچہ جو کچھ بھی حسن ظن ائمہ کرام کی نسبت آج باقی ہے۔ وہ ان ہی
پاک نفس بزرگواروں کی احتیاط اور بے تعصبی اور فراخ دلی اور حسن تاویل
کا نتیجہ ہے۔ ہر د اللہ مضافہم ونور اللہ قبوسہم واقاد علینا
شائبہ برکاتہم امین، وقد بقی خیایا فی الزوایا ترکنا
ابرامنا طخافۃ التطویل واللہ یقول الحق وهو سہدی،
السبیل وحسبنا اللہ ونعم الوکیل، فقط۔



دوسرا سوال اور اس کا جواب

دوسرا سوال آپ کا دوزخ و جنت کے متعلق ہے۔ جس کے سمجھنے سے بندہ بالکل قاصر رہا۔ جو عقیدہ جنت و دوزخ کی نسبت سوال میں مذکور ہے۔ اس میں چند امور کا التزام صراحتاً کیا گیا ہے۔

- (۱) جنت و دوزخ کے وجود کو سائل تسلیم کرتا ہے۔
- (۲) جن چیزوں کا ہونا جنت و دوزخ میں قرآن مجید اور احادیث صحیحہ نے بتلایا ہے اس کے نزدیک وہ سب تمثیل پر محمول ہے۔
- (۳) یہ بھی اقرار ہے کہ جنت میں تمام آرام و آسائش کی چیزیں مہیا کی گئی ہیں۔

(۴) جنت کی حقیقت کسی کو معلوم نہیں ہوئی اور نہ ہو سکتی ہے۔ چنانچہ آنحضرت صلی اللہ علیہ وسلم کا ارشاد ہے۔ لا عین مرأت ولا اذن سمعت ولا خطر علی قلب بشر۔

جنت و دوزخ کو تمثیل قرار دینا

میں دریافت کرنا چاہتا ہوں کہ جب سائل کو یہ اعتراف ہے کہ بہشت میں اہل بہشت کے لئے تمام آرام و آسائش کی چیزیں مہیا

قرا دی گئی ہیں تو کیا کوئی انسان سطح ارض پر ایسا بھی پایا جاتا ہے کہ جس کو سر سبز باغچہ اور شاداب بچن یا شوخی اور قرینہ سے بہتے ہوئے نہریں جن کی آب رسانی کا انتظام یورپ کے واٹر ورکس نے بھی زیادہ موزوں ہوں یا درختاں موتیوں کی جگمگاتی ہوئی عمارتیں یا خالص سونے اور چاندی کے ظروف کے استعمال سے تکلیف پہنچتی ہو یا حسن و جمال کے پاک و صاف نورانی پیکر جن پر نظر پڑتے ہی اللہ جمیل و یحییٰ الجمال کا نقشہ آنکھوں میں پھر جائے۔ اس کو بڑے معلوم ہوتے ہوں۔ یا کابل و کشمیر کے اعلیٰ قسم کے سیب اور انگور اور طرح طرح کے میوے اور پھل نہایت بیش قیمت کشتیوں میں قرینہ سے رکھے ہوئے دیکھ کر استغراق ہو جاتا ہو۔ پس ان ساری عیش و نشاط کے سامانوں کی موجودگی اگر بنی نوع انسان کے حق میں فطرۃً کوئی تکلیف دہ چیز نہیں ہے تو میں نہیں سمجھتا کہ پھر سائل جو کہ جنت میں تمام آرام و آسائش کی چیزوں کا مہیا ہونا تسلیم کرتا ہے۔ کیوں تمثیل کا بہانہ رکھ کر ان نعمتوں کے اقرار سے گریز کرتا ہے۔ ممکن ہے کہ دنیا میں کسی جزیرہ میں کوئی ایسا وحشی بن مانس بھی پایا جاتا ہو جس کی زندگی ان تمام نعمائے الہیہ کے دیکھنے سے منغص ہو جاتی ہو لیکن مشکل یہ ہے کہ وہ اتنی وسیع جنت جس کو ارضها السموات والارض فرمایا گیا ہے۔ فقط انہیں چند حبشی بن مانسوں کا مسکن بنا دیا جائے تو اس کی تسلیم کے واسطے شاید سائل بھی تیار نہیں ہوگا۔ پھر میں حیران

ہوں کہ جن چیزوں کے وجود کی تمام انبیائے سابقین خبر دیتے چلے آئے۔ قرآن اور حدیث نے اس کی تصدیق پر مہر کی قرن صحابہ سے لے کر تیرھویں صدی کے محدوں کے زمانہ تک تمام اہل اسلام اسکی تصدیق کو جزو ایمان سمجھتے رہے۔ تمثیل کے ایک عیارانہ حیلہ سے کس طرح ان کی نفی کی جاسکتی ہے۔

سوال میں جس شخص کا عقیدہ بیان کیا گیا ہے معلوم ہوتا ہے کہ وہ بھی اس ابلیس کی وحی کو پوری طرح ضبط نہ کر سکا۔ جس نے یہ لکھا تھا کہ ان نعمائے جنت کے بیان سے تمثیلاً ایک اعلیٰ قسم کی راحت کی طرف اشارہ کرنا ہے جس کو کوئی عبارت نہیں سمجھا سکتی اس نے یہ لفظ نہیں لکھے کہ جنت میں تمام آرام و آسائش کی چیزیں مہیا کی گئی ہیں۔ وہ گرگ باران دیدہ تھا جاتا تھا کہ ایسا لکھنے سے تمام ظواہر نصوص پر ایمان رکھنا ضروری ہو جاتا ہے۔ سوال میں جس شخص کی نسبت استفسار کیا گیا ہے وہ مسکین" ایک قسم کی راحت اور تمام آرام و آسائش کی چیزیں" ان دونوں عبارتوں میں فرق کو ملحوظ نہیں رکھ سکا۔ حالانکہ اب اس کی عبارت خود اس کو ملزم کرتی ہے۔ اور اس کے کلام کی تہافت پر صاف شہادت دیتی ہے۔ پس میں ایسی نو آموز اور خام مرید سے کیا خطاب کروں۔ جو اپنے اعتقاد کو خود بھی واضح طور پر سمجھا ہوا نہیں ہے یا بیان نہیں کر سکتا اسکے عقیدہ کا اخذ اس وقت میرے سامنے ہے۔ کبھی دل چاہتا ہے کہ حرفاً جواب لکھ کر

آپ کے پاس بھیج دوں لیکن بندہ کے پاس وقت زیادہ نہیں۔ محض
 آپ کی خاطر عزیز جان کر یہ چند سطور لکھی ہیں۔ اور چند اور لکھا ہوں۔
 وہ شخص جس کی کتاب اس وقت میرے سامنے رکھی ہے۔ اگر
 جاہل تھا تو کیا آپ کے علم کو بھی اُس کے جہل کی ظلمت نے اپنے اندر
 چھپا لیا۔ آپ نے لکھا ہے کہ جنت کی حقیقت نہ کسی کو معلوم ہوئی
 اور نہ ہو سکتی ہے۔ کیونکہ مخبر صادق نے فرمایا ہے۔ لا عین راۃ
 ولا اذن سمعت ولا خطر علی قلب بشر آپ مجھ کو بتلائیے کہ اس
 حدیث صحیح کے سن لینے کے بعد آپ نے خود جنت کے وجود سے ہی
 کیوں انکار نہ کر دیا۔ جب خطر علی قلب بشر کو اس قدر عام تسلیم
 کرتے ہیں۔ تو بہر حال یہ عقیدہ کہ جنت ہے اور اس میں اعلیٰ قسم
 کی راحت موجود ہے۔ اس قدر ایمان رکھنے کے واسطے بھی تو یہ ضرور
 ہے کہ جنت اور اس کی اعلیٰ قسم کی راحت کا کسی نہ کسی طرح تصور آئے
 اور جب کسی طرح سے بھی اُن کا تصور آیا تو خطور علی قلب بشر صادق
 ہو جائے گا۔ کیونکہ خطور بالبال عام ہے۔ اجمالی ہو یا تفصیلی بالکنہ
 و بکنہ ہو یا بالوجہ اور بوجہ۔ اب اگر آپ خطور کے معنی میں کوئی
 تخصیص کریں گے۔ تو آپ کے حریف کو بھی اجازت ہوگی، کہ
 وہ اپنے مذاق کے موافق اس کی تخصیص کرے۔ اس کے علاوہ،
 آپ عنب رمان اور حور و قصور کی آیتوں کو جب تمثیل پر محمول
 فرماتے ہیں تو ظاہر ہے کہ لفظی تمثیل سے مراد آپ کی تشبیہ ہے

اور تشبیہ کا حاصل اس کے سوا کیا ہے کہ مشبہ اور مشبہ بہ میں کوئی وصف جامع ہو حتیٰ کہ اگر اُس وصف جامع کا ادراک مخاطب کو نہ ہو تو وہ تشبیہ اس کے حق میں اس سے زیادہ کار آمد نہیں ہو سکتی ہے جتنا کہ ایک اندھے کے حق میں کھیر کی تشبیہ بگلے کے ساتھ کار آمد ہوتی تھی۔

پس اس وصف جامع کے ادراک سے جو کہ مشبہ اور مشبہ بہ یا مثال اور مثالہ میں ضرور ہوتا ہے یہ لازم ہو گا کہ جنت کی نعمتوں کا تصور اس وصف جامع سے ہو جائے حالانکہ خطور بالبال کی مشکل پھر اس وقت ناقابل حل رہ جائے گی۔ اگر آپ یہ کہیں کہ ولا خطر علی قلب بشر سے یہ مراد ہے کہ نعمائے جنت کی کنہ اور ماہیت کسی کے دل پر نہیں گذری تو اس سے یہ کیوں لازم آیا کہ آپ ان کے وجود جسمانی کا انکار کر دیں۔ کیا جس چیز کی حقیقت معلوم نہ ہو۔ مثلاً خود حق تعالیٰ شانہ، تو اس کے وجود کی بھی نفی کر دینی چاہیے پھر تو سب سے اول خدا ہی کی نفی کی جاوے تاکہ نہ قرآن کو ماننا پڑے اور نہ رسول کو اور نہ جنت و دوزخ کا مصنوعی اقرار کر کے خدا پر احسان رکھا جاوے۔ میں جانتا ہوں کہ شاید ہزاروں چیزیں محسوسات میں ایسی ہوں گی کہ ان کی حقیقت آپ کو اور مجھ کو بلکہ تمام حکمائے متفلسفین کو معلوم نہ ہوگی اور میں تو یہاں تک بدگمان ہوں کہ جن چیزوں کی حقیقت معلوم

ہو جانے کا دعویٰ کیا جاتا ہے۔ وہ بھی محک امتحان پر شاید ہی کھرا ثابت ہو سکے۔

بہر کیف جن چیزوں کی حقیقت جاننے سے حکماء کی زبانیں بھی سحر کا اعتراف کرنے لگی ہیں کیا ان کے وجود سے آپ انکار کر سکتے ہیں۔ تو پھر میں نہیں سمجھتا کہ جنت کی جسمانی نعمتیں کیوں آپ کو ایسی بری معلوم ہوتی ہیں کہ ان کی حقیقت معلوم نہ ہونے کی وجہ سے آپ ان کی ہستی ہی اڑائے دیتے ہیں۔ یہاں اگر کسی چیز کے وجود کی خبر حواس نے دی ہے تو ان کی خبر حواس سے زیادہ سچی مجر کے پاس سے قطعی طور پر پہنچ چکی ہے۔ میرا خیال ہے کہ جنت کی جسمانی نعمتوں کا انکار کرتے وقت اس کے دل میں بھی گدگدیاں ضرور اٹھی ہوں گی اور خواہ آپ کتنا ہی اس ہوس کو بیہودہ سمجھیں لیکن اس تمنا سے دل آپ کا بھی خالی نہ ہوگا کہ کاش ایسا ہی ہو جاتا جیسا کہ یہ مولوی کہتے ہیں۔ بد آپ کا دل یورپ کے بلدیوں سے ڈرا ہوا ہے اور اس شخص کے تسخیر نے آپ کو اور زیادہ کھینچ کر رکھا ہے۔ اس لئے آپ اس بات کا انکار کرتے ہیں۔ جس کی تمنا دل میں لئے ہوئے ہیں۔ حالانکہ ان ملاحظہ سے آپ کہاں تک ڈریں گے۔ خدا کی ہستی کا وہ مذاق اڑاتے ہیں۔ نبوت اور وحی کا وہ مذاق اڑاتے ہیں۔ فرشتوں اور شیاطین کا وہ مذاق اڑاتے ہیں۔ مرکز زندہ کئے جانے کا وہ مذاق اڑاتے ہیں۔ عذاب

قبر کا وہ مذاق اڑاتے ہیں۔ آپ کی نماز آپ کے حج و عمرہ کا آپ کے نکاح و طلاق کا آپ کی ہر ہر بات کا ان کے یہاں تسخیر کیا جاتا ہے تو پھر آپ کے پاس ان کی ساری بیہودگیوں کا جواب اس کے سوا کیا ہے۔ ان الذین اجر مواعا لہم الذین امنوا یضربون الایۃ وہ کہتے ہیں کہ ان تخیلات و اوہام کا ماننا بیوقوفوں کا کام ہے۔ ہمارا ایمان سفہا کا سا ایمان نہیں ہے۔ آپ اُن سے کہہ دیجئے کہ آپ کا جواب ہمارا خدا پہلے ہی دے چکا ہے۔ جہاں ان سے یہ فرمایا ہے۔

اور جب اُن سے کہا جاتا ہے کہ مسلمانوں

وَ اِذْ قِیلَ لَہُمْ اٰمِنُوْا کَمَا

اٰمَنَ النَّاسُ قَالُوْا اَنُؤْمِنُ

کَمَا اٰمَنَ السُّفَّہَآءُ اِلَّا اَنَّهُمْ

السُّفَّہَآءُ وَ لٰکِنْ لَا یَعْلَمُوْنَ

کی طرح تم بھی ایمان لے آؤ تو کہتے

ہیں کہ کیا ہم بھی ویسا ہی ایمان لے

آویں جیسا کہ بے وقوف ایمان لائے ہیں

یاد رکھو کہ خود یہی لوگ بے وقوف ہیں

لیکن ان کو خبر نہیں۔

آپ ان زنادقہ کی کتابیں پڑھیں۔ جنت و دوزخ کے انکار

کے موقع پر لکھا ہے کہ "علمائے اسلام رحمہ اللہ علیہم اجمعین نے

بسبب اپنی رقت قلبی اور توجہ الی اللہ اور خوف ورجا کے غلبہ

کے جو آدمی کے دل پر زیادہ اثر کرنے سے ایسے درجہ پر پہنچا دیا

ہے۔ کہ اصل حقیقت کے بیان کرنے کی جرأت نہیں رہتی۔ یہ

طریقہ اختیار کیا تھا کہ جو امر الفاظ سے مستفاد ہوتا ہے اسی

کو تسلیم کر لیں۔ اور اُس کی حقیقت اور اُس کے مقصد کو خدا کے علم پر چھوڑ دیں۔ اس واسطے وہ بزرگ تمام ان باتوں کو تسلیم کرتے ہیں جن کو کوئی بھی نہیں مان سکتا۔ اور وہ باتیں جیسا کہ عقل اور اصلی مقصد بانی مذہب کے برخلاف ہیں۔ ایسے ہی مذہب کی سچائی اور بزرگی اور تقدس کے مخالف ہیں۔

اس گستاخانہ اور احمقانہ تحریر کو بار بار پڑھو۔ یہ تحریر بتلاتی ہے کہ جن لوگوں کے دلوں پر رقت اور توجہ الی اللہ اور خوف ورجاء غالب ہو جاتا ہے (جیسا کہ تمام علمائے اسلام کے دلوں پر تھا) تو ان کو اصل حقیقت کے بیان کرنے کی جرأت نہیں رہتی بلکہ وہ ایسی باتوں کو ماننے لگتے ہیں جو عقل کے بھی خلاف اور بانی مذہب کے مقصد کے بھی اور مذہب کی سچائی اور تقدس کے بھی "اس کے بعد آپ احادیث میں خدا کے اس رسول کی سیرت کو پڑھیں (فداہ ابی امی) جو اپنی نسبت فرماتے ہیں فواللہ انی اخشاکم اللہ واتقاکم تو آپ یقین کریں گے۔ کہ آنحضرت صلی اللہ علیہ وسلم کی برابر نہ کسی کے دل میں خدا کا خوف ہو سکتا ہے۔ اور نہ اس قدر انابت الی اللہ کسی کو میسر آ سکتی ہے جو آپ کو حاصل تھی۔ تو اس اصول کا نتیجہ جس کو اس زندیق نے اختیار کیا ہے۔ بجز اس کے کیا ہوگا کہ رسول اللہ صلی اللہ علیہ وسلم کو (العیاذ باللہ) یہ کہا جاتا ہے کہ آپ حقیقت کے بیان کرنے میں سب سے کم

جرات کر سکتے ہوں گے اور جو کچھ فرماتے ہوں گے وہ علمائے اسلام
سے بھی زیادہ لوگوں کی عقل کے خلاف اور مقصود خداوندی کے منافی
ہوگا۔ کبریت کلہتہ تخریج من افواہہم ان یقولون الا کذباً بالایت
تکاد السموات یتفطرن من منہ وتنشق الارض وتخرأ الجبال
ہذا رالایۃ

بلاشبہ ان لوگوں کی تحریرات کا منشا یہ ہے کہ جس شخص کا دل
خوف سے خالی ہو فسوۃ اور غفلت عن اللہ اس پر چھا گئی ہو شیطان
کے تسلط نے اس کو پورا بیباک اور شوخ بنا دیا ہو تو شاید وہ اصل
حقیقت اور صداقت کا اظہار نہایت جرات کے ساتھ کر سکتا ہے۔
اور صرف اس سے یہ امید کی جا سکتی ہے کہ وہ خداوند رب العزت
کی صحیح صحیح مراد کو سمجھ کر تمام مخلوق کو خدا کے دین کی طرف متوجہ
کر سکے اور ان کے دلوں میں اس کا سچا منشا راتار سکے۔ بے شک
ایسا ہی ہوتا اگر تاریکی روشنی کو پیدا کر سکتی اور بول و براز سے
عطر کشید کیا جا سکتا۔ اور جب ایسا نہیں تو کہہ دو کہ ما یتوی
الاعشی والبصیر ولا اطلعات ولا النور ولا الظل ولا الخمر
وما یتوی الاحیاء ولا الاموات الایۃ۔

اس موقع پر میرے واسطے سب سے زیادہ عجیب بات یہ ہے کہ
ان لوگوں کی ایسی گستاخانہ اور جانہ تخریروں سے بعض فہیدہ اہل علم
کو کیوں شبہات پیدا ہو جاتے ہیں۔ ایک کو چشم بے بصیرت نے اتنا

لکھ دیا کہ لا خطر علی قلب بشر سے نمائے جسمانی کی نفی ہوتی ہے اور قرآن مجید کی سینکڑوں آیات اور رسول اللہ صلی اللہ علیہ وسلم کی بیسیوں احادیث تمثیل پر محمول ہیں تو اہل علم کو اس سے پوچھنا تھا کہ لا خطر علی قلب بشر سے کیا مراد ہے۔ اگر بالکل عام ہے تب تو یہ غلط ہے جیسا کہ میں پہلے عرض کر چکا ہوں۔ اور اگر کسی خاص قسم کے خطور کی نفی کی گئی ہے تو اس سے یہ لازم نہیں آتا کہ جنت میں سے خواہی خواہی جسمانی لذائذ کو خارج کیا جاوے۔

تماشا ہے کہ نمائے جسمانی کے منکر اس کو تو جائز رکھتے ہیں کہ سینکڑوں آیات اور روایات کو ان کے حقیقی معانی سے پھیر کر تمثیل پر حمل کر لیں۔ مگر ایک دلا خطر علی قلب بشر ایسا جملہ ہے کہ اس میں کسی طرح ادنیٰ القسوت بھی جائز نہ رکھا جاوے حالانکہ محاورات کے موافق اس میں کچھ بھی اشکال نہیں۔

مثال سے اس کی تشریح

اگر سلطان المعظم کسی معمولی عالم کی دعوت کر دیں تو اس کو پورا یقین ہوگا کہ وہاں ضرور پر تکلف کھانے تیار ملیں گے۔ اور اپنی معلومات کے اندازہ کے موافق اس نے کچھ فہرست بھی کھانوں کی ضرور اپنے ذہن میں سوچ رکھی ہوگی۔ بلکہ یہی

فرنس کرلو کہ کھانوں کی فہرست لکھی ہوئی پہلے ہی سے اُس کے پاس مطبخ سلطانی سے پہنچ گئی تھی۔ مگر جب دسترخوان پر پہنچا تو بعض کھانے اس نے ایسے پائے جو اس نے پہلے کبھی خواب میں بھی نہ دیکھے تھے۔ اور بعض ایسے پائے کہ جن کا تجربہ ہوا تھا مگر وہاں اُن کی ترکیب ہی کچھ اور تھی۔ اور لذت اور مزہ ہی دوسرا تھا۔ پھر ایوان سلطانی میں عجب عجب طرح کے تکلفات اس کو نظر پڑے جنہوں نے اس کی آنکھیں خیرہ کر دیں۔ اور سلطان المعظم نے اس کا اس قدر تپاک سے خیر مقدم اور احترام کیا کہ وہ بالکل مبہوت ہو گیا۔ اب وہ شخص وہاں سے واپس آکر اگر اپنے ہم نشینوں سے یہ کہے کہ ایوان سلطانی میں اس طرح کے تکلفات اور الوان طعام اور لذیذ غذائیں مہیا تھیں۔ اور سلطان نے میری اس قدر تحریم اور عزت افزائی کی جس کا میرے دل میں خطرہ اور وہم و خیال بھی نہ گذرا تھا تو اس کے معنی اس کے سوا کیا ہیں۔ کہ اعزاز و اکرام اور مدارات کا وہ انتہائی درجہ جو اس نے ایک ایسے بڑے باجاء و جلال بادشاہ کے دربار میں دیکھا وہ اس کے حوصلہ آمید سے باہر تھا اور اس کی توقعات کی پرواز وہاں تک کبھی نہ پہنچی تھی اگرچہ نفس اعزاز اور مدارت کا اس کو پہلے سے یقین تھا، تاہم یہ کیفیت اور ایسا شاندار سماں اپنے اعزاز و احترام کا اس کے خیال میں نہ تھا۔ اسی طرح یاد رکھیے

کہ جن میوؤں اور پھلوں وغیرہ کے نام نغمائے جنت کی فہرست میں لئے گئے ہیں اگرچہ آدمی کتنی ہی پرواز اُن کی اعلیٰ کیفیات کے سمجھنے کے لئے کرے لیکن چونکہ اس کی پرواز اس کی محسوسات کے دائرہ تک محدود ہے اس وجہ سے اس کے خیال و خطرہ میں بھی جنت کے پھلوں کی اعلیٰ سے اعلیٰ کیفیت نہیں آسکتی فرض کرو کہ ایک شخص نے مسقطی حلوا کبھی نہ کھایا اور نہ کبھی دیکھا ہو اب اگر اس کے سامنے حلوائے مسقطی کی تعریف کرے تو اگرچہ وہ اتنا یقین کرے گا کہ وہ کوئی قسم حلوے کی ہے اور کھانے کی چیز ہے لیکن اس کی صورت اور رنگ اور مزے کی جو کچھ اجمالی وساوس و خطرات آئیں گے تو اپنی ماکولات کے اندازہ کے موافق آئیں گے۔ خواہ وہ کتنا ہی اپنے خیال کو آگے بڑھانا چاہے اب اگر اُس کو کبھی اتفاق سے حلوائے مسقطی کھانے کی نوبت آجائے اور اس وقت وہ مزہ لے کر بول اٹھے کہ یہ مزہ اور لذت تو خیالی اور گمان میں بھی نہ تھا تو ظاہر ہے کہ اس کا مطلب یہ ہے کہ اس اعلیٰ لذت تک خیال کی رسائی نہیں ہو سکی تھی نہ یہ کہ اس کے نفس مزہ اور لذت کا تصور بوجہ ماہی نہ تھا۔ فرض کرو کہ اخبار ٹائمز کا ایک نامہ نگار جس کی نظر دنیا کے تمام عظیم الشان لڑائیوں کی تاریخ پر تھی یہ لکھ کر بھیجے، کہ آج جو حملہ جرمنی نے ورڈون پر کیا جس کی اطلاع ہمارے

جاسوسوں نے پہلے سے دی تھی کہ حملہ ہونے والا ہے اور اس طرح جو مقاومت فرانس نے اس حملہ کی اور جس شدت کی جنگ ہوئی اور جس زور کارن پڑا نہ آنکھوں نے کبھی دیکھا تھا اور نہ کانوں نے سنا تھا اور نہ دل میں اس طرح کا کبھی خیال اور خطرہ گذرا تھا تو غالباً لاخطر علی قلب بشر سے نعتائے جنت کا انکار کرنے والے یہاں بھی شاید یہ کہنے لگیں کہ اس حملہ سے تو یہ ثابت ہوتا ہے کہ ورڈن پر جنگ ہی نہیں ہوئی کوئی ایسا مجہول الکثر اور نامعلوم الحقیقت واقعہ یورپ میں پیش آیا ہوگا۔ جس کے ہولناک ہونے کو لندن ٹائمز کے نامہ نگار نے اس تمثیل میں بیان کیا ہے کیونکہ جب ورڈن پر دشمن کے حملہ آور ہونے کے ارادہ پر پہلے سے یقینی اطلاع ہو چکی تھی تو یہ کہنا کیسے صحیح ہو سکتا ہے کہ اس حملہ کا خیال اور وہم بھی نہ تھا دل میں تو یہ حملہ خطور کر چکا تھا اگرچہ کتنی ہی کم حیثیت میں کیوں نہ ہو۔

اب آپ ہی انصاف سے فرماویں کہ ان سب مثالوں میں پہلے سے دل میں خطرہ نہ ہونے کے کیا معنی ہیں اگر وہی معنی ولاخطر علی قلب بشر میں لئے جاویں تو کیا مضائقہ ہے اس کے بعد میں وہ بات کہتا ہوں کہ جس سے بحث کا خاتمہ ہو جائے اور مصنف فہیم کے لئے انشاء اللہ العزیز قیل وقال کی گنجائش ہے نہ رہے۔ جس حدیث سے منکرین احتجاج کر رہے ہیں اس

کے الفاظ یہ ہیں اعداد و اعدادی الصالحین ما لا عين رأت ولا اذن سمعت ولا خطر على قلب بشر۔ جس کا ترجمہ صرف اس قدر ہے کہ میں نے اپنے نیک بندوں کے واسطے ایسی چیز تیار کی ہے۔ جس کو نہ آنکھ نے دیکھا ہے اور نہ کان نے سنا اور نہ کسی آدمی کے دل میں اس کا خطور ہوا۔ ”بلش از میں نیست“ کہ اس سے جنت میں ایسی چیز کا موجود ہونا ثابت ہوا کہ جن کی یہ حالت ہے لیکن یہ کس لفظ سے نکلتا ہے کہ ایسی چیز کے سوا جس کے یہ اوصاف ہیں اور کوئی چیز جنت میں نہیں جس کو فرض کیجئے۔ آنکھ نے دیکھا ہو یا کان نے سنا ہو یا دل میں اس کا خیال گذرا ہو یہ بالکل ایسا ہی ہے کہ آپ کو کوئی مدعو کرے۔ اور یہ کہے کہ آج ہم نے تمہارے لئے ایسی چیز تیار کی ہے جو تم نے کبھی نہ کھائی ہو گی۔ اس کا کسی کے نزدیک یہ مطلب نہیں، کہ بس اس چیز کے سوا دسترخوان پر کوئی ایسی چیز نہ آئے گی۔ جو آپ نے کبھی کھائی ہو۔ ایک سوداگر یہ کہے کہ میری دکان بیکہ آج کل اس قسم کے کپڑے آئے ہوئے ہیں جو آج تک آپ نے کبھی نہ دیکھے ہوں گے تو ہرگز یہ مراد نہیں کہ دکان میں ان کے سوا ایسے تھان نہ ہوں گے۔ جن کو ہم نے کبھی دیکھا ہو۔

اسی طرح اگر یہاں سمجھا جاوے تو کیا حرج ہے، کہ جنت

میں ایسی نعمتیں بھی ہیں کہ جن کا من وجہ خطور پہلے ہوا ہو اور
ایسی بھی جو کبھی مدت العمر خیال میں نہ آئی ہوں باقی جنت کی
نعمائے جہاننیہ کا تسخیر کر کے ایک غیر مہذب بھانڈ کا فرض انجام
دیا گیا ہے تو اس کا جواب ہمارے پاس کچھ نہیں۔ بجز اس کے
کہ ان تسخروا منا فانا تسخروا منکم کما تسخرون فسوف تعلمون
من یاتیه عذاب یخزیہ۔ و یحل علیہ عذاب مقیم۔

یہ عجیب بات ہے کہ یہ لوگ زبان سے خدا کے وجود اور اس
کے غیر محدود قدرت و کھنے اور کتاب اللہ کو ماننے کے باوجود
کس طرح جسارت کر کے اس کی لا محدود قدرت و حکمت کو اپنی
عقل کی کلہیا میں بند کر دیتے ہیں۔ نہ معلوم جنت میں
کون سی چیز ایسی ہے جس کا پیدا کرنا اس قادر قیوم کے لئے
آسمانوں اور زمین اور چاند سورج اور سمندر اور پہاڑوں سے
بھی زیادہ دشوار ہے یا آگ پانی کا ایک کرہ یا آگ کا ایک
کرہ اور ایک طبقہ پیدا کرنا سراسر اس کی حکمت اور دانائی کو
ظہر کرتا ہے اور پھر ان کے تھوڑے تھوڑے اجزاء کو محفوظ
کر کے آدم کا خمیر بنانا اس حکمت کے اظہار میں اور چار چاند
لگانا ہے تو اسی طرح اگر اس دنیا میں اُس نے راحت و تکلیف
کو مخلوط پیدا فرمایا اور ان دونوں کے واسطے ایک ایک کرہ
اور مخزن علیحدہ علیحدہ بنا دیا کہ جو جسمانی اور روحانی خوشی

اور راحت اور عیش کا خزانہ ہے اس میں کسی تکلیف کا نام اور نشان نہ آئے پائے اور جو رنج اور تکلیف اور مصیبت کا خزانہ ہے اس میں راحت کا اور خوشی کا شائبہ نہ پایا جاسکے۔ تو کیوں حکمت کا خلاف ٹھہرے گا۔

مولانا رومی کی ایک مثال

مولانا جلال الدین رومی نے یہ فرمایا ہے کہ یہی جنت اور اس کی نعمتوں کا انکار کرنے والے جب رحم مادر میں تھے اُس وقت اُن سے اگر کوئی جا کر کہتا کہ اس تنگ و تاریک کوٹھڑی سے تم باہر نکلو اور یہ حیض کا ناپاک خون کھانا چھوڑ دو۔ تم کو باہر ایک ایسا وسیع زمین و آسمان نظر پڑے گا کہ جس کی وسعت سے تمہاری اس حجرے کی نسبت ایک اور کڑور کی بھی نہ ہوگی، اور جب تم یہ ناپاک غذا (دم ملٹ) چھوڑ دو گے۔ تو تم کو نہایت خوش رنگ اور خوش ذائقہ لطیف غذا دی جائے گی۔ جس کے بعد تم اس غذا کو کبھی نہ یاد کرو گے تو یہ منکرین ہی انصاف سے بتلا دیں کہ کیا وہ رحم مادر میں ان باتوں کو باور کر سکتے تھے۔ وہ نیچے اوپر ادھر ادھر نظر دوڑاتے اور رحم کی جھلی کے سوا کچھ نہ دیکھتے جن غذاؤں کا اُن سے وعدہ کیا جاتا تھا۔ وہ یہ ہی کہتے جو جنت کے کھانوں کی نسبت کہتے ہیں کہ یہ سب تمہارے

خیالات و اوہام ہیں نہ اس مکان سے وسیع کوئی مکان ہے، اور نہ اس غذا کے سوا کوئی غذا ہے۔ لیکن حق تعالیٰ شانہ نے اپنی قدرت بالغہ سے ان کو بطین مادی سے باہر نکالا اور انہوں نے وہ سب چیزیں دیکھ لیں جن کی اُن کو خبر و بجا تھی اور اب کوئی تردد اس میں، باقی نہ رہا۔ پس ٹھیک ٹھیک یہی مثال ہمارے نزدیک ان تنگ نظروں اور کور باطنوں اور دنیا کے بد مستوں کی ہے۔ یہ ہرگز ان چیزوں کو تسلیم نہ کریں گے۔ جب تک کہ اُن کو دیکھ نہ لیں گے۔ اسی خیالی کے شخص کی تاریخ کا مصرعہ ہمارے استاد دام فیضہ نے کیا ہی خوب کہا ہے۔

مانتے جس کو نہیں تھے لیجئے پہنچے وہاں

اب میں اس جواب کو ختم کرتا ہوں۔ کیونکہ بندہ کو فرصت زیادہ نہیں ہے۔ اخیر میں اتنا اور گزارش کرتا ہوں کہ آپ نے جو ایسے شخص کا شرعاً حکم دریافت کیا ہے جو یہ عقیدہ رکھتا ہو اس کا استفتاء حضرت مفتی صاحب سے کریں۔ بندہ تو فقط ایک عبارت حضرت شاہ ولی اللہ صاحب رحمۃ اللہ علیہ کی لکھتے دیتا ہے جو حجت اللہ البالغہ میں ہے عام مثال کے ذکر میں جو احادیث لائے ہیں اُن کے ماننے والوں کے انہوں نے تین درجہ کئے ہیں جن میں تیسرا یہ ہے۔

۱۔ وجعلها تمثیلاً لتفہم معان
یا ان احادیث کو تمثیل پر محمول کیا جائے۔
۲۔ آخری ولست اری لمقتصر علی الثالثہ
جس سے دوسرے معانی کی تفہیم مقصود ہے۔

من اهل الحق وقد صور الامام
الغزالی في عذاب القبر تلك المقامات
اثلاث حيث قال امثال هذه
الاخبار لها طوارىء صريحة واسرار
خفية ولكنها عند ارباب البصيرة
واضحة فمن لم ينكشف لمحققاتها
فلا ينبغي ان يتكبر ظواهرها بل
اقل درجات الايمان التسليم
التصديق ۱۲ (حجة الله البالغة ص ۱۳)

اور میں ایسے شخص کو جو اس تیسرے درجہ پر محدود
رہے اہل حق میں شمار نہیں کرتا اور امام غزالی
نے بھی عذاب قبر کے بیان میں یہ تینوں درجے بیان
کئے ہیں جہوں میں فرمایا ہے کہ اس قسم کے اخباء
کے ایک تو ظاہر معنی ہیں جو صاف ہیں اور ایک
ان کے دقیق اسرار ہیں جو اہل بصیرت کے نزدیک
واضح ہیں۔ تو جس شخص پر وہ حقائق منکشف
نہ ہوں اس کو یہ مناسب نہیں کہ وہ ظواہر کا
بھی انکار کر بیٹھے۔ بلکہ کم از کم ایمان یہ ہے کہ
ان کو تسلیم کرے اور ان کی تصدیق کرے۔

میرے اس سارے خط کو آپ مہربانی فرما کر ہمارے خانصاحب محترم
اور محبی مولوی محمد عرفان صاحب کو ضرور سنا دیں اگر کچھ اصلاح فرمادیں
تو مطلع کر دیں۔ والسلام اور ان دونوں صاحبوں سے بہت بہت سلام بند
کا عرض کر دیں۔ اور بعض الفاظ جو آپ کو خطاب کر کے تیز لکھے گئے ہیں
ان سے فی الحقیقت آپ مراد نہیں بلکہ وہ شخص مراد ہے جس کا یہ عقیدہ ہو
فقط۔

الوراق
شہیر احمد عثمانی عفی اللہ عنہ از دارالعلوم دیوبند
۲۰ ربیع الثانی ۱۳۲۶ھ ہجری

وَذَكَرَ اسْمَ رَبِّهِ فَصَلَّى (القرآن)

تحتفل في الخطبة

کیا خطبہ اردو زبان میں جائز ہے ؟ خطبہ جمعہ اور جمعہ سے متعلق بعض اہم سوالات کے جواب



انش

شیخ الاسلام علامہ شبیر احمد عثمانی

تاتر

ادارہ اسلامیات $\frac{۱۹۰}{\text{انارکلی}}$ لاہور

تحقیق مسئلہ خطبہ جمعہ

بذبان اردو و فارسی وغیرہ

کیا جمعہ کا خطبہ اردو میں جائز ہے ؟

کیا فرماتے ہیں علماء دین و مفتیان شرع متین مسئلہ ذیل میں۔

(۱) زید کہتا ہے کہ خطبہ الجمعۃ والعیدین بذبان عربی مسنون ہے۔ زبان اردو یا دیگر غیر عربی زبانوں میں خطبہ پڑھنا سنت رسول اللہ اور صحابہ تابعین تبع تابعین، مجتہدین، محدثین، فقہار امت کے طرز عمل کے خلاف ہے۔ عمر کا دعویٰ ہے کہ خطبہ مذکور سامعین کی زبان ہونا چاہیے۔ خواہ زبان اردو ہو یا فارسی، عربی ہو یا ترکی، جاپانی ہو یا انگریزی۔ اور خطبہ کو سامعین کی زبان میں پڑھنا ہی عین ادائے سنت ہے۔ کیونکہ خطبہ کی غرض و عطا و تذکیر اور احکام کا سنانا ہے اور یہ غرض زبان مروجہ ہی میں خطبہ پڑھنے سے حاصل ہو سکتی ہے۔

عمر یہ سوال بھی پیش کرتا ہے کہ عیدین کی نماز کے بعد جو خطبہ بذبان عربی پڑھا جاتا ہے۔ اس کے پڑھتے وقت خطیب کے مخاطب آیا وہ انسان ہوتے ہیں جن کی طرف وہ منہ کر کے کھڑا ہوتا ہے یا اور کوئی مخلوق ؟ اور

یہ کہ عیدین کے متعلق مسائل و احکام بیان کرتا ہے۔ اس سے غرض یہ ہوتی ہے کہ لوگوں کو مسائل و احکام سے آگاہی ہو یا اس کے سوا کچھ اور۔

عمر و اپنے دعویٰ پر حسب ذیل کتب لغت۔ احادیث۔ فتاویٰ، سے استدلال کرتا ہے اور کہتا ہے کہ مصباح المنیر میں ہے فیقال فی الموعظة بخطب القوم غیاب اللغات میں ہے خطبہ آنچہ بحد و نعت خطاب و نصیحت و وعظ بخلق اللہ باشد۔ کتاب ترغیب و ترہیب میں ابن ماجہ سے بسند حسن منقول ہے کہ عن ابی بن کعب رضی اللہ عنہ ان رسول اللہ صلی اللہ علیہ وسلم قرأ يوم الجمعة تبارک و هو قائم یذکر بایام اللہ فتاویٰ عالمگیری میں خطبہ کی سنتوں میں وعظ کرنا اور سمجھانا تحریر کیا ہے وقال صاحب الفتاویٰ الہندیۃ واما سنہا یعنی الخطبۃ خمسۃ عشر ثم قال بعد ذلک وعاشرها العظة والتذکیر۔ درمختار۔ باب العیدین میں ہے انما جعل الخطبۃ للتعلیم کفایہ میں ہے ولو خطب قاعدا او علی غیر ظہارۃ اجزاء الحصول المقصود وهو الوعظ والتذکیر اور فتاویٰ عالمگیری میں ہے ویکرہ للخطیب ان یتکلم فی حال الخطبۃ الا ان یكون امر بمعروف نہایہ میں ہے فان اقتصر علی ذکر اللہ جائز عند اخی حنیفۃ وقال لابد من ذکر طویل یسمی خطبۃ لان الخطبۃ هی الواجبة والتبیحة والتحمید لایسمی خطبۃ ہدایہ میں ہے وخطب بعد الصلوۃ خطبتین یعلم الناس فیہا صدقۃ الفطر و احکامہا لانہا شرعت لاجلہ پس استدعا ہے کہ بدلائل شرعیہ و براہین عقلیہ بتلایا جاوے کہ خطبہ کے معنی اور اس سے مقصود کیا ہے اور آیا وہ زبان عربی میں پڑھنے سے پورا ہو سکتا ہے یا نہیں اور زبان غیر عربی

میں خلاف سنت ہے یا نہیں ؟

(۱) مسلمان نمازی جو عربی سے ناواقف ہیں اور سورۃ قرآنی کے معنی کو نہیں سمجھتے وہ احکام شرعیہ کے مکلف ہیں یا نہیں ؟ ان کی نماز ادا ہوتی اور اس پر ثواب ملتا ہے یا نہیں ؟

(۲) جمعہ و عیدین میں کس حد تک سورۃ قرآنیہ تلاوت کرنا داخل سنت ہے اور کہاں تک مجاز ہے ؟

(۳) جمعہ و عیدین میں سبح اسعربك الاعلیٰ اور هل انتك حدیث الغاشیة پڑھنا اتباع سنت میں شامل ہے یا نہیں ؟

(۴) طول قرائت لغز ہے یا تخفیف قرآۃ ۔

(۵) قرات و تلاوة قرآن پر حصول ثواب فہم معانی و مطالب پر موقوف و منحصر ہے یا نہیں ؟

(۶) جو شخص قرآن کے معنی نہ سمجھے اُسے قرآن پاک پڑھنے کا ثواب ملتا

ہے یا نہیں ؟ بدیو ابالدلائل و توجروا

الجواب

خطبہ کا شرعی مفہوم

(۱) اولاً چند عبارتیں کتب فقہ سے ایسی نقل کی جاتی ہیں جن سے یہ ثابت ہوگا کہ فقہاء کرام نے کسی جگہ تو خطبہ کو محض ذکر قرار دیا ہے ۔ اور کہیں صرف

موضوع و تذکرہ اس کے بعد کوئی عبارت ایسی درج کی جائے گی۔ جس سے یہ معلوم ہو سکے کہ ان میں سے خطبہ کا اصلی موضوع کیا ہے جس کے بغیر اس کا تقوم ہی نہ ہو سکے لغت اور شرعاً کیا ہے۔ اور جن امور زائدہ پر خطبہ کا مطلق کیا گیا ہے وہ خطبہ کے مفہوم میں کس حد تک دخل ہو سکتے ہیں۔

فقہاء کی عملیات

شمس الائمہ سرخسی فرماتے ہیں۔

ولما ان الخطبة ذكر والمحدث
والجنب لا يمنعان من ذكر الله
ما خلا قراءة القرآن في حق الجنب
انتهى (كتاب المبسوط للسرخسي
جلد ثانی ص ۲۶ مصری)

ہمدی دلیل یہ ہے کہ خطبہ ذکر ہے اور محدث یعنی جو
بغیر وضو ہو اور جنبی جس پر غسل جنابت واجب ہو
اللہ کے ذکر سے منع نہیں کئے جاتے۔ البتہ قراءۃ
جنبی کو منع ہے۔

ولا ينبغي للامام ان يتكلم في
خطبة بشي من حديث الناس
لان ذكر منظوم والتكلم في خلا
يذهب بهائى الخ (كتاب مبسوط ص ۲۶ مصری)

امام کو لائق نہیں ہے کہ خطبہ میں کوئی ایسی کلام
کرے جو لوگوں کی باہمی گفتگو کے مشابہ ہو۔ کیونکہ خطبہ
ذکر منظوم کا نام ہے اور اس کے درمیان میں کلام
کرنا خطبہ کی خوبی و رونق کو زائل کر دیتا ہے۔

اور یہی شمس الائمہ دوسری جگہ فرماتے ہیں۔

والخطبة كلها وعظ و امر معروف
اور خطبہ سب کا سب نصیحت اور امر بالمعروف

(مبسوط ص ۲۷ ص ۲۸)

ہے۔

ولاند فی الخطبۃ یخاطبہم بالوعظ
فاذا اشتغلوا بالكلام لم یفد وعظ
ایا ہم شیئاً (مبسوط ج ۲ ص ۲ مصری)
وهكذا نقل عن ابی حنیفۃ رضی اللہ
عنه انما كان یفعله لان الخطیب یعظم
(مبسوط ج ۲ ص ۲ مصری)
اور اس لئے کہ امام خطبہ میں لوگوں کو نصیحت کیساتھ
خطاب کرتا ہے اور جب لوگ باہم کلام میں مشغول ہوتے
تو اس کا نصیحت کرنا ان کو کچھ مفید نہ ہوگا۔
امام ابو حنیفہ رضی اللہ عنہ سے روایت ہے کہ ایسا
کرتے تھے اس لئے کہ خطیب ان کو نصیحت
کرتا ہے۔

ذیل کی عبارات سے ثابت ہوگا کہ اگرچہ صاحبین رضی اللہ عنہما فقط ایک
تسبیح یا تحمید وغیرہ کو خطبہ کے لئے کافی نہیں سمجھتے لیکن وہ بھی خطبہ کو مجرد
ذکر ہی قرار دیتے ہیں۔ ہاں یہ شرائط لگاتے ہیں کہ وہ ذکر طویل ہو۔ اتنا قصیر
نہ ہو کہ خطبہ کا اطلاق ہے اس پر نہ ہو سکے۔ ہدایہ میں ہے۔

فان اقتصر علی ذکر اللہ جائز
عند ابی حنیفۃ رحمہ اللہ وقال
لابد من ذکر طویل یسبی خطبۃ
فتح القدیر میں ذکر طویل کی شرح میں لکھا ہے۔

قبل اقلہ عندہما قدر التشهد
کہا گیا ہے کہ ذکر طویل کا کمتر درجہ صاحبین کے
نزدیک یہ ہے کہ تشهد کی قدر ہو۔

اور علامہ ابن عابدین نے روا مختار میں اسی قول کے تحت مین لکھا ہے۔
فی العنایتہ وهو مقدار ثلث آیات عند
الکرخی وقیل مقدار التشهد۔
عنیہ میں ہے کہ ذکر طویل کی مقدار کرخی کے نزدیک
تین آیتوں کی قدر ہے۔ بعض نے کہا کہ تشهد کی قدر۔

اور علامہ سید مرتضیٰ زبیدی حنفی احیاء العلوم کی شرح میں تحریر فرماتے ہیں۔

وعن ابی حنیفہ یصح اقتصار فی الخطبة علی ذکر خالص اللہ تعالیٰ نحو تسبیحہ او تہلیلہ او تکبیرہ مع الکراہۃ وہی التي یعتد بہا و یجوز ہذا الذکر عن خطبتین ولا یمتاز الی تسبیحتین ■ عن مالک رواًنا کالمذہبین وقال ابو یوسف و محمد لابن من ذکر طویل یسعی خطبۃ قیل اقلہ قدر الشہد الی قولہ عبدہ و رسولہ حمد و صلوة و دعاء للمسلمین شرح احیاء العلوم مطبوعہ مصر جلد ثالث ص ۲۲۶

امام ابو حنیفہ رضی اللہ عنہ سے روایت ہے کہ خطبہ میں خالص ذکر پر اکتفا کرنا جائز ہے۔ مثل ایک دفعہ تسبیح یعنی سبحان اللہ کہنے یا تہلیل یعنی لا الہ الا اللہ کہنے اور تکبیر یعنی اللہ اکبر کہنے کے مگر کراہت کیساتھ اور یہی مقدار وہ ہے جس کا خطبہ میں اعتبار ہے۔ اور اس قدر ذکر و دونوں خطبوں کا قائم مقام ہو سکتا ہے اس کی ضرورت نہیں ہے کہ دو خطبوں کے لئے دو دفعہ تسبیح کرے۔ امام مالک سے دونوں مذہبوں کے موافق دو روایتیں ہیں۔ امام ابو یوسف اور امام محمد فرماتے ہیں کہ ذکر طویل ہونا چاہیے جو خطبہ کہا جاسکے بعض نے کہا کہ ذکر طویل کی مقدار شہد کی مقدار سے عید و رسول تک کہ اس میں حمد و صلوة بھی ہے اور مسلمانوں کے لئے دعا بھی۔

خطبہ کی حقیقت

اس طرح کی سینکڑوں عبارتیں کتب فقہ میں موجود ہیں جن کا استقصا بے فائدہ ہے لیکن اب بعض ایسے اقوال نقل کرتا ہوں جن سے یہ ثابت ہوگا کہ خطبہ کی اصل حقیقت شرعاً و لغتاً مطلق ذکر سے زیادہ نہیں ہے بلکہ لغتاً تو ذکر اللہ کی بھی تخصیص نہیں مطلق کلام کو خطبہ کہتے ہیں۔ اگرچہ عرف عام میں

بعض دوسرے امور بھی جو کہ سنت کے درجہ میں ہیں اس کی ماہیت میں شامل کر لئے گئے ہوں۔ مجمع البحار میں ہے۔

خطب خطبة یا مکسر والاسم ایضا خطب خطبة بکسر الحاء یعنی مصدر خطب کا خاں کی
بکسر قافہ ہم فمن القول الکلام کسر کے ساتھ ہے اور اس کا اسم بھی خطبہ کی خانکے
انتمی۔ کسر کے ساتھ ہے اور خطبہ کو خاں کے منہ کیساتھ پڑھیں تو اس کے معنی گفتگو اور کلام کے ہونگے۔
ذرا اور آگے چل کر لکھتے ہیں۔

وفیه انا خطیبهم اذا انصتوا۔ ای
انا المتکلم من الناس حین سکنوا
عن الاعتذار فاعتذس بهم ولم
یؤذن لغيری فی التکلم انتہی۔
اور میں ان کا خطیب ہوں جب کہ وہ سکوت اختیار
کریں یعنی تمام لوگوں میں کلام کرنے والا میں ہی
ہوں گا۔ جبکہ وہ اپنا عذر پیش کرنے سے سکت ہو
گے میں ان کے رب کے سامنے عذر پیش کروں گا
سوائے میرے کسی کو بولنے کی اجازت نہ ہوگی۔

شمس لا تدر شری فرماتے ہیں۔

ولان المنصوص علیہ الذکر قال
اللہ تعالیٰ فامنعوا لی ذکر اللہ وقد
بیّن ان الذکر بها ای بالخطبة ثبت
بالنص والذکر یحصل بقولہ الحمد
للہ فماترأد علیہ شرط الکمال لا شرط
الجواز وهو نظیر ما قال ابو حنیفة
ان فرض القراءة یتادی بأیة
اس لئے کہ نص سے ذکر ہی ثابت ہے۔ اللہ تعالیٰ
فرماتا ہے خدا کے ذکر کی طرف دوڑو۔ اور یہ ہم بیان
کر چکے ہیں کہ خطبہ کے ساتھ ذکر نص سے ثابت ہے
اور ذکر الحمد اللہ سے بھی حاصل ہو جاتا ہے اس سے
وہ کمال کی شرط ہے نہ کہ جواز کی۔ اور یہ نظیر ہے
امام ابو حنیفہ کے اس قول کہ فرض قراۃ یعنی نماز
میں ایک آیت سے ادا ہو جاتا ہے۔

واحدة انتی۔ (بسط جلد ۲ ص ۳۳ مصری)

اور علامہ سید مرتضیٰ زبیدی حنفی صاحب تاج العروس فی شرح القاموس
تحریر فرماتے ہیں۔

ودلیل ابی حنیفہ قولہ تعالیٰ،
فاسعوا الی الذکر اللہ فلم یفصل
بین کونہ ذکر طویلا ولا فکان
الشرط الذکر العام بالدلیل القاطع
غیوات الماثور عنہ صلی اللہ علیہ
وسلم اختیار احد الفردین اعنی
الذکر المسمی بالخطبة والمواظبة
علیہ فکان ذلک واجبا وسنة لا
انہ الشرط الذی لا یجزی غیرہ
اذ لا یكون بیانا لان الدلیل وهو
لفظ الذکر المامور بالمسمی الیہ
لیس مجملا لیقتر فعلہ صلی اللہ
علیہ وسلم بیانا للمجمل فلم یکن قرضا
تفزیلا للمشروعات علی حسب ادلتها
ویؤیدہ ما رواہ قاسم بن ثابت
السرقسطی فی غریب الحدیث عن
امام ابو حنیفہ کی دلیل ارشاد خداوندی فاسعوا الی
ذکر اللہ ہے اس میں اس کی تفصیل نہیں کہ ذکر طویل
ہو یا نہ ہو تو اب شرط جواز ذکر عام ہوگا۔ اس قطع
دلیل سے مراد ہاں رسول اللہ صلی اللہ علیہ وسلم سے منقول
یہ ہے کہ آپ ذکر کی دو فردوں طویل اور قصیر میں سے
ایک فرد کو اختیار فرماتے یعنی ذکر طویل کو جس کو خطبہ
اور وعظہ کہتے ہیں اور اسی پر مداومت بھی ثابت
ہے تو یہ ذکر طویل واجب ہوگا یا سنت۔ یہ نہ ہوگا کہ
کہ سوائے ذکر طویل کے اور کوئی کافی نہ ہو۔ اور یہ
آپ کے دائمی عمل بیان نہ ہوگا۔ کیونکہ دلیل یعنی لفظ
ذکر جس کا خطبہ میں حکم ہے مجمل نہیں کہ آپ کا فعل
اس کے لئے بیان ٹھہرے۔ پس ذکر طویل نہ ہوگا۔ یہ
فرق ہم نے اس لئے کیا ہے کہ تمام احکام کو ادا
کے موافق اپنے اپنے درجہ میں رکھا جاوے اور
اس کی تائید اس روایت سے ہوتی ہے جو قاسم
بن ثابت سرقسطی نے غریب الحدیث میں حضرت

عثمان رضی اللہ عنہ سعد
 المنبر فقال الحمد لله فاربتج
 علیہ فقال ان اول کل مرکب صعب
 وانا ابابکر وعمر کانا بعد ان لہذا
 المقام مقالا وانتم الی امام فعال جوب
 وان اعش تا تم الخطبة علی ثجہا
 انشاء اللہ تعالیٰ واستغفر اللہ لی
 ولکم ونزل وصلی ولم ینکر علیہ احد
 منهم فكان اجماعاً منهم علی عدم
 اشتراطها وعلی ان الحمد لله یسی
 خطبة لغة وان لم یسم بعرفا
 والله اعلم انتہی۔ (شرح الاحیاء مصری جلد ثالث ص ۲۳۶)

عثمان سے روایت کی ہے کہ آپ منبر پر تشریف لے
 گئے اور الحمد للہ کہنے پائے تھے کہ آگے نہ چل سکے۔
 تب آپ نے فرمایا کہ اول ہر سواری سخت ہوتی ہے
 ابوبکر و عمر اس موقع کے لئے کلام تیار کر کے لاتے
 تھے اور تم یہ نسبت گویا اور لسان خطیب کے
 ایسے امام کے زیادہ محتاج ہو جو کام کرنے والا
 ہو اور اگر میں زندہ رہتا تو انشاء اللہ تعالیٰ تم
 خطبے بھی اسی طریقے سے سنو گے۔ میں خدا تعالیٰ
 سے تمہارے لئے اور اپنے لئے استغفار کرتا
 ہوں۔ یہ فرما کر منبر سے نیچے اتر آئے اور نماز
 پڑھائی صحابہ میں سے کسی نے اس پر انکار نہیں کیا۔

اب یہ اجماع ہو گیا اس پر کہ ذکر طویل خطبہ کے لئے شرط نہیں ہے اولہ
 اس بات پر کہ الحمد للہ بھی لغت کے اعتبار سے خطبہ ہے۔ اگرچہ عرف میں اس
 کو خطبہ نہ کہتے ہوں۔ واللہ اعلم۔

اس کے قریب قریب ابن ہمام فتح القدر میں لکھتے ہیں۔

فكان اجماعاً منهم اما علی عدم
 اشتراطها واما علی كون الحمد
 لله ونحوها تسبی خطبة لغة و

پس یہ اجماع ہو گیا صحابہ کا یا تو اس بات پر کہ ذکر
 طویل شرط نہیں ہے، یا اس بات پر کہ الحمد للہ اور
 اس کے مثل لغت کے اعتبار سے خطبہ ہیں۔ اگرچہ عرف

ان لم تسم به عرفا

کے اعتبار سے اس کا نام خطبہ نہ ہو۔

چند سطور کے بعد فرماتے ہیں۔

والخطاب القرآنی انما تعلق باعتبار

اور خطاب قرآنی کا تعلق مفہوم لغوی کے اعتبار سے ہوتا

المفہوم اللغوی لان الخطاب مع

ہے اور اس لئے کہ کسی قوم کی زبان میں خطاب کرنا اسی

اہل تلك اللغة بلغتهم يقتضی ذلك

امر کو مقتضی ہے اور اس لئے کہ عرف کا اعتبار لوگوں

ولان هذا العرف انما یعتبر فی

کے باہمی محاورات میں ہوتا ہے جو ان کی غرض پر

محاورات الناس بعضهم ببعض للدلالة

دلالت کرے لیکن جو امر کہ بندے اور خدا تعالیٰ

علی غرضهم فاما فی امر بین العبد و

کے درمیان ہو اس میں حقیقت لفظ کا باعتبار لغت

ربہ تعالیٰ فیعتبر فیہ حقیقۃ اللفظ

کے اعتبار ہوتا ہے۔

پس جبکہ ان تمام اقوال مذکورہ بالا سے یہ بات ثابت ہو گئی کہ اصل خطبہ

مطلق ذکر ہے۔ اور خطبہ سے مقصود حقیقی اور بالذات ذکر کے سوا اور کچھ نہیں تو

عمرو کا یہ دعویٰ کہ خطبہ کی غرض وعظ و تذکیر اور احکام کا سنانا ہے اور یہ

غرض زبان مروجہ میں ہی خطبہ پڑھنے سے حاصل ہو سکتی ہے۔ بالکل صحیح نہیں

ہے اور جو شواہد اس نے کتب فقہ و لغت سے پیش کئے ہیں وہ عبارات مذکورہ

بالاسنن کے بعد کسی فہیم کے نزدیک ثابت مدعا نہیں۔ کیونکہ ہم ہر طرح سے تلا

چھے ہیں کہ خطبہ اصل لغت و شرع میں محض ذکر کا نام ہے۔ لیکن عرف عام

اور واج متعارف کی وجہ سے گاہ بگاہ اس کا اطلاق تجوزاً محض موعظت و

تذکیر پر بھی کر دیا جاتا ہے۔ اور یہ ایسا ہے جیسا کہ ہمارے محاورات کی موافق

اگر کوئی شخص قرآن شریف کی ایک دو آیتوں کا ترجمہ چند سامعین کے

رو برو کرے یا وہ ایک دوسرے فقہی بیان کر کے چلا جائے تو کوئی اس کو یہ نہیں کہتا کہ اس نے وعظ کہا کیونکہ عرف عام میں اب وعظ کے لئے چند خصوصیات ایسے ٹھہر گئے ہیں کہ ان کے بغیر عوام ہر ایک پند و نصیحت کو وعظ نہیں سمجھتے۔

پس جب خطبہ اصل میں محض ذکر کا نام ہوا تو اس کی ضرورت نہیں رہی کہ خطیب بعض سامعین کی رعایت سے قرآن اور رسول اور اہل جنت کی زبان چھوڑ کر انگریزی اور جا پانی میں خطبہ پڑھے۔

ایک شبہ اور اس کا جواب

اور اگر یہ بھی فرض کر لیا جائے کہ خطبہ سے اصل مقصود وعظ و تذکرہ ہے تو جب کہ قرآن شریف جو کہ اُمّیین اور آخرین منہم لما یلقوا جہم کے لئے اتارا گیا ہے اور جس کے اتارنے والے نے اُس کے حق میں صاف کہہ دیا لیکون للعلیین نذیراً۔ اور جس سے مقصود سوائے تبلیغ عام اور احکام عامہ سنانے کے اور کچھ نہیں ہے وہ اس لئے عربی زبان میں اُترا کہ فَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ اور تمام عجیوں کے ذمہ یہ فرض ہوا کہ وہ جس طرح ممکن ہو اُس کو پڑھیں اور سیکھیں تو اگر فقہار کرام خطبہ کی نسبت بھی رسول اکرم صلی اللہ علیہ وسلم اور صحابہ رضی اللہ عنہم کے بلکہ تمام سلف و خلف کے عمر بھر کے تعامل کو دیکھ کر یہ حکم لگا دیں کہ وہ مسلمانوں کی سرکاری ہی زبان میں ہونا چاہیے تو کیا بعید ہے مسلمانوں کا فرض منصبی ہوگا، کہ اگر وہ اس

و عطف و بند سے متمتع ہونا چاہتے ہیں تو اس سرکاری زبان (عربی) کو سیکھیں یا جاننے والوں سے دریافت کر لیں تاکہ از کم خطبہ کا ترجمہ ہی یاد رکھیں۔ غالباً یہی وجہ ہے کہ صحابہ کرام رضی اللہ عنہم فارس میں تشریف لاکر خطبہ فارسی زبان میں نہیں بلکہ عربی زبان میں پڑھتے تھے۔ جیسا کہ حضرت شاہ ولی اللہ صاحب قدس سرہ نے موطاء کی شرح میں تحریر فرمایا ہے اور شاید اس لئے امام رافعیؒ نے جو کہ اعیان شوافع میں سے ہیں کہا ہے کہ وہل یشرط کون الخطبۃ کلہا بالعربیۃ وجہان الصحیح اشتراط فان لم یکن فیہم من یحسن العربیۃ خطب لغیرہا و یحب علیہم التعلیم والاعصوا ولا جمعة لہم۔ منقول عن شرح الاحیاء للسید مرتضیٰ الزبیدی جلد ثالث ص ۲۲۶ اور یہی وجہ ہے کہ صاحبین رحمۃ اللہ علیہما قادر علی العربیۃ کی نسبت فرماتے ہیں کہ اگر وہ کسی دوسری زبان میں خطبہ پڑھے تو صحیح نہیں۔

امام صاحب اگرچہ صحیح کہتے ہیں لیکن پسندیدہ ان کے نزدیک بھی یہ ہے کہ عربی میں پڑھا جاوے۔ در مختار میں شروع فی الصلوۃ کے متعلق یہی خلاف نقل کر کے لکھا ہے۔ و علیٰ ہذا الخلاف الخطبۃ و جمیع الاذکار الصلوۃ۔ یہ امر بھی قابل غور ہے کہ جب کوئی مضمون کسی عبارت میں ادا کیا جاوے تو مضمون کے ساتھ الفاظ اور ان کی ترکیب بھی شریعت اور عقل و عرف کے اعتبار سے ایک بڑی حد تک قابل رعایت ہوتے ہیں قرآن شریف تو کلام الہی ہے۔ اس لئے مضامین کی محافظت کے ساتھ اس کے کسی ایک لفظ اور ایک شوشہ کو کوئی بڑے سے بڑا نبی اور فرشتہ بھی

تبدیل نہیں کر سکتا اور اگر اس کی تھوڑی سی بھی اجازت ہوتی تو یقیناً اس
ترمیم و تغیر کا سلسلہ نالائقوں کے ہاتھوں سے اس حد پر جا کر منتہی ہو جاتا
جہاں آج کتب عہد عتیق اپنے مترجمین اور ترجموں پر قناعت کر لیا اسے
پیروؤں مسلسل مساعی کی بدولت نظر آرہی ہیں۔

اس لئے ائمہ اسلام نے تو قرآن شریف سے بھی گذر کر رسول اکرم
(فداہ ابی و امی) کے کلام میں بھی اس درجہ احتیاط کو کام فرمایا ہے کہ
وہ تا امکان حدیث کی روایت باللفظ ہی کو محفوظ رکھنے کی کوشش
کرتے ہیں اور جہاں کہیں ایسا نہ کر سکیں تو بسا اوقات اوصاف
کہہ کر فارغ الذمہ ہو جاتے ہیں۔

صحیح مسلم میں ہے کہ حضرت عبداللہ بن عمر رضی اللہ عنہما نے ایک
مرتبہ یہ روایت کی کہ میں نبی الاسلام علی خمسۃ ان یوحذا للہ و اقام
الصلوۃ و ایتاء الزکوۃ و صیام رمضان و الحج " مجلس میں ایک شخص
نے اس کو یوں ادا کیا " و الحج و صیام رمضان " تو ابن عمر نے فرمایا کہ
نہیں و صیام رمضان و الحج ہذا اسمعت من رسول اللہ صلی اللہ
علیہ وسلم۔

خود سرور کائنات صلی اللہ علیہ وسلم نے ایک صحابی کو ایک وعاء
تلقین فرمائی اس میں " ونبیک الذی امر سلت " یہ الفاظ بھی تھے،
اُس نے اُس کے بجائے " ورسولک الذی امر سلت " پڑھا تو جیسا کہ
صحیح بخاری میں ہے آپ نے اس پر انکار فرمایا اور " ونبیک الذی

اس سنت کو پھر دہرایا۔ ایک خطیب نے آپ کے عہد مبارک میں "ومن
يعصرها فقد غوى" بجائے "من يعص الله ورسوله" کے کہا تو آپ کی
جناب سے اس کو "بئس الخطیب" کا خطاب ملا۔ ان چند نظائر سے جو
نمونہ کے طور پر پیش کی گئی ہیں یہ خوب واضح ہوتا ہے کہ شریعت پیغمبر
نے مضمون کے ساتھ ساتھ الفاظ و عبارات کی بھی انتہا درجہ تک نگہداشت
کی ہے اور ان کو محض لغو اور بیکار چیز تصور نہیں کیا۔

اس لئے بغایت ضروری ہے کہ ہماری نمازوں اور ہمارے خطبوں میں
میں بھی الفاظ و عبارات منقولہ کی علیٰ حسب تفاوت الدرجات کامل نگرانی
کی جائے خصوصاً خطبۃ الجمعة میں جسکو محققین نے بعض حیثیات سے دو رکعت
ظہر کا قائم مقام قرار دیا ہے چنانچہ قدما و مشائخ حنفیہ میں سے بھی بعض
حضرات کا یہ قول ہے بسوط سرخی میں منقول ہے "قال بعض مشائخنا
الخطبة تقوم ركعتين ولهذا لا تجوز الا بعد دخول الوقت۔"

اگرچہ خود امام سرخیؒ کے نزدیک یہ قول اس وجہ سے زیادہ صحیح نہیں
کہ خطبہ میں استقبال نہیں ہوتا اور نہ اثنائے خطبہ میں کلام کرنا اس کے لئے
قاطع ہے اور نہ اس کے لئے وضو شرط ہے۔

لیکن میں کہتا ہوں کہ اگر نائب و نایب میں ایسی جمیع الوجوہ مشا
شرط ہو تو شاید تمیم بھی وضو اور غسل کا خلیفہ نہ بن سکے اور نہ جنازہ کی
چار تکبیریں چار رکعتوں کے قائم مقام ہو سکیں۔ حالانکہ خود امام مدرج نے اس
کا اعتراف فرمایا ہے۔

بہر حال محققین نے اُسی کو اپنے موقع میں مزج سمجھا ہے کہ خطبۃ الجمعة دورِ کحت ظہر کے قائم مقام ہے۔ اسی اعتبار سے اس میں عربی زبان کی رعایت اور بھی اہم ہوتی جاتی ہے۔

خطبہ عربی زبان میں عقلی طور پر

ادھر عقلی حیثیت سے بھی یہی رائج معلوم ہوتا ہے کہ خطبہ جو کہ بہت بڑا شعار اسلام ہے۔ عربی ہی میں پڑھا جاوے کیونکہ یہ قاعدہ ہے کہ اقوام عالم میں سے کسی قوم کو جب خدا تعالیٰ دنیا میں ترقی عنایت فرماتا ہے، تو اُس کے تمدن کے سامنے تمام دوسری اقوام کی گردنیں طوعاً و کرہاً جھک جاتی ہیں اور اُس کے آثارِ قاہرہ کا تسلط خود بخود بنی نوع انسان کی حالتوں پر قائم ہوتا رہتا ہے یہاں تک کہ وہ قوم چلی جاتی ہے لیکن اس کے آثار نہیں جاتے اور وہ مٹ جاتی ہے مگر اس کی یادگاریں نہیں ملتیں۔

زبان کا اثر اقوام پر

پس جبکہ مسلمان بحیثیت مسلمان ہونے کے عرب سے نکل کر چارہ دانگ عالم میں اپنے مذہب کی منادی کرنے کے لئے بڑھے تو اُن کا علم عظیم الشان تمدن بھی اُن کے ساتھ ساتھ چلا اور جہاں جہاں اُن کے مبارک قدم پہنچتے گئے تو ان کی حکومت کے ساتھ ان کا مذہب اور ان کا تمدن بھی اپنے قدم جاتا گیا۔ اکثر بڑی بڑی اقلیموں کے تمدنوں کو مٹا

کہ اسلامی تمدن نے اُن کی جگہ لے لی۔ زبان چونکہ سیاستِ مدُن کے ماہرین کے نزدیک انسانی تمدن کا ایک جزوِ اعظم ہے اس کی وسعت اثر کو کسی قوم کی ترقی و تنزل کے جانچنے میں بہت زیادہ دخل ہے اور مسلمانوں کی مذہبی زبان عربی میں جس کو ہم اس وجہ سے کہ اُن کا مذہب ہی اُن کی قومیت ہے اُن کی قومیت ہے اُن کی قومی زبان بھی کہہ سکتے ہیں، قدرتی طور پر کچھ قبولیتِ عامہ حاصل کرنے کی استعداد بہت زیادہ تھی۔ چنانچہ جب عربوں کا گذر کسی ملک پر ہوا تو یہ بہت حیرت سے دیکھا جاتا ہے، کہ اُن کی قومی اور مذہبی زبان عربی وہاں ایسی مقیم ہوئی کہ اُن کے رخصت ہونے کے بعد بھی اُس نے اپنی حکومت وہاں سے نہیں اٹھائی۔

ڈاکٹر گتولی بان کہتا ہے کہ زبان عربی کی نسبت ہم کو وہی کہتا ہے جو ہم نے مذہب عربی کی نسبت کہا ہے۔ یعنی جہاں پہلے ملک گیر اپنی زبان کو مفتوحہ ممالک میں جاری نہ کر سکے تھے۔ عربوں نے اس میں کامیابی حاصل کی اور مفتوحہ اقوام نے ان کی زبان کو بھی اختیار کر لیا یہ زبان ممالک اسلامی میں اس درجہ پھیل گئی کہ اس نے یہاں کے قدیم زبانوں، یعنی سریانی، یونانی، قبلی، بربری، وغیرہ کی جگہ لے لی۔ ایران میں بھی ایک مدت تک عربی زبان قائم رہی اور اگرچہ اس کے بعد زبان فارسی کی تجدید ہوئی لیکن اس وقت تک علماء کی تحریریں اسی زبان میں ہوئی تھیں۔ ایران کے کل علوم مذہب کی کتابیں عربی ہی میں لکھی گئی ہیں۔ ایشیا کے اس خطہ میں زبان عربی کی وہی حالت ہے جو ازمنہ متوسط میں زبان

لاطینی کی حالت یورپ تھی۔ ترکوں نے بھی جنہوں نے عربوں کے ملک فتح کئے انہیں کی طرز تحریر اختیار کر لی اور اس وقت تک ترکوں کے ملک میں کم استعداد لوگ بھی قرآن کو بخوبی سمجھ لیتے ہیں۔

یورپ کے لاطینی اقوام کی البتہ ایک مثال ہے جہاں عربی زبان نے ان کی قدیم السنہ کی جگہ نہیں لی لیکن یہاں بھی انہوں نے اپنے تسلط کے بقیں آثار چھوڑے ہیں۔ موسیو ڈوزی اور موسیو انگلیمن نے مل کر زبان انڈس اور پرتگال کے ان الفاظ کی جو عربی سے مشتق ہیں ایک لغت تیار کر لی ہے۔ فرانس میں بھی عربی زبان نے بڑا اثر چھوڑا ہے۔ موسیو سدی نہایت درست لکھتے ہیں کہ ”اورن اور موڑین کے بھی زبان عربی الفاظ سے زیادہ معمور ہو گئے ہیں اور ان کے ناموں کی صورت بھی بالکل عربی ہے۔ فرانسیسی زبان کے ایک لغت نویس جنہوں نے الفاظ کا اشتقاق دیا ہے لکھتے ہیں کہ ”جنوبی فرانس میں عربوں کے قیام کا کوئی اثر نہ محاورہ پر رہا ہے نہ زبان پر۔ جو فہرست اوپر لکھی جا چکی ہے اس سے معلوم ہو گا کہ اس رائے کی کس قدر وقعت ہے۔ نہایت تعجب کی بات ہے کہ اب بھی ایسے تعلیم یافتہ لوگ موجود ہیں جو اس قسم کے مہل اقوال کا اعادہ کرتے ہیں۔ انتہی خیال کرو کہ اگر اگلے زمانہ کے مسلمان بھی ہماری طرح یہی رائے رکھتے ہوتے کہ خطبہ جس زبان میں چاہو پڑھو اور نماز جس لغت میں مناسبت سمجھو ادا کرو اور قرآن و حدیث وغیرہ کے پرمغز اور متبرک الفاظ سے قطع نظر کر کے محض اس کے مضامین و احکام سے سروکار رکھو تو کیا واقعی مسلمانوں

کے عروج و فروغ کی یہ عبرت انگیز کہانی جس کے بیان میں ایک نصرانی مورخ اتنا رطب اللسان ہے۔ دنیا میں آج تک باقی رہتی اور اسلام کی نہیں بلکہ اس کی اصلی ہیئت کی اُس آن بان کو جو اس وقت بھی ویران کنڈروں میں اپنی پرانی شان دکھا رہی ہے کسی مسلم یا کافر کی آنکھیں دیکھ سکتیں۔ یہ سچ یہ ہے کہ ہم نے قرآن شریف یا حدیث یا خطبہ وغیرہ عربی زبان میں پڑھ لینے کو آج تک کلمۃ الاسلام کے اتحاد میں کچھ بھی موثر نہیں سمجھا حالانکہ قرآسی بات کی قدر و قیمت فرانس کے اس عیسائی مورخ سے پوچھو جو اپنے سہاویں والے لہجہ میں کہتا ہے کہ ان مختلف اقوام عالم میں جو اسلامی قانون کے پابند ہیں دو چیزوں سے باہم اتفاق پیدا کر رکھا ہے۔ اولاً زبان عربی اور ثانیاً حج بیت اللہ جہاں عالم کے مسلمانوں کو یکجا ہونا پڑتا ہے۔ ہر ایک مسلمان کو گو وہ کسی فرقہ کا کیوں نہ ہو ضرور ہے کہ قرآن مجید کو عربی میں پڑھ سکے اور اسی وجہ سے کہا جاسکتا ہے کہ زبان عربی تمام عالم میں مروج ہے اگرچہ پیروان اسلام اس وقت بہت ہی مختلف اقوام اور ارجیال کے اشخاص ہیں لیکن ان سب میں ایک قسم کا اندرونی تعلق ہے جس نے ان کو دینی اخوت کا رشتہ میں بالکل جکڑ بند کر رکھا ہے اشاعت قرآن اور دین اسلام کی حیرت انگیز سرعت نے مورخین مختلف کو نہایت تعجب میں ڈالا ہے۔ ایک اور مقام پر لکھتا ہے کہ عربوں کی ملک گیری میں ایک خاص بات ہے جو ان کے بعد کے ملک گیروں میں ہرگز نہیں پائی باقی اور اقوام نے بھی مثل بربریوں اور ترکوں کے

ملک گیری کی ہے لیکن انہوں نے کوئی تمدن قائم نہیں کیا اور ان کی ساری ہمت اس میں مصروف رہی کہ جہاں تک ممکن ہو اقوام مفتوحہ کے مال سے فائدہ اٹھالیں۔ برخلاف اس کے عربوں نے ایک قلیل زمانہ میں جدید تمدن کی عمارت کھڑی کر دی اور انہوں نے ایک گروہ اقوام کو اس جدید تمدن کے ساتھ اپنے مذہب اور اپنی زبان سیکھنے پر آمادہ کر دیا عربوں کی صحبت کے ساتھ ہی مصر اور ہندوستان کی سی قدیم اقوام نے ان کا دین ان کا لباس ان کی معیشت بلکہ ان کا طریقہ تعمیر تک اختیار کر لیا عربوں کے بعد بہت سی اقوام نے انہیں خطوں پر حکومت کی مگر پیغمبر اسلام کی تعلیم کا اثر اس وقت تک ان ملکوں میں باقی ہے۔ کل ممالک افریقہ اور ایشیا میں مراکش سے لیکر ہندوستان تک جہاں کہیں عرب پہنچے ہیں ایسا معلوم ہوتا ہے کہ ان کا اثر ان ملکوں پر ہمیشہ کیلئے قائم ہو گیا ہے۔ بہت سے ملک گیروں نے ان ممالک کو عربوں کے بعد فتح کیا ہے لیکن وہ ان سے عربوں کے مذہب اور عربوں کی زبان کو ہرگز ہرگز نہیں مٹا سکے۔

الغرض ایک محقق اور عقلمند آدمی ہمارے تمام سابق بیانات سے اس کو خوب سمجھ سکتا ہے کہ شرعی اور تمدنی دونوں حیثیتوں سے زید کی رائے صحیح اور عمرو کا خیال غلط ہے اور یہ ہرگز مناسب نہیں کہ ہر ایک زبان میں خطبہ اور قرآن پڑھنے کی رائے دیر مسلمانوں میں تفرق و تشتت کا ایک کرہ منظر رونما کیا جائے۔ واللہ اعلم بالصواب وعندہ علم الکتاب۔

عربی زبان سے ناواقف لوگوں کی مثال

۲ : ایسے مسلمان جو عربی زبان سے ناواقف ہوں اور قرآن پاک کے معانی کو نہ سمجھتے ہوں وہ برابر احکام شرعیہ کے اسی طرح مکلف ہیں جس طرح انگریز قانون کو نہ پڑھ سکتے اور نہ سمجھ سکتے والوں پر بھی اسکا اتباع حکومت کی طرف سے ضرور ہے۔ کیونکہ جب قانون عام بن گیا تو ہر ایک فرد رعایا کا یہ فرض ہے کہ وہ اس کو جس طریق سے ممکن ہو معلوم کرے۔ تبارک الذی نزل القرآن علی عبدہ لیکون للعلمین نذیراً ایسے لوگوں کی نماز وغیرہ نہ معتبر ہونے کی کوئی وجہ نہیں واللہ اعلم۔

جمع کی نماز میں کسی خاص سورت کی تعیین

۳ و ۴ : عام قاعدہ تو جماعت کے متعلق وہی ہے جس کو آپ نے ان الفاظ میں ادا فرمایا ہے کہ ”من اتم منکم فلیخفف فان فیہم الضعیف والکبیر وذا الحاجة“ اور بالخصوص جمع اور عیدین میں آپ سے ”سبح اسم ربک الاعلیٰ“ اور ”هل اثنک حدیث الغاشیة پڑھنا ثابت ہے اور جمع میں سورہ ”منافقون“ بھی پڑھنا ثابت ہے باقی ہمارے (حقیقہ) کے نزدیک مشہور یہ ہے کہ کسی سورت کی توقیت مناسب نہیں۔ اس کی مفید تشریح حضرت شاہ ولی اللہ دہلوی رحمہ اللہ تعالیٰ نے مصنف تشریح موطا میں اس طرح کی ہے کہ ”در پیش مالکیہ وشافعیہ مستحب است قرأۃ سورۃ جمع و منافقون“

وہمچنین قرأت سبح اسم و غنائیہ و حنفیہ توقیت بعض قرآن را بعض صلوٰۃ مکروہ
داشتند و تفسیر کلام ایشان چنانچہ محققان نوشتہ اند آن ست کہ ای کر است
در صورتی ست کہ بغیر آن نماز را جائز ندارند یا قرأت بغیر آن مکروہ شمارد و اگر
بجہت انسانی یا تبرکاً بقراءت آن حضرت صلی اللہ علیہ وسلم التزام کند ہیچ باک
نیست لیکن می باید کہ گاہ گاہ غیر آن نیز خواندہ باشد تا جاہلان از ارکان
صلوٰۃ نشاندہ و اللہ اعلم۔

نماز میں قرأت کی کمی و زیادتی

۵: اسباب عوارض عمومیہ کی وجہ سے جن سے کم کوئی جماعت خالی
ہو سکتی ہے تخفیف قرأت اصل ہے اور طول العذر لیکن اصل حقیقت
صلوٰۃ کے اعتبار سے جو کہ محققین نے بیان کی ہے طول اصلی ہے اور
تخفیف العذر و تفصیلہ یطلب من کتب المحققین کالشیخ العلامة مولانا
محمد قاسم النافذوی قدس سرہ۔

قرآن شریف بغیر معنی سمجھے پڑھنا

۶: جو شخص قرآن پاک کے معانی نہ سمجھے اس کو بھی قرآن شریف ضرور
پڑھنا چاہیے اور بیشک اس کو ثواب ملتا ہے جامع ترمذی میں ہے من
قرا حرفاً من کتاب اللہ فلہ بہ حسنة والحسنة بعشر امثالہا لا قول
الک حرف بل الف حرف و لام حرف و حرف میم حرف اس کے سوا

اور بھی روایات ہیں جن کے سباق سے صاف معلوم ہوتا ہے کہ نفس الفاظ و حروف کا تلفظ کرتے پر بھی ثواب ملتا ہے تطویل کے خیال سے اُن کے ذکر کی ضرورت نہیں سمجھی گئی۔ واللہ اعلم بالصواب۔

کتبہ

شبیر احمد عثمانی عفا اللہ عنہ خادم دارالعلوم دیوبند ۱۳۴۲ھ

لہ در الفاضل المجیب باحسن۔ اجاب۔
(حضرت مولانا الاستاذ العالم محمود حسن عفی عنہ)

الجواب صحیح۔ بندہ عزیز الرحمن عفی عنہ
مفتی مدرسہ عربیہ دیوبند

(زید محمدیم السامی صدر مدرس دارالعلوم دیوبند)

لہ در العلامة المجیب المصیب و حرج عن الحق حتی قد بین الصبح لذی عنین۔
(حضرت مولانا) محمد انور شاہ صاحب سلمہ اللہ تعالیٰ مدرس دارالعلوم دیوبند۔



وَالشَّمْسُ تَجْرِي لِمُسْتَقَرٍّ لَهَا ذَٰلِكَ تَقْدِيرُ الْعَزِيزِ الْعَلِيمِ
اور شمس جاری رکھتا ہے اپنے نور کو اپنے مستقر کیلئے اپنی مدت مقررہ میں یہی عزیز و علیم کا نقشہ انتظام ہے

سجود الشمس

حدیث سجود الشمس پر ایک بصیرت افروز مقالہ

— ۱ —

شیخ التفسیر حضرت علامہ شبیر احمد صاحب عثمانی

مع مقدمہ

مولانا سید حسن صاحب استاذ دارالعلوم دیوبند

— ناشر —

ادارہ اسلامیات ۱۹۰ انارکلی لاہور

بِسْمِ اللَّهِ الرَّحْمَنِ الرَّحِيمِ

رب یسر ولا تعسر وتتم بالخیر

حدیث سجود الشمس

الحمد لله رب الشمس والقمر ورب العالمین والصدوة والسلام
 علی سیدنا شمس العالمین وعلی آلہ واصحابہ نجوم الہدایۃ والیقین۔
 اما بعد اس عالم دنیا میں جو کائنات کا وجود ہے دراصل وہ وجود ظلی ہے
 اور درحقیقت کل کائنات پر نیست و فنا طاری ہے۔

صاحب روح المعانی نے کل شیء ہالک الا وجهہ کی تفسیر میں نقل
 فرمایا ہے کہ ممکنات تمام ہر آن میں ہالک بالذات ہیں کیونکہ غیر اللہ کا
 وجود بالذات نہیں بلکہ وہ واجب تعالیٰ کے ارادہ کی جانب منسوب ہے اس
 لیے ہر آن میں وہ قابل عدم ہے اس لئے وجود ممکنات مثل معدوم کے ہے
 اسی طرح اگر ہم اس عالم دنیا کی سب سے زیادہ تاباں اور منور مخلوق جن کو کواکب
 کہتے ہیں ان کی جانب نظر کرتے ہیں تو ان کا طلوع و غروب کا نظام بھی اس کا شاید
 عدل ہے کہ ان کا وجود رب کائنات کی قدرت سے وابستہ ہے جب وہ چاہتے
 ہیں تو ستاروں کو منور فرما کر عالم کو نور بخشے ہیں اور جب چاہتے ہیں حجاب غروب
 میں مستور اور محجوب بنا دیتے ہیں۔ کواکب کے تابع فرمان ہونے کی ایک دلیل

یہ بھی ہے کہ شمس جس کو تیرا عظم کا لقب دیا جاتا ہے اس کے غروب کے بعد کا حال صحیح بخاری کی روایت میں اس طرح منقول ہے۔

حدیث ابو ذر بر روایت البخاری :-

عن ابی ذرؓ قال كنت مع النبی صلی اللہ علیہ وسلم فی المسجد عند غروب الشمس۔

فقال یا ابا ذر انت ذی ؟ این تغرب الشمس قلت اللہ ورسولہ اعلم۔ قال فانہا تذهب حتی تسجد تحت العرش فذلک قولہ تعالیٰ والشمس تجوہا لتسقر لہا۔

اور اس روایت سے معلوم ہوتا ہے کہ سورج غروب ہونے کے بعد تخت عرش الہی سر بسجود ہو کر مزید طلوع اور گردش کی اجازت طلب کرتا ہے۔ رب اکبر کی اجازت دینے کے بعد پھر دوبارہ کائنات پر ضیا باری اور نور افشانی میں مصروف ہو جاتا ہے اور روزانہ غروب کے بعد بدستور سابق سجدہ کر کے اجازت طلوع طلب کرتا ہے۔ قرب قیامت میں سورج کی رجعت قہقری کا امر ہوگا۔ لہذا بجائے مشرق سے طلوع کرنے کے مغرب سے طلوع کرے گا۔

اس مقدس کلام نبویؐ کو مع متن و ترجمہ کے علامہ عثمانیؒ نے اپنے مضمون میں ذکر فرمایا ہے۔ مگر وہ طبقہ جس کو عقل کی غلامی پر فخر حاصل ہے اور صاحب شریعت کے کلام کو معیار عقل سے وزن کرنے کے بعد اس کی تصدیق کی زحمت گوارہ کرتے ہیں وہ ایسی صحیح اور معتبر خبر کو تسلیم کرنے سے گریز کرتے

ہیں اور عقل نارسا ان کو چند اوہام و شبہات میں مبتلا کر دیتی ہے۔ جن کی تفصیل یہ ہے :-

(۱) سورج تو دوا ممتحرک ہے اس کا غروب حقیقتاً کبھی نہیں ہوتا، تو جب غروب ہونا محقق نہ رہا تو یہ کہنا کہ آفتاب غروب ہونے کے بعد سجدہ کرتا ہے۔ کیسے درست ہو گا؟

(۲) سورج میں عقل و ادراک کہاں ہے کہ وہ سجدہ کرنے کی حقیقت سے آگاہ ہو اور اجازت طلب کرنے کی حقیقت اور اس کے فوائد کا ادراک کر سکے۔

(۳) جب سارے آسمان عرش الہی کے تحت واقع ہیں جیسا کہ عقیدہ اہل اسلام ہے تو پھر عرش کے نیچے جا کر سجدہ کرنے کے کیا معنی ہیں؟

(۴) جب سورج سجدہ میں مصروف رہے گا تو نظام عالم کا تعطل ہونا ضروری ہے کیونکہ سجدہ کی حقیقت وقوف و سکون کو چاہتی ہے تو اس حدیث شریف سے لازم آتا ہے کہ کچھ ساعت تک روزانہ حرکت شمسی منقطع ہو جاتی ہے۔

ظاہر ہے کہ یہ حقیقت علما ہدیت کے اصول کے مطابق درست نہیں۔ یہ وہ شبہات ہیں جن کی وجہ سے غلامان عقل و دانش فخر صادق کے سچے کلام میں کاذب اور بے معنی وساوس اور شبہات پیش کرتے ہیں۔

ہم بعونہ تعالیٰ و توفیقہ ان شبہات کے ازالہ کے لئے ایسے جواب تحریر کرتے ہیں جو کہ بشرط فہم سلیم موجب سکون قلبی اور تصدیق ہوں۔ ہر شبہ کا جواب ترتیب وار پیش کیا جاتا ہے اور جواب کے ساتھ پہلے شبہ لکھا گیا ہے تاکہ ناظرین کو

مطالعہ کرنے میں سہولت ہو۔

شبہ اول سورج جب ہمیشہ متحرک ہے اور اس کا غروب حقیقتاً کبھی نہیں ہوتا۔ اگر ایک ملک اور ایک جگہ پر سورج غروب ہوتا ہے تو دوسرے ملک اور دوسری جگہ میں طلوع ہوتا ہے تو جب آفتاب کے لئے غروب ہی ثابت نہیں تو پھر حدیث نبی کریم صلی اللہ علیہ وسلم میں یہ فرمانا کہ یہ۔ حتی اذا غربت... کیسے صحیح ہوگا۔

جواب ممکن ہے فرمان نبوی میں معظم العمورہ کا غروب مراد ہو۔ یعنی ایسا زمانہ جب اکثر حصہ آبادی سے آفتاب چھپ جاتا ہے اسی کو غروب سے تعبیر کیا گیا ہے اور ظاہر ہے کہ صحابہ کرام کے سامنے آپ جب یہ ارشاد فرما رہے ہیں تو ان کے لحاظ سے غروب کے وہی معنی لئے جا سکتے ہیں جو فہم سامع کے قریب تر ہوں۔ اور یہ بھی ممکن ہے کہ خاص مدینہ منورہ کا بھی غروب مراد ہو جس کا قرینہ یہ ہے کہ حدیث ابو ذر میں یہ کلمات مذکور ہیں۔ کنت مع النبی صلی اللہ علیہ وسلم فی المسجد یعنی ابو ذر غفاری رضی اللہ تعالیٰ عنہ فرماتے ہیں کہ میں مسجد نبوی میں رسول کریم صلی اللہ علیہ وسلم کے ہمراہ موجود تھا۔ بہر حال آنحضرت صلی اللہ علیہ وسلم نے جو لفظ غروب استعمال فرمایا ہے وہ فن ہئیت کی اصطلاح کے مطابق نہیں ہے کہ غروب حقیقی مراد لیا جائے جس پر شبہ کی بنیاد قائم کی گئی ہے۔

شبہ دوم سورج میں عقل و ادراک نہیں پھر سجدہ کرنا کیا معنی؟ اور اسی طرح اجازت طلب کرنا تو عقل و شعور کو

چاہتا ہے سورج اور اسی طرح تمام سیارے عقل و دانش سے محروم ہیں تو پھر شارع علیہ السلام نے سورج کے لیے سجدہ کرنے اور اجازت طلب کرنے کا حکم کس طرح بیان فرمایا ہے۔

جواب | یہ تصور غلط ہے کہ سورج اور سیارات میں بالکل شعور و ادراک نہیں بلکہ متعدد آیات قرانیہ و روایات نبوی سے یہ بات ثابت ہے کہ سورج و سیارات میں شعور و ادراک ہے گو انسان جیسا شعور و ادراک نہیں جس سے وہ مکلف ہو۔ لہذا وہ قوت ادراکی کے اعتبار سے حق تعالیٰ کو سجدہ کرتا ہو اور ممکن ہے کہ اس سجدہ کے معنی سجدہ محسی وضع الجبہ علی الارض نہ ہو بلکہ سجدہ روحانی جس کی حقیقت نشوع خضوع ہے مراد ہو۔

سجدہ سے مراد سجدہ روحانی ہونے پر بعض الفاظ روایت دلالت کرتے ہیں جس کو محدث ابن رزاق کے حوالہ سے ابن کثیر نے اس آیت کی تفسیر میں بیان فرمایا ہے۔ اس میں یہ الفاظ موجود ہیں حَتَّىٰ إِذَا خَدَبَتْ سُلَّامُتُ وَسَجَدَاتُ وَاِسْتَاذَنْتُ فَيُؤْذَنُ لَهَا۔ (یعنی یہاں تک کہ جب آفتاب غروب ہو جاتا ہے تو سلام کرتا ہے سجدہ کرتا ہے اور اجازت چاہتا ہے۔ تب اس کو دوبارہ طلوع ہونے کی اجازت ملتی ہے۔

اس روایت سے معلوم ہوتا ہے کہ سلام اور سجدہ اور اجازت طلب کرنے سے اس کا مقصد اپنے ظاہری اور باطنی حال سے انقیاد ربانی اور تابع فرمان ہونے کو ظاہر کرنا ہے تو جیسا کہ سورج کے گم ہونے کے وقت سارے عالم کے سامنے سورج کی عاجزی اور کمال فورانیت میں رب اکبر کا محتاج ہونا

کھلی آنکھوں سامنے آجاتا ہے اسی طرح روزانہ سورج غروب ہونے کے بعد سورج پر تذلل و انقیاد کی ایک خاص کیفیت طاری ہوتی ہے جس کو حدیث میں سجدہ سے تعبیر فرمایا ہے۔ واللہ اعلم ۱۲۔

یہ لطیف توجہ جو ہم نے پیش کی ہے حضرت مرشدی و مولائی حکیم الامت نے بیان القرآن میں ان الفاظ سے ذکر فرمائی ہے۔ "چونکہ ظاہری آیات و روایات سے ان مخلوقات میں بھی من و جہر شعور ہونا ثابت ہے تو اسی قوت شعوری کے اعتبار سے حق تعالیٰ کے حضور میں خشوع و خضوع عرض و معروض کرتا ہو پس سجدہ سے یہ مراد ہوا اور سہل یہی ہے کہ اس کی روح کو سجدہ کہا جائے تو بہت سے شبہات کا استیصال ہو جائے گا" (سورۃ یسین تفسیر بیان القرآن)۔

شبہ سوم جب سارے آسمان عرش الہی کے تحت واقع ہیں جیسا کہ عقیدہ اہل اسلام یہی ہے پھر غروب ہونے کے بعد عرش کھینچے پہنچنا اور سجدہ کرنا کیا معنی رکھتا ہے؟

جواب یہ صحیح ہے کہ سارے آسمان عرش الہی کے تحت واقع ہیں، سورج ہمیشہ عرش الہی کے تحت رہتا ہے۔ مگر ہو سکتا ہے کہ یہاں عرش الہی کا کوئی خاص مقام قرب خداوند تعالیٰ مراد ہو جس کے لیے قرینہ یہ ہے کہ حافظ ابن کثیر نے بروایت امام احمد رحمۃ اللہ علیہ نقل کیا ہے جس کے کلمات یہ ہیں قال رسول اللہ صلی اللہ علیہ وسلم۔ فانها تذهب حق تسجد بین یدی رہا عزوجل فتساقون للرجوع فیوذن لها (ترجمہ) فرمایا نبی کریم صلی اللہ علیہ وسلم نے کہ سورج غروب ہونے کے بعد چلا جاتا ہے یہاں تک کہ حق تعالیٰ

کے سامنے سجدہ کرتا ہے۔ پھر اجازت طلب کرتا ہے واپسی کی (پھر) اس کو دوبارہ طلوع ہونے کی اجازت دیدی جاتی ہے۔

اس روایت نبوی سے صاف ظاہر ہے کہ تحت عرش کا کوئی مخصوص مقام مراد ہے جس کو حدیث میں تحت العرش کے الفاظ سے تعبیر کیا گیا ہے اور فلسفی اصطلاح کے اعتبار سے اگر یوں کہا جائے کہ تحت عرش جو حدیث میں آیا ہے اس سے مراد وہ نقطہ تحت ہے جس کو فلاسفہ تحت حقیقی کے لفظ سے تعبیر کرتے ہیں، تو پھر اس عقلی شبہ کی بنیاد ہی ختم ہو جاتی ہے۔ کیونکہ جتنے سموات عرش کے تحت واقع ہیں ان کو تحت العرش کہہ سکتے ہیں مگر تحت اضافی کیونکہ فلاسفہ کی اصطلاح کے اعتبار سے تحت حقیقی فقط ایک نقطہ ہی ہوتا ہے۔ واللہ اعلم بمرادہ۔

اور حضرت مرشدی مولانا تھانوی رحمۃ اللہ علیہ نے ارشاد فرمایا ہے کہ تحت العرش کی قید جو حدیث میں آئی ہے وہ مخصوص بالذکر نہیں ہے بلکہ اصل مقصد سورج کے سجدہ کرنے کو بیان کرنا ہے۔ حضرت والا دامت برکاتہم کی عبارت بعینہ یہ ہے۔

عبارت :- تخصیص مقصود ہونا ضروری نہیں ہے۔ ممکن ہے یہ قید واقع ہی ہو اور اصلی مقصود اخبار عن السجدہ ہو اور اس تعبیر سے یہ فائدہ ہو کہ اس سے تحت امر الہی ہونے کی تصریح ہو گئی کیونکہ استوی علی العرش کا کنایہ ہونا نفاذ احکام و تصرفات سے آیات عدیدہ میں مذکور ہے۔ (بیان القرآن تفسیر سورہ یسین)۔

شب چہارم | جب سورج سجدہ کرے گا۔ جتنی دیر تک سجدہ میں
مصرف رہے گا تو حرکت شمسی باقی نہ رہے گی کیونکہ
سکون طاری ہوگا۔ حالانکہ دلائل رصدیہ سے حرکت شمسی کا منقطع نہ ہونا ثابت ہے۔

جواب | یہ ہے کہ جب سجدہ کی حقیقت سجدہ روحانی ہے جیسے شبہ سویم
کے جواب میں مفصل گزرا تو ظاہر ہے کہ اس سجدہ کے لیے

وقوف و سکون ضروری نہیں ہے اور قرینہ اس معنی کے لیے یہ ہے کہ روایت میں
یہ کلمے موجود ہیں۔ حتیٰ تسجد فتاذن فی الرجوع فیوذن لہا جس کا حاصل
یہ سمجھ میں آتا ہے کہ جب وہ سجدہ کرتا ہے تو اجازت رجوع میں اور سجدہ میں کوئی
خاص زمانہ فاصل نہیں ہوتا اور نہ حتیٰ تسجد کے بعد بجائے فتاذن کے ثم فتاذن
ہوتا جیسے کہ اہل عربیت پر یہ امر روز روشن کی طرح عیاں ہے کہ ثم تراخی کیلئے
اور فاتعقوب کے لیے آتی ہے اور یہی وجہ معلوم ہوتی ہے کہ حکیم الامت مرشدی
نور اللہ مرقدہ نے اس شبہ کے جواب میں فرمایا ہے کہ ممکن ہے کہ یہ سکون آتی ہو
اور حرکت زمانی ہو اس لیے حساب رصدی مختل نہ ہوتا ہو اور نہ وہ مضبوط اور درک
ہوتا ہو۔ انتہی۔ (تفسیر بیان القرآن سورہ یسین)

اس معنی کے لیے قرینہ یہ ہے کہ جس شب کے بعد سورج مغرب سے طلوع
کرے گا اس سلسلہ میں جو روایت آئی ہے اس روایت کے کلمات یہ ہیں۔
فتحبس ماشاء اللہ ات تحبس ثم یقال لہا اطلعی من حیث غربت۔
(تفسیر ابن کثیر سورہ یسین)

ترجمہ۔ پھر اللہ تعالیٰ جس زمانے تک سورج کو روکنا چاہیں گے روک لیں گے۔

پھر سورج سے کہا جائے گا کہ جہاں سے تو نے غروب کیا ہے وہیں سے طلوع کر
 اس روایت کے الفاظ سے صاف ظاہر ہو رہا ہے کہ اس وقت میں سورج
 سجدہ میں ہو مشغول ہوگا اور اجازت طلب کرے گا تو اس کے لیے ایک زمانہ
 وقوف کا ہوگا۔ اس کے بعد اسکو طلوع کی اجازت دی جائے گی چنانچہ فتحی
 ماشاء اللہ ثم یقال لما اطلعی اس پر قرینہ ہیں۔

ان شبہات کے جواب کے بعد یہ بات قابلِ توجہ ہے کہ یہ حدیث نہایت
 درجہ صحیح ہے چنانچہ امام بخاری نے کتاب التفسیر میں والشمس تجری لمستقر لها
 کے تحت اس کو نقل فرمایا ہے۔ توجب رسول کریم صلی اللہ علیہ وسلم کی خبر
 سند صحیح سے پہنچ جائے تو وہ واجب التسلیم ہے۔ اگرچہ اس میں انسانی فہم
 و دانش سمجھنے میں کوتاہی کرے۔ کیونکہ رحمۃ للعالمین صلی اللہ علیہ وسلم کے
 بارے میں قرآن کریم میں ارشاد ہے۔ "ما یطق عن الہوی ان ہو الا وحی یوحی"
 بحمد اللہ اس تفصیل کے بعد عقل سلیم کو اس حدیث شریف کے ماننے میں
 ذرہ برابر مجال انکار نہ ہوگا۔ اس آیت کی تفسیر میں اور بھی اقوال مذکور ہیں
 جن کو حافظ ابن کثیرؒ نے ذکر فرمایا ہے لیکن تفسیر مذکور چونکہ صحیح بخاری میں منقول
 ہے لہذا نہایت معتبر اور قابلِ اعتماد ہے چنانچہ صاحب لمعات فرماتے ہیں:-

قد ذکرہ فی التفسیر وجوہ غیر ما فی هذا الحدیث ولا شک ان ما
 وقع فی الحدیث المتفق علیہ۔ هو المعتبر والمعتد۔

ترجمہ:- اس آیت کی بہت سی تفسیریں علاوہ اس تفسیر کے جو اس حدیث میں
 مذکور ہے نقل کی گئی ہیں۔ اس میں کوئی شک نہیں کہ جو حدیث متفق علیہ میں

مذکور ہے وہ معتبر اور نہایت معتد ہے انتہی۔

لہذا ناظرین سے گزارش ہے کہ اس حدیث کو جس کو تفصیل کے ساتھ بیان کیا ہے آیت کریمہ کی تفسیر راجح سمجھیں۔ اور جو شبہات اس پر پیش آئیں ان کے جوابات پر غور کر کے اطمینان قلبی حاصل کریں۔ رہا کائنات کے اسرار اور شمس کے حقائق کو نبیہ اور اس کے انقلابات اور اس کے سجدہ کرنے کی کیفیت وغیرہ اگر ہمارے ناقص عقل و فہم میں بھی نہ آئے تو شارع علیہ السلام کے خبر دینے کے بعد اس کا یقین کر لینا ہی سعادت دارین ہے۔

جیسے سعدی علیہ الرحمۃ نے فرمایا ہے

زبان تازہ کردن با تفسیر تو نینگین عادت از کار تو
اب ہم اس مضمون کو عارف شیرازی کی اس عارفانہ نصیحت پر ختم کرتے ہیں۔

حدیث مطرب و می گو و رازد ہر کم تر جو

کہ کس نہ کشود و نکشاید بحکمت این موعرا

سبحانک لا علم لنا الا ما علمتنا انک انت العلیم الحکیم و
صلی اللہ تعالیٰ علی خیر خلقہ سیدنا و مولانا محمد و آلہ و
صحابہ و بارک و سلم تسلیما کثیراً کثیراً۔

چند سہرا کا سید حسن عین الحوادث و الفتن ... رضی عنہ ذوالمنن

ابن مولانا غلیہ حسن۔ المدرس دارالعلوم الدیوبندیر۔

مضمون

حضرت مولانا شبیر احمد صاحب عثمانی رحمۃ اللہ علیہ

منجملہ ان پیچیدہ اور معرکہ الآرامباحث کے جن میں منکشفہ طبعی نے ہمیشہ حکمت الہیہ سے مزاحمت کی ایک مسئلہ آفتاب کے زیر عرش سجدہ کہنے کا ہے جس کا تعلق صحیح روایات حدیثیہ کے موافق اس آیت سے ہے جو مضمون ہذا کے عنوان میں لکھی گئی ہے

اس کا مفصل واقعہ وہ ہے جو حضرت ابوذر غفاری رضی اللہ عنہ فرماتے

ہیں کہ :-

میں غروب آفتاب کے وقت رسول اللہ

صلی اللہ علیہ وسلم کے ساتھ مسجد میں تھا، آپ نے

فرمایا کہ ابوذر جانتے ہو کہ یہ سورج کہاں جاتا ہے، میں

نے (ازدادہ ادب) عرض کیا کہ خدا اور خدا کا رسول زیادہ

جانتے ہیں، فرمایا کہ یہ جاتا ہے اور چلتا رہتا ہے یہاں

تک کہ زیر عرش اپنے ٹھکانے پر پہنچ جائے۔ پس سجدہ

میں گرتا ہے اور خدا سے اس کی اجازت حاصل کرتا ہے

کہ جیسے آیا ہے اسی طرح چلا جائے چنانچہ اس کو اجازت

دی جاتی ہے اور قریب ہے کہ قیامت کے نزدیک،

كنت مع النبي صلى الله عليه و

سلم في المسجد عند غروب الشمس

فقال يا اباذر انك ترى اين تذهب

هذا الشمس قلت الله ورسوله

اعلم قال تذهب للمسجد فتسأله

فيودن لها في الرجوع کہا جاء

كما في الرواية الترمذی (احمد)

ويوشك ان تسجد فلا يقبل منها

وتسأله فلا يودن لها فقال

لہا ارجعی من حیث جئت
فتطلع من مغربہا فلن لك قول
عز وجل والشمس تجری لمستقر
لہا.....

■ سجدہ کرے گا لیکن قبول نہ ہوگا اور اجازت چاہے گا
مگر نہیں ملے گی اور کہا جائے گا کہ جدھر سے آیا ہے ادھر
ہی پھر لوٹ جا چنانچہ وہ مغرب کی طرف سے طلوع ہو
گا۔ اسی مضمون کی طرف اشارہ ہے خدا تعالیٰ کے اس

قول میں والشمس تجری لمستقر لہا۔

یہ روایت جس کو ہم نے فقط صحاح کی کتابوں سے نقل کیا ہے اپنے
ثبوت میں نہایت محکم اور مضبوط اسناد رکھتی ہے۔ اور ہر ایسے شخص کے حق
میں برہان قاطع ہے جو روایات کے رد و قبول میں کسی معقول ضابطہ کا پابند
ہو۔ خصوصاً آج کل جب کہ ملک میں متواتر تجربوں کے باوجود ریوٹر کی تار
برقیوں سے متاثر ہونے والوں کی تعداد خوش قسمتی سے بہت زیادہ
پھیل چکی ہے۔

مفسرین اور اباب حدیث نے اس بارہ میں اگرچہ اور بھی روایات
بکثرت فراہم کی ہیں جن کا استعیاب غالباً شیخ جلال الدین سیوطی کی کتاب
الہیۃ السنیہ سے زیادہ کسی دوسری جگہ نہ ہوگا۔

لیکن افسوس ہے کہ عامہ محدثین بلکہ مفسرین تک کو بھی اس کی صحت
پر چنداں اطمینان نہیں۔ اور بالفرض اگر ایسی نقول کا اعتبار ہو فرقہ امامیہ
کی بے سرو پا لگے عجیب و غریب روایات پر وثوق کیا جائے انہوں نے اپنی
نام نہاد احادیث میں سورج کے سجدہ کرنے اور روزانہ طلوع کی اجازت
چاہنے کا جو فلسفہ بیان کیا ہے اس کا سننا فرقہ ہیئت کے ایک طالب علم

کے واسطے نہایت دلچسپ ہوگا۔

ان روایات میں بتلایا گیا ہے کہ سورج کے اندر ستر ہزار کلا لیب آنکلی لگے ہوئے ہیں اور ان میں سے ہر ایک کو ستر ہزار فرشتے تھامے رہتے ہیں اور اس طرح سے یہ لاکھوں فرشتوں کا لشکر ہزار آفتاب کو کھینچ کر مشرق سے مغرب کو لے جاتا ہے، پھر وہاں پہنچ کر اسی میں سے یہ فرشتے نور کھینچ لیتے ہیں۔ یہاں تک کہ سورج کالا تو اس ہو کہ سجدہ میں گہر پڑتا ہے تب فرشتے اپنے پروردگار سے اس کو دوبارہ خلعت نورانی پہنانے کی بابت دریافت کرتے ہیں اور یہ بھی پوچھتے ہیں کہ آیا اس کو پورب کی طرف سے نکالا جائے یا پچھم سے اور آج کے دن کے واسطے روشنی کی کتنی مقدار اس میں ودیعت کی جائے۔ ان سب سوالات کا خدا تعالیٰ اپنی مرضی کے موافق جیسا چاہتا ہے جواب مرحمت فرماتا ہے اور وہ ملائکہ اس حکم کو نہایت مستعدی کے ساتھ بجالاتے ہیں۔ اور طلوع و غروب کی یہ عجیب داستان بارہ مہینے اسی طرح دہرائی جاتی ہے۔

مگر میرے خیال میں اس قسم کی مذہبی حکایات جو سرتاپا حکمت ریاضی کو شرمندہ کر نیوالی ہیں شاید اتنی زیادہ عجیب نہ سمجھی جائیں جتنا کہ رئیس طائفہ امامیہ کا یہ حیرت انگیز دعویٰ کہ یہ تحقیق جو سورج کی نسبت اوپر بیان ہوئی اہل ہنیت کے اقوال سے سر مو بھی مخالفت نہیں رکھتی۔

ہم نہیں کہہ سکتے کہ موجودہ ہنیت کے مسائل دیکھنے والے کو اس قسم کے ادعاء پر زیادہ ہنسنے کا استحقاق ہے یا خود ہنیت والوں کے قہقہہ

لگانے پر۔

ہاں یہ بہت ممکن ہے کہ اہل ہدیت سے اس رئیس الطائفہ کی مراد نہایت ہی قدیم زمانہ کے وہ لوگ ہوں جن کا خیال سرراہٹ بال کے الفاظ میں یہ تھا کہ ”یہ ہماری زمین ایک بڑا ہموار اور مسطح میدان ہے جو ہر طرف بے حد پھیلا ہوا ہے“ اس لیے وہ بڑے حیران و پریشان ہوتے تھے کہ سورج دن کو نکلنا اور آسمان پر گردش کرتا ہے مگر رات کو کہاں چلا جاتا ہے۔ ان کو یہ معلوم ہوتا تھا کہ وہ اترتے اترتے کہیں دور سمندر میں ڈوب جاتا ہے۔ اگر یہ صحیح ہوتا تو سورج کی گرمی پانی میں ساری بچھ جاتی اور اس کی تپش ہی جاتی رہتی۔ قدیم زمانہ کے بعض لوگ یہاں تک کہا کرتے تھے کہ جب آفتاب شام کے وقت سمندر میں جا کر ڈوب جاتا ہے تو ہم کو اس کی بڑی خوفناک سنسناہٹ کی آواز تک سنائی دیتی ہے۔ جیسے کہ جب تپا ہوا لوہا پانی میں بچھایا جاتا ہے۔ مگر اس خیال میں ایک بڑی خرابی یہ پیش آتی تھی کہ اگر سورج ہر روز شام کے وقت مغرب میں سیکڑوں کوس کے فاصلے پر سمندر میں جا کر ڈوب جاتا اور ٹھنڈا ہو جاتا ہے تو کس طرح دوسرے روز صبح کو سیکڑوں کوس پر سے مشرق میں بالکل ویسے ہی زور کی تپش کے ساتھ نکل کر چمکنے لگتا ہے۔ اس معرکہ کو کوئی حل نہ کر سکتا تھا۔ بعض یہ کہتے تھے کہ نہیں صاحب سورج جو آج صبح کو یورپ میں چمکتا ہوا نکلا ہے وہی سورج نہیں ہے جو کل شام کے وقت مغرب میں ڈوب گیا تھا بلکہ ایک اور نیا سورج ہے۔ ویوتا لوگ ہر روز صبح کو بڑی دور مشرق میں ایک نیا آفتاب پیدا

دیتے ہیں۔ پھر وہ دن بھر اپنا دورہ پورا کر کے شام کے وقت مغرب میں جا کر مرجاتا ہے پھر رات بھر دیوتا لوگ اسی کام میں مشغول رہا کرتے ہیں تاکہ، دوسری صبح کے لیے ایک نیا سورج بنا کر تیار کریں مگر اس قیاس کی نسبت اور لوگوں نے یہ اعتراض کیا کہ اس طرح تو ایک بڑا سورج ہر روز ضائع ہوتا ہے اس لئے اوروں نے ایک اور قیاس باندھا جس میں کفایت رہے اور بے فائدہ کچھ نقصان نہ اٹھایا جائے اور وہ یہ ہے کہ قدیم زمانہ کے لوگوں کو اپنے علم کے موافق یہ یقین تھا کہ بڑے بڑے خشکی کے قطعات جو براعظم کہلاتے ہیں ان کے چاروں طرف ایسے بڑے سمندر پھیلے ہوئے ہیں جن کی حد کہیں ختم نہیں ہوتی ان کا خیال تھا کہ زمین کے شمال میں بڑے بڑے پہاڑ اور یخ اور برف ہے اس وجہ سے شاید ملکوں کے لوگوں کی اس سمندر تک رسائی نہیں ہو سکتی۔

ایک دیوتا جس کا نام دلکن ہے وہ اس سنان سمندر پر جہاز رانی کا مالک ہے۔ یہ بڑا ذمہ داری کا کام اسی کے سپرد ہے کہ آفتاب کو حفاظت کے ساتھ اس سمندر سے پار لے جائے اور صبح کو سلامت منزل مقصود پر پہنچائے اور ہلاکت سے بچالے۔ اس کام کو انجام دینے کے لیے دلکن کے پاس ایک بڑا جہاز تیار رہتا تھا جب وہ دیکھتا تھا کہ اب غروب آفتاب کے وقت سورج سمندر میں ڈوبنے کو ہے تو وہ آنکر اس کو جھٹ سنبھال لیتا تھا اور اپنے جہاز میں سوار کر کے راتوں رات سمندر میں جہاز رانی کرتا ہوا شمال کی راہ سے اپنی عظیم الشان سواری کو لے جایا کرتا تھا۔ جب سورج کی سواری

اسی طرح شمال کی راہ سے گزرا کرتی تھی تو اس کی چمک بعض وقت گرمیوں میں شمالی پہاڑوں پر سے دکھائی دیکھائی کرتی تھی۔ غرض متقدمین کا خیال تھا کہ عین گرمیوں میں جو رات کو شفق کی روشنی بہت عرصہ تک رہا کرتی ہے اس کی وجہ یہی ہے اس طرح دل کن رات بھر جہاز چلاتا ہوا آخر کار صبح ہوتے ہوتے ٹھیک وقت پر سورج کو مشرق میں پہنچا دیا کرتا تھا اور وہاں اس کو ایسے زور کے ساتھ اوپر کی طرف دھکیل دیتا تھا کہ وہ اسی روز میں بھرا ہوا دن بھر اپنا دورہ کئے جاتا تھا۔ پھر وہ بڑا محنتی دیوتا یعنی دل کن آفتاب کو مشرق میں روانہ کر کے اگلے پیروں اپنی ساری قوت خرچ کر کے اسی سمندر کی راہ واپس آ جاتا تھا کہ شام کو آفتاب کی سواری کے لیے پھر مغرب میں تیار رہے۔ یہ دھندلا بیچارے دل کن کو رات دن برابر رہتا تھا۔ آفتاب کی ظاہری گردش کو سمجھانے کے لیے دل کن اور اس کی کشتی کا جو حال ہم نے بیان کیا اچھا تو معلوم ہوتا ہے مگر اس میں ایک تو نقص یہ ہے کہ بیچارے دل کن کو رات دن محنت کرنے سے ایک لمحہ کی بھی فرصت نہیں ملتی۔ اس کے سوا بعض اور مشکلیں بھی تھیں۔ مثلاً جہازوں کے کپتان کہا کرتے تھے کہ ہم تو سارے بڑے بڑے سمندروں پر چاروں طرف پھرے مگر ہم کو تو یہ نہیں معلوم ہوا کہ سمندر آگے ہی کی طرف برابر پھیلتے چلے جاتے ہیں اور کبھی ختم ہونے میں نہیں آتے بلکہ ہم کو یہ معلوم ہوا ہے کہ سمندر کی سطح جھک کر خمدار ہو جاتی ہے کیونکہ ہمارے جہاز ایک ہی طرف کو بہت دور تک چلتے چلتے آخر کار پھر اسی جگہ آ پہنچے جہاں سے ہم پہلے روانہ ہوئے

تھے۔ ان جہاز رانوں نے یہ بھی کہا کہ ہم کو شمال کا حال بھی کسی قدر معلوم ہے کہ وہاں کوئی ایسا سمندر نہیں جس میں دل کن اپنا جہاز چلا سکے۔ یہ بات بھی لوگوں کو معلوم ہوئی کہ جہاز راں لوگ رات دن کمرہ زمین پر سمندروں میں ہر طرف سفر کرتے پھرتے ہیں مگر انہوں نے کبھی سورج کو سمندر میں اترتے نہیں دیکھا اور گو دل کن اپنا جہاز لیے روایت مذکورہ بالا کے موافق رات دن سمندر میں سفر کرتا رہتا ہے مگر ان جہاز رانوں کو کبھی اس کا سایہ تک نہیں دکھائی دیا۔ غرض ان باتوں سے لوگوں کو معلوم ہو گیا کہ زمین ایسی ہموار سطح نہیں ہے کہ جو براہ آگے کو پھیلتی چلی جاتی ہو۔ بلکہ وہ ضرور گول کمرہ ہے جو آسمان میں معلق دھرا ہوا ہے اور کسی چیز کے ساتھ بندھا ہوا نہیں جس سے اٹھا ہوا ہوا۔ اس کے بعد لوگوں کو یہ خیال آیا کہ رات سے بدل کر دن اور دن سے بدل کر رات جو پیدا ہوتی ہے اس کا سبب یہ ہے کہ آفتاب درحقیقت آسمان میں زمین کے گہرے پھرتا ہے اور دن کو ہمارے سر کے اوپر اور رات کو ہمارے پیروں کے تلے کی طرف گردش کرتا ہے۔ آہ

لیکن اس اخیر خیال کو درست مانتے کی صورت میں حدیث کا جو عقدہ ہم حل کرنا چاہتے تھے وہ جوں کا توں باقی ہے۔ کیونکہ بقول امام الحرمینؒ وغیرہ کے یہ متفق علیہ مسئلہ ہے کہ آفتاب جس وقت ایک قوم کے یہاں غروب ہوتا ہے اسی وقت دوسروں کے یہاں طلوع ہوتا ہے۔ اور رات کسی ملک میں چھوٹی ہوتی ہے تو کسی میں بڑی یہاں تک کہ بخار کے علاقہ میں بعض اوقات شفق غائب بھی نہیں ہونے پاتی کہ صبح صادق نکل آتی ہے

اور جیسا کہ اپنے موقع میں ثابت کیا گیا ہے۔ عرض تسعین میں ہمیشہ چھ مہینے کی رات اور چھ مہینے کا دن ہوتا ہے۔ عرض کہ اس پر دلائل قائم ہیں کہ غروب کے وقت آفتاب ساکن نہیں ہوتا۔ ورنہ لازم آئے کہ طلوع کے وقت بھی ساکن ہو بلکہ ہر وقت ساکن ہی رہے، کیونکہ اب ایک افق کا غروب بعینہ دوسرے افق کا طلوع ہے۔ پھر یہ بھی براہین سے ثابت ہو چکا ہے کہ سورج اپنے آسمان سے کسی حالت میں جدا نہیں ہوتا تو یہ کیونکہ ممکن ہے کہ وہ طلوع ہو کر ایک آسمان سے دوسرے آسمان پر اور وہاں سے تیسرے پر اور اسی طرح عرش معلیٰ تک جا پہنچے۔ جو کوئی ایسی بدیہی البطلان بات کا دعویٰ کرے وہ گویا روز روشن میں سورج کے نہ نکلنے کا اقرار کرتا ہے۔ اس موقع پر یہ امر بھی فراموش کرنے کے قابل نہیں کہ آفتاب ہمیشہ عرش کے نیچے ہی رہتا ہے کیونکہ عرش تمام آسمانوں کو درجن میں فلک شمس بھی داخل ہے، محیط ہے اور وہ سب اس کے جوف میں واقع ہیں۔ پھر فقط غروب کے وقت اس کے تحت العرش جانے کے کیا معنی۔ اسی قسم کے شبہات پر نظر کر کے سید محمود آلوسی بغدادی صاحب روح المعانی نے یہ تحریر فرمایا ہے کہ:-

میں نے اپنے بہت سے جلیل القدر معصروں سے ان روایات صحیحہ اور مشاہدات و دلائل عقلیہ کے درمیان تطبیق کی صورت دریافت کی لیکن میری قسمت میں کسی ایسے جواب سے باز ہونا نہ تھا جو کسی تشنہ کام کی پیاس کو فرد

وقد سالت كثيراً من أجلة المعاصرين
عن التوفيق بين ما سمعت من
الأخبار الصحيحة وبين ما يقتضيه
خلافها من العيان والبرهان فلم
أوفق لأن أفوز منهم بما يروى

الغلیل و یثقی العلیل۔ کر دے یا کسی بیمار کو شفا بخشے۔

اس کے بعد جو کچھ انہوں نے اپنی ذاتی تحقیق اس بارہ میں بیان کی اس کا خلاصہ یہ ہے کہ آفتاب اور اسی طرح تمام ستارے ہمارے نزدیک عقل و ادراک رکھتے ہیں جیسا کہ کتاب و سنت کے شواہد کثیرہ سے ہویدا ہوتا ہے۔ اور جب یہ بات ہے تو کچھ بعید نہیں کہ آفتاب کے لیے انسان کی طرح کوئی نفس ناطقہ بھی ہو بلکہ بعض صوفیہ نے تو اس کی تصریح کر دی کہ اس کے واسطے، نہایت اعلیٰ درجہ کا کامل نفس ناطقہ ہے اور حکماء نے بھی افلاک کے حق میں تو عموماً کہا ہے کہ ان کے اندر نفوس منطبعہ موجود ہیں لیکن بعض حکماء نے کو اکب کیلئے بھی ایسا ہونا بیان کیا ہے۔ وہ کہتے ہیں کہ ہر وہ چیز جو عالم علوی میں ہے خواہ وہ کو اکب ہوں یا افلاک کلیہ یا افلاک جزئیہ۔ یا تداویر یا اور کچھ خج و ناطق ہے۔

اور انسان کا نفس ناطقہ گاہ بگاہ مقدس ہو کر بدن سے نکل جاتا ہے اور پھر اپنے بدن کی یا کسی اور کی صورت میں تمثیل ہو کر ظاہر ہوتا ہے۔ جیسا کہ حضرت جبرائیل علیہ السلام صحیح روایات کے موافق حضرت وحیہ کلبی یا بعض اعراب کی صورت میں ظاہر ہوتے تھے اور ایسے حالات میں جب کہ انسان کے نفس ناطقہ پر یہ کیفیت پیش آئے اپنے اصلی جسم کے ساتھ بھی اس کو ایک درجہ کا تعلق باقی رہتا ہے جس کی وجہ سے اس کے جسم اصلی سے بھی افعال و حرکات سرزد ہوتے ہیں۔ چنانچہ بعض اولیاء اللہ کی نسبت ایسی بہت حکایات منقول ہیں کہ وہ ایک ہی وقت میں متعدد جگہ دیکھے گئے۔ اور اس کا سبب ان کے نفوس

قدسیہ کی قوت تجرد کے سوا اور کچھ نہ تھا جس کی بناء پر وہ ایک موقع پر متمثل ہو کر ظاہر ہوتے تھے۔ اور دوسری جگہ ان کا اصلی جسم پایا جاتا تھا۔ اور یہ ایک ایسی بات ہے کہ حضرات صوفیہ کے درمیان مشہور اور مشاہد اور مسلم ہے اور احادیث معراج وغیرہ میں جو بعض انبیاء علیہم السلام سے آپ کی ملاقات کے تذکرے آئے ہیں ان سے بھی اسی اصول کی تائید ہوتی ہے۔

پس اب ہم اسی اصول کی بناء پر یہ کہہ سکتے ہیں کہ آفتاب کے لئے بھی ممکن ہے کہ ایک ایسا ہی نفس مقدس ہو جو اس کے مشاہد جسم سے اس طرح جدا ہو کر کہ ایک نوع کا تعلق اس سے بھی باقی رہے عرش تک جا پہنچے۔ اور بلا واسطہ اس کے نیچے سجدہ کرے اور اجازت مانگے اور اسی حالت میں اس کا یہ جسم مشاہد برابر چلتا رہے اور ایک منٹ کے لئے بھی ساکن نہ ہو۔ جیسا کہ اہل ہیئت دعویٰ کرتے ہیں اور اس کے عروج الی العرش کا واقعہ اس وقت پیش آتا ہو۔ جبکہ افق حقیقی کے اعتبار سے غروب ہوتا ہو اور ربع مسکون کے لوگ عموماً اس کے دیکھنے سے محروم ہو جاتے ہیں۔ اگرچہ عرض تسعین میں وہ اس وقت طلوع ہو رہا ہو۔ کیونکہ یہ ہمارے لئے اب کچھ مضر نہیں اور یہ بھی ایک احتمال ہے کہ غروب کا اعتبار خاص افق مدینہ کے اعتبار سے کیا جائے۔ آہ واللہ اعلم بالصواب۔

○ ان تمام توجہات کے بعد جو اوپر مذکور ہوئیں یہ عرض کرنا بیجا نہ ہوگا کہ جس صحیح حدیث کا مطلب حل کرنے کے لئے مسائل ہیئت کے مقابلہ میں اس قدر جہد و جہد کام میں لائی گئی اگر اس سے پہلے خود الفاظ حدیث کا منطوق متعین

کرنے کی سعی کی جاتی تو میرے خیال میں بہت سی تاویلات سے نجات مل جانے کا امکان تھا۔ اگر یوں کہا جاتا تو کیا حرج تھا کہ اس حدیث میں آنحضرت صلی اللہ علیہ وسلم نے فی الحقیقت خداوند ذوالجلال کی عظمت و جبروت اور مخلوقات میں سے بڑی سے بڑی مخلوق کی عجز و بیچارگی کو واضح فرمایا ہے اور ربط حادث بالقدیم کے اس مسئلہ کی تقریر کی ہے جسکو محققین ام المسائل کہتے ہیں اور جس کا حاصل یہ ہے کہ مخلوقات کو جو علاقہ (استفادہ و جود کا) اپنے خالق قبل ملا سے ہے وہ اگر بالفرض ایک لمحہ کے لئے بھی منقطع ہو جائے تو عالم میں سے کسی چیز کا وجود اسی طرح باقی نہیں رہ سکتا جس طرح آفتاب کی شعاعوں کا تعلق زمین سے رک جانے پر زمین کا روشن رہنا ممکن نہیں اسی لئے اسلام کا یہ قطعی عقیدہ ہے کہ ہر قسم کے وجود اور تمامی حرکات و سکنات کی باگ فقط خدائے واحد کے قبضہ اقتدار میں ہے یہاں تک کہ کوئی تنفس جو سانس لیتا ہے اور ہر پتہ جو درخت پر پلتا ہے اور ہر ایک تنکا جو اپنی جگہ سے سرک جاتا ہے اس میں بھی اسی کی اجازت اور اسی کا ارادہ درکار ہے۔

وہ آفتاب درخشاں جس کو ان تمام اجرام علویہ کا بادشاہ کہنا چاہیے جو کل اجسام سفلیہ پر اپنی حکومت رکھتے ہیں، اس وحدہ لاشریک کی ادائے طاعت کے لئے محیط کے پردہ سے باہر آتا ہے اور دنیا کا یہ سب سے زیادہ روشن ستارہ جس کے محکم نظام حرکت نے حضرت خلیل اللہ کے مقابلہ میں نمرود مغرور کو ہر گاریکا کر دیا اور جس کی آب و تاب کے سامنے سبا کی بہت

بڑی ملکہ (بلقیس نے) باوجود ادیت من کل شیء ولہا عرش عظیم کی شان کے جبین نیاز جھکا دی اور سر سجود خم کر دیا۔ جب مشرق سے مغرب کو روانہ ہوتا ہے اور ہر وقت روانہ ہوتا رہتا ہے، تو اپنی حرکت کی ہر ہر آن میں اور مسافت کے ہر ہر قدم پر عرش کے نیچے اور رب العرش کے سامنے سجدہ میں گہرتا ہے اور (علی اختلاف الاراء) حالاً یا قالاً ہر لحظہ آگے بڑھنے کی اجازت طلب کرتا رہتا ہے یہ مجال نہیں کہ اس عزیز و عظیم کا اذن حاصل کئے بغیر وہ ایک قدم ادھر یا ادھر رکھ سکے چنانچہ صبح سے شام اور شام سے صبح تک جو چکر چوبیس گھنٹہ میں وہ پورا کرتا ہے اس میں ایک ساعت بھی ایسی نہیں آتی کہ وہ رب العزت کے حکم سے بے نیاز ہو سکے۔ یا اس سے سرتابی کا خیال لاسکے۔

اس کا یہ سلسلہ رفتار اسی طرح روزمرہ چل رہا ہے اور یونہی ہمیشہ چلتا رہے گا۔ یہاں تک کہ اہل اسلام کے معتقدات کے موافق امر الہی آن پہنچے۔ اور عالم کی تباہی کی گھڑی نزدیک آجائے اور اپنے جس مستقر بجائے قرار و سکون کی تلاش میں یہ آفتاب سرگرداں رہتا تھا اس کو پا چکے۔

اس وقت اس کو حکم ہو گا کہ قدم آگے مت اٹھاؤ۔ اپنی حرکت کو روک لو اور جس طرف سے آئے تھے اسی طرف پھراٹے پاؤں لوٹ جاؤ۔

ما قال سبحانہ و تعالیٰ والشمس تجری لمستقر لہا ذلک تقدیر العزیز العظیم۔ والقمر قد مرناہ منا من لحق عاد کالعرجون القدیم لا الشمس بین یفنی لہا ان تدیرک القمر ولا اللیل سابق النہار وکل فی فلک یسجون۔ (ترجمہ) اور آفتاب ہے کہ اپنے ٹھکانے کی طرف کو چلا جا رہا ہے۔ یہ اندازہ

خدا کا باندھا ہوا ہے جو زبردست اور (ہر چیز سے) آگاہ ہے۔ اور چاند ہے کہ ہم نے اس کے لئے منزلیں بھرا دیں یہاں تک کہ راتِ خرامہ میں گھٹتے گھٹتے پھر ایسا ٹیڑھا اور پتلا رہ جاتا ہے جیسے (کھجور کی) پرانی ٹہنی۔ نہ تو آفتاب ہی سے بن پڑتا ہے کہ چاند کو جالے اور نہ رات ہی دن سے پہلے آسکتی ہے اور کیا سورج (سب اپنے اپنے مدارِ آسمان میں) پڑے) تیر رہے ہیں۔

ہماری اس تقریر کے موافق جو ہم نے حدیث مذکور کے متعلق عرض کی آفتاب کا ہر وقت زیرِ عرش رہنا یا ہر آن میں طلوع و غروب کا ہونا یا لیل و نہار میں اختلاف پایا جاتا وغیرہ امور جن کو امام الحرمین نے شبہ کے موقع پر پیش کیا تھا کچھ مضر نہیں بلکہ مفید ہیں۔ البتہ تجریدی حقیقت تھی الٰہی مستقرہا تحت العرش الٰہی والی روایت میں تحت العرش کو برخلاف تصریحات قومِ تجمری کے متعلق کرنا پڑتا ہے جس میں قواعد عربیت کے لحاظ سے کوئی قباحت نہیں باقی مستقر کے جو معنی لئے گئے ہیں وہ بعض اہل مفسرین کے قول کے بالکل موافق ہیں۔

اس کے بعد اگر گفتگو کی کچھ گنجائش باقی رہتی ہے تو فقط اس بارہ میں کہ جب ہر لمحہ آفتاب کی یہی حالت تھی کہ وہ عرش کے نیچے سجدہ کرتا رہتا اور اجازت مانگتا رہتا ہے تو پھر آنحضرت صلی اللہ علیہ وسلم نے ابوذر سے خطاب کرتے میں غروبِ آفتاب کی خصوصیت کو کیوں ملحوظ رکھا۔ لیکن اس اس کا جواب نہایت سہل ہے۔ کون نہیں جانتا کہ سورج کے تنزل اور بیچارگی کا نمایاں سے نمایاں منظر اور اس کی ادھر سے ادھر حرکت کا ظاہر ہے

ظاہر پہلو دیکھنے والوں کو اپنے اعتبار سے صرف غروب ہی کے وقت کھائی دیتا ہے۔ اور اس لحاظ سے اگر آنحضرت صلی اللہ علیہ وسلم نے مخاطب کے لئے اس وقت کی رعایت فرمائی تو نہایت ہی مناسب ہوا۔ الغرض اس حدیث سے علاوہ دوسرے فوائد کے اس کی بھی بخوبی وضاحت ہو گئی کہ یہ دیکھ کر عالم مشاہدات میں علویات سفلیات سے اشرف ہیں اور پھر آفتاب تمام علویات میں بھی اشرف و اعلیٰ ہے۔ کوئی شخص یہ دھوکا نہ کھائے کہ آفتاب بھی کسی درجہ میں قابل عبادت ٹھہر سکتا ہے۔ ایسے شخص کو یاد رکھنا چاہیے کہ آفتاب بہر حال عرش کے نیچے ایک مزدور کی طرح جو کسی کام پر لگایا گیا ہو پڑا چکر کھا رہا ہے اور مستحق عبادت نہاد ہی نور السموات والارض ہو سکتا ہے جو عرش سے بھی اُدھر ہے اور جس کی روشنی سے تمام آسمان و زمین و عرش و کرسی جگمگا رہے ہیں۔ ومن آیات اللیل والنہار والشمس والقمر لا تسجدوا للشمس ولا للقمر واسجدوا للہ الذی خلقہن ان کنتم اایہ تعبدون۔ (ترجمہ) اور خدا کی (قدرت) نشانیوں میں سے رات اور دن اور سورج اور چاند بھی، ہیں دسویں نم سورج کو سجدہ کرو اور نہ چاند کو اور اگر تم کو خدا کی ہی عبادت کرنی ہے تو اللہ ہی کو سجدہ کرو جس نے ان سب چیزوں کو پیدا کیا ہے۔ ولتعم ما قیل

وشمسی خیر من شمس السماء

وشمسی تطلع بعد المساء

لناشمس ولا فاق شمس

فشمس الناس تطلع بعد فجر

(تنبیہ) اس میث کے متعلق بعض دوسرے محققین کی تقریرات

ضیق مقام کی وجہ سے ترک کی گئیں۔ اور واضح رہے کہ ان تمام مضامین کی بنا غش کو کہ وہی شکل ماننے پر ہے جیسا کہ امام الحرمین کی رائے ہے ورنہ اس کے خلاف بھی اقوال مؤید بالنصوص موجود ہیں۔ واللہ سبحانہ و تعالیٰ اعلم۔

الذائقہ

تقدیر احمد عثمانی عفا اللہ عنہ دارالعلوم دیوبند



کتابت : محمد یوسف خوشنویس

ادارہ اسلامیات، ۱۹- انارکلی - لاہور

ہر قسم کے مستند

اسلامی کتب کا مرکز

مسئلہ فقہیہ

از

شیخ الاسلام علامہ شبیر احمد عثمانی رحمہ اللہ علیہ

مع مقدمہ

حضرت مولانا مفتی محمد شفیع رحمہ اللہ

ناشر

آلاء اسلامیات ۱۹۰۱ انا رکلی لاھور

مقدمہ

بِسْمِ اللّٰهِ الرَّحْمٰنِ الرَّحِیْمِ

اما بعد مسئلہ ایک طرف اپنے آثار و مظاہر کے اعتبار سے اس قدر اعلیٰ
بدیہیات میں سے ہے، کہ کوئی انسان اس سے آنکھ نہیں چڑا سکتا، اور ہر وہ انسان جو خدا تعالیٰ
کو قادر مطلق اور تمام قوتوں سے بالاتر تسلیم کرتا ہے خواہ مذہباً وہ کسی فرقہ میں داخل ہو وہ اردو
مسئلہ تقدیر سے کسی طرح گریز نہیں کر سکتا۔

دوسری طرف انسان بالطبع حقائق اشیاء تک پہنچنے کی کوشش کرنے کا خوگر
ہے، جب اس راہ سے اس مسئلہ میں غور کیا جاتا ہے کہ اس کی کنہ اور حقیقت معلوم ہو
تو بڑے بڑے ماہر و محقق پھسلنے لگتے ہیں، اور اصل وجہ اس کی ظاہر ہے کہ مسئلہ تقدیر صفات الہی
کا مسئلہ ہے جس کی پوری حقیقت تک انسانی عقل کی پرواز نہیں اور انسانی عقل و فکر کا
مختصر سا دائرہ اس کو سما نہیں سکتا۔

لَا تَدْرِكُهُ الْاَبْصَارُ وَهُوَ يُدْرِكُ الْاَبْصَارَ (القرآن)

اس کو نظریں نہیں پا سکتیں اور وہ سب نظروں کو پا سکتا ہے۔

ہر مذہب و ملت کے بڑے بڑے محققین نے اس مسئلہ پر قلم اٹھایا لیکن آخری حقیقت

سب کے بیان کی اس سے آگے نہیں بڑھی کہ

کہ حیرت گرفت آستینم کہ شتم

اس دورِ الحاد و زندہ میں اس کی شدید ضرورت تھی کہ اہل عصر کے مذاق اور ذہن و فکر کے مطابق کسی سلیس عنوان سے مسئلہ کے مختلف پہلوؤں کو واضح کیا جائے۔

سیدی و استاذی شیخ الاسلام حضرت مولانا شبیر احمد صاحب عثمانی قدس سرہ کو حق تعالیٰ نے بیان و توضیح کا ایک خاص ملکہ عطا فرمایا تھا، اس لئے ہمیشہ اکابر اہل عصر کی نظریں بھی اس قسم کے مسائل میں انہیں پڑتی تھیں، میرے استاذ محترم محدث العصر حضرت مولانا سید محمد انور شاہ کشمیری قدس سرہ نے بار بار آپ سے فرمایا کہ میرا دل چاہتا ہے کہ دو مسئلوں کی توضیح آپ مستقل رسالوں کی صورت میں لکھ دیں ایک مسئلہ معجزاتِ انبیاء و سرے مسئلہ تقدیر، پہلے مسئلہ پر تو حضرت فمدوح نے عرصہ ہوا ایک رسالہ "خوارقِ عادات" کے نام سے تصنیف فرمادیا تھا جو اسی وقت شائع بھی ہو گیا، دوسرا مسئلہ باقی تھا، اس کے لئے فرصت کا انتظار رہا، تا آنکہ جامعہ اسلامیہ ڈابھیل ضلع سورت میں ایک سال درس صحیح بخاری میں آپ نے اس مسئلہ پر ایک جامع تقریر فرمائی یہ تقریر بخاری حضرت مولانا کے ایام سے پوری ضبط کی جاتی تھی، یہ مسئلہ بھی اس میں پوری وضاحت و تفصیل کے ساتھ ضبط ہو گیا، پھر حضرت مولانا نے اس تقریر پر نظر ثانی کر کے جا بجا اصلاحات فرمائی، اور مسئلہ تقدیر پر خصوصیت سے اضافے فرما کر اس کو ایک مستقل رسالہ میں شائع کرنے کے قابل بنادیا، مگر حکیم قضا و قدر شیخ الاسلام کی حیات میں اس کی اشاعت کی نوبت نہ آئی، اب اللہ تعالیٰ جزائے خیر عطا فرمائے مولانا مرحوم کے براہِ خور و بھائی فضل حق صاحب عثمانی کو کہ انہوں نے اس کی اشاعت کا انتظام فرمادیا۔

اس رسالہ نافع کی پوری قدر و قیمت تو حضرت شاہ صاحب ہی پہچانتے
 مگر افسوس ہے کہ وہ آج ہم میں نہیں، لیکن اتنی بات ہر شخص سمجھ سکتا ہے کہ یہ رسالہ
 اس موضوع میں بے نظیر ہے، اور دفع شبہات کے لئے اکسیر ہے۔ اللہ تعالیٰ
 مسلمانوں کو اس سے استفادہ فرمائیں۔ آمین۔

بندہ محمد شفیع عثمانی دیوبندی

مقیم کراچی ۲۹ محرم ۱۳۷۱ھ



مسئلہ تقدیر

ایک اہم شبہ اور اس کا ازالہ

فقال دجل یا رسول اللہ افلا نتکل علی کتابنا الخ حضور صلی اللہ علیہ وسلم نے جو فرمایا کہ سب کچھ پہلے سے متعین اور فیصل شدہ ہے، اس پر صحابہ کو یہ شبہ ہوا کہ جب سب کچھ طے شدہ اور متعین و مشخص ہو چکا، اور جو وہاں طے ہو چکا وہی واقع ہو کر رہے گا پھر عمل کرنے سے کیا فائدہ؟ کیونکہ علم الہی میں جو متعین اور طے شدہ ہے، اس کے خلاف ہونا تو ممکن نہیں، عمل کر دیا نہ کرو، کم کرو یا زیادہ، اسی کے مطابق ہو کر رہے گا حضور صلی اللہ علیہ وسلم نے جو جواب ارشاد فرمایا اس کا حاصل یہ ہے کہ تم عمل کرتے رہو، کیونکہ تم کو کیا خبر ہے کہ اللہ کے علم میں کیا چیز طے شدہ ہے، لہذا تم اپنا کام کرتے چلے جاؤ۔ فضول بحثوں میں مت پڑو، اور تم ناگزیر کرو گے وہی جو علم الہی میں طے ہو چکا ہے، پھر ایسی بے کار بحثوں میں الجھنے سے کیا فائدہ۔

رہا یہ کہنا کہ کسی شخص کا جتنی یا جہنمی ہونا اور اسی طرح سعید و شقی ہونا جب پہلے لکھا جا چکا ہے تو عمل کی کیا ضرورت، تقدیر کا لکھا تو بہر حال پورا ہو کر رہے گا یقیناً تدبیر

کی دلیل ہے کیونکہ تقدیر میں جہاں یہ لکھا ہے کہ فلاں شخص جنتی یا سعید ہوگا وہیں یہ بھی لکھا جا چکا ہے کہ وہ شخص فلاں فلاں عمل کر کے اس نتیجہ پر پہنچے گا۔ لہذا وہ اعمال بھی مقدر ہوئے اور ان کا صدور بھی تقدیر ہی کا ایک جزو ہوا، پھر اس کے خلاف کیسے ہو سکتا ہے پس یہ سوال کہ ہم عمل کیوں کریں، یا عمل میں زیادہ جان کیوں ماریں، اس کا جواب یہ ہوگا کہ ہماری تقدیر میں جن اعمال کے ذریعہ جنت میں پہنچنا یا درجاتِ عالیہ حاصل کرنا لکھا ہے ان کا صدور بھی ہم سے ضروری و لازمی ہے جس طرح دنیا میں ایک مدت متعینہ تک ہماری حیات جن اسباب کے ذریعہ مقدر ہے ان اسباب کی مباشرت بھی تقدیر ہی طور پر ہمارے لئے ضروری ہے، تقدیر میں صرف نتائج و مستببات ہی نہیں، ان کے اسباب و ذرائع اور مبادی بھی پہلے سے لکھے ہوئے ہیں۔ لہذا یہ سوال بالکل بے موقع ہے۔

خلاصہ یہ کہ جس شخص کا جنتی یا جہنمی ہونا مقدر ہے وہ خواہ کتنی ہی بحث و تکرار کرے اس کی طبیعت آخر کار اسی طرف چلے گی اور وہی اعمالی صالحہ یا افعالِ کفریہ اس کے لئے آسان ہوتے چلے جائیں گے، جو اس کے آخری نتیجہ تک پہنچنے کے وسائل و ذرائع ہیں اور ان اچھے برے اعمال کی تفریق و امتیاز جن اسباب پر مبنی ہے مثلاً انزالِ کتب و ارسالِ رسل وغیرہ ان سب کا وقوع پذیر ہونا بھی ناگزیر ہوگا، بہر حال جس طرح ایک شخص کا جنتی یا جہنمی ہونا مقدر ہے، اس کے مناسب اعمال کا صدور بھی مقدر ہے اور اچھے برے اعمال کی تقسیم کے لئے کتابوں اور رسولوں کا آنا بھی مقدر ہے، یہ سب چیزیں ایک طے شدہ پروگرام کے مطابق ہو کر رہیں گی۔

انسان مختار ہے یا مجبور

خیر یہ تو ایک سوال و جواب کی تقریر و تشریح تھی جو صحابہ اور رسول اللہ صلی اللہ علیہ وسلم کے درمیان پیش آچکا، اس کے بعد یہاں ایک دوسرا سوال پیدا ہوتا ہے کہ ہمارے یہ اعمال آیا ہمارے ارادہ و اختیار میں ہیں، یعنی ان کے صدور میں ہمارے اختیار و ارادہ کو کچھ دخل ہے یا ہم بالکل مجبور محض اور مضطر ہیں، یہ سوال اس لئے ہو رہا ہے کہ جب اللہ تعالیٰ کے علم کے خلاف ایک ذرہ بھی نہیں مل سکتا بہ شخص وہی عمل کر سکتا ہے اور کر گیا جو علم الہی میں پہلے سے مقرر اور طے شدہ ہے، تو پھر بظاہر عامل اپنے عمل میں مجبور و مضطر ہوا، اور عامل کے اپنے ارادہ و اختیار کو کوئی دخل اس کے صدور میں نہ رہا۔ گویا بندوں کے سارے افعال اضطراری ہو گئے، لیکن فی الحقیقت یہی بات غلط ہے کہ علم الہی کی وجہ سے عامل کا ارادہ و اختیار سلب ہو جاتا ہے۔ بیشک ہر چیز ٹھیک اسی طرح و قعر و پذیر ہوگی جو علم الہی میں ازل سے طے شدہ ہے ایک رتی برابر بھی اس سے مختلف نہیں ہو سکتا، مگر یہ علم الہی ازل ہمارے ارادہ و اختیار کو پھر بھی سلب نہیں کرتا بلکہ اٹا اس کو اور زیادہ ثابت و مستحکم کرتا ہے، کیونکہ علم الہی میں مثلاً ہمارے افعال اختیار یہ کے متعلق یہ طے شدہ ہے کہ فلاں شخص اپنے ارادہ و اختیار سے فلاں عمل فلاں وقت میں کرے گا، بناءً علیہ یہ ضروری اور لازم ہوگا کہ وہ شخص اپنے ارادہ و اختیار ہی سے وہ عمل انجام دے، ورنہ ایک چیز کا علم الہی کے خلاف واقع ہونا لازم آئے گا جو محال ہے۔

علاوہ بریں علم الہی میں کسی عمل کے مقرر و متعین ہونے کی وجہ سے عامل کا مسلوب الارادہ والا اختیار نہ ہونا ایک اور حجت سے بخوبی سمجھ میں آسکتا ہے، تھوڑی دیر کے لئے افعال و اعمال عباد کے متعلق بحث کو ملتوی رکھتے، میں پوچھتا ہوں کہ خود اللہ تعالیٰ کے جو کچھ افعال تصرفات ہر وقت اس کائنات میں مشاہد ہیں وہ سب اس کے علم قدیم محیط میں پہلے سے ثابت ہیں یا نہیں؟ اگر نہیں ہیں تو جہل لازم آتا ہے، لہذا ماننا پڑے گا کہ خود اللہ تعالیٰ جو کچھ افعال اس دنیا میں کرتے ہیں وہ سب علم قدیم میں پہلے ہی سے طے شدہ ہیں، کیونکہ جہل متنع ہے اب سوال یہ ہے کہ خود اللہ تعالیٰ کا کوئی فعل اس کے علم ازلی محیط کے خلاف ہو سکتا ہے؟ اگر نہیں ہو سکتا، جیسا کہ ظاہر و مسلم ہے تو یہاں بھی وہی بحث آگئی جو تم افعال عباد کے متعلق کر رہے تھے، کہ جب علم قدیم سے خلافت نہیں ہو سکتا، تو عامل اپنے عمل میں مجبور و مضطر ہو گا، اس بنا پر تو یہ لازم آتا ہے کہ بندے تو رہے ایک طرف خود اللہ تعالیٰ بھی فاعل و مختار نہ ہو، تم تو افعال عباد کی فکر میں تھے، یہاں خود افعال باری کا اضطراری ہونا لازم آگیا۔

پس ثابت ہوا کہ کسی فعل کے ساتھ علم الہی کے متعلق ہونے سے فاعل کا مضطر اور مسلوب الارادہ ہونا لازم نہیں، خواہ وہ فاعل اللہ تعالیٰ ہو یا بندے ہوں تو اصل بات وہی ہوتی جو میں کہہ چکا ہوں کہ علم ازلی قدیم عامل کے ارادہ و اختیار کی نفی نہیں کرتا، اسے ایک ناتمام سی مثال سے سمجھتے، آپ جانتے ہیں کہ ریل گاڑیوں کی آمد و رفت تابع ایسٹن طے شدہ ٹائم ٹیبل بالکل موافق و مطابق ہوتی ہے لیکن کیا اس ٹائم ٹیبل کو ریل کے چلنے اور اسکی حرکت میں فرسا بھی مدخل ہے؟ ظاہر ہے کچھ بھی مدخل نہیں، تو بطور تقریباً الی الفہم کے علم الہی بطور ٹائم ٹیبل کے سمجھئے فرق یہ

کہ ٹائم ٹیبل بنانے والوں کا علم چونکہ محیط و کالی نہیں وہ لوگ محض اپنے قواعد و اصول کی بنا پر طے کر لیتے ہیں کہ فلاں اسٹیشن پر گاڑی فلاں وقت پہنچے گی، اُن کو یہ خبر نہیں ہوتی کہ کسی دن درمیان میں لائن ٹوٹ جائے گی، یا انجن خراب ہو جائے گا، یا اور کوئی حادثہ پیش آئے گا، اس لئے گاڑی لیٹ ہو جائے گی، اس قسم کے عوارض و موانع جزئیہ کا علم محیط ان کو نہیں ہو سکتا، لہذا کبھی کبھی ان عوارض و حوادث کی بنا پر ان کے طے کئے ہوئے ٹائم ٹیبل سے تخلف ہونا ناگزیر ہے، لیکن اللہ تعالیٰ کا علم چونکہ تمام جزئیات پر مہربان ہو، جمیع تفصیلات محیط ہے، لہذا ذرہ برابر بھی اس کے علم سے تخلف نہیں ہو سکتا، اس لئے کہ وہ ٹائم ٹیبل بنانے والوں کو بھی اگر ایسا ہی علم محیط حاصل ہوتا، تو تخلف ہرگز نہ ہوتا، بہر حال یہاں تشبیہ دیتے وقت تخلف و عدم تخلف کی بحث نہیں، بلکہ تشبیہ صرف اتنی بات میں ہے کہ انجن کی حرکت اور اسٹیم کے فعل میں اس ٹائم ٹیبل کو کوئی مدخل نہیں، انجن اسٹیم کی طاقت اور اپنی حرکت سے ڈرائیور کے ارادہ کے موافق چلتا ہے، ٹائم ٹیبل کا اس حرکت کرنے میں کوئی دخل نہیں، اسی طرح اللہ تعالیٰ کا علم قدیم عامل کی قدرت و اختیار کو سلب نہیں کرتا، بلکہ علم تو معلوم کے تابع ہوتا ہے کیونکہ علم اس معلوم کے صحیح انکشاف ہی کا نام ہے، معلوم کے واقع ہونے میں علم کا کوئی مدخل نہیں۔

مسئلہ تقدیر کے متعلق معتزلہ کے عقائد

یہاں تک حدیث اسباب کے متعلق گفتگو ختم ہوتی، اب میں مستقل طور پر مسئلہ تقدیر

کے متعلق کچھ مزید روشنی ڈالنا چاہتا ہوں، صحیح مسلم کی کتاب الایمان میں ایک روایت ہے جس کا مضمون یہ ہے کہ ایک شخص حضرت ابن عمرؓ کی خدمت میں آیا اور عرض کیا کہ ہماری طرف کچھ لوگ ہیں جو علم میں اشتغال رکھتے ہیں اور اس کی گہرائی میں گھستے ہیں وہ لوگ کہتے ہیں، کہ
 اَنْ لَا قَدَرًا وَاَنْ لَا مُوَالِفَ یعنی تقدیر کوئی چیز نہیں اور بندہ جو کچھ کام کرتا ہے
 پہلے سے اللہ تعالیٰ کو ان افعال کا کوئی علم نہ تھا (معاذ اللہ) کچھ نہیں جانتا تھا کہ بندے
 کیا کام کریں گے بلکہ کسی بندے سے کوئی فعل صادر ہو چکنے کے بعد اللہ تعالیٰ کو اس کا علم
 ہوتا ہے، جیسا کہ صدور افعال کے بعد ہمیں اور تمہیں بھی کچھ علم ہو جاتا ہے۔

الغرض یہ لوگ اللہ سے علم تدریم محیط کی نفی کرتے ہیں۔ افعال عباد کے وجود میں
 آنے سے پہلے ان کا علم اللہ تعالیٰ کے لئے ثابت نہیں کرتے۔ یہ عقیدہ بعض قدماء معتزلہ کا
 تھا جیسا کہ حافظ نے تصریح کی ہے لیکن بعد میں معتزلہ نے اس عقیدہ کو جس سے حضرت
 حق جل مجدہ کی طرف جہل کی نسبت آتی تھی، جو اس کی جناب رفیع میں سخت ترین گستاخی
 ہے ترک کر دیا، کما صرح بہ البقرطبی، (فتح الملہم ص ۱۶۱، ج ۱)

اب متاخرین معتزلہ کا عقیدہ یہ ہے کہ افعال عباد وجود میں آنے سے پہلے ہی
 اللہ تعالیٰ کے علم و تدریم محیط میں طے شدہ ہیں اس کو پہلے ہی سے سب کچھ علم ہے کون بندہ
 کیا کیا کام کرے گا۔ جیسا کہ اہل السنۃ کا عقیدہ ہے لیکن یہ متاخرین معتزلہ حق تعالیٰ
 کو جہل کے عیب سے منزہ سمجھتے ہوئے ساتھ ہی یہ کہتے ہیں کہ حق تعالیٰ عباد کا خالق تو ضرور
 ہے، پر ان کے افعال کا خالق نہیں۔ عباد اپنے افعال کے خود خالق ہیں، خدا کا اس میں کچھ دخل

نہیں ہوتا۔ اصل یہ ہے کہ بندے دونوں قسم کے کام کرتے ہیں، اچھے بھی، بُرے بھی طاعت اور عدل و انصاف کا بھی ان سے صدور ہوتا ہے، اور مظالم و معاصی کا بھی، اب اگر بندوں کے جملہ افعال کا خالق باری تعالیٰ کو متدار دیا جائے تو شرور و قباح کی نسبت اس کی طرف لازم آتی ہے جو محال ہے، اس سے بچنے کی تدبیر قدماء معتزلہ نے تو جیسا کہ ابھی گزر چکا ہے یہ سوچی تھی کہ سرے سے علم باری ہی کا انکار کر دیا جاوے ”نہ رہے گا بانس نہ بجے گی بانسری“ یعنی باری تعالیٰ نے سب مخلوقات کو پیدا کر دیا، اور بندوں میں ہر قسم کے کام کرنے کی قدرت اور قوتیں بھی رکھ دیں، آگے چل کر بندے ان قوتوں کو کن کاموں میں استعمال کریں گے۔ اچھے یا بُرے ہیں، اس کا کوئی علم اُسے نہ تھا۔ اس نے تو گویا بندے کے ہاتھ میں تلوار دے دی، آگے شخص تلوار سے جہاد فی سبیل اللہ کرے گا، یا اُسے کسی معصوم اور بے گناہ آدمی کی گردن پر چلائے گا، اس کی نہ باری کو پہلے سے خبر تھی، نہ اس میں اس کا کچھ دخل (العیاذ باللہ)

متاخرین نے سمجھا کہ علم باری کا انکار کرنا تو بدترین جہل و حماقت ہے، ہاں بندوں کے افعال کو انہی کی ذوات تک محدود رکھا جائے، اور ان کا رشتہ انتساب باری تعالیٰ سے منقطع کر لیا جائے، تو پھر ان کے بُرے بھلے کی ذمہ داری بھی انہی پر عائد ہوگی شرور و قباح کی نسبت خداوندِ قدوس کی طرف نہ رہے گی۔ اس لئے یہ دعویٰ کر دیا کہ بندوں کے افعال خود بندوں کی مخلوق ہیں۔ ان کے صدور میں حق تعالیٰ کے ارادے اور مشیت کو کوئی دخل نہیں، گو خود بندے اور ان کی تمام قوتیں اس خدا کی پیدا کی ہوئی ہیں

لیکن ان قوتوں سے اچھا یا بُرا کوئی کام کہنا یہ بالکل بندوں کے اختیار میں ہے گویا جس تلوار سے وہ کسی بے گناہ کو قتل کرتا ہے وہ خدا کی دی ہوئی ضرور ہے تاہم اس تلوار کا چلانا، یہ بندے کا کام ہے جس سے خدا کے ارادے کا کوئی تعلق نہیں۔ اس طرح اس فعل کی بُرائی کا باری تعالیٰ کی جانب انتساب نہیں ہو سکتا۔ لیکن ان لوگوں نے اس پر غور نہیں کیا کہ ارتکابِ جرم کی طرح اعانتِ جرم بھی جرم ہے۔ خونِ ناحق کے تمامی اسباب و وسائل اور آلات و قوتی اگر ایک شخص نے قاتل کے لئے فراہم کئے اور قطعی و یقینی طور پر یہ جانتے ہوئے کہ قاتل ان سامانوں اور قوتوں کو بے گناہوں کے قتل ہی میں استعمال کرے گا، باوجودیکہ وہ قادر تھا کہ اگر چاہتا تو یہ سامان اور قوت اس کے ہاتھ میں نہ دیتا یا ایسا مفوج کر دیتا کہ اسے قتل پر قدرت ہی نہ رہتی، تو عرفاً یا قانوناً کسی عاقل حکیم کے نزدیک ایسا شخص جرمِ مذکور سے بالکل بری نہیں سمجھا جاسکتا، البتہ اگر اسے اسباب و آلات دیتے وقت یہ علم نہ ہوتا کہ لینے والا ان چیزوں کو کہاں استعمال کرے گا تو بیشک معذور سمجھا جاسکتا تھا اس امتِ بار سے قدامتِ عزلہ اپنی گمراہی میں دورانہ لیش تھے کہ انہوں نے شروع سے علمِ الہی تسلیم کرنے سے ہی انکار کر دیا، متاخرین جب علمِ الہی کی ہمہ گیری اور احاطہ کو تسلیم کر چکے تو اب عباد کو خالقِ افعال مان کر بس ان کے لئے عقلاً کوئی چارہ کار نہیں رہتا کہ اللہ کی طرف شرور کی نسبت سے انکار کر سکیں، کیونکہ اس ظالم قاتل کو آخر پیدا تو اسی نے کیا، اس کے بازو میں قوت اسی نے رکھی جس سے وہ تلوار اٹھاتا ہے۔ اس کے اندر قدرت اور قوتِ ارادی اور تمام اسبابِ قتل اسی نے

پیدا کئے اور ان پر اس ظالم کو درستس دی قطعی طور پر یہ جانتے ہوئے کہ ظالم ان سامانوں سے کام لے گا۔ ان حالات میں تہارے زعم کے مطابق حق تعالیٰ کی تنزیہ و تقدیس کیسے قائم رہ سکتی ہے۔ حالانکہ اس تنزیہ و تقدیس کو ثابت رکھنے کے لئے تم نے ایک خالق کے سوا کروڑوں خالق تجویز کئے تھے، یعنی ہر بندے کو مستقل خالق مانا تھا۔ پھر بارش سے بھاگ کہ پرنالہ کی پناہ لینے سے کیا فائدہ ہوا جبکہ عباد کو اپنے افعال کا خالق بنا کر اور ایک نوع کا شرک اختیار کر کے بھی نسبت شرور الی اللہ سبحانہ کا الزام جوں کا توں رہا۔

ایک واضح مثال

مثال کے طور پر سمجھئے کہ سرعون کو اللہ تعالیٰ نے پیدا کیا۔ اُسے تندرستی دی قہم کی علمی و عملی قوتیں اس میں رکھی، ساز و سامان چشم و ضدم، قوت و اقتدار اور ملک و سلطنت کے لوازم اس کے قبضہ میں دیئے، جس کے غرور اور گھمنڈ میں انا دیکھم الاعلیٰ کا دعویٰ کر بیٹھا حضرت موسیٰؑ کی دعوت حق کو ٹھکرا دیا، بنی اسرائیل پر ظلم کئے اور ظاہری اقتدار پر اترا کر کہنے لگا، الیس لی ملک مصر و هذا الانہار تجوی من تحتی، حالانکہ خداوند قدوس اپنے علم قدیم سے جانتا تھا کہ یہ ملعون ان تمام سامانوں اور قوتوں کو اس طرح کی شرارت و فساد اور اغواء و اضلال کے کاموں میں صرف کرے گا۔ اب متاخرین معجزہ سے سوال یہ ہے کہ یہ سب باتیں جانتے ہوئے اسے پیدا ہی کیوں کیا، پیدا ہی نہ کرتے یا پیدا ہونے کے بعد انڈھا، ٹنگرا، اپاج بنا دیتے، یا اس پر فالج گرا دیتے یا ساز و سامان کچھ نہ دیتے، ایک

بھیک منگا فقیر بنا دیتے مگر ان باتوں میں سے کچھ نہ ہوا بلکہ اسباب و وسائل کی شرارتی انتہا کو پہنچا دی گئی اور شرعون سے پہلے ابلیس کو دیکھتے جو تمام مشرور کا مادہ ہے، وہاں اس سے بھی زیادہ یہ صورت نمایاں ہے۔ الغرض محض افعال کا خالق مان کر بھی وہ عقدہ حل نہیں ہوتا جس کے حل کرنے کے لئے اس عقیدہ شرکیہ کے ارتکاب کا تحمل کیا گیا تھا نسبت الشرائع اللہ کا شبہ بدستور باقی رہتا ہے اور تنزیہ کامل کی تصویر پوری نہیں ہوتی۔

الحاصل جب متاخرین معتزلہ نے علم قدیم کو تسلیم کر لیا تو اب ہم ان سے پوچھتے ہیں کہ جب اللہ تعالیٰ کو پہلے ہی سے معلوم تھا کہ فلاں شخص یہ فساد اور شرارت و بغاوت کرے گا تو اس کو روکنے پر اللہ تعالیٰ کو قدرت ہے تاکہ یہ شرارت نہ ہو سکے، یا قدرت نہیں، اگر قدرت نہیں تو عجز لازم آتا ہے اور وہ بھی ایسا بدترین عجز کہ خالق اپنی مخلوق کے اور خدا اپنے بندہ کے مقابلہ میں عاجز ٹھہرتا ہے اور اگر روکنے پر قدرت ہے پھر نہیں روکتا بلکہ اس کو شرارت کے سامان اور قوت سے املا دیتا ہے تو سقہ لازم آئے گا، پس علم قدیم کو مان لینے کے بعد اشکال سے چھوٹنے کی کوئی صورت نہیں اس لئے امام شافعیؒ نے فرمایا، کہ "آن سلم القدوی العلم لخصمہ" علم کو تسلیم کر لینے کے بعد عجز یا سقہ ضرور لازم آئے گا جو سب کے نزدیک نقص ہے۔

افعال عباد کی حکیمانہ تشریح

اس کے بعد ادھر بھی غور کرتا چاہیے کہ عباد کو ان کے افعال کا خالق کہنا کہاں تک

قابل قبول ہو سکتا ہے کسی چیز کے خالق ہونے کے معنی بالارادہ وجود عطا کرنے کے ہیں۔ اب دیکھئے کہ مثلاً زید کا وجود خود اس کے قبضہ میں نہیں خدا کے قبضہ میں ہے اور اسی کا عطا کیا ہوا ہے، اس میں اور اک احساس تعقل، قدرت، قوت ارادی اور جوارح یہ سب چیزیں جن سے وہ کوئی عمل کرتا ہے خدا کی پیدا کی ہوئی ہیں، اور آگے چلئے مراتب قصد (ما جس خاطر حدیث النفس، ہم اور عزم) کو چھوڑ کر کسی فعل اختیاری کے نفس صدور و وقوع کی کیفیت ملاحظہ فرمائیے، ابن سینا نے "قانون" میں لکھا ہے کہ "حکمت ارادی جو اعضا سے متعلق ہے اس کی تکمیل اس قوت سے ہوتی ہے جو دماغ سے بواسطہ اعصاب اعضا میں پہنچتی ہے اس کی صورت یہ ہے کہ عضلات جو اعصاب و رباطات وغیرہ مشتمل ہیں جب سمٹ جاتے ہیں تو وتر جو رباط و عصب سے ملتسم اور اعضا میں نفوذ کئے ہوئے ہے کھینچ جاتا ہے جس سے اعضا بھی کھینچ جاتے ہیں اور جب عضلہ منبسط ہوتا ہے تو وتر ڈھیلا پڑ جاتا ہے اور عضو دُور ہو جاتا ہے۔ ۱۵"

اس تشریح سے معلوم ہوا کہ نفس انسانی اور اک کے بعد کسی کام کا ارادہ کرتا ہے تو عضلات کو جو جسم انسانی میں پانچ سو انتیس ہیں کشش وغیرہ دے کر کسی عصب خاص کے ذریعہ جو شتر ہیں جس عضو کو چاہتا ہے خاص حرکت دیتا ہے جس سے فعلی مطلق و وقوع میں آتا ہے۔ یہاں یہ امر قابل غور ہے کہ نفس انسانی کو سر سے لے کر پاؤں تک جس عضو کو حرکت دینا ہو تو ضرور ہے کہ پانچ سو انتیس عضلات اور شتر اعصاب میں سے اس عضلے اور اس عصب کو حرکت دینا ہوگا جو اس خاص عضو سے متعلق ہے اور یہ ظاہر ہے کہ

قبل اس کے کہ کسی عضلے اور عصب کو حرکت دیں اس کو معین کرنے کی ضرورت پڑے گی تاکہ خاص اسی کو حرکت دی جائے جس کی طرف توجہ ہے اور معین کرنا اس بات پر موقوف ہے کہ پیش تر تمام اعصاب و عضلات کو بالتفصیل جان لے، اس کی مثال بعینہ ایسی ہوگی جیسے لکھنے کے وقت قلم کو حرکت دینے کے واسطے پہلے چند انگلیوں کو متعین کرتے ہیں جن سے قلم کو حرکت دینا ہوتا ہے پھر ان انگلیوں کو ارادہ و اختیار سے حرکت دیتے ہیں جن سے قلم کو حرکت ہوتی ہے، اس موقع پر ہم اہل انصاف سے درخواست کرتے ہیں کہ جس عضو کو چاہیں بکرات و سرّات حرکت دے کر بغور و تعمق اپنے وجدان سے دریافت کریں کہ اس اختیاری حرکت کے وقت کسی عضلہ یا عصب کی طرف نفس کی ادنیٰ توجہ بھی ہوتی ہے، یا یہ معلوم ہوتا ہے کہ اندر کوئی عضلہ یا عصب بھی ہے یا کسی چیز کو ہم کھینچتے ہیں جس سے وہ عضو کھینچتا ہے کوئی اس کی گواہی نہیں دے سکتا کہ اندرونی کیا کیفیت ہے اور عضلات کو اعصاب کیونکر کھینچتے ہیں میری دانست ہیں اگر کوئی پوری پوری وجدانی حالت کی ایمان سے خبر دے تو یہی کہے گا کہ اعصاب و عضلات کو میں تو نہیں کھینچتا ہاں اتنا معلوم ہوتا ہے کہ فلاں عضو کو حرکت دینا چاہتے ہیں، پھر ہوتا یہ ہے کہ اوھر توجہ ہوتی اور اوھر اس کو حرکت ہو گئی۔ یہاں یہ کہنا بے موقع نہ ہوگا کہ عصب و عضلے کو حرکت دینا بھی ہمارے اختیار سے خارج ہے، کیونکہ اختیاری حرکت ہوتی تو اس کا علم اور ارادہ بھی ضرور ہوتا اور یہ نہیں کہہ سکتے کہ حرکت کا ارادہ بعینہ عصب و عضلے کی حرکت کا ارادہ ہے، اس لئے کہ جب ہمارے وجدان ہی میں نہیں کہ عصب بھی کوئی چیز ہے تو پھر یہ کیونکر کہہ سکتے ہیں کہ اس کی حرکت کا ارادہ ہوا، پھر جب بحسب تحقیق

حکماً و اہلباء سے یہ ثابت ہے کہ بغیر عضلات و اعصاب کی حرکت کے کوئی عضو حرکت نہیں کر سکتا، تو ضرور ہوا کہ وہی ملتفت الیہ بالذات ہوگو مقصود بالذات ان کی حرکت نہ ہو، حاصل یہ ہے کہ فعل کے وقت تحریک وغیرہ جو ہوتی ہے وہ یا خود بخود ہوتی ہے، یا ہمارے ارادہ سے یا حق تعالیٰ کے خلق سے چونکہ مسئلہ یہ ہے کہ کسی حادثہ چیز کا وجود بغیر موجد کے نہیں ہو سکتا، اس لئے خود بخود تحریک عضلات ہونا باطل ہے اور تشریر سابق سے ثابت ہے کہ حرکت ہمارے ارادہ سے بھی نہیں ہوتی تو اب وہ تیسری صورت باقی رہ گئی کہ حق تعالیٰ ہی کا کام ہے۔ الحاصل فعل کے سلسلہ میں ما جس سے لے کر وقوع فعل تک کوئی درجہ ایسا نہیں کہ حق تعالیٰ کا مخلوق نہ ہو۔ اس سے ثابت ہوا کہ جس طرح آدمی کی ذات و صفات مخلوق الہی ہیں اسی طرح اس کے جملہ حرکات و سکنات اور افعال بھی مخلوق الہی ہیں۔

مسئلہ کی یہ حکیمانہ تقریر فضیلت جنگ مولانا انوار اللہ خاں مرحوم نے اپنے رسالہ

”خلق افعال“ میں کی ہے۔

افعال عباد کے متعلق حضرت مولانا نانوتویؒ کی تحقیق

حضرت مولانا محمد قاسم صاحب رحمہ اللہ نے اسی مضمون کو ایک غامیانہ مثال میں سمجھایا ہے۔ وہ فرماتے ہیں کہ دو شخص ایک کھیت کی پیداوار پر جھگڑتے ہوئے حاکم کے پاس آئے۔ ان میں سے ہر ایک کا دعویٰ ہے کہ کھیت کی یہ تیار شدہ پیداوار میری ہے، اور میں ہی اس کا مالک ہوں۔ ان میں ایک سے حاکم نے پوچھا کہ زمین کس کی ہے؟ اس نے جواب

دیا کہ زمین میری نہیں دوسرے کی ہے بیچ بھی اسی کا تھا، آب پاشی بھی اسی نے کی تھی مگر بھی اسی نے چلایا تھا، غرض جس قدر چیزیں اور کام اس کھیت کے تیار ہونے تک پیش آئے سب دوسرے کے ہیں، البتہ ان سب سے جو پیداوار حاصل ہوئی وہ میری ہے میں صرف اس پیداوار کے مالک ہونے کا مدعی ہوں، اب بتلاتے کہ کون سی دنیا کی عدالت ہے جو اس مسخرے کے حق میں ڈگری دے گی، بس اسی طرح سمجھ لو کہ افعال عباد جن اشخاص جن توتوں اور جن اسباب و آلات وغیرہ سے وقوع پذیر ہوئے وہ سب من اولہا الی آخر ہا، جب خدا کی مخلوق ہیں تو نفس افعال جو ان کا ماحل اور نتیجہ ہے خدا سے ہٹ کر بندوں کی مخلوق کیسے بن جائیں گے۔

معتزلہ کا انجام

معتزلہ نے خلق کے معنی میں غور نہیں کیا ورنہ ایسا مضحکہ خیز دعویٰ ہرگز نہ کرتے، اس نام تقریر سے میرا مقصود یہ ہے کہ یہ جو قدما، معتزلہ نے علم ہی کا انکار کر دیا یا ان کے متاخرین نے افعال عباد کا خالق عباد کو قرار دیا جس کے نتیجہ میں ان کو لاکھوں کمزوروں خالق حقیقی ماننے پڑے، اور ایک ایک بندہ کے حصہ میں لاکھوں کمزوروں مخلوقات تسلیم کرنی پڑیں جن کا عدد خدائی مخلوقات سے بھی زیادہ ہو جائے گا۔ اس گندے اعتقاد پر معتزلہ کو کس چیز نے مجبور کیا، صرف اسی بات نے کہ ظلم کی نسبت اللہ تعالیٰ کی طرف لازم نہ آئے تو مجھے یہ دکھانا ہے کہ بالفرض اگر ظلم اس سے بچ بھی گئے تو کونسا تیر مارا، اگر ظلم وغیرہ کی

نسبت سے تم نے دامن بچا لیا تو اس سے زیادہ شنیع و قبیح چیزوں کی نسبت میں مبتلا ہو گئے، یعنی جہل یا عجز یا سفہ، دھوپ سے بھاگ کر آگ کی پناہ لینا اس کو کہتے ہیں، پھر اس پر طرہ یہ کہ جس اعتراض سے بچنا چاہا تھا وہ بھی قائم رہا، اس لئے علماء نے لکھا ہے کہ بیشک مسئلہ تقدیر کے ماننے میں اشکالات اور دشواریاں ضرور ہیں، مگر اس کا نہ ماننا ماننے سے بھی زیادہ مشکل ہے یہ تو معتزلہ کا حشر تھا۔

فرقہ جبریت کے عقائد

ان کے بالمقابل ایک فرقہ جبریت کہلاتا ہے معتزلہ نے تو عباد کو اپنے افعال کا خالق قرار دیا تھا جبریت کہتے ہیں کہ خالق ہونا تو کجا بندہ اپنے افعال میں بالکل مجبور محض ہے، اس کے ارادہ و اختیار کو کوئی دخل اس کے کاموں میں نہیں، ان لوگوں سے ہمارا سوال یہ ہے کہ تم بندہ کو اپنے افعال میں ایسا مجبور محض مانتے ہو جیسے اینٹ پتھر حالانکہ تم کو خود بھی انسانی حرکات میں فرق کرنا ناگزیر ہے، مثلاً کاتب کے ہاتھ کی حرکت اور ترشش کے ہاتھ کی حرکت میں فرق بدیہی ہے، آخر ان دونوں حرکتوں میں وجہ فرق تم کو بیان کرتا ہوگا اگر ان میں مشرق کا انکار کرتے ہو تو یہ محض مکابره اور بدعت کا انکار ہے اور جس شخص کی بلاوت اس حد تک پہنچ گئی ہے وہ قابل خطاب ہی نہیں، اس لئے کہا جاتا ہے کہ قدریہ تو بے ایمانی میں فائق ہیں، کیونکہ انہوں نے اللہ کے سوا بے شمار خالق تجویز کر لئے، اور جبریت حاکم و بلاوت میں گوتے سبقت لے گئے، کیونکہ حرکت ارادہ اور حرکت غیر ارادہ اصطلاحاً

حکرتہ المرنش میں ایک جانور بھی فرق کرتا ہے مثلاً ایک کُتے کو آپ نے پتھر مارا تو کُتا اس پتھر کی طرف بھونک کر نہیں جائے گا، بلکہ پتھر مارنے والے کی طرف متوجہ ہوگا، حالانکہ اس پر جو چوٹ پڑی وہ پتھر ہی کی حرکت سے پڑی، لیکن وہ کُتا بھی سمجھتا ہے کہ پتھر کی یہ حرکت قسری اور اضطراری ہے، اس کا کوئی قصور نہیں، ایسا ہی اگر آپ نے سانپ پر لاٹھی یا شیر پر گولی چلائی تو وہ سانپ اور شیر لاٹھی یا گولی چلانے والے پر آئے گا، لاٹھی یا گولی کے پیچھے نہیں دوڑے گا، گویا جانوروں کے نزدیک بھی حرکتِ ارادہ اور حرکتِ اضطراریہ میں فرق ہیں اور علم ضروری سے ثابت ہے تو ان کے درمیان کوئی ماہِ الفرق ہونا چاہیے یہیں سے مسئلہ کسب سامنے آجاتا ہے۔

مسئلہ کسب

مسئلہ کسب جس میں بڑے بڑے لوگ ٹھوکر کھا گئے، حتیٰ کہ بعض متکلمین نے یہ کہہ دیا کہ جبر و کسب تو ام ہیں دونوں میں کوئی واضح فرق نہیں لیکن یہ بالکل غلط ہے اور دونوں میں فرق و امتیاز بالکل بے غبار ہے۔ اس کی وضاحت کے لئے پہلے ایک مقدمہ سمجھ لیجئے کہ اللہ تعالیٰ نے جو انسان کو پیدا کیا اس میں کچھ قوی اور اکیہ رکھی ہیں جیسا کہ حواس اور عقل، اسی طرح کچھ قوی عملیہ مثلاً قدرت، ارادہ اور مشیت بھی اس میں ولایت کی ہیں، جن کے ذریعہ وہ اپنے جوارح (ہاتھ پاؤں وغیرہ) کو حرکت دیتا ہے اور جیسا عمل چاہتا ہے کرتا ہے، مثلاً کتابت کے لئے ہاتھ ہلانا ہر شخص سمجھتا ہے کہ یہ حرکت اس کے ارادے اور اختیار سے ہے

کہ اگر وہ چاہے اپنے ہاتھ کو حرکت دے کر لکھنا شروع کر دے اور جب چاہے اسے روک لے
 ہاتھ کی حرکت اس طرح کی یقیناً نہیں جیسے حرکتِ رعشہ یا سردی سے کسی کی حرکت کہ اس کو
 اگر وہ بند کرنا چاہے تو بند نہیں کر سکتا، آخر ان دونوں حرکتوں میں جو فرق ہے وہ کس بنا
 پر ہے، لامحالہ یہ ماننا پڑے گا کہ اللہ تعالیٰ نے کوئی ایسی قوت انسان کے اندر رکھی ہے جو
 ان دونوں حرکتوں میں فرق و امتیاز کرتی ہے، اسی قوت کا نام ہے قدرت یا قوتِ ارادی
 جس سے حجر و شجر وغیرہ محروم ہیں۔ اسی کے ساتھ یاد رہے کہ حق تعالیٰ کی ذات منبع الکمالات
 ہی وجود کا خزانہ اور سرچشمہ ہے جس کا وجود ذاتی ہے، اور جہاں کہیں وجود کا کوئی ذرہ یا
 شائبہ آتا ہے وہ اسی خزانہ سے آسکتا ہے، دنیا میں اعیان و اوصاف، جواہر و اعراض ظاہر
 اور افعال میں سے جو چیز بھی منصفہ وجود پر جلوہ گر ہوگی وہ اسی موجدِ حقیقی کے اعطاء وجود اور
 افاضہ نور سے ہوگی، اور جب تک عالم وجود میں باقی رہے گی اسی ہی قیوم کے بقا سے
 رہے گی۔ بنا بریں بندوں کی تمامی حرکات و افعال بھی خواہ وہ اضطراری ہوں یا اختیاری
 اپنے وجود میں آنے کے لئے اسی موجدِ حقیقی کی قدرتِ عامہ اور ارادہ و مشیتِ تامہ کے دستِ بگڑ
 ہوں گے، اس لئے وہ قدرت و اختیار اور قوتِ ارادی جو ان میں فاطرِ حقیقی نے پیدائشی
 طور پر ولعیت کی ہے وہ بالکل مستقل و خود مختار نہیں ہو سکتی، بلکہ مشیتِ الہیہ کے تابع
 رہے گی، اور قدرتِ غیر مستقلہ کہلائے گی اب کبھی تو انسان کے بدن یا جوارح میں حرکت
 اس قدرتِ غیر مستقلہ کی توسط کے بدون ہوگی جیسے حرکتِ رعشہ اور کبھی اس کے
 توسط سے جیسے حرکتِ یدِ کاتب، تو یوں کہیے کہ اللہ تعالیٰ کی قوتِ کاملہ و قدرتِ مستقلہ

کا تصرف انسان کے اندر دو طریقہ سے ہوتا ہے۔ بعض حالات میں تو اللہ تعالیٰ کی قدرت مستقلہ بدون توسط ہماری قدرت غیر مستقلہ کے موثر و متصرف ہوتی ہے جیسا کہ حرکت عرشہ میں اور کبھی اللہ تعالیٰ کی قدرت مستقلہ ہماری اس قدرت غیر مستقلہ کو بیچ میں ڈال کر اپنا تصرف دکھلاتی ہے جیسے حرکت کتابت و نحوہ میں، بہر حال دونوں جگہ اصل موثر و متصرف و محرک اللہ تعالیٰ ہی کی قدرت کاملہ مستقلہ ہے۔ فرق اتنا ہے کہ ایک جگہ اس کی تاثیر و تصرف بلا واسطہ ہے اور دوسری جگہ بالواسطہ، اسے ایک مثال سے سمجھیے۔

مسئلہ نمبر سب کے متعلق ایک عام فہم مثال

دیکھو دن کے وقت شمس کی شعاعیں اور اس کا نور برائشہ یعنی بلا توسط قمر ہم تک پہنچتا ہے اور وہی نور شمس رات کے وقت قمر کے توسط سے آتا ہے، کیونکہ قمر باجماع حکماء ایک کرہ مظلمہ ہے اس میں کوئی نور ذاتی نہیں، بلکہ شمس ہی سے نور اخذ کرتا ہے، تو رات کے وقت جو نور ہمیں پہنچتا ہے وہ کوئی دوسرا نور نہیں وہی نور ہے جو دن میں پہنچتا تھا، لیکن دن کو بلا واسطہ اور رات کو بلا واسطہ قمر ہم اس سے فیضیاب ہوتے ہیں لیکن محض اس توسط و عدم توسط کی وجہ سے اس کے خواص و احکام اور مزاج و تاثیرات حتیٰ کہ نام میں بھی تفاوت عظیم پیدا ہو جاتا ہے، چنانچہ دن کے وقت شمس کا نور جو بلا واسطہ زمین پر پڑتا ہے اس کا نام دھوپ رکھا گیا ہے۔ اس کا مزاج سخت گرم ہے، زمین حجر و شجر اور انسان و حیوان پر اس کی ایک خاص تاثیر ہوتی ہے اور اس کے چمکا گانہ خواص ہیں، پھر یہی

نور شمس جب شب کے وقت بواسطہ قمر زمین پر آتا ہے اس کا نام دھوپ نہیں چاندنی ہے، اس کا مزاج ٹھنڈا ہے، دوسری مخلوقات پر اس کی تاثیر پہلی صورت سے بالکل مختلف ہے، اور اس کے خواص جداگانہ ہیں۔ اس مثال سے واضح ہو گیا کہ ایک ہی چیز جب بلا واسطہ پہنچے اور بعینہ وہی چیز جب بلا واسطہ پہنچے تو دونوں حالتوں میں اس کی تاثیرات و خواص اور احکام و مزاج حتیٰ کہ نام بھی مختلف ہو سکتے ہیں۔

اسی کو ایک دوسری مثال میں سمجھئے! دیکھئے کہ شمس کی شعاع کسی چیز کو جب بلا واسطہ پہنچے، اور یہی شعاع جب آتشی شیشہ کے واسطے سے پہنچے، ان دونوں صورتوں کے اندر اس کی تاثیرات میں کتنا فرق ہو جاتا ہے۔ بلا واسطہ جو شعاع پہنچے گی اس کے سامنے کوئی کپڑا یا کاغذ یا بارود رکھئے اس میں فوراً آگ نہیں لگ جائے گی، مگر وہی شعاع جو آتشی شیشہ کے واسطے سے آتی ہے تو مذکورہ بالا چیزوں میں آگ لگا دیتی ہے، اٹھیک اسی طرح سمجھئے کہ خالق حقیقی نے انسان کے اندر سمع و بصر وغیرہ اس و قوی کی طرح ایک قوت ارادی اور قدرت بھی رکھ دی ہے، گو وہ قوت و قدرت غیر مستقلہ ہے اللہ تعالیٰ ہی کی طرف سے عطا ہوئی ہے۔ اسی کی مشیت کے تابع ہے اسی کی تحریک سے حرکت کرتی ہے اسی کے ارادے کے مطابق کام کرتی ہے، رتی برابر بھی اس کے خلاف نہیں چل سکتی۔ مگر وہ قدرت انسان کے اندر ہے ضرور جس کی بنا پر حرکت ارادیہ و غیر ارادیہ میں فرق ہوتا ہے اور انسان شجر و حجر وغیرہ سے ممتاز ہے۔ اب اللہ تعالیٰ کی قدرت مستقلہ انسان میں کبھی تو بلا واسطہ اس قدرت غیر مستقلہ کے تصرف کرتی ہے۔ جیسا کہ حرکت غیر ارادیہ میں اور کبھی بواسطہ قدرت

غیر مستقلہ کے جیسا کہ حرکت ارادیہ میں، اور ہر انسان کی فطرت ہے کہ اس قدرت غیر مستقلہ کی وساطت کے ماتحت جو حرکات و افعال اس سے صادر ہوتے ہیں ان کو اپنا فعل سمجھتا ہے اور اپنی طرف منسوب کرتا ہے بس اسی کا نام کسب ہے۔ جیسے پہلی صورت کو جبر کہتے ہیں تو خالق دونوں قسم کی حرکات کا حق تعالیٰ ہوا ہاں بندے کے اعتبار سے اوّل جبر محض اور ثانی کسب کہلاتا ہے اور یہ لفظ قرآن کریم سے لیا گیا۔ فرماتے ہیں لَهَا مَا كَسَبَتْ عَلَيْهَا مَا اكْتَسَبَتْ۔ اب کسب کے معنی ہوئے کسی فعل کا بندہ سے بتوسط اس کی قدرت غیر مستقلہ تخلیق الہی صادر ہونا تو کسب ایک برزخی چیز ہوئی درمیان اختیار مستقل اور جبر محض کے، نہ بندہ کو مستقل اختیار حاصل ہے کیونکہ اصل محرک و متصرف اللہ ہی کی قدرت مستقلہ ہے، نہ وہ بالکل مجبور محض ہے کیونکہ اس کی قدرت غیر مستقلہ کا توسط پایا جاتا ہے اور یہ توسط کوئی معمولی چیز نہیں، کسب جبر کے مسئلہ میں امام زاذلی وغیرہ بڑے بڑے لوگ توجیہات پر کبیکہ کرد کے بیٹھ گئے اور اس عقدہ کو دل نشیں طریقہ سے حل نہ کر سکے، شیخ اکبر لے "فتوحات" میں اس کو خوب حل کیا ہے اور یہ انہی کا کام تھا، عارفین ہی کا منصب ہے کہ ایسے وقائع کی حقیقت کو واضح اور مشکشف کریں۔

الحاصل جب کسب کا ایک برزخی درجہ نکل آیا تو اب مجازات کے مسئلہ میں بھی کوئی اشکال نہیں رہے گا کیونکہ مجازات کا مدار اسی کسب پر ہے اور چونکہ اس میں فی الجملہ عامل کی قدرت کا بھی تعلق ہے اور قدرت باری تعالیٰ کا بھی دخل ہے، تو اب نہ وہ بات

کہنے کی ضرورت جو معتزلہ نے مجازات کے اشکال سے گھبرا کر کہی کہ افعال عباد کے خالق عباد ہی ہیں جس سے کہ وڑوں خالق ماننے پڑتے ہیں اور نہ اس اجماعانہ قول کے اختیار کرنے کی حاجت جو جبر یہ نے اختیار کیا کہ بندہ اپنے افعال میں اینٹ پتھر کی طرح مجبور محض ہے جو مشاہدہ بدایت اور جانوروں کی سمجھ کے بھی خلاف ہے، جیسا کہ ہم تفصیلاً عرض کر چکے ہیں۔

البتہ ایک شبہ یہ رہے گا کہ ہم نے مانا کہ افعال اختیار یہ انسان کی قدرت غیر مستقلہ کے توسط سے صادر ہوتے ہیں، مگر وہ قدرت غیر مستقلہ تو اللہ تعالیٰ ہی کی مشیت و قدرت کے تابع ہے، اس کے بدون کچھ بھی نہیں کر سکتی، فی الحقیقت اللہ تعالیٰ کی قدرت مستقلہ ہی سب تصرفات کرتی ہے اور خدا کی قدرت مستقلہ ہماری اس قدرت غیر مستقلہ پر حاکم ہے لہذا اس قدرت غیر مستقلہ کا فعل اس قدرت مستقلہ کا ہی ہوگا، تو اب وہی اشکال پھر عود کر کر آیا کہ ان افعال پر انسان کو جزاء و سزا کیوں دی جاتی ہے، لیکن اصل شبہ کا اصل غشار یہ ہے کہ ہم نے اپنے خیال میں اللہ تعالیٰ کی مجازات کو اس دنیا کی مجازات پر قیاس کو رکھا ہے، حالانکہ یہ قیاس غلط ہے، اللہ تعالیٰ کے یہاں مجازات محض بطریق انتقام دنیوی نہیں بلکہ بطور اسباب طبعی کے ہے یعنی اللہ تعالیٰ نے اس عالم اسباب و مسببات کا ایک ظویل و عریض سلسلہ پیدا کیا ہے اور اسباب کے اندر ایک نوع تاثیر رکھ دی ہے کہ جب کوئی سبب وجود میں آتا ہے تو باذن اللہ مسبب اس پر مرتب ہو جاتا ہے جیسا کہ اس دار دنیا کی چیزوں میں آپ دیکھتے ہیں۔ مثلاً آگ میں قدرت نے احراق کی تاثیر رکھ دی ہے، یا زہر

میں یہ تاثیر ہے کہ وہ انسان کو ہلاک کر دیتا ہے اب جو شخص بھی زہر کھائے گا بشرط عدم موانع اس کی تاثیر متحقق ہو کر رہے گی، خواہ اپنے قصد و ارادہ سے کھائے یا جبراً واکراً اور کوئی اُسے کھلا دے۔ یہ حال اس کی تاثیر ظاہر ہو کر رہے گی، و علیٰ ہذا القیاس ساری دنیا اسی اسباب و مسببات کے سلسلہ میں جکڑ بند ہے، اور کوئی نہیں بتلا سکتا کہ فلاں سبب میں ایسی تاثیر کیوں ہے کہ اس پر وہ ہی سبب مرتب ہو، اگر مزار کہ کوئی شخص دو چار جگہ اس کی کوئی وجہ بتلا بھی دے تو پھر اس کی وجہ نہیں بتلا سکتا مثلاً کوئی کہے کہ آگ اس لئے جلائی جاتی ہے کہ اس میں حرارت مفرطہ موجود ہے لیکن اس میں اس درجہ کی حرارت مفرطہ کیوں موجود ہے اس کا کوئی جواب نہیں ہو سکتا، اسی طرح دیکھئے کہ انگور کے درخت پر انگور لگتا اور نیم کے درخت پر نبولی لگتی ہے۔ اس دائرہ میں کیوں کے سوال کا حق ہی نہیں، ساری دنیا مل کر اس کا جواب نہیں دے سکتی کہ انگور کے درخت پر انگور ہی کیوں لگتا ہے نبولی کیوں نہیں لگتی، و بالعکس؛ زائد از زائد دماغ کھپا کر ہی کہہ سکتے ہیں کہ اس کی صورت نوعیہ کا تقاضا یہی ہے، اگر پوچھا جائے کہ انگور کی پیل کی صورت نوعیہ کا یہ تقاضا کیوں ہے؟ نیم کی صورت نوعیہ کا کیوں نہیں؟ تو کسی کے پاس کوئی جواب نہیں۔

منہج پرلوں کے لایعنی مفروضات

یہ دہری لوگ جو اللہ کو نہیں مانتے وہ کہتے ہیں کہ مادہ یعنی اجزاء المقترطیسیہ

جن کو یہ ایتر کہتے ہیں، انہی اجزائے ذرات سے عالم کی پیدائش ہوئی انہی ذرات کی دائمی حرکت اور جولانی سے بعض اجزاء سے زمین بن گئی اور بعض اجزاء سے چاند سورج وغیرہ بنے، وغیرہ ذلک۔ اب اگر ان سے کوئی سوال کرے کہ جن اجزاء سے چاند سورج وغیرہ بنے اُن سے زمین کیوں نہ بن گئی و بالعکس، اسی طرح اگر سوال کیا جائے کہ جن اجزاء سے برکی کھو پڑی بنی ان سے پاؤں کے تلوے کیوں نہ بن گئے؟ پھر جن اجزاء سے سر بنا ہے ان میں کتنے علوم و ادراکات اور معارف و کمالات رکھے ہیں، یہ علوم و کمالات ان اجزاء میں کیوں نہ رکھ دیئے گئے جن سے پاؤں بنا ہے؟ ساری دنیا کے ملاحظہ و دہریئے بھی اس کا جواب بجز اس کے نہیں دے سکتے کہ اُن اجزاء میں یہ استعداد تھی، اب اگر سوال کیا جائے کہ ان اجزاء میں یہ استعداد کیوں ہوئی، عکس کیوں نہ ہوا؟ تو اس ”کیوں“ کے جواب دینے سے دنیا عاجز ہے اور رہے گی۔

بے شک ان سوالات کا جواب ہم موحّدین بھی نہیں دے سکتے، مگر ملحدین اور موحّدین میں یہ فرق ہے کہ ملاحظہ تو خود بھی اس راز کو نہیں جانتے، اور جس مادہ بے شعور کو انہوں نے اپنا خالق بنا رکھا ہے وہ بھی کچھ نہیں جانتا، بلکہ وہ تو اُن سے بھی بدتر ہے، یہ ملحد کم از کم عقل و درایت، شعور و ادراک اور قدرت و ارادہ تو رکھتا ہے، ذراں جانبے کہ اتھر بالکل بے شعور جہاد لا عقل ہے، تو ملحد نہ خود جانتا ہے اور نہ اس کا خدا کچھ جانتا ہے ضعیف الطایب و المظلوب، بخلاف موحّدین کے، بیشک وہ بھی اس سلسلہ اسباب و مسببات کے رازوں سے واقف نہیں، مگر اُن کا خدا خالق و مالک، وحدہ لا شریک لہ سب

کچھ جانتا ہے اس کے علم محیط سے کوئی چیز خارج نہیں، الغرض اس دنیاوی مجازات کی طرح اللہ تعالیٰ کی مجازات محض بطریق اتقان نہیں، بلکہ بطریق تسبیب طبعی کے ہے، انسان جو کچھ اس دار دنیا میں کرتا ہے، آخرت میں اسی عمل کے ثمرات و آثار طبعاً مرتب ہوں گے، مثلاً ایمان و اعمال صالحہ کی تاثیر طبعی یہ ہے کہ اپنے حال و عامل کو جنت میں لے جائے اور اس کے درجات بلند کرے۔

پس ایمان و اعمال صالحہ کی وجہ سے جنت میں جانا ایسا ہی ہے جیسا کہ خمیرہ گاؤں زبان عنبری جواہر والا کھانے سے دماغ کو قوت و تازگی پہنچتی ہے، دوسری طرف کفر اور معاصی کی تاثیر طبعی یہ ہے کہ اپنے مرتکب کو تباہی کے گڑھے میں پھکیل دے جسے جہنم کہتے ہیں پس کفر اور معاصی کی وجہ سے دوزخ میں جانا ایسا ہی سمجھئے جیسے کوئی شخص زہر کھا جائے تو اس کے لئے ہلاکت لازمی ہے،

اعمال کے نتائج

اب اگر یہ سوال کیا جائے کہ ایمان اور اعمال صالحہ میں وہ تاثیر اور کفر و معاصی میں یہ تاثیر کیوں رکھی معاملہ بالعکس کیوں نہ ہوا؟ تو میں پہلے ہی کہہ چکا ہوں کہ اسباب و مسببات کے دائرہ میں جو کچھ تاثیر و تاثر کا طبعی سلسلہ ہے اس میں کیوں؟ کے سوال کی گنجائش نہیں، ورنہ عالم کی بیشتر چیزوں میں یہی ”کیوں“ کا سوال ہو سکتا ہے جس کا مختتم جواب کسی کے پاس نہیں، لہذا یہاں یہ سوال لایعنی ہے، دیکھئے اطباء اپنے یا پہلے حکماء کے

تجربہ سے بتاتے ہیں کہ فلاں دوا کی یہ تاثیر اور یہ مزاج ہے، وہاں یہ سوال کسی کے دل میں نہیں آتا کہ اس کی یہ تاثیر کیوں ہوئی؛ اسی طرح انبیاء و جبر و روحانی و باطنی اطباء میں انہوں نے بعض افعالِ قلوب یا افعالِ جوارح کی تاثیرات بتلا دیں تو اس قدر شور و شغب اور لایعنی سوالات کی بھرمار کیوں ہے؛ تفت ہے ایسی عقل پر کہ ان معمولی اطباء کی بات پر تو سوال پیدا نہیں کرتی، مگر انبیاء علیہم السلام کی بتلائی ہوئی باتوں پر لغو سوال کرنے میں اتنی جبری ہے، تو اصل رگ شبہ کی یہ ہے کہ وہاں مجازات کو ہم نے دنیا کی مجازات پر قیاس کر لیا یہی غلط ہے وہاں کی مجازات صرف اسباب و مسببات کا ایک طبعی سلسلہ ہے اس دارِ دنیا میں جو کچھ ہم کسب خیر و شر کرتے ہیں، یہی اعمال مکتوبہ وہاں جا کر خاص خاص شکل اختیار کر لیتے ہیں، چنانچہ ایک حدیث میں آتا ہے کہ جنت قیطان یعنی چٹیل میدان ہے، تمہارے ہی اعمال وہاں جا کر خاص خاص اشکال اختیار کر لیتے ہیں مثلاً تم نے یہاں سبحان اللہ کہا یہ کلمہ وہاں جا کر ایک درخت بن گیا، اسی طرح دوسرے اعمال صالحہ کو سمجھ لیجئے اور اعمالِ مسیئہ جس قدر ہیں وہاں سانپوں اور بچھڑوں کی شکل میں متشکل ہوتے ہیں، اسے یوں خیال کیجئے کہ جب ہم کوئی نیچ زمین میں ڈالتے ہیں تو اس سے درخت اگتا ہے اُس درخت کی اصل مع اس کی شاخوں، پتوں اور پھول پھل کے وہی نیچ ہے، وہی نیچ چند دنوں میں یہ شکل و صورت اختیار کر لیتا ہے، اسی طرح ہمارے اعمال انجام کار وہ شکل و صورت اختیار کر لیں گے جس کا ہم نے اوپر ذکر کیا ہے۔ اب یہ سوال کرنا کہ فلاں عمل سے جنت میں فلاں درخت کیوں اگا۔ ایسا ہی ہے جیسا کوئی بہ

پوچھے کہ آم کی گٹھلی سے آم کا درخت کیوں نکلا، جامن کا پودا کیوں نہ بن گیا یا گیہوں کے تخم سے چاول کیوں نہ پیدا ہوئے، ظاہر ہے کہ ان سوالات کی عقائد کے نزدیک کوئی گنجائش نہیں، اور سب کا جواب ایک ہی ہے کہ اس میں استعداد ہی ایسی تھی یا اس کی صورتِ نوعیہ کا اقتضاء یہی تھا۔

اب میری اس گفتاری سے یہ بات بھی بخوبی واضح ہو گئی کہ اگر بالفرض بندہ مجبور محض بھی ہوتا جیسا کہ جبریہ کا خیال ہے، اور اللہ تعالیٰ بندوں کے ان افعالِ مضطرانہ ہی میں یہ تاثر رکھ دیتا کہ انہی پر عذاب و ثواب مرتب ہو تب بھی مجازات کی حد تک کوئی اشکال نہ ہوتا کیونکہ جب مجازات بطور تسبیب طبعی ہوتی تو ضروری نہیں کہ سببِ مسبب کا ترتیب صرف اسی وقت موجب سببِ ارادے اور اختیار سے صادر ہوا کرے آخر آپ بہت سے اسبابِ طبیعیہ میں برابر تجربہ کرتے ہیں کہ مسبب کا تحقق بالارادہ ہو یا بلا ارادہ سببِ امن پر مرتب ہو جاتا ہے لیکن جیسا کہ ہم پہلے تحقیق کر چکے یہ واقعہ نہیں۔ اللہ تعالیٰ نے افعالِ عباد میں عباد کو بالکلیہ مجبور و مضطر نہیں بنایا، بلکہ جبر محض اور اختیار مطلق کے درمیان کسب کی راہ ان کے لئے کھلی رکھی، اور کسبِ خیر و شر کو جس میں فی الجملہ عباد کے اختیار و ارادہ کو دخل ہے دخولِ جنت یا دخولِ جہنم کا سبب ٹھہرایا آگے یہ سوال بالکل لغو ہے کہ کسب میں ہی یہ سببیت اور تاثرات کیوں رکھیں، کیوں کہ یہ سوال تو دنیا بھر کے ہر سبب و مسبب پر وارد ہو سکتا ہے، اس کا جو جواب ساری دنیا و ہاں دے گی وہی ہم یہاں دے سکتے ہیں۔

نوشتہ تقدیر مطابق استعداد ہے

نیز ہماری تقدیر بالاسے ایک اور بات بھی واضح ہو گئی کہ جن اشخاص کو نازل سے شقی یا سعید لکھ دیا گیا ہے جس کے مطابق عملی دنیا میں اور پھر آخری انجام میں تقدیر اپنا کام کرتی رہتی ہے، اس پر یہ سوال کرنا بے موقع ہے کہ شقی کو سعید یا سعید کو شقی کیوں نہ تجویز کر دیا گیا۔ ہم کہتے ہیں کہ اللہ تعالیٰ کے علم ازلی میں جس شخص میں جس چیز کی استعداد پائی جاتی تھی نوشتہ تقدیر اسی کے مطابق ہے، آگے یہ کہنا کہ زید میں یہ استعداد کیوں رکھی بھر میں کیوں نہ رکھ دی، ایسا ہی ہے جیسے کوئی کہے کہ آگ میں حرارت و احراق اور پانی میں برودت و تبرید کی صفت کیوں موجود ہے۔ اگر کہا جائے کہ جس مادہ سے آگ یا پانی بنا اس میں ایسی ہی استعداد تھی۔ پھر وہی سوال متوجہ ہوگا کہ دونوں کی استعدادوں میں یہ فرق کیوں ہوا اور کہاں سے آیا، جس طرح استعداد کے مرحلہ پر پہنچ کر کوئی شخص اس ”کیوں ہوا“ اور ”کہاں سے آیا“ کا جواب نہیں دے سکتا ہم پر بھی اس ”کیوں بھی گئی“ یا ”کیوں پائی گئی“ کی جواب دہی ضروری نہیں۔ لیکن سب کے عجز عن الجواب سے حقائق اشیاء بدل نہیں سکتیں، وہ جوں کی توں رہیں گی، لا یسل عتاً یفعل وہم یسلون وان الی ربک المنتہی۔

یہاں پہنچ کر مناسب ہے کہ حضرت شاہ ولی اللہ قدس اللہ روحہ کا ایک نکتہ نقل کر دیا جائے جو انہوں نے کسب خیر و شر کے مدارِ ثواب و عذاب ہونے کے سلسلہ

میں بیان فرمایا ہے، میں اسے ایک موٹی سی مثال سے سمجھاتا ہوں، مثلاً تین چار سال کا ایک بچہ ہے، بڑے لڑکوں کو پتنگ اڑاتے ہوئے دیکھ کر اس کو بھی خواہش ہوتی ہے کہ پتنگ اڑائے مگر اس کو اتنی قوت و قدرت نہیں کہ خود پتنگ اڑا سکے اور اس کو پکڑ کر سنبھال سکے، تو یہ صورت اختیار کی جاتی ہے کہ اس کا باپ یا بھائی یا اور کوئی بڑا آدمی پتنگ اڑاتا ہے اور وہ بچہ اپنا ہاتھ پتنگ کی ڈور کو لگائے رکھتا ہے، ظاہر ہے کہ اس صورت میں حقیقتاً واصلۃً پتنگ اڑانے والا وہ بڑا شخص ہے، بچہ خود اس پتنگ کو اڑا نہیں رہا نہ اڑا سکتا ہے، محض ایک معمولی اقتران اتصال اس کے ہاتھ کا ڈور سے ہے، مگر اس معمولی اقتران و اتصال کی وجہ سے وہ اپنا اڑانا تصور کر لیتا ہے۔ اگر اس کے ہاتھ سے ڈور چھڑائی جائے تو روتا ہے اور ہاتھ لگا رہنے سے خوش ہوتا ہے، تو یہ جو کسب کا درجہ اور درمیان میں قدرت غیر مستقلہ کا اقتران و توسط رکھا گیا یہ اس لئے کہ انسان کی فطرت ہی یہ ہے کہ جس فعل کو وہ اپنا سمجھے گو درحقیقت منتصوف و موثر کوئی اور ہو، مگر اپنا فعل سمجھنے کی وجہ سے اس کے اثرات کو قلب تسلول کرتا ہے اور دلی اس سے منبغ اور رنگین ہوتا ہے (جیسا کہ اوپر کی مثال میں بچہ محض اپنا ہاتھ لگائے رکھنے کی وجہ سے پتنگ اڑانے کو اپنا فعل سمجھتا ہے اور اس سے اس کا قلب متاثر اور خوش ہوتا ہے، حالانکہ اصل میں پتنگ اڑانا اس سے کمال سے) اور جس فعل کو انسان اپنا فعل نہ سمجھے دوسرے کا تصور کرے اس سے کوئی تاثر و انفعال حاصل نہیں ہوتا، مثلاً ایک شخص کبھی خود اپنے ارادہ سے نماز نہیں پڑھتا اور

آدمی اس کی گردن کپڑا کر جبراً اس کو اوندھا کر دیتا اور زمین پر گرا دیتا ہے، کیا اس جبری رکوع و سجود سے اس کا قلب کچھ متاثر و منصفیع ہو گا ہرگز نہیں، اور اگر خود اپنے ارادہ و اختیار سے نماز پڑھتا جیسی بھی پڑھتا، کچھ نہ کچھ اثر دل پر ضرور ہوتا۔ اور کسی درجہ میں اس کا دل نماز کے رنگ کو قبول کرتا۔

الفرض انسان کی فطرت ہے کہ جس فعل کو وہ اپنا عمل سمجھتا ہے اس سے اس کا قلب متاثر و منصفیع ہوتا ہے اور یہ بھی انسان کی فطرت ہے کہ جو فعل و عمل اس کی قدرت غیر مستقلہ کے اقتراں و وساطت سے ہو اسی کو وہ اپنا عمل سمجھتا ہے اور اتنے پختہ عقیدے اور جزم و یقین کے ساتھ کہ وہ خود بھی اس عقیدے اور یقین کے دفع کرنے پر قادر نہیں ہوتا، اور جو فعل اس قدرت غیر مستقلہ کے اقتراں و وساطت سے نہ ہو، اس کو وہ اپنا عمل نہیں سمجھتا، ہر شخص اپنے وجدان کی طرف رجوع کر کے انصاف کے ساتھ غور کرے کہ جب کوئی فعل اختیار کرے وہ کرتا ہے تو اس کا دل اور اس کا ضمیر کیا سمجھتا ہے، اس فعل کو اپنا عمل سمجھتا ہے یا دوسرے کا، و کفاک شہادۃ وجدانک، تو یہ جو قدرت غیر مستقلہ کا ایک اقتراں و توسط ہے جس کی وجہ سے انسان فطرۃً ایک فعل کو اپنا عمل سمجھتا ہے اور اپنی طرف منسوب کرتا ہے، اسی کا نام کسب ہے، چنانچہ شیخ اشعری کا لفظ بھی یہی ہے کہ کسب محض ایک اقتراں ہے۔

خلاصہ بحث خلاصہ کلام یہ کہ درحقیقت دنیا میں سب کچھ اللہ تعالیٰ کی

قدرتِ کاملہ ہی کے تصرف و اقتدار سے ہوتا ہے مگر درمیان میں قدرت غیر مستقلہ کے اقرار و وساطت کی وجہ سے انسان اس کو اپنا فعل قرار دیتا ہے اور اسی بنا پر عمل کر کے اثرات سے اس کا قلب ایک طرح رنگ پکڑتا ہے لہذا اس پر جزا و سزا بھی مرتب ہوتی ہے، اگر کوئی شبہ کرے کہ مثالِ مذکورہ میں چونکہ وہ نادان بچہ تھا اس لئے غلط فہمی سے اس نے ایسا سمجھ لیا۔ ہم تو چکے نہیں بلکہ عاقل بالغ، سمجھ دار ہیں۔

جواب اس کا یہ ہے کہ اس بچہ کی جو نسبت بڑے آدمی کے ساتھ ہے، اس سے کہیں کم نسبت ہم کو اللہ تعالیٰ کے ساتھ حاصل ہے۔ بلکہ سچ تو یہ ہے کہ کوئی نسبت بھی حاصل نہیں، ذرہ تراب کی رب الارباب کے سامنے کیا حقیقت ہے۔

اب حاصل اس محسوسہ تقریر کا تین باتیں ہوتی ہیں، ایک تو یہ کہ حیر و اختیاریں فرق باعتبار توسط قدرت غیر مستقلہ کے ہے، دوسری یہ کہ آخرت کی جزا و سزا محض عرفی انتقام کی طرح نہیں بلکہ بطریق تسبیب طبعی ہے، تیسری یہ کہ نفس انسان انہی اعمال کے اثر سے متلون و متصنع ہوتا ہے جن کو وہ اپنا عمل سمجھے، دوسرے کے اعمال سے وہ اثر قبول نہیں کرتا اور وہ اپنا عمل اس وقت سمجھے گا جب اس عمل کے صدور میں اپنی قدرت غیر مستقلہ کا اقرار و وساطت دیکھے ان تین باتوں کو پیش نظر رکھنے سے سب اشکالات انشاء اللہ مندرج ہو جائیں گے۔

اب ایک اور چیز باقی رہ گئی وہ یہ کہ اہل السنۃ والجماعت شرور و قباح کا خالق بھی اللہ تعالیٰ ہی کو کہتے ہیں جس میں بظاہر اللہ تعالیٰ کی طرف قباح کی نسبت لازم

آتی ہے جس سے بچنے کے لئے معتزلہ نے بدول کا خالق افعال ہونا تجویز کیا تھا۔ اس کے متعلق مختصر اتنی بات یاد رکھو کہ بسا اوقات ایسا ہوتا ہے کہ ایک چیز فی نفسہ اگر دوسری اشیاء سے الگ کر کے دیکھی جائے تو بڑی اور خواب ہے مگر وہی چیز دوسری چیزوں کے ساتھ مل کر مجموعہ کتب کو حسین و جمیل بنا دیتی ہے یعنی وہ چیز من کل الوجہ شر نہیں ہوتی، بلکہ اپنے محل کے اعتبار سے فی حد ذاتہ شر ہونے کے باوجود اپنے اندر کوئی پہلو دوسری جہت سے خیر کا بھی رکھتی ہے مثال کے طور پر ایک حسین و جمیل عورت کو لیجئے، جسے دیکھ کر ہزار ہا آدمی عاشق ہو جاتے ہوں، اگر اس کے سر سے سب بال کاٹ کر علیحدہ کریں اور اس کے بدن سے خون اور پیٹ سے تمام الارشیں نکال کر ایک طشت میں رکھ دیں، تو ان گندی چیزوں میں کوئی حسن نظر نہیں آئے گا، بلکہ ان چیزوں کو علیحدہ دیکھ کر اس کے عاشق کا جی بھی ٹٹلنے لگے گا۔ اس کے باوجود مجموعی حیثیت سے یہی نجاسات جب اس کے پیٹ کے اندر آنتوں میں ہوں، اور یہی گند خون جب اس کی رگوں میں دوڑ رہا ہو اور یہی بال جب اس کے سر پر قرینہ سے موجود ہوں، اس کی خوب صورتی کی ضمانت اور حسن و رونق کو دوبالا کرنے والے ہیں۔

دوسری مثال سمجھ لیجئے ایک مکان ہے نہایت خوبصورت عالی شان اس میں قسم قسم کے ساز و سامان ہیں بہترین کمرے ہیں، لاکھوں روپے کا فرنیچر ہے اور ہر قسم کی آرائش و آسائش کے اسباب اس میں مہیا ہیں اگر اس مکان میں غلام و قضا حاجت کی جگہ نہ ہو تو ہر شخص اس مکان کو خواب اور ناقص کہے گا، دیکھئے وہ غلام فی نفسہ گندی جگہ ہے،

مگر جسموعی حیثیت سے مکان میں اس کا وجود بھی ضروری ہے جس کے بدون مکان کی تکمیل نہیں ہو سکتی۔

تیسری مثال اور لیجئے کسی زہریلے ذہل وغیرہ کی وجہ سے ڈاکٹر کے ایک عضو کو کاٹ جسم سے علیحدہ کر دیا اب اگر خاص اس عضو کی حیثیت سے دیکھا جائے تو ڈاکٹر کا ایک عضو کو بدن سے علیحدہ کرنا شر ہے، مگر مجموعہ میں بدن کی حیثیت سے دیکھو تو چہرہ ہے، کیونکہ اس کی وجہ سے سارے اعضاء بے چین ہو رہے تھے اور اندیشہ تھا کہ اس کی سمیت سارے بدن میں سہرا بیت نہ کر جائے۔

اس قسم کی ہزار ہا نظائر و شواہد ہیں مجھے صرف یہ دکھانا ہے کہ مرکب کے اندر بعض اجزاء کوئی نفسہ و فی حد ذاتہ بیشک قبیح و شر کہا جاسکتا ہے مگر وہی بیچ جز دوسرے اجزاء کے لحاظ سے یا مجموعہ کے جن میں خیر و حسن بھی ہو سکتا ہے اس حیثیت سے کوئی بھی اس کو قبیح و شر شمار نہیں کرتا، بلکہ اس جز کے نہ ہونے سے اس مجموعہ مرکب کو ناقص و ناقص قرار دیا جاتا ہے۔ لہذا اس جز و شر و قبیح کے بنانے والے کو کوئی بُرا نہیں کہتا، بلکہ اس جز کا نہ بنانا بُرا شمار کیا جاتا ہے، جیسے کہ ایک بہترین عالی شان مکان بنایا اور اس میں بیت الخلاء نہ بنایا تو ہر شخص بنانے والے کو بد تو ف کہے گا۔

پس اہل سنت والجماعہ یہ کہتے ہیں کہ شرعی نفسہ شر ہے مگر مجموعہ عالم کے حق میں وہ شر نہیں، کیونکہ اس کے بدون عالم کی تکمیل نہیں ہو سکتی تھی۔ آفرینش عالم کی غرض و غایت کے پیش نظر اس کو پیدا کرنا بھی ضروری تھا۔ لہذا شر و قبیح کی تخلیق میں کوئی بُرائی نہیں

بلکہ ان کی تخلیق عین حکمت ہے ان کے بدون عالم بہیشت مجموعی نامکمل رہتا، اور ان شرور قباہت کے ساتھ صفت خالقیت کے متعلق ہونے سے نفس اس تخلیق میں کوئی قباہت و شناخت نہیں آتی۔

الحاصل کسبِ شر کا سبب کے حق میں شر ہے مگر خلقِ شر خالق کے حق میں شر نہیں اسے ایک مثال سے سمجھئے ایک جگہ ہے جسے چینستان کہتے ہیں جس میں رنگِ بنگ کے پھول کھل رہے ہیں۔ ان کی بہار دیکھ کر آنکھوں کو تراوٹ اور ان کی پاکیزہ و لطیف خوشبوؤں سے دل و دماغ کو تازگی حاصل ہوتی ہے، اسی چین کے پہلو دوسری جگہ ہے جہاں کوڑی پڑتی ہے اور نجاسات و قافورات کے ڈھیر لگے ہوئے ہیں جن کی بدبو سے دماغ پھینے لگتا ہے اور جہاں چلنے سے بدن اور کپڑے مٹوٹ ہوتے ہیں، رات کی سخت تاریکی میں انسانی بصارت یونوں میں کچھ مستیاز نہیں کر سکتی۔ ہاں جب سورج کی روشنی یا چاند کا نور اس کائنات اراضی پر اپنی شعاعیں ڈالتا ہے، تو وہ شعاعیں جس طرح اس سرسبز شاواب گلستان پر پڑتی ہیں اسی طرح اُس گندی پلید جگہ پر بھی پڑتی ہیں اور دونوں کو روشن اور ممتاز کرتی ہیں۔ اب کیا یہ گمان کیا جاسکتا ہے کہ اس پلید گندی جگہ پر واقع ہونے کی وجہ سے وہ روشنی اور نور بھی پلید ہو گیا؟ کوئی یہ گمان نہیں کر سکتا، بلکہ وہ نور و روشنی برابر اپنی صفت و صفاء و لطافت پر باقی ہے اور پاکیزہ جگہ بحالہ پاکیزہ اور گندی جگہ بحالہ گندی رہتی ہے۔

اسی طرح اللہ تعالیٰ کی تخلیق کو سمجھو تخلیق کی ہر کسی چیز کو عدم کی ظلمت سے نکال کر

نور وجود سے روشن کرنا تو جب نور وجود کی شعاعوں نے اپنے منبع سے نکل کر حقائقِ عالم یا
ایمانِ ثابہ کو چمکایا، تو خیر و شر، اچھی بری سب چیزیں روشنی میں آ گئیں، اور وہ نور کسی
گندی سے قطعاً آلودہ نہیں ہوا، ہاں شر اپنی جگہ شر اور خیر اپنی جگہ خیر رہی۔ فاطرِ حقیقی کا
فیض ان میں سے ہر چیز کو کتبِ عدم سے منفعتِ وجود پر لے آیا۔

خلاصہ کلام

یہ ہے کہ شر و قباَح اپنی جگہ فی نفسہا و فی حد ذاتہا قبیح اور شر ہیں مگر ایجادِ
عالم کی تزوینازگی، سرسبزی و شادابی، تابانی و درخشانی، رونق و بہار، اس کی زیب و زینت
کے لئے ان شر و قباَح کی بھی ضرورت تھی، جیسا کہ تم کھیتوں میں کھا و ڈالا کرتے ہو، حالانکہ
وہ فی حد ذاتہ ایک نجس اور گندی چیز ہے، مگر باغ کی سرسبزی اور شادابی کے لئے اس کی بھی
چارہ نہیں۔

اسی طرح اگر اس عالم میں شر و قباَح کا وجود نہ ہوتا تو عالم ناقص و ناتمام رہ جاتا،
لہذا ان اشیاء کی تخلیق بھی عین حکمت ہے۔ ان کا پیدا نہ کرنا ایسا ہونا جیسے کوئی بہترین
عالیشان مکان تعمیر کرے، مگر اس میں بیت الخلاء نہ رکھے، تو ایسے مکان کو کون پسند
کرے گا؟

اور تخلیق کی حقیقت یہ ہے کہ کسی چیز کو ظلمتِ عدم سے نور وجود میں لانا اس
نورِ تخلیق کو ان قباَح کی تباہت سے کوئی لوث نہیں ہوتا جیسا کہ سورج کی شعاع یا چاند کی

رشتہ کسی گندی پلید جگہ پر پڑنے سے پلید نہیں ہو جاتی

ایک اور سوال کا جواب

اس کے بعد ایک آخری سوال یہ رہ جاتا ہے کہ اللہ تعالیٰ نے شر کو پیدا ہی کیوں کیا؟ پیدا ہی نہ کرتے تو کیا حرج و نقصان تھا؟ اس سوال کا بہترین جواب حافظ ابن قیمؒ نے ”مدارج السالکین“ میں دیا ہے جس کا خلاصہ یہ ہے کہ تم تو شر کے متعلق دریافت کرتے ہو، میں پہلے پوچھتا ہوں کہ خیر کو کیوں پیدا کیا؟ تم سوال کرتے ہو کہ ابلیس فرعون وغیرہ کے پیدا کرنے میں کیا حکمت ہے؟ میں دریافت کرتا ہوں کہ جبریل، میکائیل، ابراہیم، موسیٰ اور محمد صلوات اللہ وسلامہ علیہم کے پیدا کرنے کا راز کیا ہے؟ کیونکہ یہ تو سب مانتے ہیں کہ اگر ساری دنیا خیر سے بھر جائے اور سارے جہان کے آدمی فرشتوں کی طرح بن جائیں اور سب مل کر شب و روز اس کی عبادت و اطاعت میں لگے رہیں، تب بھی اس کی صفات عالیہ میں ذرہ برابر اضافہ نہ ہوگا۔ وہ اپنی صفات و کمالات میں قرآن کماکان لم یزد ولا یزال ہمہ وقت کامل و اکمل ہے، پھر خیرات و حسنات کے پیدا کرنے کی غرض و غایت کیا ہے؟ پہلے اسی کو سوچو، پھر شر کے متعلق بھی غور کر لیں گے بلکہ عنوان سوال میں تعمیم کر کے سارے عالم کے متعلق ہی یہ سوال زیر بحث لاؤ کہ اس عالم کو اللہ تعالیٰ نے کیوں پیدا کیا؟ اسی کے ضمن میں خلق شر کی حکمت بھی غور و بخود واضح ہو جائے گی۔

تخلیق عالم کی حکمت

یاد رکھیے کہ دُنیا کے سب مذاہب والوں نے اس سوال کے حل کرنے کی کوشش کی ہے اور اپنے اپنے انداز میں مختلف جوابات دیئے ہیں ہمارے نزدیک اس بارے میں مکمل عارفین نے جو کچھ لکھا ہے اس سے آگے بڑھنا ممکن نہیں۔ ان کی تخلیق کا حاصل یہ ہے کہ اللہ تعالیٰ کی ذاتِ مستجمع کمالات، مخزنِ حسنات اور منبعِ خیرات ہے اس کا ارادہ ہوا کہ ان کمالات و صفات کا اظہار ہو اور مظاہر کے آئینہ میں وہ اپنے کمالات و صفات کا عکس دیکھے اور مخلوق اس کے کمالاتِ ذاتیہ و فعلیہ کی حسبِ مراتب صحیح معرفت حاصل کر لے۔

قرآن کریم میں فرماتے ہیں: - اللہ الذی خلق سبع سموات ومن الارض مثلہن یتنزل الامرینہن لتعلموا ان اللہ علی کل شیء قدير وان اللہ قد احاط بكل شیء علماً یعنی آسمان و زمین پیدا کئے اور ان میں انتظامی احکام جاری کرنے سے مقصود یہ ہے کہ اللہ تعالیٰ کی صفاتِ علم و قدرت کا اظہار ہو (ربہ علیہ ابن القیم فی بدائع الفوائد) بقیہ صفات باری انہی دو صفتوں سے کسی نہ کسی طرح کا تعلق رکھتی ہیں۔

صوفیہ جو ایک حدیث نقل کرتے ہیں کنت کنزاً مخفیاً فاحببت ان اعرف گو محدثین کے نزدیک صحیح نہیں مگر اس کا مضمون شاید اس آیت کے مضمون سے ماخوذ

مستفاد ہو۔ واللہ اعلم۔ ابن عباس کی بعض روایات میں وما خلقت الجن والانس الا ليعبدون کی تفسیر ليعرفون سے آئی ہے، یہ وہی معرفت ہوگی جسے آیات مذکورہ میں لتعلموا سے تعبیر فرمایا ہے، اگر کہا جائے کہ اللہ تعالیٰ کا یہ ارادہ ہی کیوں ہوا۔ تو سوال بالکل مہمل ہے۔ لا یسئل عما یفعل وہم یسئلون۔

ایسے ”کیوں“ تو فعلوں ہی میں لاکھوں ہیں جن کا کوئی جواب نہیں دے سکتا جیسا کہ پہلے گزر چکا ہے۔ اگر آپ ہی سے کوئی سوال کرے کہ آپ عزت و راحت کی زندگی کیوں چاہتے ہیں اور کیوں اس کے لئے جدوجہد کرتے ہیں تو اس کا جواب آپ کے پاس کیا ہے؟ پھر اللہ شانِ شاد کے معاملات میں ہر ایک ”کیوں“ کے جواب کی توقع رکھنا حماقت نہیں تو اور کیا ہے؟

پس جب تخلیقِ عالم کی حکمت یہ ٹھہری کہ حق تعالیٰ اپنے کمالات و صفات کا خارجی مظاہر میں معائنہ کرے اور کہائے تو آگے معاملہ بالکل صاف ہو جاتا ہے، کیونکہ اس کی صفات مختلف متقابل اور متضاد ہیں۔ وہ غفور و رحیم بھی ہے اور جبار و قہار بھی، وہ منعم بھی ہے اور منتقم ذوالبطش شدید بھی و عظیم جبار۔ تو جب صفات مختلف و متقابل ہوتی، ان کے مظاہر بھی مختلف و متضاد ہونے چاہئیں۔ اب بتلاؤ اگر ابلیس اور فرعون و مردود وغیرہ بڑے بڑے باغی و کائنات نہ ہوتے تو جبار و قہار اور بطش شدید کا منظر کون بنتا، اور ان صفات کا ظہور کس طرح ہوتا؟ اور اگر انبیاء و صالحین و مطیعین پیدا نہ ہوتے تو منعم وغیرہ صفات جہاں کہاں ظاہر ہوتیں؟ اسی طرح ہم جیسے گنہگار و عاصی نہ ہوتے تو غفور و رحیم

جیسی صفات کا اظہار کن پر ہونا؟

الغرض آفرینشِ عالم کی اصل غرض و غایت اور تخلیقِ اکوان کے اصل مقصد کی تکمیل اسی وقت ہو سکتی ہے جب مخلوقات میں اس کی ہر قسم کی صفات کا مظاہرہ ہو، اگر ان میں سے بعض صفات کو معطل فرض کر لیا جائے تو خدائی ناقص اور غیر مکمل ہوگی۔ یہی وجہ ہے کہ اس عالم میں خیر اور شر دونوں کے سلسلے اس حکیم مطلق نے پیدا کئے اور شر کو بجائے خود شر ہے لیکن پیدا کرنا اس کا بھی خالق کے کمال اور عجب و عہد عالم کے حسن و خوبی کی دلیل ہے۔

اس لئے اس شر کی بُرائی اپنے محل تک محدود رہتی ہے خالق حقیقی تک اس کی رسائی نہیں بلکہ خلقِ شر بھی اس کے اعتبار سے خیر ہی ہے۔ وَالْخَيْرُ كُلُّهُ فِي يَدَيْكَ وَالشَّيْءُ لَيْسَ إِلَيْكَ۔ دیکھئے نور شمس جب تابدا نون اور دریچوں سے گزرتا ہے تو مختلف اشکال و تقطیعات اختیار کر لیتا ہے۔ یہ سب اشکال مختلفہ اسی نور سے ظاہر ہوتی ہیں۔ لیکن ذاتِ آفتاب میں یہ اشکال موجود نہیں، وہ تو صرف نور کا خزانہ ہے، اشکال ادھر ادھر گر نور وار ہوئیں تو آفتاب نور کے لئے مصدر ہے اور ان اشکال کے حق میں اسے خالقِ مجازی کہہ سکتے ہیں۔ صادر کا مصدر میں موجود ہونا ناگزیر ہے اور مخلوق کا خالق کے اندر موجود ہونا ضروری نہیں۔ پھر حال اللہ تعالیٰ خیرات و کمالات کا مصدر ہے اور خالق بھی، اور شرور و قبايح کا خالق ہے مصدر نہیں، مخلوق کی ذاتی بُرائی ادھر ہی رہ جاتی ہے، خدا کی طرف محض اس کے خلق کی نسبت ہوتی ہے جو ہر امرِ خیر ہے۔

یہاں ایک مثال جو بہت ہی حقیر ہے اور حضرت حق سے اسے کوئی نسبت نہیں

کو خواہ وہ خیر ہو یا شر، پردہ عدم سے منقہ وجود پر لانا، کیا دونوں صورتوں میں ظاہر و باہر نہیں؟ اور اس عالم کی تخلیق کی جو عرض اصلی ہے کیا وہ دونوں صورتوں میں نمایاں نہیں۔

یہی نکتہ ہے کہ سورہ شمس میں جہاں اللہ تعالیٰ نے مخلوقات کی قسم کھائی وہاں متقابل و متضاد اشیاء کا بھی ذکر کیا، فرماتے ہیں وَالشَّمْسُ وَضُحَاهَا وَالْقَمَرُ إِذَا تَلَاهَا وَالنَّهَارُ إِذَا جَلَّاهَا وَاللَّيْلُ إِذَا يَغْشَاهَا وَالسَّمَاءُ وَمَا بَنَاهَا وَالْأَرْضُ وَمَا طَرَاهَا وَنَفْسٌ وَمَا سَوَّاهَا فَلَهُمَا فُجُورٌ هَا وَتَقْوَاهَا۔

ان متضاد اشیاء کی قسم کھا کر ارشاد فرمادیا کہ جس طرح اللہ تعالیٰ نے ان متضاد اشیاء کو اس کائنات میں پیدا کیا، اسی طرح نفس انسانی میں تقویٰ و فجور دو متضاد کیفیات کا ایہم و انتہا بھی کر دیا، پھر ان دونوں حالتوں پر فلاح یا غیب کے مختلف ثمرات بھی مرتب کئے۔ ایسا ہی ارشاد ہے وَاللَّيْلُ إِذَا يَغْشَى وَالنَّهَارُ إِذَا تَجَلَّى وَمَا خَلَقَ الذَّكَرَ وَالْإُنْثَىٰ إِنَّ سَعْيَكُمْ لَشَتَّىٰ الْآیہ

غرض متقابل اصدا کا پیدا کرنا خالق کا انتہائی کمال ہے، خیر و شر کی تخلیق سے فاطر حقیقی کی طرف کوئی عیب یا نقص عائد نہیں ہوتا۔

آخر میں ایک بات اور یاد رکھنے کی ہے کہ کبھی کسی موصوف کے لئے ایک صفت ثابت کرنے ہیں اور اس کا نفس اثبات واقع کے اعتبار سے غلط نہیں ہوتا، لیکن صرف اسی قدر صفت کا ثابت کرنا چونکہ دوسرے لحاظ سے ایک گونہ نقص کا ایہام پیدا کرتا ہے، اس لئے عرفاً اس صفت کے ذکر پر اکتفا محمود نہیں سمجھا جاتا، بلکہ تاؤب و احترام کے خلاف

شمار ہوتا ہے۔ مثلاً کوئی شخص بادشاہ یا وائسرائے کے اختیارات بیان کرتے وقت یہ کہے کہ وہ ہمارے گاؤں کے ٹکھیا یا قصبہ کے تحصیلدار سے بھی زیادہ اقتدار و اختیار رکھتا ہے، ظاہر ہے کہ یہ بات فی نفسہ غلط تو نہیں مگر عرفاً محض اتنی بات کے بیان سے ان کے اعلیٰ اقتدار و اختیار کی تنقیض متوہم ہوتی ہے اس لئے عقلاً متناوہین اس قسم کی عبارات کو ایک طرح کی توہین متدار دیتے ہیں۔

اسی طرح سمجھ لیجئے کہ اللہ جل شانہ کو فی الواقع ہر ایک خیر و شر کا خالق ہے اور اس کی خالقیت عامہ کے متعلق اعتقاد رکھنا جزا ایمان ہے تاہم بعض شرور و قبائح کی تخصیص کر کے اس کی طرف نسبت کرنا، مثلاً یوں کہنا الحمد للہ خالق الکلاب والنحنازہ یہ سوء ادب میں داخل ہے، اور بارگاہ قدس کے ادب شناس تو اس بارہ میں بہت ہی احتیاط برتتے ہیں اور کسی شر یا قبیح و مکروہ چیز کی علانیہ نسبت حضرت حق کی طرف کرنے سے گو وہ خلفاً صیح ہوتا بحکم امکان گریز کرتے ہیں۔

دیکھئے حضرت ابراہیم خلیل اللہ نے یطعمنی ویسقین واذا مرضت فہو یشفین میں اطعام و سقی اور شفا کو اپنے رب کی طرف منسوب کیا، اور مرض کو اپنی طرف تملیض کی نسبت اُدھر نہیں کی۔

مومنین جن سے کہا تھا وانا لانہی اشرا اید بین فی الارض ام اس اذہم دہم و تشدا، شر کی جانب میں اُرید بصیغہ مجہول لائے، رشد کی طرح اراد شر کے فاعل کو تصریحاً ذکر نہیں کیا۔

موسیٰؑ اور حضرتؑ کے قصہ میں تین واقعات کا ذکر تھا، سفینہ کو ٹوڑ کر عیب دار بنانا، غلام کا قتل کرنا، دیوار کو سیدھا کر دینا، پہلے واقعہ میں حضرتؑ نے فاسر دتؑ ان اعیبھا فرمایا، کیونکہ عیب دار بنانے کے الفاظ کی نسبت باری تعالیٰ کی طرف صراحت کرنا خلاف ادب سمجھا، گونجیہ کے امت مبارک سے وہ بھی خیر تھا۔

قتل غلام میں دو پہلو تھے بظاہر غلام کے نفس زکیہ مرنے کے اعتبار سے ابتداء یہ فعل قبیح تھا، لیکن باعث بارانجام و نتیجہ کے اس میں بہت بڑی چیز مضمر تھی وہاں حضرتؑ نے بصیغہ جمع فار دنا ان یبدلھنار یھما الخ اختیار کیا، گویا ظاہری صورت حال کے اعتبار سے اسے اپنے ارادے کے ماتحت رکھا، اور باطنی حکمت کے لحاظ سے اس کا انتساب اللہ تعالیٰ کے ارادے کی طرف رہا۔

تیسرا واقعہ اقامت حیدر کا تھا جو ابتداء و انتہاء ہر پہلو سے خیر محض تھا، جو دیوار گرا چاہتی تھی اسے گرنے سے بچایا اور تعمیر کا مال محفوظ کر دیا۔ اس لئے وہاں اپنا توسط بالکل اٹھا دیا، اور صاف طور پر پسر ما دیا۔ فاراد شاہک ان یبلغا شدھا و یستخرجوا کنزھما پھر اخیر میں تمام واقعات میں تمام واقعات کو مجموعی طور پر ایک جملہ وما فعلتھ عن اموی میں لپیٹ کر ظاہر کر دیا کہ یہ سب کچھ ادھر ہی سے ہے۔ اس طرح کی حسن تعبیر کی مثالیں قرآن و حدیث میں بے شمار ہیں۔

اس لئے عارفین کا علین اور علماء متناذبین ہمیشہ اللہ تعالیٰ کے حق ربوبیت اور اپنی شان عبودیت کے پیش نظر تقصیرات اور لغزشوں کو اپنی طرف اور طاعات اور

خیرات کو اللہ سبحانہ و تعالیٰ کی طرف منسوب کرتے ہیں۔

جبر و اختیار کے درمیان پر حکمت راستہ

اور میرے نزدیک اختیار مطلق اور جبر محض کے درمیان کسب کا درجہ قائم کرنے کی بڑی حکمت یہ ہی ہے کہ بندہ اعتدال پر قائم رہ کر اپنی ہر ایک نقل و حرکت پر ربوبیت و عبودیت کے صحیح آداب بجالائے اور بندگی کے کرمے امتحان و آزمائش میں اپنے کو ثابت قدم رکھے۔

حافظ ابن قیم نے "مدارج السالکین" میں ایک عجیب اثر نقل کیا ہے جس سے اس مسئلہ کی پوری عقدہ کشائی ہوتی ہے وہ اثر یہ ہے:-

ان العبد اذا اذنب فقال يا رب هذا قضاءك وانت قدرت عليّ وانت حكمت عليّ وانت كتبت عليّ، يقول الله عز وجل وانت عقلت و انت كسبت وانت اهدت واجتهدت وانا اعاقبك عليه، واذا قال يا رب انا ظلمت وانا اخطأت وانا اعتديت وانا فعلت، يقول الله عز وجل وانا قدرت عليك وقضيت وكتبت وانا اغفر لك، واذا عمل حسنة فقال يا رب انا عملتها وانا تصدقت وانا صليت وانا اطعت، يقول الله عز وجل وانا اعنتك وانا وفقتك واذا قال يا رب انت اعنتني وانت مننت عليّ، يقول الله وانت عملتها

وانت ابرہہ دتھا وانت کسبتھا (مارج الشاکلین ص ۹۹ ج ۱)

اس کا خلاصہ مطلب یہ ہے کہ بندہ جب گناہ کر کے کہتا ہے کہ اے پروردگار جو کچھ
میں نے کیا تو نے میری تقدیر میں پہلے لکھ دیا تھا، اور تو میرے حق میں نیکوینا اس کا فیصلہ
کر چکا تھا۔ تو اللہ تعالیٰ اس کا جواب دیتا ہے کہ یہ سب کچھ ہی مگر عمل تو تو نے کیا کسب
تیرا ہے، تیرے ارادے اور کوشش سے یہ کام ہوا، اب میں اس پر تجھے سزا دوں گا۔
اس کے عکس جب گناہ کا ارتکاب کر کے عرض کرتا ہے کہ اے پروردگار! میں نے
غلط کیا، مجھ سے خطا اور زیادتی ہوئی اور یہ سب میری کہ تو تباہ ہے۔ تو ادھر سے جواب
ملتا ہے کہ ٹھیک ہے مگر یہ سب تقدیر ہی بات تھی، جو میں تیرے حق میں پہلے ہی لکھ چکا تھا
اب تیری اس تقصیر پر میں تجھے سزا کرتا ہوں۔

یہ تو گناہ کی صورت تھی، اب اطاعت کی صورت سنئے۔

ادھر سے کوئی بندہ اچھا کام کر کے دعویٰ کرتا ہے کہ پروردگار میں نے یہ کام
کیا، میں نے صدقہ کیا، میں نے نماز پڑھی، میں نے کھانا کھلایا، تو حق تعالیٰ کی طرف سے
ارشاد ہوتا ہے کہ بے شک ایسا ہوا، مگر میں نے تیری مدد کی اور میری توفیق سے تو یہ کام کر
سکا، کیا میری امداد و توفیق کے بدون تو کچھ کر سکتا تھا، اس کے برخلاف جب بندہ اپنی
طرف سے عرض کرتا ہے کہ آپ نے میری مدد فرمائی اور آپ نے احسان فرمایا کہ مجھ سے
یہ کام بن پڑا، تو جواب ملتا ہے کہ عمل تیرا ہے، تیرے ارادہ سے ہوا ہے اور تو نے یہ
نیکی کرائی ہے۔

اب غور کیجئے کہ کسب کا یہ ذوالوجہین اور برزخی درجہ اگر نہ رکھتے تو عبودیت اور تاؤب و اخلاص کے پرکھنے کی اس سے بہتر کسوٹی اور کیا ہو سکتی تھی۔ سبحان اللہ کیا لطف و کرم ہے اور کیا امتحانِ محبت و اطاعت ہے یہی وہ پاک حقائق ہیں جن کے چہرہ سے نبیاری علیہم الصلوٰۃ والسلام نے پردے اٹھائے ہیں۔ یہ حکماء متفلسفین کے بس کا روگ نہ تھا، حق تعالیٰ کا شکر کہ اس نے نور نبوت کے فیض سے یہ باریک عقدے اپنے مخلص بندوں پر کھول دیئے۔

فالحمد لله الذي هدانا لهذا وما كنا لنهتدي لولا ان هدانا الله لقد جات رحمة ربنا بالحق ولولا الله ما اهتدينا ولا تصدقنا ولا صلينا واخر دعوانا ان الحمد لله رب العالمين۔

الشہادۃ الحکم الخاطف المرباب یعنی مرزائیوں کے ارتداد کا ثبوت اور قتل مرتد کے شرعی دلائل

جس میں نہایت سلیس، معقول اور منصفانہ طریقہ سے مرزائیوں کے ارتداد کا ثبوت
قتل مرتد کے شرعی دلائل اور اس کا عقلی فلسفہ اور جہاد بالسیف کی حکمت اور حدود
اور دولت مستقلہ خدا و افغانستان کے فیصلہ دربارہ تعزیر مرتد کی تحسین و تصویب
اور ان تمام شبہات کا ازالہ کیا گیا ہے۔ جو اس فیصلہ پر کئے جاسکتے ہیں۔

مصنفہ

شیخ الاسلام علامہ شبیر احمد صاحب عثمانی

ناشر

ادارۃ اسلامیات ۱۹۰۱ انا سکی لاہور

فہرست مضامین

۵	ارتداد کی تعریف
۸	کیا مرزا قادیانی اور اس کی اُمت مرتد ہیں
۱۰	مرزا صاحب کا دعویٰ نبوت
۱۲	کافر کس طرح کے رسول کا نہ ماننے والا ہوتا ہے
۲۳	کیا اسلام میں مرتد کی سزا قتل ہے
۲۸	مرتد کا فیصلہ سنت رسول اللہ سے
۳۰	مرتد کا فیصلہ اللہ تعالیٰ اور رسول اللہ سے
۳۱	زنادقہ کے متعلق حضرت علیؑ کا فیصلہ
۳۲	قتل مرتد کا فیصلہ اجماع اُمت الاسلام سے
۳۳	قتل مرتد کے متعلق قیاس شرعی اور عقل سلیم کا حکم
۳۵	مرتد کی نسبت اسلامی حکومت کا فیصلہ
۵۴	ضمیمہ رسالہ الشہاب
۶۲	خاتمہ کتاب

الشہاب الرحیم الخطاف المرتاب

بِسْمِ اللَّهِ الرَّحْمَنِ الرَّحِيمِ

الحمد لله رب العلمین والصلاة والسلام علی خیر خلقہ محمد
والہ وصحبہ اجمعین۔۔۔ کابل میں نعمت اللہ قادیانی کی سنگساری کے واقعہ
سے ہندوستان کے اخباروں میں قادیانیوں کے ارتداد کی بحث پھرتا رہ ہو گئی اور ساتھ
ہی مسئلہ بھی زیر بحث آگیا کہ اسلام میں مرتد کی سزا کیا ہے برسر محمد علی امر جماعت
احمدیہ لاہور نے پیغام صلح کے ضمیمہ کے طور پر ایک پمفلٹ بھی اسی مضمون کے متعلق
بڑی تعداد میں شائع کرایا ہے جس میں پورے زور خطابت سے حکومت افغانستان اور
علمائے دیوبند کے خلاف (جو افغانستان کے اس فعل کی سب سے بڑھ کر تحسین
کرنے والے ہیں) نفرت اور اشتعال پیدا کرنے کی کوشش کی گئی ہے۔
اگرچہ مجھے یقین ہے کہ مسلمان اب بہت کچھ قادیانیوں کی فتنہ پرازیوں اور
اسلام کے خلاف ان کی وسیع کاروں سے واقف ہو گئے ہیں۔ اور اسی لئے ان
کا کوئی پروپیگنڈا افغانی گورنمنٹ یا علماء دیوبند کے خلاف انشائاً اللہ موثر نہیں
ہو سکتا۔ تاہم سلسلہ تحریرات جس حد تک پہنچ گیا ہے اسے دیکھتے ہوئے مناسب
معلوم ہوا کہ اس باب میں توسط کے ساتھ کچھ عرض کیا جائے۔

اس ضمن میں پہلی بحث جو ہمارے سامنے آتی ہے وہ قادیانی جماعت کے ارتداد
کا مسئلہ ہے اور پھر یہ دیکھنا ہے کہ مرتد کی نسبت اسلام کیا فیصلہ کرتا ہے۔ تو ضروری

ہوا کہ اولاً ارتداد کے معنی سمجھ لئے جائیں۔

ارتداد کی تعریف

مرتد کے معنی لغت میں (راجع) یعنی کسی چیز سے لوٹنے اور پھر جان بولے کے ہیں اور شریعت کی اصطلاح میں مرتد اس شخص کو کہا جاتا ہے جو دین اسلام کو اختیار کر کے اس سے پھر جائے۔ امام راغب ارتداد کے معنی لکھتے ہیں۔
هو الرجوع من الاسلام الى الكفر "اسلام سے کفر کی طرف پھر جانا"
مفردات ص ۱۹۲ اور محمد علی صاحب اپنے پمفلٹ میں لکھتے ہیں :-

”ارتداد یہ ہے کہ محمد رسول اللہ صلی اللہ علیہ وسلم کی رسالت کو قبول کر کے پھر اس سے انکار کر دے اور کہہ دے کہ آپ رسول نہیں۔“
لیکن یہ بات صاف ہو جاتی چاہیے کہ امام راغب کی تعریف میں کفر اور محمد علی صاحب کی تعریف میں رسول اللہ صلی اللہ علیہ وسلم کی رسالت سے انکار کرنے کا کیا مطلب ہے۔ کیا رسالت کا انکار اسی وقت سمجھا جائیگا کہ وہ زبان سے کہے کہ میں آپ کو رسول نہیں جانتا۔ یا رسول اللہ صلی اللہ علیہ وسلم کی کسی یقینی خبر اور قطعی فرمان کا انکار کرنے سے بھی رسالت کا منکر ٹھہرے گا؟
فرض کیجئے ایک شخص زبان سے اقرار کرتا ہے کہ جناب محمد صلی اللہ علیہ وسلم خدا کے رسول ہیں۔ نماز بھی قبلہ کی طرف پڑھتا ہے۔ زکوٰۃ بھی ادا کرتا ہے۔ مسلمانوں کا ذبیحہ بھی کھاتا ہے مگر ساتھ ہی یہ بھی کہتا ہے کہ میرے خیال میں سورۃ احزاب یا سورۃ نسا قرآن کی سورۃ نہیں۔ یا حضرت عیسیٰ (علیہ السلام) خدا کے پیغمبر نہیں

(معاذ اللہ) باقی سارے قرآن اور سارے انبیاء کی میں تصدیق کرتا ہوں تو کیا ایسی تصریحات کے باوجود بھی محمد علی صاحب اسے مسلمان سمجھتے رہیں گے اور رسول اللہ صلی اللہ علیہ وسلم کی رسالت پر ایمان رکھنے والا تصور کریں گے اور ان بعض انبیاء یا ان بعض اجزائے قرآن کی تکذیب کو خود محمد رسول اللہ صلی اللہ علیہ وسلم بلکہ رب محمد کی تکذیب قرار نہ دیں گے۔

اگر ایسے شخص کو باوجود زبانی اقرار رسالت کے وہ رسول اللہ صلی اللہ علیہ وسلم کی رسالت بلکہ خود خداوند رب العزت کا منکر ہی قرار دیتے ہیں جیسا کہ،
 ان الذين يكفرون بالله ورسوله ويريدون ان يفرقوا بين الله ورسوله
 ويقولون تو من ببعضه ونكفر ببعض ويريدون ان يتخذوا بين ذاك سبيلا
 اولئك هم الصنفون حقا کے تحت میں انہوں نے لکھا ہے :-

”اللہ اور اس کے رسولوں میں تفریق سے مراد صرف یہی نہیں کہ اللہ کو مان لیا اور رسولوں کا انکار کر دیا جیسے برہمہ ہیں۔ بلکہ یہ بھی کہ بعض رسولوں کو مان لیا اور بعض کا انکار کر دیا جیسے تمام اہل کتاب کی حالت ہے اور یہ اس لئے کہ اللہ کے سوا کسی رسول کا انکار گویا اللہ کا ہی انکار ہے۔“ (بیان القرآن ص ۳۷۷)

اور ان کے مسیح موعود (مرزا غلام احمد قادیانی) حقیقہ الوحی ص ۱۷ میں لکھتے ہیں کہ
 ”کافر کا لفظ مومن کے مقابلہ پر ہے اور کفر دو قسم پر ہے :-

- (۱) ایک یہ کفر کہ ایک شخص اسلام ہی سے انکار کرتا ہے اور آنحضرت صلی اللہ علیہ وسلم کو خدا کا رسول نہیں مانتا۔
- (۲) دوسرے کفر مثلاً وہ مسیح موعود کو نہیں مانتا۔ اور اس کو باوجود تمام تحت

کے جھوٹا جانتا ہے۔ اور اگر غور سے دیکھا جائے تو یہ دونوں قسم کے کفر ایک ہی قسم میں داخل ہیں الخ

اور اسی کتاب کے صفحہ ۱۶۳ پر لکھتے ہیں "جو مجھے نہیں مانتا وہ خدا اور رسول کو بھی نہیں مانتا الخ"

تو اس قسم کے اقرار اور تسلیم سے ثابت ہوا کہ ان کے نزدیک بھی اللہ اور اس کے رسول کے انکار کی صرف یہ ہی صورت نہیں کہ ایک شخص زبان سے صریح طور پر یوں کہے کہ میں خدا کو یا اس کے پیغمبر رسول عربی صلی اللہ علیہ وسلم کو نہیں مانتا بلکہ بسا اوقات بعض نہایت ہی قطعی اور ضروری چیزوں کا انکار کر نیوالا بھی جن کی اطلاع خدا اور اس کے رسول نے دی ہو خدا اور اس کے رسول ہی کا انکار کر نیوالا سمجھا جائیگا جو قرآن کی تصریح اور مرزا صاحب کے اقرار کے موافق کفر ہے۔

پس جب کہ امام راغب کی تصریح کے موافق اسلام سے کفر کی طرف پھر جانے کا نام ارتداد ہے۔ اور محمد علی صاحب اور ان کے مسیح موعود کی تصریحات سے یہ ثابت ہو چکا کہ کفر صرف یہی نہیں کہ اللہ اور اس کے رسول کا صریح طور پر زبان سے انکار کیا جائے، بلکہ بعض قطعیات اسلام کا انکار کرنا بھی حقیقت میں اللہ اور اس کے رسول کا انکار کرنا ہے جو کفر ہے۔ تو معلوم ہوا کہ ارتداد یعنی اسلام سے کفر کی طرف پھر جانے کی دو صورتیں ہیں۔

(۱) ایک یہ کہ کوئی مسلمان صریحاً اسلام سے کفر کر بیٹھے۔

(۲) دوسرے یہ کہ ایسا نہ ہو۔ مگر بعض ضروریات دنیویہ اور قطعیات شرعیہ سے انکار کرے۔ دونوں صورتوں میں ایسا شخص مرتد یعنی اسلام سے نکل کر کفر میں جانے

والا ہے (العیاذ باللہ)

کیا مرزا قادیانی اور اس کی امت مرتد ہیں؟

جو لوگ مرزا غلام احمد کو مرتد کہتے ہیں ان کے نزدیک معیار ارتداد وہی ہے جو ہم اوپر بیان کر چکے ہیں۔ ان کا دعویٰ یہ ہے کہ مرزا صاحب پہلے مسلمان تھے اور جمہور اہل اسلام کے سے عقائد رکھتے تھے۔ اس کے بعد انہوں نے بتدریج ایسی باتیں لکھیں اور شائع کیں جن کا ماننا کھلے طور پر رسول اللہ صلی اللہ علیہ وسلم کی رسالت کا نہ ماننا ہے۔ وہ اگرچہ بار بار زبان سے یہ بھی اظہار کرتے رہے کہ حضرت محمد رسول اللہ صلی اللہ علیہ وسلم خدا کے رسول ہیں۔ اور خاتم الانبیاء ہیں اور تمام انبیاء و مرسلین خدا کے پاک اور برگزیدہ بندے ہیں لیکن ساتھ ہی وہ قلم اور زبان سے نہایت اصرار کیساتھ ایسی چیزیں بھی نکالتے رہے جو ان کے پہلے ادعاء کی منکذب ہیں۔ وہ جب کہتے ہیں کہ رسول کریم صلی اللہ علیہ وسلم قرآن کی تصریح کے موافق خاتم النبیین ہیں تو ساتھ ہی یہ بھی کہتے جاتے ہیں کہ میں آپ کے بعد نبی ہو کر آیا ہوں۔ پھر یہ نبوت جس کا انہیں دعویٰ ہے صرف وہ ولایت محمدیہ نہیں جسے صوفیہ نے (مثلاً شیخ اکبر) نے اپنی اصطلاح میں نبوت کے لفظ سے تعبیر کر دیا ہے اور کہا ہے کہ وہ گروہ اولیاء میں موجود ہوتی ہے، گو اس کی وجہ سے وہ انبیاء نہیں کہلاتے۔ اور نہ کبھی آج تک کسی ولی نے حتیٰ کہ اس محدث نے بھی جس

پس کمالات نبوت سے منصف ہونا انصاف

بالنبوت کو تسلیم نہیں۔ (باقی حاشیہ آگے)

لہذا لا انصاف بکمالات النبوة لا

یلزم الاتصاف بالنبوة (حجرات ۱۵۹)

کے محدث ہونے کی تصدیق زبان رسالت سے ہو چکی تھی۔ (حضرت عمر بن الخطابؓ) اپنی اس نبوت پر ایمان لانے کی طرف لوگوں کو دعوت دی ہے۔ اور نہ مزار صاحب

فأخبر رسول الله صلى الله عليه وسلم أن الرويا جزء من أجزاء النبوة فقد بقي للناس في النبوة هذا وغيره ومع هذا لا يطلق اسم النبوة ولا النبي إلا على المشرع خاصة فحجر هذا الاسم لخصوص وصف معين في النبوة. (فتوحات مہاجر ۲۹۵)

عن يحيى إليه في المبشرات و هي جزء من أجزاء النبوة وان لم يكن صاحب المباشرة نبيا فنطقن لعموم رحمة الله فيما تطلق النبوة إلا لمن اتصف بالمجموع فذلك النبي وتلك النبوة التي حيزت علينا وانقطعت فان من جملتها التشريع بالوحى في التشريع وذلك لا يكون إلا للنبي خاصة

رسول الله صلى الله عليه وسلم نے ہم کو بتلایا کہ خواب (سچا) اجزاء نبوت میں سے ایک جز ہے تو لوگوں کے واسطے نبوت میں سے یہ جز (رڈیا) وغیرہ باقی رہ گیا۔ لیکن اس کے باوجود بھی نبوت کا لفظ اور نبی کا نام بجز مشرع (امر و نہی لانے والے) کے اور کسی پر بولا نہیں جاسکتا۔ تو نبوت میں ایک خاص وصف معین کی موجودگی کی وجہ سے اس نام (نبی) کی بندش کر دی گئی ہے۔

جیسے کسی کی طرف مبشرات کی وحی آئی اور وہ مبشرات اجزاء نبوت میں سے ہیں۔ اگرچہ صاحب مبشرہ نبی نہیں ہو جاتا پس رحمت الہیہ کے عموم کو سمجھو تو نبوت کا اطلاق اسی پر ہو سکتا ہے جو تمام اجزاء نبوت سے متصف ہو۔ وہی نبی ہے۔ اور وہی نبوت ہے جو منقطع ہو چکی اور ہم سے روک دی گئی۔ کیونکہ نبوت کے اجزاء میں سے تشريع بھی ہے جو وحی ملکی سے ہوتی ہے۔ اور یہ بات صرف نبی کے ساتھ مخصوص ہے۔ (فتوحات مہاجر ۵۴۸)

ایسی گھٹیا نبوت کے مدعی ہیں جو ایک سچا خواب دیکھنے سے بھی کسی مومن صالح کو فی الجملہ حاصل ہو سکتی ہے۔

مرزا صاحب کا دعویٰ نبوت

بلکہ وہ محدثیت و غیرہ سے آگے بڑھ کر مدعی ہوئے ہیں ایسی نبوت کے جس پر نہ صرف قادیان کو نہ صرف پنجاب کو نہ انڈیا کو بلکہ خاتم النبیین صلی اللہ علیہ وسلم کی نبوت کی طرح تمام عالم کو ایمان لانے کی دعوت دی گئی ہے۔ پھر جو کوئی اس دعوت کے پہنچنے پر بھی ایمان نہ لائے وہ دائرہ ایمان و اسلام سے خارج اور جہنمی ہے۔ جس طرح آنحضرت صلی اللہ علیہ وسلم کی دعوت پر ایمان نہ لانے والا بے ایمان اور جہنمی ہوتا ہے۔ بلکہ ان کا نہ ماننے والا بعینہ خدا اور رسول کو بھی نہ ماننے والا ہے۔

نہ صرف یہی کہ ان کو معمولی نبی تسلیم کر لیا جائے۔ بلکہ بعض اولوا العزم پیغمبر اور خاتم انبیاء نبی اسرائیل سیدنا حضرت عیسیٰ بن مریم علیہ السلام پر بھی ان کی فضیلت کا اقرار کیا جائے۔ پھر فضیلت بھی کوئی جزئی فضیلت نہیں۔ بلکہ کلی فضیلت اور ہر شان میں ان سے پڑھ کر مانا جائے۔ اور اگر ہو سکے تو ان سب کے بعد ذرا، دینی زبان سے تشرعی (صاحب شریعت) نبی بھی تسلیم کر لیا جائے۔ ملاحظہ ہو! مرزا صاحب کی عبارات ذیل۔ ”اب ظاہر ہے کہ ان الہامات میں میری نسبت بار بار بیان کیا گیا ہے کہ یہ خدا کا فرستادہ خدا کا مامور خدا کا امین اور خدا کی طرف سے آیا ہے۔ جو کہتا ہے اس پر ایمان لاؤ اور اس کا دشمن جہنمی ہے۔“ (انجام تھم بار دوم صفحہ ۷۲)

”بہر حال جب کہ خدا تعالیٰ نے مجھ پر ظاہر کیا ہے کہ ایک ایک شخص جس کو میری دعوت پہنچی ہے اور اس نے مجھے قبول نہیں کیا ہے وہ مسلمان نہیں ہے۔ اور خدا کے نزدیک قابل مؤاخذہ ہے۔“

(ترجمہ المصلی جلد اول ص ۸۸ منقول از تشیید الاذہان جلد ۲ ص ۱۳۵)
 ”علاوہ اس کے جو مجھے نہیں مانتا وہ خدا اور رسول کو بھی نہیں مانتا کیونکہ میری نسبت خدا اور رسول کی پیشین گوئی موجود ہے (حقیقۃ الوحی یار دوم ص ۱۶۳) اب جو شخص خدا اور رسول کے بیان کو نہیں مانتا اور قرآن کی تکذیب کرتا ہے اور عملاً خدا تعالیٰ کے نشانوں کو رد کرتا ہے اور مجھ کو باوجود صد ہا نشانوں کے مفتری ٹھہراتا ہے تو وہ مومن کیوں کہہ سکتا ہے؟“ (ایضاً ص ۱۶۴)

”اوائل میں میرا یہی عقیدہ تھا کہ مجھ کو مسیح بن مریم سے کیا نسبت ہے۔ وہ نبی ہے اور خدا کے بزرگ مقربین سے ہے۔ اور اگر کوئی امر میری فضیلت کی نسبت ظاہر ہوتا تو میں اس کو جزئی فضیلت قرار دیتا تھا۔ مگر بعد میں جو خدا تعالیٰ کی وحی بارش کی طرح میرے اوپر نازل ہوئی، اس نے مجھے اس عقیدہ پر قائم نہ رہنے دیا۔ اور صریح طور پر نبی کا خطاب مجھے دیا گیا۔ مگر اس طرح سے کہ ایک پہلو سے نبی اور ایک پہلو سے امتی۔“ (حقیقۃ الوحی یار دوم ص ۱۶۹)

”خدا نے اس امت میں سے مسیح موعود بھیجا۔ جو اس پہلے مسیح سے اپنی تمام نشان میں بہت بڑھ کر ہے۔“

(حقیقۃ الوحی ص ۱۶۸ منقول از ریویو جلد اول ص ۶ صفحہ ۲۵)



کافر کس طرح کے رسول کا نہ ماننے والا ہوتا ہے

اس کے متعلق تریاق القلوب صفحہ ۱۳۲ میں لکھتے ہیں:-
 ”یہ نکتہ بھی یاد رکھنے کے لائق ہے کہ اپنے دعوے سے انکار کرنے والے
 کو کافر کہنا یہ صرف ان نبیوں کی شان ہے جو خدا تعالیٰ کی طرف سے شریعت
 اور احکام جدیدہ لاتے ہیں۔ لیکن صاحب شریعت کے ماسوا جس قدر
 ملہم اور محدث ہیں کہ وہ کیسے ہی جناب الہی میں اعلیٰ شان رکھتے ہوں۔
 اور خلعت مکالمہ الہیہ سے سرفراز ہوں ان کے انکار سے کوئی کافر نہیں
 بن جاتا۔“

ماسوا اس کے یہ بھی تو سمجھو کہ شریعت کیا چیز ہے جس نے اپنی وحی کے
 ذریعہ سے چند امر و نہی بیان کئے۔ اور اپنی اُمت کے لئے ایک قانون،
 مقرر کیا وہی صاحب شریعت ہو گا۔ پس اس تعریف کی رو سے بھی ہماری
 مخالف ملزم ہیں کیونکہ میری وحی میں امر بھی ہے اور نہی بھی اور اگر کہو
 کہ شریعت سے وہ شریعت مراد ہے جس میں نئے احکام ہوں تو یہ باطل
 ہے۔ اللہ تعالیٰ فرماتا ہے۔ اِنْ هَذَا اِلَّا اِلْفُ الصَّفِ الْاَدْلٰی صَفِ اِبْرٰهیم
 و مُوسٰی۔ یعنی قرآنی تعلیم توریت میں بھی موجود ہے اور اگر یہ کہو کہ شریعت
 وہ ہے جس میں باستیفاء امر و نہی کا ذکر ہو تو یہ بھی باطل کیونکہ اگر توریت یا
 قرآن شریعت میں باستیفاء احکام شریعت کا ذکر ہوتا تو پھر اجتہاد کی گنجائش نہ رہتی۔“ (اربعین ص ۷)
 لے شیخ اکبر رحمہ اللہ تعالیٰ فرماتے ہیں:- (حاشیہ اگلے صفحہ پر)

کیا مسٹر محمد علی اور بے خبری سے ان کی تائید کر نبوا لے یہ عبارتیں سن رہے ہیں

فما بقا للاولياء اليوم بعد
ارتفاع النبوة الا التعريفات و
السدات ابواب الاموال الهيبة
والنواهي فمن ادعاهما بعد محمد
صلى الله عليه وسلم فهو مبدع
شرعية اوحى بها اليه سواء وافق
بها شرعنا او خالف (فتوحات مباح)

نبوت اٹھ جانے کے بعد آج اولیاء کے لئے بجز
تعريفات کے کچھ باقی نہیں رہا اور امر نواہی کے
سب دروازے بند ہو چکے اب جو کوئی محمد رسول
اللہ صلی اللہ علیہ وسلم کے بعد امر نہی کا مدعی ہو
(جیسے مرزا صاحب) وہ اپنی طرف دہی شریعت
آنے کا مدعی ہے۔ خواہ وہ شریعت ہمساری
شریعت کے موافق ہو یا مخالف

شیخ عبدالوہاب شمرانی اس عبارت کے ساتھ اس قدر اور اضافہ کرتے ہیں :-

فان كان مكلفا فربنا عنقه
والا فربنا عنه صفحا

(اليواقيت والجواهر ج ۳۷ ص ۲)

قال الشيخ الاكبر في الباب المحاور
والعشرين من الفتوحات من قال
ان الله تعالى امر بك شي فليس
ذلك بمصحق انها ذالك تلبس
لان الامر قسم الكلام وصفتة و
ذالك باب مسدود دون الناس

(اليواقيت والجواهر ج ۳۷ ص ۱)

پھر اگر یہ مدعی دہی شریعت مکلف ہے (یعنی مجنون
وغیرہ نہیں ہے) تو ہم اس کا گمراہ مار دیں گے،
اور اگر مکلف نہیں تو ہم اس سے کنارہ کشی کریں گے۔
شیخ اکبر فتوحات کے اکیسویں باب میں فرماتے ہیں
کہ جو کوئی (بعد نبی کریم صلی اللہ علیہ وسلم کے) یہ دعویٰ
کرے کہ اللہ تعالیٰ نے اس کو کسی چیز کا حکم کیا ہے
رہیسا کہ مرزا صاحب کہتے ہیں کہ میری دہی میں امر
بھی ہے اور نہی بھی، تو یہ دعویٰ صحیح نہیں یہ محض
تلبیس ہے کیونکہ امر کلام کی قسم اور اس کی صفات
میں سے ہے۔ اور یہ کلام کا دروازہ) لوگوں پر بند کیا جا چکا ہے

کیا یہی وہ صوفیوں کی اصطلاحی باعجازی یا لغوی نبوت ہے جس کا ثبوت رؤیا کی حدیث یا شیخ اکبر کے کلام میں پایا جاتا ہے۔ کیا قادیانیوں کا یہی ظلی اور بروزی نبی ہے جو اصلی اور حقیقی نبیوں سے بھی بڑھ گیا ہے۔ کیا امتی نبی نام رکھ دینے سے اصل حقیقت پر پردہ پڑ سکتا ہے۔ اور کیا یہ سخت حیرت انگیز اور مضحکہ خیز منطق نہیں ہے کہ کسی پرانے نبی (علیہ الصلوٰۃ والسلام) کا دوبارہ آنا تو یہ آیت خاتم النبیین کے خلاف ہو لیکن نبیوں پر فضیلت کلی رکھنے والا ایک نیا نبی قادیان میں آجائے یہ خاتم النبیین کے خلاف نہ ہو۔ گویا آنحضرت صلی اللہ علیہ وسلم کے وجود باجود نے مفضول انبیاء کے انبیا سلسلہ تو بند کر دیا لیکن ان سے اعلیٰ اور افضل انبیاء کی تشریف آوری کا دروازہ کھول دیا ہے۔ کاش کہ قرآن میں بھی خاتم النبیین کی آیت کے ساتھ فاتح النبیین کی کوئی آیت ہوتی اور جس صراحت اور تکرار کے ساتھ حضور سے پہلے آنے والے انبیاء کا تذکرہ ہوا ہے اس کا عشر عشر ہی پیچھے آنے والے نبی کے متعلق ہوتا کہ امت کو زیادہ کام ان ہی پھلوں سے پڑنا تھا۔ اور ان پہلوں سے افضل بھی تھے۔

کیا مرزا ابیوں میں کوئی بھی خوف خدا رکھنے والا نہیں۔ کیا ان کے دلوں پر مہر ہو چکی ہے۔ کیا ان کی قلوب پتھر سے بھی زیادہ سخت ہو گئے ہیں۔ جو ایسی ایسی صریح عبارتوں کے بعد بھی ایک مفتری علی اللہ کو سچا پیغمبر بناتے چلے جاتے ہیں۔ عجیب تماشا ہے کہ اس مفتری نے اپنے تنکین سچا ثابت کرنے کے لئے آہم کے قصہ میں اور محمدی سکیم کے آسمانی نکاح میں معاذ اللہ خدا کو اور اس کی قضا میں تک کہ جھوٹا ٹھہرا دیا۔ مگر وہ محروم الخیر جماعت جو آج علماء دیوبند پر خدا کو جھوٹا

کہنے کا محض فرضی الزام رکھ کر اپنے لئے اور نئی لعنت خرید رہی ہے۔ اُس مفتری کا برابر کلمہ پڑھتی جاتی ہے۔ جو اپنی سچائی کا ثبوت ہی جب پیش کر سکتا ہے جب پہلے خدا کو جھوٹا ثابت کر دے۔ (کبرت کلمۃ تخرج من افواہہم)

شاید محمد علی صاحب کو علماء دیوبند کے آئینہ اعتقاد میں اپنا چہرہ نظر آ گیا ہے جو معاذ اللہ خدا کے جھوٹ بولنے کی تصویر سامنے آ گئی۔ اِنَّ فِيْ ذٰلِكَ لَذِكْرٰی لِمَن كَانَ لَهُ قَلْبٌ اَوْ اَلْقٰی السَّمْعَ وَ هُوَ شَهِيدٌ۔

خوب سمجھ لو کہ جھوٹے جیلے اور بیہودہ عذر تراش کو ختم نبوت جیسے قطعی اور اسلام کے بنیادی عقیدہ کی تکذیب کرنا رسول اللہ صلی اللہ علیہ وسلم کی رسالت اور صدق و راست بازی اور قرآن کریم کے وحی الہی ہونے سے انکار کرنا ہے۔
فَاَنهٖم لَا يَكُنْ بُوْلُوكَ وَلٰكِنَ الظَّالِمِيْنَ | یہ لوگ تجھے نہیں جھٹلاتے بلکہ ظالم خدا کی آیات
بَاٰتِ اللّٰہِ يَحْجِدُوْنَ۔ | کا انکار کرتے ہیں۔

اور جیسا کہ ابتداء میں عرض کر چکا ہوں یہ ہی ارتداد ہے کہ آدمی اسلام کا اقرار کرنے کے بعد پھر اس سے صریحاً انکار کرنے لگے یا ایسی قطعی اور صاف چیزوں کا انکار کر بیٹھے جو انکار رسالت کو مستلزم ہو۔

ارتداد کی اس قسم خفی کا نام یعنی یہ کہ آدمی زبان سے اسلام کا نام بھی لیتا ہے اور کلمہ بھی پڑھتا رہے مگر نامعقول تحریفیات اور ناقابل قبول تاویلات باطلہ سے قطعیات کے انکار پر بھی تلا ہو۔ سلف کی زبان میں ”زندقہ“ ہو گیا ہے اور جیسا کہ ہم آگے چل کر بیان کریں گے زنداقہ کا حکم بھی وہی عام مرتدین کا سا ہے۔
اس تمام تقریر سے یہ نتیجہ نکلا کہ مرزا غلام احمد قادیانی جس کی ختم نبوت کو

رد کرنے والی تصریحات ہم نقل کر چکے ہیں۔ اسلام کے ایک قطعی عقیدہ کو تسلیم نہ کرنے کی وجہ سے مرتد اور زندیق ہے۔ اور جو جماعت ان تصریحات پر مطلع ہو، کہ ان کو صادق سمجھتی رہے، اور اس کی حمایت میں لڑتی رہے وہ بھی یقیناً مرتد اور زندیق ہے خواہ وہ قادیان میں سکونت رکھتی ہو یا لاہور میں۔ جب تک وہ ان تصریحات کے غلط اور باطل ہونے کا اعلان نہ کرنے کی خدا کے عذاب سے خلاصی پانے کی اُس کے لئے کوئی سبیل نہیں۔

یہاں تک ہم نے مرزا صاحب اور ان کے اذتاب ارتداد کا صرف ایک سبب بیان کیا ہے۔ کیونکہ محمد علی صاحب نے اپنے بیانات میں بھی کیا تذکرہ کیا تھا۔ دوسرے موجدات ارتداد مثلاً تو ہیں انبیاء علیہم السلام و غیرہ سے عداوت اغماض کیا گیا ہے۔ شاید اس خدمت کو میرا کوئی دوسرا بھائی انجام دے گا اور بہت سے بزرگ مجھ سے پہلے بھی فی الجملہ انجام دے چکے ہیں۔

آپ یقین کیجئے کہ ہم کو مرزا صاحب یا کسی ایک کلمہ گو کے کاغذ اور حواشیات کہنے میں کوئی غرضی نہیں ہے۔ ہمارے یہی حال ہے کہ نہ ہم غیر متعلقین کو کاغذ کہتے ہیں۔ نہ تمام شیعوں کو نہ سارے پیروں کو سچی کہہ ان پر غیور ہیں کہ بھی کیا نہیں کہتے جو ہم کو کاغذ دلاتے ہیں۔ ہمارے یہی حال ہے کہ کوئی صورت ایسی شکل آتی کہ مرزا شیعوں کی تفریق سے بھی ہم کو زبان الودہ نہ کر سکیں۔ لیکن ان کے مخالفانہ و ملامت کرنے سے باز رہنا ہمارے لئے بہت گستاخی ہوتی ہے اور کسی طرح ہم نیت کا استہانہ نہیں دوسکتا۔ ہم کو مستطرت کیا ہے کہ باطل تا خداستان کی گراہی۔ لوگوں کو بچائیں کہ جو مرتد و زندیق ہیں ان میں سے کسی کو نہ بھروسہ نہ

خطرناک ہے۔

جو عبارتیں مرزا صاحب کی ہیں اوپر نقل کر چکا ہوں کیا ان کے مطالعہ کے بعد اس مسئلہ کا اعلان نہیں ہو جاتا کہ جو کوئی ان کو نبی اور مسیح موعود نہ مانے۔ دائرہ ایمان و اسلام سے خارج ہے۔ اب تم خود دنیا کی مردم شماری کر لو کہ تمہارے کافر بنائے ہوئے غیر مسلموں کے سوا کتنے آدمی مسلمان رہ جاتے ہیں۔ حالانکہ یہ کورڈوں غیر مسلم (فی زعمکم) لا الہ الا اللہ محمد رسول اللہ کا اقرار بھی کرتے ہیں۔ اور سارے احکام بجالاتے ہیں۔

کیا مسٹر محمد علی اپنے اس فقرہ میں :-
”لا الہ الا اللہ محمد رسول اللہ“ کا اعتراف کرنے والے کو کافر کہنا بڑی خطرناک غلطی ہے خواہ مرزا محمود صاحب کہیں یا مولوی کفایت اللہ صاحب۔
دونوں ناموں سے پہلے مرزا غلام احمد قادیانی کا اور اضافہ کریں گے۔ اور ان کی قبر پر جا کر دلائل قیام الیکم والسلام است مؤمنان کی تلاوت فرمائیں گے۔

ایک طرف تو آپ کے مسیح موعود سارے جہان کے کلمہ پڑھنے والوں کو بجز چند لاکھ نفوس کے مسلمانوں سے نکال رہے ہیں۔ اور دوسری طرف آپ شاید ہر اس شخص کو جو مسلمانوں کو سلام کر لے (خواہ وہ ہندو ہو یا یہودی یا نصرانی یا دوسرے) مومن تسلیم کرتے ہیں۔ اس سے نبی قادیانی اور امتی دونوں کی شریعت فہمی اور قرآن دانی کی حقیقت بے نقاب ہو جاتی ہے۔

کہا گیا ہے کہ قادیانی بڑے نمازی ہیں۔ قرآن بہت پڑھتے ہیں۔ روزے۔

رکھتے ہیں۔ زکوٰۃ دیتے ہیں۔ اگر اس پر بھی وہ مسلمان نہیں تو بڑی حسرت اور حیرت کا مقام ہے۔

میں کہتا ہوں کہ ایک ایسی ہی بد بخت قوم کا تذکرہ نبی کریم صلی اللہ علیہ وسلم نے صحیحین کی احادیث میں فرمایا ہے کہ جو قرآن کی تلاوت بھی کرے گی اور بظاہر سچے مسلمانوں سے بھی زیادہ نمازیں پڑھے گی اور روزے رکھے مگر ان کا قرآن ان کے حلقوم سے آگے نہ بڑھے گا اور وہ اسلام میں سے ایسی ہی نکل چکی ہوگی جیسے تیر شکار کا جسم چھید کر صاف نکل جاتا ہے۔ آپ نے فرمایا کہ اگر میں نے ان کو پایا تو عادی و نمود کی طرح ان کو قتل کروں گا۔

حق تعالیٰ شانہ اپنی پناہ میں رکھے اور اس دنیا سے ایمان پراٹھالے کہ یہ مقام بڑے خوف اور عبرت کا ہے۔

مرزا ثبوت کو بڑا فخر ہے۔ اور بعض سادہ لوح آزاد منش مسلمان بھی ان کی مدح سرائی میں رطب اللسان ہو جاتے ہیں۔ کہ وہ آج اسلام کی ایسی خدمت کر رہے ہیں۔ جو کسی دوسری جماعت مسلمین سے بن نہیں پڑی۔ یعنی یورپ میں اسلام پھیلاتے ہیں۔ ملکानوں کو اشدھ ہونے سے روکتے ہیں۔ آریوں وغیرہ کے مقابلہ پر سینہ سپر ہوتے ہیں۔ وغیرہ وغیرہ۔

ان کا یہ فخر اور منقبت اگرچہ سمجھدار مسلمان اس لئے تسلیم نہیں کرتے کہ جس چیز کی وہ اشاعت اور حمایت کرتے ہیں وہ صحیح اسلام نہیں ہے بلکہ یا تو وہ مرزا صاحب کی نبوت کی تبلیغ ہوتی ہے۔ اور یا مرزا صاحب کا تمیم کیا ہوا اسلام جسے انہوں نے بہت سے اصول و فروع کاٹ کر نو جوانان یورپ یا

یورپ کی وحی پر ایمان لانے والوں کے اہواء و ظنون کے سانچہ میں ڈھالا ہے۔
لیکن اس سے قطع نظر کہ علی السبیل التثزل کہتا ہوں کہ ان کا یہ سبب
امتیاز اور خدمات اسلام کو تسلیم کرنے کے بعد بھی ان مومن اور ناجی ہونا ضروری
نہیں ہے۔

صحیح مسلم کے ابواب الایمان میں اس شخص کا واقعہ پڑھئے جو رسول کریم صلی اللہ
علیہ وسلم اور صحابہ کرام رضی اللہ عنہم کے ہم رکاب جہاد میں تھا۔ اور اس نے وہ خدمت
اور اعانت اسلام اور مسلمانوں کی کی تھی جس کا اعتراف صحابہؓ نے،
حضورؐ کی جناب میں ان الفاظ سے کیا ہے۔

ما اجزأ منا الیوم احد ما
اجزأ قلات
آج کے دن ہم میں کوئی بھی ایسا کافی نہیں ہوا
جیسا کہ فلاں آدمی ہوا ہے۔

مگر لسان نبوت سے باوجود ان خدمات جلیلہ کے ارشاد ہوا لہذا انہ من
اہل النار یاد رکھو وہ دوزخی ہے۔

اور حضور صلی اللہ علیہ وسلم نے یہ بھی فرمایا کہ :-
ان الله یؤید هذا الدین
بالرجل الفاجر
بیشک حق تعالیٰ اس دین کو مدد پہنچا دیتا ہے
بدعاش آدمی سے۔

اور جامع صغیر میں حدیث ہے کہ :-
سلیشدا دھذا الدین برجال لیس لہم
عند اللہ خلاق والراج المنیر شرح جامع الصغیر ۳۲۲
اور عبد اللہ بن عمرؓ نے ایک ایسی جماعت کے متعلق جو قرآن کو اور رسول اللہ
تقریب ہے کہ اس دن کی تائید اور تقویت ایسے لوگوں
کے ذریعہ ہو جائیگی جن کے لئے خدا کے یہاں حصہ نہیں

صلی اللہ علیہ وسلم کو سبکدوش تھی صرف قدر کا انکار کرتی تھی فرمایا:-

جب تم ان سے ملو تو کہہ دو کہ میں عبد اللہ بن عمر بن عبد اللہ
ان سے علیحدہ ہوں اور وہ ہم سے بے تعلق ہیں قسم
ہے اس ذات کی جس کی عبد اللہ بن عمر قسم کھا سکتا ہے
اگر ان میں سے کسی کے پاس احد رہاڑ کی برابر
سونا ہو پھر وہ اسے خرچ کر ڈالے تب بھی اللہ تعالیٰ
ہرگز اسے قبول نہیں کرے گا یہاں تک کہ وہ تقدیر پر ایمان
لے آئے۔

اذا القیت اولئك فاخبرهم اني
برئ منهم وانهم بداء مني
والذي يحلف به عبد الله بن
عمر لو ان لاحدهم مثل احد
زرهبا فالفقه ما قبل الله
منه حتى يؤمن بالقدیر۔

—

ابوطالب سے بڑھ کر اسلام اور پیغمبر اسلام کی حمایت اور اعانت اسی
نازک ترین ساعت میں کس نے کی ہوگی۔ لیکن وہ بشاری خدمات اور جانبازیوں
میں اس کو صحنہ خارج ناز سے نہ بچا سکیں۔

روایات بالا کو پڑھ کر کس کی ہمت ہے کہ قادیانیوں کی محض نام نہاد خدمات
اسلامیہ کو دیکھ کر ان کے مومن یا ناجی ہونے کا فتویٰ دیدے۔ اور ان کے عقائد
کفریہ کی طرف کچھ التفات نہ کرے۔

عہد رسالت میں منافقین کا گروہ برابر اپنے کو مسلمان کہتا تھا۔ رسول اللہ
صلی اللہ علیہ وسلم کی رسالت پر قسمیں کھا کر گواہی دیتا تھا۔ اللہ پر اور یوم آخرت
پر ایمان رکھنے کا اظہار کرتا تھا۔ مسجدوں میں مسلمانوں کے ساتھ ان کے قبلہ
کی طرف منہ کر کے نمازیں پڑھتا تھا اور ان کا ذبیحہ بھی کھاتا تھا۔ لیکن اس پر
بھی ان کو جھوٹا اور بے ایمان کہا گیا۔ اور مسلمانوں کو ان کے مکائد سے بچنے

رہنے کی ہدایت کی گئی۔ کیونکہ ان کے دوسرے قرآن و احوال اور مخاطبات
 سرسبز ان کے دعوائے ایمان کی تکذیب کرتے تھے۔ ولتعرّفنہم فی الحن القول
 اور ان کا دل ایمان سے خالی تھا۔ اور وہ لوگ بھی ہمارے یہاں کے پنجابی
 نبی کی اُمت کی طرح اندر ہی اندر اسلام اور مسلمانوں کی جڑ کاٹتے رہتے تھے۔
 فرق صرف اتنا ہے کہ پنجابی نبی اور اس کی اُمت نے تنگ ظرفی سے اسلام
 کے خلاف بعض عقائد کا اعلان بھی کر دیا اور اس لئے وہ منافق کے بجائے مرتد
 کے حکم کے تحت میں آ گئے۔ اور امیر افغانستان ان کو منافقین کی سی مہلت نہ
 دے سکے۔ اگر قادیانی پارٹی منافقین میں شامل ہو کر افغانی حدود و تعزیر سے بچنا
 چاہتی ہے تو اس کی صرف ایک ہی صورت ہے کہ وہ جہاراً اپنے خبیث عقائد کا
 اقرار کرنا چھوڑ دے۔ پھر ان کے ذہن کا حال خدا کے اور یوم آخرت کے حوالہ
 کر دیا جائے گا۔ غالباً مرزا محمود نے جو مشورہ نعمت اللہ کے واقعہ کے بعد اپنی
 پارٹی کو دیا ہے اس میں اسی نفاق کی تعلیم کی طرف ایک قدم اٹھایا ہے۔
 محمد علی صاحب کو بڑی فکر اس کی ہے کہ اگر علماء دیوبند قادیانیوں کو کافر
 بتلاتے ہیں تو شیعوں اور شیعوں کو سنی مقلدوں کو غیر مقلد اور غیر مقلدوں
 کو مقلد۔ علیٰ ہذا القیاس دیوبندیوں کو یریلوی اور یریلویوں کو دیوبندی کافر
 قرار دیتے ہیں۔ اس صورت میں تو کوئی مسلمان نہ رہے گا اور ایک دوسرے کو مرتد
 سمجھ کر قتل کر دیں گے۔

لیکن اول تو یہ دعویٰ ہی غلط ہے کہ ان میں سے ہر ایک فرقہ دوسرے
 کو کافر اور مرتد اور واجب القتل سمجھتا ہے۔ دوسرے واقعات آپ کے اس

خطرہ کی تردید کرتے ہیں کیا اس وقت تک افغانستان میں تبیں مرتد قتل نہیں کئے گئے۔ پھر بھی خدا کے فضل سے کوئی موقع ایسا پیش نہیں آیا کہ کوئی مسلمان محض فرضی جرم ارتداد پر کسی جگہ قتل کر دیا گیا ہو۔ اور اگر کسی جگہ آئندہ ایسا ہی کیا گیا تو آپ دیکھ لیں گے کہ اس کا خون بحول اللہ قوتہ رنگ لائے بدوں نہیں رہے گا۔

محمد علی صاحب کو ایسا لکھتے وقت اسلام کے نام اور اپنی نام نہاد امامت کی شرم کرنی چاہیے۔ کیا وہ نہیں جانتے کہ مسلمان یہود و نصاریٰ کو اور وہ سب لوگ مسلمانوں کو کافر کہتے ہیں۔ تو کیا اس اختلاف کے وقت یہود و نصاریٰ کے کافر کہنے سے آپ کو اپنے مروجہ اسلام میں کچھ تردد ہو جاتا ہے یا آپ کے ہاتھ میں کوئی معیار ایسا دیا گیا ہے جس پر آپ اپنے اسلام اور ان کے کفر کو پرکھ سکتے ہیں۔

اسی طرح کیا قرآن و سنت نے کوئی معیار صحیح و محکم ہمارے ہاتھ میں ایسا، نہیں دیا کہ ہم مدعیان اسلام کے اختلاف کے وقت ہر ایک کے کفر و ایمان کو اس پر کس کر دیکھ لیں۔

تو صرف اتنا کہہ دیتے سے کہ ہر ایک فرقہ دوسرے کو کافر و مرتد کہتا ہے یہ فیصلہ نہیں کیا جاسکتا کہ ان میں کوئی کافر و مرتد نہیں یا سارے کافر و مرتد ہی ہیں۔ (معاذ اللہ)

خدا نے اگر تم سے نور ایمان چھین لیا ہے تو کیا عام انسانوں کو جو نور فہم عطا ہوتا ہے وہ بھی سلب کر لیا گیا ہے۔ تم کو بڑا عظیم ہے کہ جب مزارعی افغانستان میں قتل کئے جاتے ہیں تو بانی اور بھائی شاہ ایران اور ترکوں کے حکم سے کیوں قتل نہیں کئے جاتے۔ یہ سوال یا تو آپ کو کب ہندو الے سید محفوظ الحق سے کیجئے۔ اور یا شاہ ایران اور ترکی بالہینٹ سے اور یا ان ملعونین مرحومین سے جو کابل کے قلمرو میں اس علم کے بعد

کہ وہاں خالص اسلامی حدود و تعزیر کی تلوار چمکتی رہتی ہے ارتداد کا جھنڈا اٹھا کر گئے اور
اتجام کار آخرت سے پہلے دنیا میں بھی ان کو حق تعالیٰ کے غضب و انتقام کا مور و بننا پڑا۔

کیا اسلام میں مرتد کی سزا قتل ہے؟

اب میں دوسرے مسئلہ کی طرف آتا ہوں وہ یہ کہ اسلام میں مرتد کی سزا کیا ہے
اور افغانستان کا فعل کس حد تک اصل قانون اسلام پر منطبق ہو سکتا ہے۔

اسلامی اصول کے موافق کسی مسئلہ شرعی کے اثبات کیلئے چار دلیلیں ہو سکتی ہیں۔
کتاب اللہ، سنت رسول اللہ، اجماع مجتہدین، قیاس و استنباط۔

اگرچہ یہ ضروری نہیں کہ ہر مسئلہ کا ثبوت چاروں طریقوں سے ہو۔ اور نہ ہر ایک
دلیل ہر مسئلہ میں کارآمد ہو سکتی ہے تاہم مسئلہ زیر بحث قتل مرتد میں اتفاق سے
چاروں دلیلیں جمع ہو گئی ہیں۔

چونکہ بارہا کہا گیا ہے کہ قتل مرتد کا ثبوت قرآن کریم سے پیش کردہ حالانکہ مزارع
کی نبوت جس کے نہ ماننے سے مسلمان خارج از اسلام ہو جاتے ہیں۔ قرآن، حدیث
اجماع وغیرہ سب کو چھوڑ کر صرف ایک دو صوفیوں کی نا تمام عبارتوں سے ہی ثابت
ہو جاتی ہے اس لئے ہم نے بہمہ وجوہ اتمام حجت کے لئے مناسب سمجھا ہے کہ
اولاً مرتد کے بارہ میں قرآن ہی کا فیصلہ سنایا جائے۔

مرتدین کے حق میں قرآن کا فیصلہ

یوں تو قرآن کریم کی بہت سی آیات ہیں جو مرتد کے قتل پر دلالت کرتی

لیکن ایک واقعہ جماعت مرتدین کے بحکم خدا قتل کئے جانے کا ایسی تصریح اور ایضاً
 کے ساتھ قرآن میں مذکور ہے کہ خدا سے ڈرنے والوں کے لئے اس میں تاویل کی ذرا
 گنجائش نہیں۔ نہ وہاں محاربہ ہے۔ نہ قطع طریق۔ نہ کوئی دوسرا جرم۔ صرف ارتداد اور
 تنہا ارتداد ہی وہ جرم ہے جس پر حق تعالیٰ نے ان کے پیر یغ قتل کا حکم دیا ہے۔
 حضرت موسیٰ علیہ السلام کی برکت سے بنی اسرائیل کو جب خدا نے فرعون کی
 غلامی سے نجات دی۔ اور فرعون کیوں کی دولت کا مالک بنا دیا۔ تو حضرت موسیٰ علیہ
 السلام ایک ٹھہرے ہوئے وعدہ کے موافق حضرت ہارون کو اپنا خلیفہ بنا کر وہ
 طور پر تشریف لے گئے جہاں آپ نے چالیس راتیں خدا کی عبادت اور لذت مناجات
 میں گزاریں۔

اور توراۃ شریف آپ کو عطا کی گئی۔

ادھر تو یہ ہو رہا تھا اور ادھر سامری کی فتنہ پر وازی نے بنی اسرائیل کی ایک
 بڑی جماعت کو آپ کے پیچھے راہ حق سے ہٹا دیا۔ و اذلہم السامری یعنی سونے چاندی
 کا ایک بچہ بنا کر کھڑا کر دیا۔ جس میں کچھ بے معنی آواز بھی آتی تھی۔ بنی اسرائیل جو کئی
 صدی تک مصری بت پرستوں کی صحبت بلکہ غلامی میں رہے تھے۔ اور جنہوں نے عبور
 بحر کے بعد بھی ایک بت پرست قوم کو دیکھ کر حضرت موسیٰ علیہ السلام سے یہ یہودہ
 درخواست کی تھی کہ:-

اجعل لنا الهة كما لهم الهة ہمارے لئے بھی ایسا ہی معبود بناد دیجئے جیسے ان کے معبود ہیں۔

وہ سامری کے اس بچے پر مقتون ہو گئے۔ اور یہاں تک کہہ گزرے کہ یہی
 تمہارا اور موسیٰ کا خدا ہے جس کی تلاش میں موسیٰ بھول کر ادھر ادھر پھرتے ہیں۔

حضرت ہارون علیہ السلام نے موسیٰ علیہ السلام کی جانشینی کا حق ادا کیا اور اس کفر و ارتداد سے باز آ جانے کی ہدایت کی۔۔

یا قوم انما قسمتہ ذل ان ربکم الرحمن | اے لوگو! تم اہل بچڑے کے بسبب فتنہ میں ڈال دیئے گئے حالانکہ
فاتبعونی واطیعوا امری | تمہارا پروردگار تمہارا حق ہے تو تم میری پیروی کرو اور میری بات مانو

لیکن وہ اپنی اسی سخت مرتدانہ حرکت پر جمے رہے۔ بجائے توبہ کے یہ کہہ پا کہ۔۔
لن ندرح علیہ عاکفین حتی یرجع | ہم برابر اپنے اس فعل پر جمے رہیں گے یہاں تک
الینک موسیٰ۔ | کہ خود موسیٰ ہماری طرف واپس آویں۔

ادھر حضرت موسیٰ کو پروردگار نے اطلاع کی کہ تیری قوم تیرے پیچھے فتنہ (ارتداد) میں پڑ گئی۔ وہ غصہ اور غم میں بھرے ہوئے آئے۔ اپنی قوم کو سخت سست کہا، حضرت ہارون سے بھی باز پرس کی۔ سامری کو بڑے زور سے ڈانٹا۔ اور ان کے بنائے ہوئے معبود کو جلا کر رکھ کر دیا اور دنیا میں مچھینک دیا۔

یہ سب ہوا لیکن ان مرتدین کی نسبت خدا کا کیا فیصلہ رہا۔ جہنوں نے موسیٰ کے پیچھے گویا سالہ پرستی اختیار کر لی تھی تو دنیا میں تو ان کیلئے خدا کا فیصلہ یہ تھا۔۔

ان الذین اتخذوا العجل سینا لهم | جنہوں نے بچڑے کو معبود بنایا ضرور ان کو دنیا
غضب من ربهم فذلة فی الحیوة | میں ذلت اور خدا کا غضب پہنچ کر رہے گا۔ اور
الدنیا وکذا الذین یفترون | مفتربین کو ہم ایسی ہی سزا دیتے ہیں۔

اور اس غضب و ذلت کے اظہار کی صورت عباد عمل کے حق میں یہ تجویز ہوئی جو سورہ بقرہ میں ہے۔۔

انکم ظلمتم انفسکم با اتخاذکم العجل | اے قوم نبی اسرائیل تم نے بچڑے کو معبود بنا کر اپنی جانوں

فتوروا الی یاربکم فاقتلوا انفسکم | اظہم کیا تو اب خدا کی طرف رجوع کر ڈھیر اپنے آدمیوں کو قتل کرو اور فاقتلوا انفسکم میں انفسکم کے معنی وہی ہیں جو تم انتم ہو لاہ تقتلون انفسکم میں ہیں۔ اور قتل کو اپنے اصلی اور حقیقی معنی سے (جو ہر طرح کے قتل کو خواہ لوہے سے ہو یا پتھر سے شامل ہے پھرنے کی کوئی وجہ موجود نہیں بلکہ، غضب اور ذلت فی الحیوۃ الدنیا اس کے نہایت ہی مناسب ہے اور یہی غضب کا لفظ دوسری جگہ تمام مرتدین کے حق میں بھی آیا ہے۔ جیسا کہ فرماتے ہیں۔ من کفر باللہ من بعد ایمانہ الا من اکرہ وقلبه مطمئن بالإیمان ولكن من شح بالكفر صدرا فعليه غضب من الله ولهم عذاب عظیم (محلہ)

اس حکم کا نتیجہ جیسا کہ روایات میں ہے یہ ہوا کہ کئی ہزار آدمی جرم ارتداد میں خدا کے حکم سے موئی علیہ السلام کے سامنے قتل کئے گئے۔ اور صورت یہ ہوئی کہ قوم میں سے جن لوگوں نے پھڑے کو نہیں پوجا تھا ان میں سے ہر ایک نے اپنے اس عزیز و قریب کو جس نے گویا سالہ پرستی کی تھی اپنے ہاتھ سے قتل کیا اور جیسا کہ بعض روایات میں آیا ہے قاتلین کا اپنے عزیزوں کو اپنے ہاتھوں سے قتل کرنا یہ اس کی سزا تھی کہ انہوں نے اپنے آدمیوں کو ارتداد سے روکنے میں کیوں تساہل کیا۔

ولما سقط فی ایدہم ذراؤنا ہم | اور جب وہ نادام ہوئے اور معلوم کر لیا کہ وہ رتر سے بھٹک قد ضلوا قالوا للئن لم یرحمنا ربنا و یغفر لنا لنکونن من الخاسرین۔ | گئے ہیں تو کہنے لگے کہ ہمارا پروردگار ہم پر رحم نہ فرمائے گا اور ہمارے بھائی کا تو ہم ضرور خسارہ اٹھائیں گے اور ہمارے

لیکن اس توبہ نے بھی ان کو دنیا کی عقوبت سے نہیں بچایا۔ جیسا کہ اب بھی بعض اقسام مرتد کے متعلق علماء کا یہی فتویٰ ہے کہ وہ توبہ کے بعد بھی خدا قتل

کیا جائے گا۔ خواہ توبہ آخرت کے عذاب کو اس سے اٹھا دے۔
 اسی طرح گویا سالہ پرستوں سے بھی اگرچہ دنیا میں خدا کی تعزیر ساقط نہیں ہوئی
 لیکن قتل کئے جانے کے بعد خدا نے احکام اخروی کے اعتبار سے ان کی توبہ کو
 قبول فرمایا۔ اور ان قاتلین کی بھی جہنم نے اپنے اقرباء کے ارتداد کے معاملہ
 میں مدد ہنت کی تھی۔

ذالکم خیر لکم عند بارئکم قتال
 علیکم انک ہوا لتواب الرحیم
 یہ تمہارے خالق کے یہاں تمہارے حق میں بہتر ہے پھر خدا
 نے انکی توبہ قبول کر لی کیونکہ وہ توبہ قبول کرنے والا مہربان ہے
 محمد علی صاحب جن کی تفسیر پر مراثیوں کو بڑا ناز ہے لکھتے ہیں کہ سینا لہم غنبت
 من رجم و ذلہ فی الحیوۃ الدنیا و کذا لک بخزی المفترین کے بعد والذین
 عملوا السیئات ثم تابوا من بعد ہا و امنوا ان ربک من بعد ہا لعفو رحیم
 واقع ہے جس سے معلوم ہوتا ہے کہ توبہ کے بعد جرم معاف ہو جاتا ہے۔

لیکن ان کو یاد رکھنا چاہیے کہ جو مرتد توبہ کے بعد بھی حدایا تعزیراً قتل کیا جائے
 جیسا کہ عباد عجل کئے گئے۔ اس کے حق میں یہ معافی کی آیت ایسی ہے جس طرح سارق
 کے بارہ میں والسارق والسارقة فاقطعوا یدہما جزاء بما کسبا نکلاً من
 اللہ واللہ عزیز حکیم کے بعد فمن تاب من بعد ظلمہ واصلح فان
 اللہ یتوب علیہ ان اللہ عفور رحیم سے اس کی معافی کی طرف اشارہ
 ہے اگرچہ سرقہ کی سزا دنیا میں اس سے ساقط نہیں ہوتی۔

الحاصل واقعہ عجل سے یہ بات بخوبی واضح ہو گئی کہ مرتدین کی ایک جماعت
 کو جس کی تعداد ہزاروں سے کم نہیں تھی حق تعالیٰ نے محض ارتداد کے جرم میں نہایت انت

اور ذلت کے ساتھ قتل کرایا۔ اور ارتداد بھی اس درجہ کا قرار دیا گیا کہ توبہ بھی انکو خدائی سزا سے محفوظ نہ کر سکی۔ بلکہ توبہ کی مقبولیت بھی اسی صابراۃ مقتولیت پر مرتب ہوئی، کہا جاسکتا ہے کہ یہ واقعہ موسوی شریعت کا ہے۔ امت محمدیہ کے حق میں اس سے تمسک نہیں کیا جاسکتا۔ لیکن آپ کو معلوم ہونا چاہئے کہ پہلی امتوں کو جن شرائع اور احکام کی ہدایت کی گئی ہے اور قرآن نے ان کو نقل کیا ہے وہ ہمارے حق میں بھی معتبر ہیں اور ان کی اقتداء کرنے کا امر ہم کو بھی ہے جب تک کہ خاص طور پر ہمارے پیغمبر یا ہماری کتاب اس حکم سے ہم کو علیحدہ نہ کر دیں۔

چند انبیاء و مرسلین کے تذکرہ کے بعد جن میں حضرت موسیٰ علیہ السلام بھی ہیں نبی کریم صلی اللہ علیہ وسلم کو خطاب ہوا ہے کہ:-

اولئك الذين هدى الله
فبهداهم اقتده

یہ وہ لوگ ہیں جن کو خدا نے ہدایت کی تو آپ بھی ان کی ہدایت پر چلیئے۔

یہ خطاب فی الحقیقت ہم کو سنانا ہے۔ خود محمد علی صاحب اپنی تفسیر میں، لکھتے ہیں کہ ”قرآن شریف میں کسی انسان کا ذکر ہوا کسی قوم کا سب مسلمانوں کی تعلیم کیلئے ہے (بیان القرآن) پس اسی قائد سے نبی اسرائیل کے مرتدین کو قتل کئے جانے کے حکم میں بھی تعلیم ہم ہی مسلمانوں کو ہوگی۔“

مرتد کا فیصلہ سنت رسول اللہ صلی اللہ علیہ وسلم سے

خصوصاً جب کہ دوسری آیات کی معیت میں خود رسول اللہ صلی اللہ علیہ وسلم کا عام و تمام فیصلہ بھی (جو لتبیین للناس ما نزل الیہم کے تحت میں داخل

ہے، یہی ہوا کہ۔۔۔

من بدل دینہ فاقتلوا (صحیح بخاری) | جو اپنا دین بدلے اسے قتل کر دو
محمد علی صاحب نے بخاری کی اس حدیث کے ساتھ خوب ٹھٹھا کیا ہے
اور اس طرح اپنے دل کی کندگی کو اور بڑھا دیا ہے۔

کہتے ہیں کہ یہاں دین سے کیا مراد ہے۔ کیا ہر ایک دین کو بدلنے والا واجب
القتل ہے تو یہودی سے کوئی نصرانی بنے یا ہندو سے عیسائی وہ بھی واجب القتل ہوگا۔
کیا محمد علی صاحب ایمان سے کہہ سکتے ہیں کہ جب وہ یہ لکھ رہے تھے خود ان
کا ضمیر اندر سے ان پر لعنت نہیں کر رہا تھا؟ کیا واقعی طور پر وہ رسول اللہ صلی
اللہ علیہ وسلم کے کسی ایک لفظ کا بھی کوئی ایسا مطلب لینا جائز سمجھتے ہیں جس سے
یہ لازم آتا ہو کہ ہر شخص جو اپنا پرانا مذہب چھوڑ کر اسلام میں آتا جائے اسے تم قتل
کرتے جاؤ۔ یہاں تو آپ معنی ڈالنے میں سوامی دیانند سے بھی گوٹے سبقت لے گئے۔
جس وقت آپ کے دل میں یہ سوال آیا تھا کہ حدیث میں جو مسلمانوں کو خطاب
ہے من بدل دینہ فاقتلوا اس میں کونسا دین خدا کے رسول کی مراد ہے تو اس کے
جواب میں قرآن کی آواز پر کان دہرا ہوتا۔ جو کہتا ہے کہ۔۔۔

ان الدین عند اللہ الاسلام و
من یلتغ غیلا الاسلام دینا فلن
یقبل منه
بلاشبہ دین تو اللہ کے نزدیک اسلام ہی ہے اور
جو کوئی اسلام کے سوا اور دین کی تلاش کرے تو وہ
اس سے ہرگز قبول نہیں کیا جائے گا۔

مگر آپ کے دل میں تو وہ خدا کا دین ہے ہی نہیں اس لئے آپ مجبور ہیں کہ
کافروں کے دین کی طرف جائیں۔ الاناء بتر شمع بمافیدہ۔

بہر حال حدیث صحیح نے مرتد کے معاملہ میں خواہ وہ بدسیر پکار ہو یا نہ ہو فیصلہ کر دیا کہ وہ واجب القتل ہے۔ اور لطیفہ یہ ہے کہ حضور نے کمال بلاغت سے من ارتدین دینہ نہیں فرمایا کہ شاید کسی کو شبہ ہوتا کہ یہ صرف اس کے حق میں ہے جو مثلاً یہودیت وغیرہ کسی مذہب باطل کو چھوڑ کر اسلام میں آیا تھا پھر ادھر سی لوٹ گیا بلکہ من بدل دینہ فرمایا کہ واجب القتل ہونے کے لئے خدائی دین کو تبدیل کرنا کافی ہے ضرورت نہیں کہ جس مذہب سے آیا تھا اس میں لوٹ کر جائے۔

خدائے عزوجل اور رسول خدا صلی اللہ علیہ وسلم

دونوں کا فیصلہ مرتد کے متعلق

یہاں تک تو آپ نے مرتد کے بارہ میں خدا اور رسول خدا صلی اللہ علیہ وسلم کا الگ فیصلہ سنا۔ اب یک جائی بھی سن لیجئے۔

حضرت ابو موسیٰ اشعری اور معاذ بن جبل رضی اللہ عنہما پر رسول اللہ صلی اللہ علیہ وسلم نے مین کا علاقہ تقسیم کر دیا تھا۔ دونوں اپنے اپنے حلقہ میں کام کرتے تھے ایک دفعہ حضرت معاذ رضی اللہ عنہ ابو موسیٰ رضی اللہ عنہ کے پاس بغرض ملاقات آئے دیکھا کہ ایک شخص ان کے پاس بندھا کھڑا ہے۔ دریافت کرنے پر معلوم ہوا کہ یہ مرتد ہے یعنی پہلے یہودیت سے اسلام لایا۔ پھر یہودی بن گیا۔ حضرت ابو موسیٰ نے معاذ سے کہا کہ تشریف رکھئے۔ انہوں نے فرمایا نہیں۔ میں اس وقت تک نہ بیٹھوں گا جب تک یہ قتل نہ کر دیا جائے۔ تین مرتبہ یہی گفتگو ہوئی۔ معاذ بن جبل نے فرمایا قضاء اللہ ورسولہ یعنی یہ اللہ کا اور اس کے رسول

کا فیصلہ ہے چنانچہ وہ قتل کر دیا گیا۔ (صحیح بخاری)

زنا و قہ کے متعلق حضرت علی کا فیصلہ

یہ تو آپ نے ان دو صحابیوں کا ذکر سنا جو غالباً آپ کے خیال میں علماء دیوبند سے بھی زیادہ تنگ نظر ہوں گے۔ اب نبی کے چوتھے خلیفہ حضرت علی کرم اللہ وجہہ کی (بقول آپ کے) تنگ نظری بھی ملاحظہ کیجئے۔

عن عکرمہ قال اتی علی بزنا دقہ فاحرقہم فبلغ ذاک ابن عباس قال لو کنت انا لم احرقہم لکنہی رسول اللہ صلی اللہ علیہ وسلم لا تعذبنا بعذاب اللہ ولعلتہم لقول رسول اللہ صلی اللہ علیہ وسلم من بدل دینہ فاقتلوا (صحیح بخاری)

حضرت علی کرم اللہ وجہہ کے پاس چند زنا دقہ لائے گئے انہوں نے ان کو جلا دیا۔ یہ خبر ابن عباس کو پہنچی انہوں نے فرمایا کہ اگر میں ہوتا تو ان کو جلاتا نہیں کیونکہ رسول اللہ نے فرمایا کہ اللہ کے عذاب (آگ) سے کسی کو سزا مت دو البتہ میں ان کو قتل کرتا کیونکہ رسول اللہ صلی اللہ علیہ وسلم نے فرمایا کہ جو اپنا دین تبدیل کرے اسکو قتل کر دو۔

حافظ ابن حجر نے فتح الباری میں روایات نقل کی ہیں جن میں تصریح ہے کہ یہ زنا و قہ مرتدین تھے۔ پھر بعض علماء کا یہ قول نقل کیا ہے کہ:-

ومن الزنادقة الباطنية وهم قوم زعموا ان الله خلق شيئاً ثم خلق منه شئ آخر فدل العالم بأسره دسوفها العقل والنفس الى قوله

اور زنا دقہ میں ہی سے باطنیہ فرقہ ہے جن کے خیالات تخلیق عالم کی نسبت نقل کرنے کے بعد فرماتے ہیں کہ، نبوت اور، تحریف آیات و عبادت میں ان کے اقوال

ولہم مقالات مخیفة فی النبوت

وتحریف الآیات وفساد العبارات

نہایت ذلیل ہیں۔

فتح الباری ج ۲۳ ص ۱۲

اس سے ظاہر ہوا کہ جس کو فقہاء زندیق کہتے ہیں وہ مرتد ہی ہے۔ اور،
زنا و قہ و مرتدین کا حکم آپ کو معلوم ہو چکا۔

قتل مرتد کا فیصلہ اجماع ائمہ الاسلام سے

قرآن و سنت کے بعد تمام ائمہ اسلام کا متفقہ فیصلہ بھی قتل مرتد کے
متعلق سن لیجئے۔

امام عبدالوہاب شوافی رحمہ اللہ نے کبرائے میں تحریر فرماتے ہیں

وقد اتفق الائمة علی ان من ارتد
عن الاسلام وجب قتله وعلی ان
قتل الذندیق واجب وکھوالذی
یسر الکفر ویظاہر بالاسلام
اور تمام ائمہ کا اس پر اتفاق ہو چکا ہے کہ جو
شخص اسلام سے پھر جانے یا زندیق ہو اس کا قتل
واجب ہے اور زندیق وہ ہے جو اندرونی کفر کے
باوجود اسلام سے مظاہرہ کرتا رہے۔

اس عبارت کو پڑھ کر یہ آیت بھی تلاوت فرمائیے۔

ومن یشاقق الرسول من بعد ما
تبین لہ الہدٰی ویتمع غیر سبیل
المومنین فاولٰئک ما تولٰی ونبہلہ
جہنم وسمعت مصیراً۔
اور جس کسی نے رسول کی مخالفت کی ہدایت ظاہر
ہو جانے کے بعد اور مومنین کے راستہ کے سوا
کسی اور راستہ پر چلا تو ہم اس کو حوالہ کریں گے
اس چیز کے جس کو وہ اختیار کرتا ہے اور داخل
کریں گے دوزخ میں اور وہ برا ٹھکانا ہے۔

قتل مرتد کے متعلق قیاس شرعی اور عقل سلیم کا کیا حکم ہے؟

چونکہ مضمون اندازہ سے زیادہ طویل ہوتا جا رہا ہے اس لئے قرآن، سنت
اجماع پیش کرنے کے بعد خذ الفاظ حافظ ابن قیمؒ کے نقل کرتا ہوں جن سے معلوم
ہوگا کہ کافر تہربی اور مرتد کا قتل کیا جانا عقل سلیم اور قیاس صحیح کا اقتضا ہے
فرماتے ہیں :-

خدا تعالیٰ نے کس طرح کی سزا میں مقرر کی ہیں ان میں سے
قتل سب سے بڑے جرم کی سزا ہو سکتی ہے مثلاً کسی بے
گناہ کو ہلاک کر دینا یا کسی عورت کی آبروریزی کر کے نہ
کا لاکرنا یا دین حق پر طعن کرنا اور اس سے پھر جانا اور
جب قتل عمد کی سزا قتل ہے تو دین برباد کرنے کی سزا
بطریق اولیٰ قتل ہونی چاہیے کیونکہ ایک نفس کا،
اہلک دین کی تباہی سے زیادہ فبیح نہیں ہے۔ پس
اس شخص کا وجود جو دین حق پر طعن کر کے یا اس سے
پھر جائے مسلمانوں کی جماعت کے اندر بڑی خرابی
کا باعث ہے جس کے باقی رکھنے میں کسی نیکی اور بہتری
کی امید نہیں کیا جاسکتی ہاں اگر وہ طعن کر نیوالا اپنی
زبان کو روک لے اور اپنی شرارت سے باز رہے اور
مسلمانوں کو دکھ نہ دے اور ذلیل و خوار اور خدا

فاما القتل فجعله عقوبة اعظم
الجنايات كما لجناية على النفس فكما
عقوبة من جنسه كالجناية على الدين
باللعن فيه والارتداد عنه وهذا
الجناية اولى بالقتل وكف عدوان
الجاني عليه من كل عقوبة اذ بقاء
بين اظهر عبادا مفسدا لهم ولا
خير يرجح في بقاء ولا مصالحة فاذا
احبس شوكا وامسك لسانه وكف اذا
والتم الذل والصغار وخبر بان احكام
الله ورسوله واداء الجزية له يكن
في بقاءه بين اظهر لمسلمين ضرر
عليهم والدنيا بلاغ ومتاع الى حين

وجعله ايضاً عقوبة الجناية على الفرج المحرمة لما فيها من القاسد العظيمة واختلاط الانساب الفساد العام۔

اور رسول کے احکام کے سامنے پست ہو کر رہنا پسند کرے تو اس چند روزہ زندگی میں اس کے لئے گنجائش ہے۔ (اعلام المواقین ج ۲ ص ۲۱۸)

یہاں تک ہم نے اولہ اربعہ سے قتل مرتد کا بقدر کفایت ثبوت پیش کر دیا ہے اور اگر ضرورت محسوس ہوئی تو آئندہ اس کی مزید تشریح کی جائے گی۔

یہ بات رہ گئی ہے کہ بعض لوگوں نے قرآن کی وہ آیات پیش کی ہیں جن میں مرتد اعمال جبط ہونے یا ان پر لعنت برسنے یا آخرت میں غضب اور عذاب ہونے کا ذکر ہے ان آیات میں ساتھ کی ساتھ اس کے قتل کئے جانے کا حکم مذکور نہیں۔

لیکن اس میں تو غالباً مرزائیوں کو بھی تردید نہ ہوگا کہ قتل عمد کی سزا اسلام میں قتل ہے پر حق تعالیٰ نے جس جگہ قرآن میں یہ فرمایا ہے:-

ومن يقتل مؤمناً متعمداً فجزاءه جہنم خالداً فيها وغضب الله عليه ولعنه واعد له عذاباً عظيماً۔

اور جو شخص کسی مسلمان کو عمدتاً قتل کرے گا تو اس کی سزا جہنم ہوگی جس میں ہمیشہ رہنا ہوگا اور اس پر اللہ غضب اور لعنت کرے گا اور ایسے شخص کے لئے خدا نے عذاب عظیم تیار کر رکھا ہے۔

تو اس کا بدلہ صرف یہ قرار دیا ہے کہ اس کو دوزخ میں خلود ہوگا۔ اور اللہ کا غضب اور اس کی لعنت اس پر ہے اور خدا نے اس کے لئے بڑا عذاب تیار کر رکھا ہے۔ تو کیا اس جگہ صرف اخروی سزا مذکور ہونے سے مرزائیوں کے مایہ ناز مفسر کے نزدیک قاتل کو بھی دنیا میں آزاد چھوڑ دیا جائے گا۔ اگر یہی آپ کی قرآن فہمی اور نکتہ بینی تھی تو اپنے نام نہاد اسلام اور اس کے فلسفہ کو آپ دنیا میں خوب نیک

نام کریں گے۔

اور اگر آپ قاتل کی نسبت فیصلہ کرنے میں آیت مذکورہ کے ساتھ قرآن کی دوسری آیات کو بھی ملاتے ہیں تو مرتد کے متعلق فیصلہ کرتے وقت ایسا کرنے سے کیا چیز مانع ہے۔

آپ کتنی ہی کوشش کیجئے اور احادیث و آثار سے بھاگ کر قرآن کی پناہ لیجئے۔ مگر قرآن آپ کو ضرور دھکے دے گا۔ اور آپ کے جیل قاسدہ کے منہ پر طمانچہ مارے گا۔ کیونکہ رسول سے بھاگنے والے کی واسطے خدا کے یہاں کوئی پناہ نہیں ہے۔

مرتد کی نسبت اسلامی حکومت کا فیصلہ

قرآن، حدیث، اجماع، قیاس کے فیصلوں کے بعد ایک خالص اسلامی حکومت (افغانستان) کا فیصلہ بھی وہی ہونا تھا جو ہوا۔

لیکن جب سے دولت علیہ افغانیہ کی سب سے بڑی شرعی عدالت نے نعمت اللہ قادیانی کو اس کے ارتداد کے جرم میں نہایت ذلت اور رسوائی کے ساتھ قتل کر دیا ہے۔ مرزائی اُمت نے اس خالص اسلامی قانون کی تنفیذ اور رسول اللہ صلی اللہ علیہ وسلم کی ایک محکم سنت کے احیاء کے خلاف سخت شور و ہنگامہ مچا کر رکھا ہے۔ کبھی وہ افغانستان کے مقابلہ پر امریکہ اور یورپ کو ابھارتے ہیں۔ کبھی ہندوؤں سے فریاد کرتے ہیں کبھی آزاد منشن لیڈروں کو اکسبانا چاہتے ہیں۔ اور سب سے آخر میں رائے عامہ سے اپیل کی جاتی ہے۔

لیکن ان کو یاد رکھنا چاہئے کہ قتل مرتد کا قانون نہ تو یورپ و امریکہ کی حکومتوں

کا بنایا ہوا ہے اور نہ کانگریس یا کسی اور دیوبی انجمن کی منتظر کمیٹی سے اس کی منظوری میں رائے لی گئی ہے اور نہ ہی پبلک کے غوغائے عام یا ووٹروں کی کثرت کو اس کے پاس کئے جانے میں کچھ دخل ہے۔

وہ تو آسمانی فیصلہ ہے جو خدا کے ان وفادار بندوں کے ہاتھوں سے نفاذ پذیر ہوتا ہے۔ جن کی نسبت قرآن حکیم میں یہ ارشاد ہوا ہے :-

فَسَوْفَ يَأْتِي اللَّهُ بِقَوْمٍ يُحِبُّهُمْ وَيُحِبُّونَهُ أَذِلَّةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ ذَلِكَ فَضْلُ اللَّهِ يُؤْتِيهِ مَن يَشَاءُ

تو قریب ہے کہ خدا لاٹیکا ایک ایسی قوم کو جسکو وہ محبوب رکھتا ہے اور وہ خدا کو محبوب رکھتی ہے کہ کافروں کے مقابلہ میں غالب اور مؤمنین کے سامنے خاکسار جو جہاد کریں خدا کے راستہ میں اور کسی ملامت کو نہ یوازے کی علامت سے نہ ڈریں گی یہ خدا کا فضل ہے جسکو چاہے دے

اور وہ ایک فرمان رسالت ہے جس کا امثال ان ہی سعید روتوں کا حصہ ہے جن کو حق تعالیٰ نے اپنے باغیوں کی سرکوبی کے لیے سارے جہان میں سے چن لیا ہے اور جن کو اس نے محض اپنے افضال سے استدعاء علی الکفار رَحِمًا بَيْنَهُمْ کا تمغہ مرحمت فرمایا ہے۔

سچ تو یہ ہے کہ اس دورِ فتن میں جب کہ الحاد اور لاندہ بیت کی رو کے خلاف کوئی کام کرنے کی بہت ہی کم جرات ہو سکتی ہے۔ اعلیٰ حضرت امیر غازی اید اللہ بغونہ و نصرہ نے اس سنتِ نبیہ کو زندہ کر کے بارگاہِ الہی اور قلوبِ مؤمنین میں وہ عزت پیدا کر لی ہے جو انسانوں کی دی ہوئی اور بادشاہوں کی تسلیم کی ہوئی عزتوں سے بالاتر ہے۔ قاعدہ ہے کہ جو شخص جس گورنمنٹ کے

کے قانون کو قبول کرنا اور اس کی حمایت کرنا ہے اس کی پشت پر اس گورنمنٹ کی ساری طاقت ہوتی ہے۔ پس ضرور ہے کہ جو بادشاہ خدائی قانون کی حمایت اور تنفیذ کرے خدائی طاقت اس کی حامی اور سرپرست ہو۔ اور اسی لئے ہم کو یقین رکھنا چاہئے کہ اعلیٰ حضرت امیر غازی جس وقت تک قانون الہی کو بلا خوف، لومۃ لاؤم اپنا دستور العمل بنائے رہیں گے خدائی طاقت ان کو ہر شیطانی طاقت کے مقابلہ میں مظفر و منصور کرے گی۔ فان اللہ هو مولاہ و جبریل و صالح المؤمنین و الملائکۃ بعد ذالک ظہیر۔

آج تاجدار افغانستان نے اقامت حدود و اکہیہ سے قرن صحابہ کی یاد تازہ کر دی۔ اور رسول کریم صلی اللہ علیہ وسلم کی روح مبارک کو خوش کرنے میں اس بات کی کچھ پرواہ نہیں کی کہ دنیا ان کو وحشی سمجھے گی یا جاہل۔ انہوں نے بڑی دلیری کے ساتھ اسلام کے حقیقی حسن و جمال اور قدرتی سادگی و خوبصورتی سے پردہ اٹھا دیا۔ اور اس نے بناوٹی خوب صورتی اور مصنوعی رنگ و روپ سے اس کو بے نیاز ثابت کر دیا جس میں اسلام کے نادان دوست یا دانا دشمن اسے پیش کر رہے تھے۔

امیر کابل جیسے خالص خود مختار اسلامی فرماں روا سے اسلام کی یہ حدیث کچھ زیادہ عجیب نہیں لیکن تعجب اور تعجب سے زیادہ مسرت ہم کو اس بات پر ہے کہ غلام ہندوستان کے اسلامی اخباروں کو دین میں معزز زمیندار اور سیاست خصوصیت سے قابل ذکر ہیں حق تعالیٰ نے ایسی سیدھی سمجھ اور مؤمنانہ جرأت اور صراط مستقیم پر چلنے کے لئے بصیرت کی وہ روشنی عطا فرمائی ہے جس نے حضرت

محمد رسول اللہ صلی اللہ علیہ وسلم کے لائے ہوئے اسلام کی اصلی ہیبت اور فتنہ عظیمہ مرزاٹھیت کے کفریات اور بدعتا عج کا مشاہدہ کرنے کے لئے غافلوں اور بے خبروں کی آنکھوں کے سامنے اجالا کر دیا ہے۔

مسلمان قوم کے حق میں یہ بڑی مبارک فال ہے کہ اس موقر اخبار تجارتی مقاصد اور لومۃ لائمنین کی پرواہ نہ کر کے ٹھیک ٹھیک اسلامی تعلیمات لوگوں کے سامنے پیش کریں اور ان کی حمایت پر علی وجہ البصیرت کمر بستہ ہوں۔

ان اخباروں کی روش افغانستان کے اس فعل کی تائید و تحسین میں حق پرست مسلمانوں پر یہ ثابت کر رہی ہے کہ یہ اخبار محض کسب زر کا آلہ نہیں بلکہ اسلام کے بہترین بخادم ہیں۔ جو چاہتے ہیں کہ حد سے بڑھے ہوئے آزاد مسلمانوں کے جذبات و محسوسات کی ٹرین کو کچھ پیچھے بٹھا کر اسی سیدھی لائن پر بکھڑا کر دیں جو رسول اللہ صلی اللہ علیہ وسلم اور آپ کے صحابہ نے عرب کی زمین پر سجھائی تھی۔ لاہوری پارٹی کے امیر محمد علی صاحب، تو لکھتے ہیں کہ افغانستان کے اس فعل نے اسلام کی ترقی کو دس برس پیچھے ڈال دیا۔ مگر میں انہیں خوشخبری سناتا ہوں کہ دس برس نہیں۔ اُس نے اول الامر مسلمانوں کو نہایت ہی مہلک آزادی کی طرف ترقی کرنے سے تیرہ سو سال پیچھے ہٹا دیا ہے۔

مرزاٹیوں کو بڑی فکر ہے کہ افغانستان کا یہ فعل جب اسلام کی طرف غصوبہ ہوگا تو غیر مسلم قومیں اسلام سے نفرت کرنے لگیں گی۔ اور یہ سمجھ جائیں گی کہ اسلام صرف تلوار کے زور سے قائم رکھا جاسکتا ہے۔ اور یہ ایک بڑی روک اشاعت اسلام کے راستہ میں ہوگی۔

لیکن قرون اولیٰ کا تجربہ ہم کو یہ بتلاتا ہے کہ حبیب صدیق اکبر اور دوسرے خلفائے عہد میں ارتداد کا فیصلہ رسول اللہ صلی اللہ علیہ وسلم کے حکم کے موافق تلوار کی نوک سے کیا جاتا تھا حتیٰ کہ بعض اوقات سرزمین عرب کا وسیع رقبہ، مرتدین کے خون سے رنگین ہو گیا اس وقت اشاعت اسلام کی رفتار ترقی اس قدر سریع اور حیرت میں ڈالنے والی تھی کہ جسے نبی کریم صلی اللہ علیہ وسلم کے ایک عظیم الشان معجزہ کے سوا اور کچھ نہیں کہا جاسکتا۔

جیسا کہ تھوڑی دیر پہلے میں ثابت کر چکا ہوں۔ صحابہ رضی اللہ عنہم رسول اللہ صلی اللہ علیہ وسلم کے حکم من بدل دینہ فافتلوا کی تعمیل میں ایک لمحہ کا وقت بھی روانہ رکھتے تھے لیکن مرزائیوں کے لئے یہ کس قدر تعجب اور غصہ کا مقام ہو گا کہ ان ہی صحابہ کے عہد میں بے شمار کفار اسلام سے بدگمان ہوئے اور نہ انہوں نے حاملین اسلام سے نفرت کی۔ بلکہ وہ یہ دیکھ کر مسلمان حکمرانوں کے زیر سایہ جہاں تمام یہود و نصاریٰ اور دوسری غیر مسلم اقوام اس طرح آزادانہ زندگی بسر کرتے اور اپنے مذہبی وظائف کو بلا روک ٹوک ادا کرتے ہیں۔ کسی مرتد کا بے دریغ قتل کیا جانا اس بات کی دلیل ہے کہ مسلمان صرف ایک ہی چیز کے خواہاں ہیں اور وہ یہ کہ ان کے دین میں زہریلے خراثیم کی تولید نہ ہونے پائے۔ اور کبھی ہو جائے تو اس کو ترقی اور تعدیہ کا موقع نہ ملے۔ خراثیم ارتداد کا فنا کرنا فی الحقیقت یقینہ سچے ایمانداروں کی حفاظت کرنا ہے۔

مرتد کا وجود ایک عظیم فتنہ ہے۔ جس سے کمزور اور سادہ لوح مسلمانوں کے خیالات میں تشویش اور ان کے جذبات میں تلام پیدا ہو سکتا ہے۔

جو لوگ عہد رسالت میں اپنے آدمیوں کو امنو بالذی انزل علی الذین امنوا وجہ النهار واكفروا اخر لا كما مشورہ دیتے تھے۔ اُن کی غرض بھی لعلمهم يدجعون ہی تھی۔ یعنی یہ کہ کچھ مصنوعی مسلمانوں کو اسلام سے پھرتے دیکھ کر سچے مومنین کو بھی جھوٹ اور باطل کی طرف آنے کی ترغیب ہوگی۔ یا کم از کم یہ خیال کر کے کہ آخر کچھ تو وجہ ہے کہ یہ لوگ اسلام قبول کرنے کے بعد اس سے منحرف ہو گئے ہیں۔ اُن کے دلوں میں بھی ایک طرح کا تردد اور تذبذب پیدا ہو جائے گا۔

اس لئے اسلام نے ازداد کے مہلک حراثیم کو تباہ کر ڈالنے کے لئے پوری قوت استعمال کرنے کا حکم دیا ہے۔

بہتر ہے کہ مرتد کو اولاً سمجھاؤ۔ اس کے شبہات کا ازالہ کرو۔ اگر وہ خدا کی کھلی کھلی آیات دیکھنے اور واضح دلائل سننے کے بعد بھی اپنی معاندانہ ضد اور ہٹ دھرمی پر قائم رہے۔ اور اپنی ہوا و ہوس یا ادھام باطلہ کی پیروی سے باز نہ آئے تو مسلمانوں کی جماعت کو اس کے زہریلے وجود سے پاک کرو کہ تبین رشد من الغی کے بعد دین میں کوئی اکراہ نہیں ہے۔ لیہلک من ملک عن بیدۃ و یحیی من حی بیدۃ۔ ایک شخص اتفاقاً گھوڑے سے گر پڑا۔ ٹانگ ٹوٹ گئی۔ ہڈی کے ریزے ادھر ادھر گھس گئے۔ سول سرجن کا کام یہ ہے کہ ہڈی کو جوڑے۔ زخم صاف کرے۔ پیٹی باندھے اور مرہم لگائے۔ لیکن اگر کسی تدبیر سے زخم مندمل نہ ہو سکے، بلکہ اس کے پلوں دوڑنے اور باقی ٹانگ کو بھی خراب اور مسموم کر ڈالنے کا اندیشہ ہو تو کیا اس وقت اس سول سرجن کا یہ ایک مشفقانہ فرض نہیں ہو جانا کہ زہ

ٹانگ کے مسموم حصہ کو کاٹ کر پھینک دے اور فاسد عضو بدن پر یہ سمجھ کر کچھ رحم نہ کھائے کہ گھوڑے سے گرنا اور ٹانگ ٹوٹ جانا اور مریض کا زخم مندمل نہ ہونا اس کے اختیار میں نہیں تھا۔ اس وقت سول سرجن کا فرض یہ دیکھنا نہیں کہ آیا مریض نے اپنے اختیار سے مرض کو پیدا کیا ہے یا بے اختیار می طور پر پیدا ہو گیا ہے۔ بلکہ اپنے اختیار کو دیکھتا ہے جسے وہ مریض کے بقیہ اعضاء بدن کو بچانے کے لئے استعمال کر سکتا ہے۔

یاد رکھو کہ ازہد ایک سخت نہ ہر بلا مادہ ہے جو جسم مسلم میں پیدا ہو جاتا ہے خدائی سول سرجن جب اس کی تحلیل یا اخراج کی تدبیر سے تھک جاتے ہیں تو آخر الحیل السیف کے قاعدے سے اس عضو فاسد کو کاٹ کر پھینک دیتے ہیں اور وہ ایسا کرنے کے وقت خدا کی طرف سے دلائل اخذ کم بہما رافۃ فی دین اللہ اذوا غلط علیہم کے مخاطب ہوتے ہیں۔

کسی سخت اپریشن کا مشاہدہ کرنے سے بعض اوقات نازک دل عورتیں یا بعض ضعیف القلب مرد بھی غش کھا کر گر پڑتے ہیں لیکن اگر کوئی کمزور دل ڈاکٹر اس سے متاثر ہو کر اپریشن چھوڑ بیٹھے تو نہیں کہا جاسکتا کہ وہ بڑا رحم دل ہے بلکہ کہا جائے گا کہ وہ اپنے منصب سے معزول کر دینے کے قابل ہے۔

ہم کو خدا کا شکر ادا کرنا چاہیے کہ اس نے موجودہ عہد انحطاط میں امیر غازی امان اللہ خاں اور ان کے والد مرحوم کو وہ اختیارات بخشے اور ان اختیارات کے استعمال کی توفیق مرحمت فرمائی جو جسم مسلم کو نہایت ہی ستمی آلائشوں سے پاک کرنے اور اصلاح پر لانے کے لئے ضروری تھے۔

اگر بغرض محال یہ صحیح بھی ہو کہ امیر صاحب کے اس فعل سے اشاعت اسلام میں کچھ رکاوٹ پیدا ہوتی ہے تو اس میں پھر بھی کوئی شبہ نہیں کہ حفاظت اسلام میں اس سے بڑی بھاری مدد ملے گی۔ اور شاید قادیان کو کسی چوتھی بکری کو اب مدت تک یہ ہوس نہ ہوگی کہ علانیہ افغانیوں کے اسلام یا ان کی متحدہ قومیت میں، سینگ مار کر کابل کے ذبیحہ خانہ سے شہادت کا فخر حاصل کرے۔

مرزا محمود ہوں یا محمد علی ان کو چاہیے کہ وہ دُول پورپ یا سوراہی مندو، مسلمانوں کو اتنا بے وقوف نہ سمجھیں کہ وہ سب کے سب امیر کابل کو آپ کے کہنے سے اتنا سفاک اور جاہل سمجھ لیں گے کہ وہ دُول غیر کے تمام سفر ار کو اس قدر راموں و مصئون رکھنے اور افغانی ہندوؤں کو ہندوستانی ہندوؤں سے زیادہ آزادی اور طمانینت عطا کرنے کے باوجود مشق تیغ آزمائی یا بجز واکراہ اسلام پھیلانے کیلئے قادیان کی ایک بکری (نعت اللہ) پر مشیر حلا کر خوش ہوتے ہیں۔ کوئی شبہ نہیں کہ کسی آدمی کو عمداً قتل کر ڈالنا بڑی سخت چیز ہے۔ مگر قرآن حکو فتنہ کہا ہے وہ قتل سے بھی بڑھ کر سخت ہے۔ والفتنة اشد من القتل، والفتنة اكبر من القتل۔

یہ فتنہ دین حق سے ملنے یا ہٹائے جانے کا فتنہ ہے جس پر واھذر ہم ان یفتنون عن بعض ما انزل اللہ الیک میں متنبہ کیا گیا ہے اور جس کو حضرت ہارون علیہ السلام نے اپنی قوم کے مرتد گوسالہ پرستوں کو مخاطب کرتے ہوئے یا قوم انھا فتنتم بہ سے تعبیر فرمایا تھا۔ اور جو ان کفار کا ہمیشہ مطمح نظر رہتا ہے جن کی نسبت قرآن میں کہا گیا ہے۔

و لو تکفرون کما کفروا فتنکونون

سواء اور رد کنثیر من اهل الکتاب کو
یُرَدُّ ویکم من بعد ایمانکم کفار احسن من
عند انفسهم اور ولا یزالون یقاتلونکم
حتی یُرَدُّ ویکم عن دینکم ان استطاعوا
برابر ہو جاؤ۔ بہت سے اہل کتاب ازادہ حسد یہ آرزو
رکھتے ہیں کہ تم کو ایمان لانے کے بعد پھر کافر بنا ڈالیں
اور وہ ہمیشہ تم سے اس لئے جنگ کرتے رہیں گے کہ اگر
ان کا پس چلے تو تم کو تمہارے دین سے ہٹا دیں۔

اسی فتنہ کے روکنے اور مٹانے کے لئے وہ جارحانہ اور مداخلت جہاد بالسیف
م شروع کیا گیا جس کا خیال مسلمانوں کے دلوں سے محو کرنے کے لئے لاہوری پارٹی
کالغوی اور محمودی پارٹی کا بروزی نبی مبعوث ہوا ہے۔ پڑھو۔

وقاتلوهم حتی لا تكون فتنة و
یکون الدین بلیثہ۔
دشمنان اسلام سے اس وقت تک لڑو کہ فتنہ کا
وجود نہ رہے اور خدا کا دین ہی غالب ہو کر رہے۔

(جیسا کہ لیظہرہ علی الدین کلہ سے مفہوم ہوتا ہے)۔

صحیح بخاری میں ابن عمر سے اور سنن ابن ماجہ میں عمران بن حصین سے منقول
ہے کہ اس فتنہ سے مراد ارتداد کا فتنہ ہے (دیکھو فتح الباری ص ۱۱۱) اور اسی طرح
اشارہ صحیح مسلم میں سعد بن ابی وقاص کی روایت میں موجود ہے۔

پس اسلام کا نسا را جہاد و قتال خواہ ہجوم کی صورت میں ہو یا دفاع کی صرف
مرتد بننے یا بنانے والوں کے مقابلہ میں ہے۔ جس کی غرض یہ ہے کہ فتنہ ارتداد
یا اس کے خطرہ سے مومنین کی حفاظت کی جائے۔ اور یہ جب ہی ہو سکتا ہے کہ
مرتدین کا جو مجسم فتنہ ہیں استیصال ہو اور مرتد بنانے والوں کے حملوں اور
تدبیروں اور ان کی شوکت و قوت کو جس سے وہ مسلمانوں کے ایمان کو موت
کی دھمکی دے سکتے ہیں ہر ممکن طریقہ سے روکا جائے یا توڑا جائے۔

چنانچہ کفار اگر جزیہ دے کر اسلامی رعایا بننے یا مسلمانوں کے امن میں آجانے یا باہمی مصالحت اور معاہدہ کی وجہ سے مسلمانوں کو عملاً مطمئن کر دیں کہ وہ ان کے دین میں کوئی زبرد انداز ہی نہ کریں گے۔ اور ان کے غلبہ اور شوکت کی وجہ سے مسلمانوں کو متردد بنائے جانے کا کوئی اندیشہ باقی نہ رہے گا تو ایسی اقوام کے مقابلہ میں مسلمانوں کو ہتھیار اٹھانا جائز نہیں۔

حتى يعطوا الجزية عن يد هم صاغرون
وان احد من المشركين استجار فلجرك
حتى يسمع كلام الله ثم ابلغه ما منه

وان جنحو اليك لنجحن لهما وتوكل
على الله فان اعتزلوكم فلم ينصركم
والقوا اليكم السلم فما جعل الله
لکم عليهم سبيلا و ان نكثوا
ايما منهم من بعد عهدهم و طعنوا
في دينكم فقاتلوا امة الكفر

یہاں تک کہ وہ جزیہ ادا کریں ہاتھ سے ذلیل ہو کر اور اگر مشرکین میں سے کوئی تم سے پناہ مانگے تو تم اس کو پناہ دے دو یہاں تک کہ وہ اللہ کا کلام سن لے پھر اس کو اس کی امن کی جگہ پہنچا دو۔

اور اگر وہ صلح کے لئے جھکیں تو تم بھی اس کے لئے جھک جاؤ اور خدا پر بھروسہ کرو پھر اگر وہ تم سے علیحدہ ہویں اور نہ لڑیں اور صلح کی سلسلہ جنبانی کریں تو پھر اللہ تعالیٰ نے ان کے مقابلہ میں تم کو کوئی راستہ نہیں دیا اور اگر عہد و پیمان کے بعد اپنی قسمیں توڑ ڈالیں۔ اور تمہارے دین پر زبان درازی کریں تو لڑو تم کفر کے سرداروں سے۔

پس جہاد بالسیف خواہ ہجوئی ہو یعنی بطریق حفظ ما تقدم یا دفاعی یعنی بطریق چارہ سازی، صرف مومنین کی حفاظت کے لئے۔ اور یہ ایک ایسا فطری حق ہے جس سے کوئی عقلمند اور مہذب انسان مسلمانوں کو محروم نہیں کر سکتا۔

اس لئے احکام جہاد کی نسبت جو قرآن میں بکثرت موجود ہیں یہ نہیں کہا جاسکتا کہ وہ لا اکراہ فی الدین اور امانت تکملاً الناس حتی یؤذوا مومنین کے معارض ہیں بلکہ کہا جائے گا کہ دین میں کوئی اکراہ نہیں۔ البتہ جو فتنے دین میں رخنہ ڈالتے ہوں ان کے روکنے میں ضرور اکراہ ہے۔ یعنی جہاں تک مسلمانوں کی طاقت میں ہوگا فتنہ کو اجازت نہیں دی جائے گی کہ وہ مسلمانوں کی جماعت میں سرنکالے یا نشوونما پائے۔

اگر اسلام کی اسی حفاظت خود اختیاری کے معنی اس کا بزور شمشیر پھیلایا جانا ہے تو میں اقرار کرتا ہوں کہ بیشک ایسی حفاظت کے لئے شمشیر استعمال ہوئی ہے اور برابر ان لوگوں کے ہاتھوں سے جنہیں خدا اپنی قوت اور توفیق بخشے گا استعمال ہوتی رہے گی۔ الجہاد ما فی الی یوم القیامۃ۔
خواہ قادیان کا متنبی اپنے قلم کی چوں چوں سے کتنا ہی اس تلوار کی جھنکار کو پسند کرتا چاہے۔

ہم بحمد اللہ خوب سمجھتے ہیں کہ اسلام کے بہت سے دانا دشمنوں نے اس امر کی حمایت میں کہ اسلام ہرگز بزور شمشیر نہیں پھیلا موٹی موٹی کتابیں لکھی ہیں اور ایسی خوب صورتی اور داناتی سے ایک سچی بات کہہ کر دوسری سچی بات (جہاد بالسیف) کی اہمیت اور فرض کو مسلمانوں کے دلوں سے محو کرنا چاہا۔ اور اسلام کے بہت سے نادان دوست بھی ان کی اس منافقانہ ہمدردی کا شکار ہو گئے ہیں۔ اور انہوں نے اپنی اصلاح کی قیمتی مسئلہ جہاد کے بازو کو تر ڈالے ہیں لیکن یاد رکھئے کہ قاتلین بالحق کا گروہ نہ تو کسی کی تہلیل اور تحقیق سے ڈرتا ہے

اور نہ کسی کی مکاری اور چرب لسانی سے سمجھتا ہے۔

وہ بلا خوف تردید کہتا ہے کہ تم حقیقت جہاد سے جاہل ہو۔ اور خدائے
قدوس کی انتہائی وقاداری اور اس کی راہ میں شجاعانہ نہ فروشی کو اگر تم وحشیانہ
حرکت اور مذہبی دیوانگی سے موسوم کرتے ہو تو ہم اپنی دیوانگی اور تمہاری فرزانگی
کی نسبت مولانا رومیؒ کی زبان میں صرف اتنا ہی کہہ سکتے ہیں۔

آزمودم عقل و دراندیش را بعد ازین دیوانہ سازم خوش را

اوست دیوانہ کہ دیوانہ نہ شد اوست فرزانه کہ فرزانه شد

بہر حال قتل مرتد یا جہاد بالسیف کا حکم مسلمانوں کو فتنہ سے محفوظ رکھنے

کے لئے ہے جس کا اول مخاطب امام صاحب اقتدار ہوتا ہے جن ممالک میں

مسلمانوں کا امام صاحب اقتدار نہ ہو وہاں عام مسلمان اس قسم کے احکام کے مکلف

نہیں ہیں جیسے ہندوستان ہے، برائے علیہ ہندوستان کے مرتد یا غیر مسلم اقوام

کو نعمت اللہ خاں کے قتل سے خوف کھانے کی کوئی وجہ نہیں۔ بلکہ خود افغانستان

کی غیر مسلم رعایا یا مستانین کو بھی جیسا کہ مشاہدہ کیا جا رہا ہے کوئی خطرہ نہیں۔

لاہوری پارٹی کے امیر کی سمجھ میں ابھی تک یہ فلسفہ نہیں آیا کہ ایک ہندو

پیغمبر اسلام صلی اللہ علیہ وسلم کو نعوذ باللہ جھوٹا سمجھ کر حکومت افغانستان کے

ماتحت آزاد ہے ایک عیسائی یا یہودی آپ کو نعوذ باللہ مفتی قرار دے کر

حکومت افغانستان کے کسی عہدہ پر بھی فائز ہو سکتا ہے۔ لیکن ایک مسلمان یہ

کہہ خاتم النبیین کے یہ معنی ہیں یہ نہیں یعنی خاتم النبیین کا تاویل باطل کے پردہ

میں انکار کر کے واجب القتل ہو جاتا ہے۔

مجھے افسوس ہے کہ ایسی سیدھی اور موٹی سی بات امیر جماعت احمدیہ کی سمجھ میں کیوں نہیں آتی۔ وہ کروڑوں انسان جو برٹش قلمرو سے باہر رہتے ہیں اور انہوں نے آج تک انگریزوں کی حکومت اپنے اوپر قبول نہیں کی، آزاد ہیں مگر جو چاہیں قانون اپنے لئے بنائیں اور جس طرز سے چاہیں زندگی بسر کریں انگریزی حکومت کو ان سے کوئی سروکار نہیں لیکن وہ شخص جو برٹش حکومت اور برٹش قانون کو قبول کر کے انگریزی رعایا بن چکا ہے وہ چاہے بغاوت کا جھنڈا بٹھا کر دے اور سنڈیشن یا انار کی پھیلائے اور حکومت کے قانون کو توڑے ساتھ ہی زبان سے یہ بھی کہتا رہے کہ میں انگریزوں کی وقادار رعایا میں سے ہوں حکومت اس سے اغماض نہیں کر سکتی حکومت اگر اس کے لئے پھانسی یا جبس دوام کی سزا تجویز کرے تو یہ سوال نہیں کیا جاسکتا کہ جب کروڑوں آدمی دنیا میں انگریزی حکومت سے باہر ایسے موجود ہیں جو انگریزی قانون اور اس کی حکومت کو قطعاً نہیں مانتے۔ اور حکومت ان سے کوئی تعرض نہیں کرتی تو کیا وجہ ہے کہ رعیت ہونے کا اقرار کرتے والے شخص کو سنڈیشن کے جرم میں اس قدر سخت اور سنگین سزا دی جا رہی ہے۔

خوب سمجھ لو کہ جو شخص اسلام میں داخل ہوا وہ اس کے حلقہ حکومت میں آگیا۔ اور اس نے اسلام کے پورے قانون کو اپنے حق میں قبول کر لیا۔ اب اگر وہ اسلام کا زبانی دعویٰ رکھتے ہوئے اسلام سے نکلنا چاہتا ہے اور اس کے قانون کو توڑنا چاہتا ہے۔ اور خاتم النبیین کی رعیت بننے کے بعد کسی کذاب کو جہد نبی مان کر فی الحقیقت آپ کے دعوائے خاتم النبیین کو،

محضلاتا ہے وہ اسلام کا باغی ہے۔ پس اسلام کی طرف سے وہ یقیناً ایسی سزا کا
مورد ہوگا۔ جس کے مورد وہ غیر مسلم لوگ نہیں ہیں جو ابھی تک اسلام کے حلقہ میں
داخل ہی نہیں ہوئے اور جو من شاء فلیؤمن ومن شاء فلیکفر کی تہدید
آئین آزادی سے ابھی تک متمتع ہو رہے ہیں۔

امیر جماعت احمدیہ سوال کرتے ہیں کہ :-
”اگر مسلمان حکومتیں اپنے ملکوں میں یہ قانون بنائیں گی کہ غیر مسلم کو ان کے
ملک میں اپنے مذہب کی تبلیغ کی اجازت نہیں تو اس کے بالمقابل کیا
عیسائی طاقتیں اسی قسم کا قانون اسلام کے خلاف بنانے میں
حق بجانب نہ ہوں گی کہ ان کی حکومت میں تبلیغ اسلام کی اجازت
نہیں۔ اس کا نتیجہ کیا ہوگا۔ یہ ہی کہ تبلیغ اسلام کا کام دنیا میں قطعی
طور سے رک جائے گا۔“

اس کا جواب یہ ہے کہ اسلام اپنے اختیار سے کسی شخص کو مرتد بنائے جانکی
اجازت نہیں دے سکتا۔ اسلام کا یہی قانون افغانستان میں بہت پہلے سے رائج
ہے اب اگر اس کے جواب میں محمد علی یا میرزا محمود کے مشورہ سے غیر مسلم حکومتیں
اپنے قلمرو میں تبلیغ اسلام کو روک دیں تو اگرچہ ہم مسلمان اپنے اس عقیدہ کے
موافق کہ آج دنیا میں صرف ایک مذہب اسلام ہی سچا اور مکمل اور عالمگیر مذہب ہو
سکتا ہے ان کی اس بندش کو حق بجانب نہیں کہہ سکتے۔ تاہم یہ ضرور ہے کہ وہ ایسا کر
گزریں تو ہم ان کو روک بھی نہیں سکتے۔ نتیجہ ہوگا کہ ایک طرف اگر نو مسلموں کا سلسلہ رک
جائے گا تو دوسری جانب پرانے مسلمانوں کا اسلام سے نکلنا بھی بند ہو جائیگا۔ اور میں خیال

کہتا ہوں کہ موجودہ دولت کی حفاظت غیر موجود دولت کی تحصیل سے اہم اور مقدم ہے کسی چھوٹی سے چھوٹی اور ضعیف سے ضعیف سلطنت کی غیرت بھی اسکی اجازت نہیں دے گی کہ وہ اپنے حاصل شدہ حقوق و فوائد کی حفاظت کیلئے فوج بھرتی کرنے اور بڑی سے بڑی طاقت کی ٹکراٹھانے سے پہلو نہیں کرے۔

حالانکہ وہ جانتی ہے کہ اس تحفظ کے سلسلہ میں اس کے سپاہیوں کا نقصان غنیم کے سپاہیوں سے بہت زیادہ ہوگا۔

پھر کیا وجہ ہے کہ اسلام اپنے پیروؤں کے ایمان کی حفاظت میں ایسی غیرت اور مضبوطی نہ دکھلائے۔ اور اس خوف سے کہ اس کو دوسری جگہ بعض غیر حاصل فوائد سے محروم ہونا پڑیگا اپنے حاصل شدہ حقوق کی حفاظت سے دست بردار ہو جائے۔

مرزا محمود اور محمد علی آپتی ذریعات کے ایڑی چوٹی کا زور لگا کر۔ طاقتوں سے ایسا قانون بنوالیں۔ اور تبلیغ اسلام کے قانونازوک دینے جائیگا، گناہ اور قتل مرتد کے جواب میں قتل کئے جانے والے نو مسلموں کا خون اپنی گردن پر اٹھالیں۔ لیکن وہ یہ امید ہرگز نہ رکھیں کہ افغانی حکومت انکی ان دھمکیوں سے مرعوب ہو کر اپنا اسلامی قانون بدل ڈالے گی۔ اور ان کو یہ موقعہ دیا جائیگا کہ افغانستان کے تہایت ہی یکے اور پچھلے مسلمانوں میں ایک جھوٹے نبی کا نام لیکر اور غیر مسلموں کے ایجنٹ بن کر فرقہ اندازی کرتے پھریں۔

محمد علی صاحب کہتے ہیں کہ اسلام کی فتح اس میں نہیں کہ مسلمان ملکوں میں، دوسرے مذہب کی تبلیغ کی رہے۔ بلکہ اسلام کی فتح یہ ہے کہ اسلام کے حقائق

اپنی ساری مادی طاقتوں کو صرف کر لیں۔ اور جس قدر اسلام سے لوگوں کو نکالنے کیلئے زور لگا سکتے ہیں لگالیں اور آخر دیکھ لیں کہ کس طرح پروہ ناکام رہتے ہیں۔ بیشک اس نتیجہ کا ہم کو بھی یقین ہے اور خدا کی مہربانی اور امداد سے ہم کو پورا وثوق ہے کہ اسلام کے خلاف سب دجالانہ کوششیں اندرونی ہوں یا بیرونی آخر کار ناکام ہو کر رہیں گی لیکن اس یقین اور وثوق سے یہ لازم نہیں آتا کہ ہم ہرائی کی جس کوشش کو ظہور میں آنے سے پہلے روکنے پر قادر ہوں نہ روکیں۔ اور جس بدی کو نمودار ہونے سے قبل ہی ہم بند کر سکتے ہیں بند نہ کریں۔

اسلام صرف بہادری ہی نہیں حکیم بھی ہے۔ وہ اپنی بہادری کے جوش میں اور آخری فتح کے یقین پر احتیاطی تدابیر اور حفاظتی وسائل کو نظر انداز نہیں کرتا۔ بلکہ بطور انجام دینی جہان تک ممکن ہو فتنہ کے آنے سے پہلے ہی بند لگانا ہے اگر اس پر بھی فتنہ کسی جگہ نہ رک سکے تو پھر بہادری نہ مقابلہ کرتا ہے۔ اور ہر صورت میں انجام بھی ہوتا ہے کہ حق کی فتح اور باطل کا سر نیچا ہو۔

حضرت ابو بکر صدیق رضی اللہ عنہ نے مرتدین پر چڑھائی کی لیکن جب انہوں نے مانعین زکوٰۃ سے حکم زکوٰۃ ماننے کی وجہ سے قتال کا ارادہ کیا تو عمر رضی اللہ عنہ اور دوسرے صحابہ مانع آئے کہ تم کلمہ پڑھنے والوں کے ساتھ قتال کیسے کرو گے آپ نے فرمایا کہ واللہ لا قاتلن من فرق بین القلوۃ والزکوۃ۔ خدا کی قسم میں ضرور اس شخص سے قتال کروں گا جو نماز اور زکوٰۃ میں فرق کرے گا۔ چنانچہ حضرت عمر اور دوسرے معتز ضعیف کی سمجھ میں یہ بات آگئی اور حق تعالیٰ نے ابو بکر صدیق رضی اللہ عنہ کے ہاتھ سے فتنہ ارتداد کا استیصال کر

دیا۔ اور حق کو وہ فتح و نصرت نصیب ہوئی کہ بعد میں صحابہ ابو بکر کے اس کارنامہ پر رشک کرتے تھے۔

غور کرنے کا مقام ہے کہ مانعین زکوٰۃ اگر خلیفہ کے مقابلہ میں چڑھ کر آئے تھے تو کیا حضرت عمر جیسے جلیل القدر صحابہ اس کی مدافعت سے ابو بکر صدیق کو روکتے تھے۔ کیا انہوں نے فقاتلوا للی تبعی حتی تقی الی امر اللہ قرآن میں نہیں پڑھا تھا۔ پھر ابو بکر رضی اللہ عنہ نے جواب میں یہ فرمایا کہ یہ لوگ باغی ہیں اور خلافت کے مقابلہ پر انہوں نے چڑھائی کی ہے اس لئے ان سے لڑنا ضرور ہے جو جواب دیا وہ صاف بتلاتا ہے کہ اگر کوئی جماعت مسلمان ہونے کے بعد نماز یا زکوٰۃ یا اسلام کے کسی قطعی حکم کے ماننے سے انکار کرے گی تو اس سے ضرور قتال کیا جائے گا۔ تا وقتیکہ وہ راہ راست پر نہ آجائے۔

ہاں حنفیہ نے قتل مرتد کے حکم سے عورت کو مستثنیٰ کہا ہے۔ اگرچہ جس دوام کا حکم وہ بھی دیتے ہیں۔ یہ اس لئے نہیں کہ جرم ارتداد کی سزا قتل نہیں ہے بلکہ ایک ہی جرم کی دو سزائیں مجرمین کے احوال کے تفاوت کی بنا پر ہیں۔ میں پہلے ثابت کر چکا ہوں کہ ارتداد اسلام سے بغاوت کا نام ہے۔ تو کیا حکمت و انصاف کی بڑی بڑی مدعی گورنمنٹوں کے یہاں بھی بغاوت کے جرم کی سزا ہر ایک مجرم کے حق میں یکساں ہے۔

پس اگر امام ابو حنیفہ رضی اللہ عنہ نے بعض نصوص کے اشارہ سے دو مجرموں کے لئے ایک ہی جرم کی دو سزائیں تجویز کی ہیں تو اس پر کیا اعتراض ہے۔ کیا شریعت میں امتہ اور حرہ کی حد میں فرق نہیں ہے۔ حالانکہ جرم ایک

ہی ہوتا ہے۔ کیا ایک ہی فعل زنا زانی کے محسن اور غیر محسن ہونیکے فرق سے الگ الگ سزاؤں کا موجب نہیں ہے؟ اسی پر مرتد اور مرتدہ کے جرم ارتداد اور اسکے مدارج کو قیاس کر لو۔ یعنی مرتد اور مرتدہ کی سزاؤں کے تفاوت سے یہ لازم نہیں آتا کہ وہ سزا جرم ارتداد کی نہیں ہے۔

زیادہ توضیح چاہو تو برادر محترم مولانا سراج احمد صاحب اور مولانا میرک شاہ صاحب کے مضامین کا مطالعہ کرو۔

اب میں مضمون ختم کرتا ہوں اور جاننا ہوں کہ اس کے جواب میں مجھے بہت سی کالیاں دی جائیں گی۔ لیکن غیری پھر بھی یہی دعاء ہوگی کہ خدائے قادر و توانا مرزاٹیوں کو ارتداد کے دلدل سے نکال کر دنیا و آخرت کی سزا سے بچائے اور ہم سب کا خاتمہ ایمان پر کرے۔ اور بادشاہ اسلام امیر افغانستان کو کو اجراء حدود اسلامیہ اور محافظہ حقوق مسلمین کی بیش از بیش توفیق مرحمت فرمائے۔ رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَّابُ، رَبَّنَا لَا تَجْعَلْنَا فِتْنَةً لِّلَّذِينَ آمَنُوا وَلَا تَجْعَلْ فِي قُلُوبِنَا غِلًا لِلَّذِينَ آمَنُوا إِنَّهُمْ قُلُوبُنَا لَمَّا لَاطَاقَةٌ لَّنَا بِنَّوَاعِفْنَا وَدَاغَفَرْنَا وَارْحَمْنَا إِنَّتَ مَوْلَانَا فَانصُرْنَا عَلَى الْقَوْمِ الْكَافِرِينَ

شبیر احمد عثمانی عفا اللہ عنہ۔ دیوبند

۱۸۔ ربیع الاول ۱۳۲۳ھ



بِسْمِ اللَّهِ الرَّحْمَنِ الرَّحِيمِ

تذنیب

یعنی

ضمیمہ الشہاب

حَامِدٌ أَوْ مُصَلِّيًا خُدا کا شکر میں کس زبان سے ادا کروں جس نے میرے
ناچیز رسالہ "الشہاب" کو عام و خاص میں وہ حسن قبول عطا فرمایا جس کا مجھے لکھتے
وقت کچھ بھی اندازہ نہ تھا۔

الشہاب کی اشاعت شروع ہوئی اور چاروں طرف سے اسکی مانگ ہونے
لگی شکر یہ اور تحسین کے بہت سے خطوط آئے مسلمانوں کو توقع سے بڑھ کر فائدہ
پہنچا اور حق تعالیٰ نے باطل پرستوں کے دلوں میں ایسی ہیبت ڈال دی کہ آج ڈیڑھ ماہ
سے زائد اسکی اشاعت کو سہوار لیکن مرزا بیوں کی کوئی پارٹی بھی جواب سے عہدہ برآ نہ ہو سکی۔
رسالہ کے بڑھتے ہوئے اثر کو دیکھ کر مرزائی دانت پیس رہے ہیں۔ اور ان
کے سینوں پر آرے چل رہے ہیں لیکن جس طرح انہیں قبول حق کی توفیق نہیں
ہوئی جواب دینے کی ہمت بھی نہیں ہو سکی۔

آئندہ آج ۶ جنوری ۱۹۲۵ء کو ایک رسالہ مشر محمد علی امیر جماعت احمدیہ لاہور
کا اتفاق ہمارے ہاتھ آیا جو سزائے ارتداد کے متعلق ان کے پہلے رسالہ کی صدا سے

بازگشت سے زیادہ نہ تھا۔

اس رسالہ پر ۲۲ دسمبر کی تاریخ پڑی ہے اور دیوبند سے ۱۹ نومبر کو اشہاب خود ان کے نام روانہ ہو چکا تھا۔ لیکن آپ اپنے رسالہ کے بالکل آخر میں لکھتے ہیں کہ: ”مضمون یہاں تک پہنچ چکا تھا کہ رسالہ ”اشہاب“ ملا“ گو یا دیوبند

سے لاہور ایک ماہ سے زائد میں رسالہ پہنچا۔

بہر حال آپ کے جدید رسالہ کا خلاصہ چند الفاظ میں یوں ہو سکتا ہے کہ کسی شرعی مسئلہ کے اثبات کیلئے تین چیزیں ہیں۔ قرآن، حدیث، اجتہاد ائمہ۔

اجتہاد ائمہ میں خطا اور غلطی ہو سکتی ہے۔ حدیث بھی غلط روایتوں اور غلط فہمیوں سے محفوظ نہیں ہے۔ لہذا ان دونوں سے علیحدہ ہو کر صرف قرآن رہ گیا جو محفوظ ہے پس اُس کی خلاف جو چیز آئے گی رد کر دی جائیگی اور خلاف کا مطلب بھی یہ سمجھنا چاہیے کہ اُن کے مضموم معنی اور تفسیر کی رو سے جس مسئلہ میں قرآن خاموش بھی ہو اسکے متعلق صحیح سے صحیح اور ناطق سے ناطق حدیثیں بھی یہ کہہ کر نظر انداز کر دی جائیں گی کہ اُن کا ذکر قرآن میں اُن کی بتلائی ہوئی تفسیر کے موافق نہیں ہے۔

اسی طرح تمام مسائل اور مباحث کا فیصلہ اس ایک اصول سے ہو جاتا ہے اور کسی قسم کی کد کاوش کی ضرورت نہیں رہتی۔ اس تمہید کے بعد آپ نے وہ

آیات قرآنیہ پیش کی ہیں جن میں مرتد کے قتل کئے جانے کا حکم نہیں ہے۔ نہ یہ کہ اس کے قتل نہ کرنے کا ذکر ہے۔ بلاشبہ اُن کا یہ استدلال ایسا ہی ہے جیسے

کوئی شخص ومن یقتل مؤمناً متعذراً فجزاءُ کا جہنم خالدافہا وغضب اللہ علیہ ولعندہ وعد کہم عن ابا عظیماء۔ کو پیش کر کے یہ کہنے لگے کہ قتل

کی سزا بھی قتل نہیں ہے کیونکہ اس آیت میں باوجودیکہ قتل عہد کا ذکر کیا گیا۔ مگر ساتھ کے ساتھ قاتل کی سزا قتل نہیں بتلائی گئی۔

اُس کے جواب میں وہ کہہ سکتے ہیں کہ یہاں سزا دینا اور نہ دینا دونوں سے سکوت ہے اور دوسری جگہ قرآن میں کُتِبَ عَلَيْكُمُ الْقِصَاصُ فِي الْقَتْلِ فرما کر قاتل کی سزا بتلا دی گئی۔

ٹھیک اسی طرح ان کو سمجھنا چاہیے کہ قَاتِلُوا أَنْفُسَكُمْ بھی جو مرتدین ہی کے متعلق قرآن میں دوسری جگہ آیا ہے اُس میں ہم کو تعلیم دیدی گئی کہ ارتداد کی سزا اللہ کے نزدیک قتل ہے۔

آپ نے میرے استدلال قرآنی پر بیچ و تاب تو بہت کھائے اور علما کو گالیاں بھی دیں جو اُس نبی کے اُمتی کے لئے نہایت زریا ہیں جو زمانم اخلاق سب شتم اور لعن و طعن کی تکمیل ہی کے لئے شاید مبعوث ہوا تھا۔ لیکن آیۃ قرآنی قَاتِلُوا أَنْفُسَكُمْ کا کوئی مطلب پھر بھی نہ بتلا سکے۔ آپ نے میرے استدلال پر جو سوالات کئے ہیں ان کا نمبر وار جواب سنئے۔

(۱) کیا ایمان لائیکے بعد گو سالہ پرستی جس کیساتھ یہ بھی اعلان ہو کہ لَئِذَا الْكُفْرُ وَالْمُؤْمِنُ افْتَنِيَ اس کے ارتداد ہونے میں بھی آپ کو کچھ تردد ہے؟ پھر تو کھلی سے کھلی بت پرستی بھی آپ کے نزدیک کفر نہیں ہوگی۔ کیا قبر پرست یہ کہتے ہیں

(۱) کیا گو سالہ پرستی سے نبی اسرائیل مرتد تھے؟ اگر یہ صحیح ہے تو کسی قوم کا عقیدہ خواہ کچھ ہو کیا عملی طور پر کسی تعلیم سے انحراف پر ارتداد کا فتویٰ صادر ہو سکتا ہے اور کیا آج لاکھوں مسلمان جو قبر پرستی اور کئی قسم کی ہن دون اللہ پرست

میں مبتلا ہیں ان پر تہاد اور سنگساری کا حکم صادر ہو سکتا ہے۔

۲۔ قرآن شریف میں صاف مذکور ہے کہ سامری کو جو اس ساری شرارت کا بانی تھا قتل نہیں کیا گیا۔ سوال یہ ہے کہ حکم شریعت کو سب سے بڑے مرتد پر کیوں نہ صادر کیا گیا؟ کیا وہ اس قوم کا مولوی تھا اور اس لئے حکم شریعت سے مستثنیٰ تھا۔

کہ یہ قبر یا صاحب قبر ہی مسلمانوں کا اور حضرت محمد صلعم کا معبود ہے (معاذ اللہ)

۳۔ سامری اس شرارت کا ایسا ہی بانی تھا جیسا انحضرت صلعم کے عہد میں عبداللہ بن ابی رئیس المنافقین قضہ افک کا بانی اور ”الذی تولی کبر“ کا مصداق اعظم تھا۔ مگر آپ کو شاید یہ خبر نہ ہو کہ حسب روایات صحیحہ اُس پر حد قذف جاری نہ کی گئی۔ حالانکہ حضرت حسان بن ثابت

وغیرہ مومنین پر حد قذف جاری ہوئی۔ حقیقت یہ ہے کہ منافقین سب سے بڑھ کر شرارتیں کرتے ہیں۔ لیکن اپنے نفاق کی وجہ سے دنیا میں قانونی گرفت سے اپنے کو بچاتے رہتے ہیں۔ جھوٹ بولنے اور بات بنا دینے میں اُن کو کوئی باک نہیں ہوتا۔ ساری کاروائی کر کے بھی قانونی زد سے اپنے کو بچا لیتے ہیں۔ جیسا کہ لاہوری پارٹی باوجود کہ مرزا صاحب کی اُن کتابوں کے حرف بحرف صحیح و صادق ہونے پر ایمان رکھتی ہے، جو دعاوی نبوت پر مشتمل ہیں۔ مگر ازراہ خداع و فریب زبان سے یہی کہتی ہے کہ ہم اُن کو نبی نہیں مانتے۔ سامری کا نفاق اُن سے بھی زیادہ عریق تھا۔ وہ شرع سے ہی مومن نہ تھا۔ بلکہ ایک پکا منافق تھا جو ملت موسوی کی گھات میں رہتا تھا۔ گویا وہ اس عہد کا عبداللہ بن ابی تھا۔ علامہ سید محمود الوسی بغدادی رحمہ اللہ شرح المعانی میں میں بہت سے اقوال نقل کر کے فرماتے ہیں وہ بالجملة کان عند الجہود منافقا یظہر الا بیان

وہی لکھ کر روح المعانی ص ۱۸۹، پس جیسا کہ میں رسالہ الشہاب میں بتلا چکا ہوں منافق کے احکام کھلے ہوئے مرتد سے علیحدہ ہیں۔ اس لئے سامری ان مرتدین کے ذیل میں نہیں آیا ہاں اس کے فتنہ سے محفوظ کرنے کے لئے حق تعالیٰ نے اس کو یہ ہنر آدمی۔ فَإِنَّ لَكَ فِي الْحَيَاةِ أَنْ تَقُولَ لَا مِسَاسَ ذَاكَ إِنَّ لَكَ مَوْعِدًا لَنْ تُخْلَفَهُ۔

(۳۱) یہ آپ ثابت کیجئے کہ گورسالہ پرستی میں سامری کی سامری قوم بتلا تھی۔ لفظ قوم تو بارہا قرآن میں ایسے واقعات کے ذیل میں استعمال ہوا ہے جن کا تعلق مخصوص جماعت یا افراد سے تھا۔

(۳۲) اگر فاقتلوا انفسکم کے یہ معنی درست ہیں کہ شرک کر نیو اے لوگوں کو قتل کرو تو اس شرک میں سامری قوم بتلا ہے۔ اسکے بعد جس قوم بنی اسرائیل کا ذکر وہ کہاں سے آئی تھی۔

(۳۳) اگر اس آیت میں ان ہی مقبولین کی معافی کا ذکر ہے تو بیشک نجات اخروی کے اعتبار سے ان کی توبہ مقبول ہو چکی اور جب اس کی مقبولیت کی اطلاع باقی قوم کو دی گئی تو باہمی تعلقات کی بناء پر ان کو بھی شکر گزار ہونا چاہیے۔ اگر کسی کے ماں باپ، بھائی، بہن کا جرم حق تعالیٰ معاف کر دے اور اس

(۳۴) قرآن شریف میں انکی توبہ قبول کر لیا بھی ذکر ہے۔ اور اسی واقعہ کا ذکر کر کے یہ بھی فرمایا ہے ثُمَّ عَفَوْنَا عَنْكُمْ مِنْ بَعْدِ ذَلِكَ لَعَلَّكُمْ تَشْكُرُونَ ہم نے تمہیں معاف کر دیا تاکہ تم شکر گزار ہو اگر قتل کر دیئے گئے تو وہ معافی جس پر شکر گزاری کا حکم ہوتا ہے اور جو اسی دنیا کی زندگی سے تعلق رکھتی ہے کیا تھی؟

سے اپنا عذاب اٹھالے تو کیا یہ ایک طرح کا احسان اس شخص پر نہیں ہے۔

دیکھو بنی اسرائیل اذکر نعمتی الٹی انعمت علیکم میں اُن بنی اسرائیل کو خطاب ہو
ہو رہا ہے جو آنحضرتؐ کے عہد میں موجود تھے۔ اور جس انعام کا ان پر ذکر کیا گیا
ہے مثلاً فرعون کے ہاتھ سے نجات دلانا دریا سے پار کرنا وغیرہ وغیرہ وہ ان
بنی اسرائیل سے متعلق نہیں بلکہ ان کے اسلاف سے متعلق تھا۔ اسی طرح
یہاں بھی سمجھ لو۔

اور اگر آپ کے نزدیک دنیا میں ہی ان کا جرم معاف ہو چکا تھا تو ان
الذین اتخذوا العجل سینا ہم غضب من ربهم وذلت فی الحیوة الدنیا۔ کس طرح صحیح
ہو گا کیا خدا تعالیٰ ایک جرم معاف کر کے پھر اسی پر سزا بھی دیتا ہے۔

(۵) راعنّب نے یہ معنی خود اختیار نہیں
کئے کسی اور کا قول نقل کیا ہے۔ وہ بھی
یضیغہ تمریض۔ اور یہ نہیں کہ اس کا
قائل کون ہے اور کس رتبہ اور درجہ
کا ہے۔ ایک ایسے مجہول قائل کے
غیر معروف قول کے مقابلہ میں کیا۔

(۵) کیا یہ صحیح ہے کہ راعنّب جیسے امام
لفظ نے فاقتلوا نفسکم کے معنی یہ بھی
لکھے ہیں قیل عنی بقتل النفس اما طہ الشہوت
یعنی قتل نفس سے مراد شہوت کا دور کرنا
ہے تو وہ تصریح اور ایضاح رہی جس کا
مولوی صاحب کا دعویٰ تھا۔

ان الذین اتخذوا العجل سینا ہم غضب من ربهم وذلت فی الحیوة الدنیا سے
دست بردار ہو جائیں گے۔ کیا اما طہ الشہوات اور نفس کشی بھی خدا کا غضب
اور ذلت ہے ایسے غیر ناشی عن الدلیل احتمالات کسی مضمون کی صراحت اور
وضوح کو باطل نہیں کر سکتے۔



یہ تو امیر جماعت احمدیہ لاہور کی قرآن دانی کا حال تھا۔ اب حدیث فہمی کا نمونہ دیکھئے۔

میں نے سنت رسول اللہ صلیم کے ذیل میں چند احادیث قولیہ صحیحہ پیش کی تھی آپ فرماتے ہیں کہ یہ تو نبی کریم صلیم کے اقوال و ارشادات ہیں۔ سنت رسول اللہ صلیم تو آپ کا عمل ہوتا ہے۔ عمل دکھلاؤ۔

بلاشبہ جو لوگ احادیث رسول اللہ صلیم سے گھبراتے اور بھاگتے ہیں خدا کی لعنت سے کچھ ایسے غیبطی ہو جاتے ہیں کہ موٹی موٹی چیزوں کے سمجھنے کا مادہ بھی ان میں نہیں رہتا۔ اور دنیا کی ذلت اور آخرت کی رسوائی سب کو بھول جاتے ہیں۔ کسی ادنیٰ طالب علم سے پوچھ لیا ہوتا کہ علمائے حدیث و اصول صرف فعل رسول اللہ صلیم ہی کو سنت کہتے ہیں یا حضور کے قول کو بھی؟ بلکہ اگر قول و فعل، میں معارضہ ہو تو۔

قول کو فعل پر ترجیح دیتے ہیں۔

امیر جماعت احمدیہ کا اہمال اور قول و فعل میں امتیاز اس حد تک پہنچ گیا ہے کہ حضرت معاذ بن جبلؓ کی صحیح حدیث قضاء اللہ و رسولہ کو قرآن کے مقابل صحابی کا ایک فعل قرار دیتے ہیں۔ اور پھر کھیانے ہو کر کہتے ہیں کہ یہ واقعہ اپنی ساری تفصیلات کے ساتھ مذکور نہیں۔ ہمیں کیا علم ہے کہ اس مرتد نے اور کیا کچھ کیا تھا۔ گویا آپ کا جہل (نہ جاننا) بھی بخاری کی صحیح حدیث کو رد کر سکتا ہے۔ یہ امتی تو اپنے نبی سے بھی بڑھ گیا۔ کیونکہ مرزا صاحب تو کسی حدیث کو رد کرنے کے لئے اپنی وحی کی آڑ پکڑتے تھے لیکن آپ کے یہاں ایک چیز کا نہ،

معلوم ہونا بھی اس کے رد کرنے کے لئے کفایت کرتا ہے۔
اجماع ائمہ جو میں نے امام شعرانی کی کتاب سے نقل کیا تھا اس کا جب
کچھ جواب نہ بن پڑا تو فرماتے ہیں کہ لیستباب ابدأ اور لا قتل الا بالحراب اس کے
معارض ہے۔

مگر یہ نہ بتلایا کہ یہ جملے اجماع کے مخالف کس طرح ہیں۔ جن بعض لوگوں کی
رائے لیستباب ابدأ کی ہے۔ ان کا مطلب یہ ہے کہ اگر مرتد قتل سے پہلے ارتداد
سے توبہ کرے پھر ارتداد کیا پھر توبہ کر لی اور اسی طرح کرتا رہا تو توبہ قبول ہوتی ہے
گی۔ اجماع اس پر ہے کہ مرتد واجب القتل ہے۔ اور ان حضرات کے نزدیک جب
توبہ قبول ہو جاتی ہے تو وہ بعد توبہ مرتد ہی نہیں رہتا پھر کیوں قتل کیا جاوے
فی الحقیقت یہ جملہ اُن علماء کے مقابلہ میں ہے جو فرماتے ہیں کہ تیسری دفعہ
مرتد ہونے والے کی توبہ بھی قبول نہیں۔

اور لا قتل الا بالحراب جس جگہ لکھا ہے وہیں اس کی تفصیل بھی موجود
ہے کہ حراب سے بالفعل جنگ کرنا مراد نہیں۔ اور آپ خود بھی اِنَّمَا جَاءَ الَّذِينَ
يُحَارِبُونَ اللَّهَ وَرَسُولَهُ کی تفسیر میں تسلیم کر رہے ہیں کہ ہر جگہ حراب
کے معنی جنگ کرنے کے نہیں ہوتے اور اس کے شواہد قرآن شریف سے پیش
کرتے ہیں۔ دیکھو بیان القرآن ص ۱۵۶

✽
قیاس شرعی جو میں نے حافظ ابن قیم سے نقل کیا تھا اس کا آپ نے کچھ
ذکر نہ کیا بلکہ اس کی جگہ ایک دوسری عبارت جو میں نے اس سیاق میں نہیں

لکھی تھی نقل کر دی۔ اور افسوس کہ اس کا بھی کچھ جواب نہ دے سکے۔

✱

میرے مضمون میں ایک جگہ آخر الحیل السیف عربی کا یہ جملہ آگیا تھا جسے کاتب نے نسخ میں لکھ دیا آپ اسے آیت قرآنی سمجھ کر قرآن میں تلاش کر رہے ہیں حالانکہ بہتر ہونا کہ آپ اسے کابل کے اسلحہ خانہ میں تلاش کرتے۔

✱

آپ کہتے ہیں کہ جس طرح خلیفۃ المسلمین کو یورپین طاقتوں کے دباؤ سے قتل مرتد کا قانون بدلنا پڑا ان علماء کو بھی دلیل ہو کر ایک ایسا کرنا پڑے گا۔ مگر آپ کو یہیں سے سمجھ لینا چاہیے تھا کہ علماء عربانین کو حق تعالیٰ نے کیا جرات اور قوت قلبی بخشی ہے کہ جو چیز آپ کے ادعائے موافق یورپین طاقتوں کے دباؤ سے خلیفۃ المسلمین تک کو ماننی پڑی ہے اسے آج تک ہندوستان کے محکوم مولویوں نے نہ مانا تمام علماء کو مرزا صاحب کی طرح بزدل اور ڈرپوک نہ سمجھو بحول اللہ و قوتہ ایسے علماء قلیل کثیر برابر موجود ہیں گے جو تلواروں کی چمک اور بند و قول کی کڑک کے نیچے بھی حق کا اظہار کریں گے۔

اور خدا نکر وہ اگر افغانستان بھی ایک قانون اسلامی کو تبدیل کر دے گا وہ جب بھی تبدیل نہ کریں گے۔ آپ نے آخر میں چند سوالات کا جو پمفلٹ میں کئے تھے مہر عادیہ کیا ہے۔ لیکن ان سب کا جواب یہ ہے کہ ناظرین کرام ایک مرتبہ ازراہ مہربانی پھر رسالہ الشہاب کو پڑھ جائیں۔

انشاء اللہ تعالیٰ تمام وساوس شیطانیہ کے لئے لا حول کا کام دے گا۔ اور

کوئی ضروری سوال ایسا نہ ملے گا جس کا جواب اس میں موجود نہ ہو میں تطویل کی ضرورت نہیں سمجھتا کیونکہ آپ نے عملاً میرے رسالہ کے سارے مضامین کو تسلیم کر لیا ہے اور جن ایک دو امور کی نسبت یہ دو ایک ورق سیاہ کئے ہیں اسکی نشانی اور مبسوط بحث ہمارے رسالہ میں پہلے سے موجود ہے۔

تم ہزار بار برا کہو لیکن جو کاری ضرب الشہاب نے تمہارے اصل بنیاد پر لگائی ہے وہ خدا کے فضل سے بے اثر نہیں گئی جن کروڑوں مسلمانوں کو آپ کے مرزا صاحب نے دائرہ اسلام سے نکالا تھا وہ اس رسالہ سے اطمینان پا رہے اور دنیا میں جو چند انھوں نے مرزا صاحب نے مسلمان چھوڑے تھے ان کے دلوں میں حق تعالیٰ نے ایسا رعب ڈال دیا ہے کہ وہ اب الشہاب کے کسی مطالعہ کو نہ کر سکیں اور اپنے ارتداد کو نہیں چھپا سکتے۔ ایک طرف اگر مرزائی اور آریہ اور عیسائی چند جاہلوں کو مرتد بتا رہے ہیں تو دوسری طرف خدا تعالیٰ کا نور پھیلا رہا ہے۔ بہت سے غافلوں کی آنکھیں کھلتی جاتی ہیں۔ اور بہت سے لوگ اسلام کی فطری کشش سے اسلام کی طرف جذب ہوتے جاتے ہیں۔

كَلَّا نُنْذِرُكَ لَوْ لَا مِنْ عَطَاءِ رَبِّكَ وَمَا كَانَ عَطَاءُ رَبِّكَ مَحْظُورًا

تم جلتے رہو اور غیظ کھاتے رہو۔ ہماری طرف سے یہ جواب ہے۔

مَوْتُوا بِغَيْظِكُمْ إِنَّ اللَّهَ عَلِيمٌ بِذَاتِ الصُّدُورِ

شہید احمد عثمانی دیوبند

۱۰ جمادی الاخریٰ ۱۳۲۳ھ

تالیفات عثمانی



شیخ الاسلام حضرت علامہ
شبیر احمد عثمانی
قدس سرہ

محدث دارالعلوم دیوبند

کے اہم علمی و دینی رسائل کا مجموعہ



- اسلام کے بنیادی عقائد
- اسلام اور معجزات
- اعجاز القرآن
- الروح فی القرآن
- المعراج فی القرآن
- عقل و نقل
- ہدیہ سنیت
- تحقیق خطبہ
- سجود اشس
- سلمہ تقدیر
- اشاب

ناشر

۱۹۰۶-۱۹۰۷ انارکلی
لاہور ۲